


*Nizami Gəncəvi*




*Şəhəndərnamə*  
ŞƏRƏFNAME

NİZAMİ GƏNCƏVİ

AZI  
NDS

# İSKƏNDƏRNAMƏ

## *Şərəfnamə*



“LİDER NƏŞRİYYAT”  
BAKİ-2004

Bu əsər "Nizami Gəncəvi. İskəndərnamə" (Bakı, Yaziçı, 1982)  
kitabı əsasında təkrar nəşrə hazırlanmışdır

Tərcümə edəni: **Abdulla Şaiq**  
İzahların müəllifi: **Əkrəm Cəfər**  
Ön sözün müəllifi: **Qəzənfər Əliyev**  
Elmi redaktor: **Xəlil Yusifli**

894.361'1 - dc 21

AZE

Nizami Gəncəvi. İskəndərnamə. Şərəfnamə. Bakı, "Lider nəşriyyat",  
2004, 432 səh.

Nizami Gəncəvi yaradıcılığının ən yüksək zirvəsi və Şərq poeziyasının ən parlaq incisi sayılan "İskəndərnamə" "Xəmsə"nin beşinci kitabıdır. Dahi şair yaradıcılığının əzəmetli yekunu olan bu son əsərində ömrü boyu arzulduğu, həyatda görmək istədiyi ideal cəmiyyəti təsvir etmişdir.

"Şərəfnamə"də İskəndərin elm və siyaset aləmindəki böyük nailiyyətləri göstərilir, onun tərbiyəsindən, təhsilindən, hökmədarlığından, yürüşlərindən və ümumiyyətlə, onun böyük şan-şövkətə çatmasından bəhs olunur.

ISBN 9952-417-03-7

© "LİDER NƏŞRİYYAT", 2004.



Azərbaycan Respublikasının Prezidenti

**İLHAM ƏLİYEVİN**

**"Azərbaycan dilində latin qrafikası  
ilə kütləvi nəşrlərin həyata  
keçirilməsi haqqında"**

12 yanvar 2004-cü il tarixli sərəncamı  
ilə nəşr olunur və ölkə kitabxanalarına  
hədiyyə edilir

**DƏST 23667**



## QƏHRƏMANLIQ DASTANI

Dahi Azərbaycan şairi və mütəfəkkiri Nizami Gəncəvinin bütün dünyada şöhrət tapmış ölməz “Xəmsə”si, “İskəndərnamə” poeması ilə bitir. Bu son əsərində böyük söz ustasının məfkurəsi, bədii qayəsi, şair təxəyyülli özünün ən yüksək zirvəsinə çatmışdır.

Nizami bu əsəri yazmağa başlayarkən altmış yaşıını ötmüş, sözün ən geniş mənasında, hərtərəfli və dərin həyat təcrübəsi əldə etmişdi. Şair keçdiyi yaradıcılıq yoluna nəzər salaraq hiss edirdi ki, “İskəndərnamə” onun əvvəlki əsərlərində söylədiyi fikirlərin, əks etdirdiyi ümidişlərin yekunu olmalıdır. Bunu biz “Şərəfnamə”nın giriş fəsilərində aşkar duyuruq. Doğrudan da, Nizami mütərəqqi ideallarını və müqəddəs arzularını məhz bu son poeması ilə bağlayır və deyir:

Dastanı sevənlər, şeiri duyanlar  
Nəğmələr dinləməz bir çox zaman var.  
Yazmalı elə bir uğurlu dastan,  
Onda bir incalik duysun oxuyan.  
Bildim bu naxışi bəyənər dostlar,  
Verdim bu dastanı yazmağa qərar.

Nizaminin sonuncu poemasının əsas mövzusunu bir sıra Şərq xalqlarının yazılı və şifahi ədəbiyyatında geniş yayılmış Makedoniyalı İskəndər (Aleksandr) dastanı təşkil edir. Onu da qeyd etmək lazımdır ki, qədim Iran ədəbi ənənələrində bir amansız fateh, Əxəmənilər sülaləsinin qatı düşməni kimi təcəssüm olunan İskəndər surəti Nizami dövründə bir çox yazılı abidələrdə ədalətli hakim, elmə, biliyə yüksək qiymət verən, ümumiyyətlə, müsbət qəhrəman kimi təsvir olundurdu. Mənbələrdə İskəndərin səciyyəsinin belə dəyişməsinin bir səbəbini də islam dini kitablarında onun peyğəmbər dərəcəsinə qaldırılması olmuşdur.

Dahi şair həmişə olduğu kimi, “İskəndərnamə” poeması üzərində işləyərkən bir sıra tarixi mənbələri ciddi surətdə öyrənmiş, onların içində özünün ideya bədii qayəsinə uyğun olan məlumatları seçmiş və ustاد qələmi ilə nəzmə çəkmişdir.

Üzərində işlədiyi mənbələr haqqında şair özü belə söyləyir:

İskəndər haqqında heç bir əsərdə  
Məlumat görmədim yiğcam bir yerde.  
Sözlərlə dolmuşdu xəzinə içi,  
Ancaq hər nüsxədə dağınq inci.  
Hər köhnə nüsxədən əsas alaraq,  
Onu öz şeirimlə bəzədim ancaq.  
Ən qədim tarixi əsərlərdən mən,  
Yəhudü, nəsrani, pəhləvilərdən  
Ən ince sözləri əlimə saldım,  
Qabığı ataraq, məğzini aldım.  
Müxtəlif dillərdən yazdığını sözlər,  
Bunlardan doğuldú yiğdiğim əsər.  
Saydığım dilleri ətraflı bilən  
Saxlar öz dilini mənə töhmətdən.

Göründüyü kimi, şair ərəb və fars dilində olan mənbələrlə yanaşı, yəhudü, nəsrani (xristian) və pəhləvi mənbələrini araşdırduğum xatırladır. Doğrudan da, İskəndər əhvalati barəsində bu mənbələrdə çoxlu məlumat olduğu bu gün elm aləmine bəllidir. Məselən, “İskəndərnamə”də təsvir olunan bəzi hadisələrin əksini biz talmud rəvayətlərində və qədim yəhudü (ibrani) dilində olan ayrı-ayrı İskəndər haqqında anonim kitablarda görə bilirik.

Nəsrani mənbələri dedikdə, Nizami, şübhəsiz, yunan dilində olan tarix kitablarını, ilk növbədə, “Saxta Kallisfen”i nəzərdə tuturdu. Məlum olduğu üzrə, yunan dilində Makedoniyalı İskəndər haqqında olan ilk roman uzun illər onun şəxsi həkimi Kallisfenin adına yazıldı. Lakin əsərin eramızın birinci əsrində meydana getirildiyi məlum olduqda həmin roman “Saxta Kallisfen” adını aldı. Məhz bu əsər XII əsrə qədər siryani, yəhudü, pəhləvi dillerinə tərcümə edilmişdi ki, Nizami də bu tərcümələrin bəzilərində istifadə edə bilərdi.

Nizaminin istifadə etdiyi mənbələrdən biri də pəhləvi dilində yazılmış, sonralar isə ərəb istilası (VIII-IX əsrlər) vaxtı məhv edilmiş “Xvatak-namak”lar (“Xudayame”) olmuşdu. Bu salnamələrin epik xarakter daşıyan hissələri ərəb dilinə çevrilmiş, tarixə və xüsusiylə “ədəb” janrına mənsub olan ərəb dilli kitablarda özünə yer tapmışdır. “Yeni tarix abidələri” dedikdə şair, heç şübhəsiz, bu növ əsərləri nəzərdə tuturdu.

Doğrudan da, bu gün biz pəhləvi mənbələri – “Karnamoki-Artakşiri-Papakan”, “Namaki-Tansar”, “Artak-Viraz-namak” ilə yanaşı, İskəndər

Urmik (ər-Rumi) haqqında geniş məlumatları Həmzə İsfahani, ad-Dinəvəri ət-Təbəri və başqa ərəb tarixçilərinin məşhur əsərlərində müşahidə edirik.

Ət-Təbəri özünün iri həcmli "Tarix" əsərində İskəndər haqqında rəvayətlərə daha geniş yer verir və tez-tez özündən əvvəlki mənbələrə, xüsusilə Hişam ibn Məhəmmədə istinad edir ki, bu da İskəndər haqqında rəsmi məlumatlarla yanaşı, "Qərb və Şərq fatehi"ni xoşa gələn tərzdə təsvir eləyən rəvayətlərin də yayılmasına dəlalət edir.

Nizaminin "İskəndərnamə"ndə təsvir olunmuş hadisələrin çox qısa məzmununu bir sıra incəliklərlə bərabər biz ət-Təbərinin salnaməsində görürük. Lakin bu heç də o demək deyildir ki, Nizami öz poemasını yazarkən bir çox epizodları ət-Təbəri salnaməsində olduğuna kimi iqtibas etmişdir. Əksinə, Nizami özü əsərin fəsillərin giriş hissəsində dəfələrlə qeyd edir ki, onun məqsədi daha çox deyilməyənləri ehya etməkdir. Bunu biz Nizaminin fars-tacik şeirinin böyük nümayəndəsi Firdovsiyə olan münasibətində daha aydın hiss edirik. "İskəndərnamə"də oxuyurుq:

Köhnə söz ustası, o Tuslu şair  
Söz gəlinlərini bəzədi bir-bir.  
Düzdü dastanlara çox inci, gövhər,  
Yenə də qaldı çox bakırə sözlər.  
Yazsaydı tarixdə bütün oları,  
Çox uzun sürərdi onun dastanı.

Ümumbəşəri mütərəqqi ideyalar tərənnümçüsü Nizami "Şuubilik" (Iran və Orta Asiya xalqları arasında IX-X əsrlərdə yayılmış, ərəb hakimiyyətinə qarşı mübarizə bayrağına çevrilmiş cərəyan) tərəfdarı və aludəcisi olan "Şahnamə" müəllifinin İskəndər haqqındaki rəvayətlərə olan qərəzli münasibətini duymaya bilməzdi. Məhz buna görə, Nizami yuxarıda gətirdiyimiz beytlərdən sonra bilavasitə Firdovsinin bu qərəzli münasibətinə işaret edərək:

Sevmədiklərinə etmədi hörmət,  
Bəyəndiklərinə göstərdi rəğbət, —

yazır və həmin fəslə aşağıdakı fikirlərlə tamamlayır:

Nizami bu sapa düzərkən gövhər Qələmdən silindi qələm görenlər. Hansı bir incini keçirdi ələ, Onları çəkdi öz söz çəkisiylə. Uğurla ucaldı "Şərəfnəme"ni, Köhnəni bununla eylədi yeni.

Nizami Firdovsinin əsərilə yaxından tanış idi və bunu şair özü dəfələrlə "Xosrov və Şirin", "Yeddi gözəl" və "İskəndərnamə" də xatırladır, ona öz ehtiramını xüsusilə qeyd edir. Bununla yanaşı, Azərbaycan şairi "özündən əvvəlkiləri təkrar etmək onun yaradıcılığına xas olan cəhət deyildir" söyləyərək, özünün bu sahədə novator olduğunu qeyd edir.

Bunu da xatırlatmaq lazımdır ki, Nizaminin novatorluğu heç də mənbələr üzərində işləmkələ, onların içindən tez idəya-bədii qayəsinə uyğun məlumatlar çıxarması ilə məhdudlaşdır. Şair öz əsərinin yüksək sənət nünuməsi olduğunu bilir və səmimi hissərlə (fəxr xatirinə yox!) "İskəndərnamə"nin gizli sırlarla dolu olduğunu bəyan edir:

Belə bir dəyərli gövhərle, dostlar,  
Bir gövhər sevənə ehtiyacım var.  
İsterəm eylə bir kamil dinləyən,  
Şairlik sırrını öyrənsin məndən!

Şairin bu əsərdə izlədiyi ən mühüm qayə həqiqətdir – insan həqiqəti. Doğruluq, həqiqət müəllifə görə "İskəndərnamə"nin səciyyəvi cəhetidir. O deyir:

Doğrular yanında varmadır bundan  
Daha xoş simali, sevimli dastan?  
Başqa dastanları arasan bir az,  
Millətlər yanında doğru sayılmaz.

Doğrudan da, insan həqiqəti, daha geniş mənada deyilərsə, bəşər həqiqəti "İskəndərnamə" müəllifinin diqqət mərkəzində dayanır. Böyük şair və mütəfəkkir faydalandığı tarixi və eləcə də digər mənbələrə bu baxımdan yanaşmışdır.

"İskəndərnamə" poemasının yazılmış tarixinin dəqiq müeyyənlik qazanmaması bir sıra çətinliklər törədir. Məsələ burasındadır ki, şairin özü də "Xəmsə"yə daxil olan əvvəlki əsərlərindən fərqli olaraq, "İskəndərnamə"nin yazılmış tarixini göstərməmişdir. Əsərin iri həcmi

(iyirmi min misradan çox) və mürekkeb quruluşu bizi şairin poeması üzərində uzun müddət işləməsi qənaətinə götürür. Hər halda “İskəndərnamə” 1197-ci ildən (“Xəmsə”nin dördüncü hissəsi olan “Yeddi gözəl” poemasının yazılış tarixidir) sonra yazılmışdır. Nizami “Şərəfnamə”nin giriş hissəsində əvvəlki dörd əsərini sadalayır və deyir ki:

İndi söz mülkündə büsat qururam,  
İskəndər dövründən təbil vururam.

“Şərəfnamə” əsəri Nüsrətəddin Əbu Bəkr Bişkinə (1191-1210) həsr olunmuşdur. “İskəndərnamə”nin ikinci hissəsində (“İqbalməmə”) isə Məlik İzzəddinin adı çəkilir. Əgər I İzzəddin Məsud nəzərdə tutulursa o, 1180-1193-cü illərdə hökmranlıq etmişdir. Deməli, həmin İzzəddin əsərin yazılmasından dörd il əvvəl ölmüşdür. Söhbət II İzzəddin Məsuddan gedirə, o da 1211-ci ildə, yəni Nizaminin qəbul olunmuş ölüm tarixindən iki il sonra hakimiyətə gelmişdir.

Bu xronoloji qarma-qarışılıqlıq “İqbalməmə”nin son hissələrinin guya şairin ölümündən sonra başqaları tərəfindən tamamlanması barəsində fikrin meydana gəlməsinə səbəb olmuşdur. Bu fikir bizə görə əsassızdır.

Bir növ təəccüb doğuran ikinci məsələ əsərin quruluşu ilə bağlıdır; məlumdur ki, “İskəndərnamə” iki hissədən ibarətdir. Bunu əsərin bizim dövrə gəlib çatmış əlyazmaları aydın göstərir. Lakin Nizami “Şərəfnamə”nin giriş hissəsində İskəndəri üç cəhətdən, yəni fateh, hakim və peyğəmber kimi səciyyələndirəcəyini iqrar edir:

Öncə söz açaram padşahlığından,  
Cahangirliyini edərəm elan.  
Hikmətlə bəzəkli söz yazaram mən,  
Köhne tarixləri təzələrəm mən.  
Döyərəm qapını peyğəmberliyə,  
Tanrı da bəyənmiş, peyğəmber, – deyə.

Sonra Nizami əsərin üç hissədən ibarət olduğunu aydın şəkildə söyləyir:

Üç qapı tikdim, üç xəzinə demək,  
Çekdim hər qapıda ayrıca əmək.  
Üç qapı, ya bu üç inciyle yeno  
Tökərəm dünyaya ağır xəzinə.

Burada qapı (dər) ərəbcə “bab”ın (qapı, fəsil) tərcüməsidir. Bəzi ədəbi mənbələrdə əsərin ikinci hissəsinə “Xirədnamə” (əql, hikmət kitabı) adı da verildiyinə təsadüf edir (Məsələn, 1852-ci il “Biblioteka İndika” silsiləsindən çap olunan ikinci hissə məhz belə adlandırılmışdır).

Bu mübhəm məsələnin dəqiq həlli üçün əlimizdə olan faktlar heç də kafi deyildir. Ona görə də hər cür fərziyyədən imtina etməyə məcburuq. Hər halda əsərin bu gün əlimizdə olan metnində İskəndər surəti fateh, hakim, fəlsəfə və imanla qarşıq din carcısı kimi öz səciyyəsini tapmışdır. Yaxın Şərq, o cümlədən Azərbaycan ədəbiyyatında geniş yayılmış janr ənənələrinə riayət edərək, Nizami əsərin baş qəhrəmanı olan İskəndəri anadan olduğu gündən təsvirə başlayır. Məlumdur ki, İskəndərin milli mənşəyi barədə iki rəvayət var.

Bu adı rəvayətlərin birində İskəndərin sadəcə bir tərki-dünya oğlu olması və Makedoniya hakimi Feyləqus (Filipp) tərəfindən oğulluğa götürülməsi, digərində isə onun İran şahı Daranın oğlu olması təsdiq edilir. Nizami hər iki rəvayət haqqında məlumat verir, lakin o təsdiq edir ki, İskəndər Feyləqusun oğludur.

Beləliklə, İskəndərin İran taxtinin varisi olması məqsədilə quraşdırılan rəvayəti Azərbaycan şairi rədd edir. Əslində Nizami İskəndərin rumlu olduğunu tarixi həqiqətə sadiq qalmaq naminə təsvir edir; İskəndər Nizaminin sevdiyi, onun arzu və amallarını ifadə edən bir bədii surət, ədəbi qəhrəmandır.

Bütün yaradıcılığı boyu onu daim düşündürmüş ictimai həyat həqiqətlərini aramış olan böyük mütəfəkkir şair insan və cəmiyyət münasibətlərini öz fəlsəfi konsepsiyası əsasında aydınlaşdırmağa cəhd etmiş, bu ictimai problemlərlə bağlı olan suallara isə İskəndər vasitəsilə cavab tapmaq istəmişdir.

Hələ ilk iri həcmli əsəri olan “Sirlər xəzinəsi”ndən başlayaraq, Nizami feodal cəmiyyətində müşahidə etdiyi ictimai və mənəvi nöqsanları ifşa edərək, onları hansı yollarla aradan qaldırmaq mümkün olacağı haqqında düşünmüştür. Dövrünə görədir ki, Nizami həmişə öz əsərlərinin bədii qüdrəti və ideya məzmunu ilə feodal hakimlərə təsir göstərmək və onları ədalətə çağırmaq, bir sözlə, onları “yaxşılaşdırmaq” istəmişdir. “Xosrov və Şirin”, “Yeddi gözəl” poemalarında da ideya istiqamətinin məhz bu hədəfə yönəldiyini biz asanlıqla görür və duyuruq.

Bu baxımdan İskəndər bir müsbət qəhrəman kimi şairin yaratdığı bu tipli surətlərdən çox yuxarıda durur. Nizami bir fateh olan qəhrəmanın müsbət cəhətlərini daha bariz şəkildə verməyə çalışmışdır.

Əsərin "Şərəfname" hissəsində görürük ki, İskəndərin müharibələr aparmaqdə məqsədi hər yerdə ədaləti bərpa etməklə yanaşı, bu ölkələrdə yayılmış biliklərə sahib olmaqdır. Məsələn, İran şahənsahlığı möğlubiyyətə uğrayandan sonra İskəndər atoşpərəstlərin hikmətlə dolu kitablarını yunan dilinə çevirməyə fərman verir. İskəndəri biz bu yürüşlər ərzində həmişə məşhur yunan alımları arasında görürük. O, Dərbənd qalasını yokşən quldurlardan xilas etdikdən sonra Dağıstanda yerleşən, vaxtılıq İran şahlarının yay istirahət sarayı olan Sərir qalasına gedir, Keyxosrovun məqbərəsinin sirlərini öyrənmək isteyir.

Doğrudur, Makedoniyalı İskəndər haqqında yaranmış tarixi və əsatiri mənbələrdə (məsələn, yəhudi dilində olan romanda) onu qədim padşahlardan olan Altınüsün məqbərəsində görürük. Nizami İskəndəri o vaxtkı oxuculara daha yaxın və tanış olan Keyxosrov məqbərəsinə getməyə məcbur edir. Şair öz qəhrəmanına bilici Bəlinasın diliylə başa salır ki, dünyada taxt-tac, şöhrət və dövlət hamısı müvəqqətidir, yaxşı ad isə daimidir. İnsan çalışmalıdır ki, özündən sonra yaxşı ad qoyub getsin, buna isə ancaq yaxşı əməllərlə nail olmaq mümkündür. Padşahlar taxtına gəlincə:

Faydasız olan bu taxt nəyə gərək?  
Üstündə başqası ömür sürəcək  
Faydasız bu taxta uyma, saxtadır,  
Yerimiz taxt deyil, quru taxtadır.  
Bu qızıl baxt deyil, versəniz fikir,  
Ayağa vurulmuş ağır kündədir.  
Bir taxt ki əbədi yer deyil səna,  
Onu ta dirisən parçalasana!

Bu beytlər şairin bütün ömrü boyu inam bəslədiyi "ədalətli şah", "ideal hökmdar" konsepsiyasında dönüş əmələ gəldiyinə dəlalet edir.

Humanist sənətkar tədricən "ədalətli" hakimlərin də bəşər cəmiyyətinə insanların həmişə arzulamış olduğu səadəti gətirə biləcəyi fikrindən əl çəkməyə başlayır və əsərin ikinci hissəsini təşkil edən "İqbalname" də İskəndəri azad cəmiyyət münasibətlərinin hökm sürdüyü xoşbəxtlər ölkəsinə getirir və bununla da təsdiq edir ki, bəşər

cəmiyyətinin səadət dolu gələcəyi ədalətli şah konsepsiyası ilə deyil, ancaq maddi və mənəvi azadlıq ideyaları ilə bağlıdır.

Şairin bu "sosial utopiyası", onun təsvir etdiyi azad cəmiyyət haqqında görüşləri o zamankı dünya ədəbiyyatında misilsiz bir hadisə idi.

"İskəndərname" əsərində şairin yüksək vətənpərvərlik hissələri də öz əksini tapmışdır. Bu vətənpərvərlik ideyalarının ən bariz təmsilçisi şairin dərin sevgi duyuları ilə yaratdığı Bərde hakimi Nüşabə surətidir. Nüşabə "Xosrov və Şirin" poemasında rast gəldiyimiz Mehənbənə surətinin davamıdır. Maraqlı burasıdır ki, Nizami İskəndəri öz doğma yurdu Azərbaycana gətirmək üçün bilərkən tarixi anaxronizmə yol verir.

Bərde hakimi Nüşabə eyni zamanda şairin "ədalətli hökmdar" haqqında görüşlərinin də ifadəçisidir. Nüşabənin müdrik bir hakim olmasına eşidən fateh özü adı elçi sıfətli Bərde hakiminin sarayına gedir. Lakin İskəndərin adı elçi qayda-qanunları xilafına etdiyi hərəkətlər Nüşabənin nəzərindən yayınmir. Onu artıq tanımışlar. İskəndərin fütühatının şöhrətini eşitmış olan ağıllı qadın onun rəsmini öz xəzinəsində saxlayırdı. Amansız fateh insan əqlinin gücü qarşısında aciz qalır və Nüşabənin ölkəsi fəth olunmur.

Nüşabə İskəndərin qarşısında süfrə açır və onu cavahiratla doldurur. İskəndər əlbəttə anlayır ki, var-dövlət uğrunda çalışmaq faydalışdır. O deyir:

Sənin xonçandakı bu daş-qası daşır,  
Bu danlaq, bu töhmət kimə yaraşır?  
Süfrəyə cavahir saçmaq nə gerek?!  
Gövhərdən qaçmağı mənə öyretmək?!  
Eşq olsun bu fikri sağlam qadına,  
Mərdliyin yolunu öyredir mana.  
Ey uzaqgörən qız, gel məni dinle,  
Qızıl sikkəsinə nəsihətinle;  
Ataram bir kərə torpaqlara mən,  
Qızılı torpaqdır təbii mədən.

Nizaminin vətənpərvərlik duyularını doğma Azərbaycanın təbiət lövhələrinin təsvirində, xüsusilə Bərdəyə həsr olunmuş parçada hissə edir. Şair qeyd edir ki, Bərdə vaxtilə qədim mədəniyyət və elm ocağı olmuş, öz təbiətinin gözəllikləri ilə bütün Yaxın Şərqiətə tanınmışdır. Həmin hissələri o öz doğma diyari olan qədim Gəncə haqqında da söyləyir, özünün qırılmaz tellərlə Gəncəyə bağlılığını bildirir. Nizami bö-

yük iftixar hissilə deyir ki, onun müqəddəs sirlərlə dolu şeirləri aşkar olaraq Buxaraya aparılsara da, Gəncə torpağından olduğunu zövq əhlilir.

Böyük humanist şair olan Nizaminin dərin vətənpərvərlik duyuları onun beynəlmıləlcı görüşləri ilə sıx bağlıdır. Nizami xalqlar dostluğunu və sülh ideyalarının carçısıdır. Onum əsərlərində, eləcə də "Şərəfnamə" sində yunanlıların və ərəblərin, gürcülərin, rusların, çinlilərin və hindlilərin, Dağıstan və İran xalqlarının həyatından, adət və ənənələrindən hörmətlə danışılır. Şairin məqsədi öz həmvətənlərinin həmin xalqların tarixi keçmişsi və yaxud ona müasir olan həyat tərzilə yaxından tanış etmək olmuşdur. Bu nəcib vəzifənin öhdəsindən dahi şairimiz böyük ustalıqla gələ bilmüşdir.

"Şərəfnamə" qəhrəmanlıq dastanıdır. Təbiidir ki, biz bu əsərdə çoxlu döyüş səhnələrinə təsadüf edirik. Şairin müharibələrə olan münasibəti onun beynəlmıləlcilik görüşlərilə üzvi surətdə bağlıdır. Nizami müharibələri insan cəmiyyəti üçün fəlakət sayırdı. Böyük mütəfəkkir şair ədaletli və ədalətsiz müharibələri bir-birindən seçməyi bacarmışdır. O, "bir ovuc torpaq" üstündə insanları qırğına verən feodal hökmardarları öz bədii söz sənətinin gücüylə ifşa edirdi.

"Şərəfnamə" də müharibələri təsvir edərkən Nizami ilk növbədə dövrün feodal hakimlərinin ölkələri viranlığa döndərən ədalətsiz, mənasız döyüşlərini nəzərdə tuturdu. Məhz buna görədir ki, şair "İskəndərnamə"nin giriş hissəsində dəfələrlə işarə vurur ki, bu əsərə uzaq keçmişdən bəhs edən sadəcə əfsanə kimi baxılmamalıdır.

Nizami öz dövrünün qabaqcıl fikir sahiblərini həyeçana götürən bir sıra mühüm və aktual problemləri bu son əsərində əks etdirməyi öz qarşısına qoymuş və həmin istəyinə də yüksək bədii səviyyədə nail ola bilmişdir.

Nəhayət, bir neçə kəlmə də hazırda əsərin oxuculara təqdim olunan Azərbaycan dilinə tərcüməsi haqqında qeyd etmək istərdik. Böyük şairimizin başqa əsərlərindən fərqli olaraq "Şərəfnamə" görkəmli Azərbaycan şairi və ədibi Abdulla Şaiq tərəfindən bilavasitə orijinaldan tərcümə olunmuşdur. Şübhəsiz, müəyyən bədii xüsusiyyətləri ilə yanaşı Abdulla Şaiqin tərcüməsi orijinal mətnə məna və obrazlar baxımından öz uyğunluğu ilə yüksək dərəcədə fərqlənir.

*Qəzənfər Əliyev*



---

Ey Tanrı, dünyaya sənsən padişah,  
Biz kiçik bəndəyik, sən böyük Allah.  
Tək sənə sığınır hər yüksək, alçaq,  
Hər varlıq yoxluqdur, sən varsan ancaq.  
Yuxarı, aşağı – hər gözə çarpan,  
Nə varsa, onları sənsən yaranan.  
Sənsən hər biliyi bizə öyrədən,  
Torpağın köksündə qələm işlədən.  
Sənin varlığına tapınca bürhan,  
Ağıl ilk inandı sənə, yaranan.  
Sən ağlın gözünü işıqlandırdın,  
Sən doğru yollarda çıraq Yandırdın!  
Göyləri sən qurdun, ucaltdın, Allah,  
Ona yer üzünü etdin güzərgah<sup>1</sup>.  
Sənsən bu aləmdə bir damçı sudan,  
Günəşdən işıqlı gövhər yaranan<sup>2</sup>.  
Gövhəri lütfünlə etdin aşikar,  
Sərrafin əlinə sən verdin açar.  
Daşların bağrına düzdün gövhəri,  
Rənglərlə boyadın hər bir cövhəri.  
Buludlar yağdırmaز, sən deməsən: “Yağ!”  
Sən “Bitir!” deməsən, bitirməz torpaq.  
Özün də kimsədən kömək almadan,  
Yaratdın nə gözəl, səfali cahan.  
İstdidən, soyuqdan, qurudan, yaşdan,  
Yoğurub yaratdın gözəl bir cahan.  
Nə gözəl naxışlar vurdun xilqətə,  
Ağillar heyrandır bu məharətə.  
Bu sırrı mühəndis axtarır hər an,  
Bilməyir, ən əvvəl, başladın hardan.  
Uca sənətini seyr edirik biz,  
Yeməkdir, yatmaqdır yalnız işimiz.  
Hər nəyi bəzədin, var etdin yoxdan,  
Onlara ehtiyac duymadın bir an.

Sən elə qurdun ki, yerin işini,  
 Göyün, ulduzların bu gərdişini  
 Goyə ucalsa da düşüncə, fikir,  
 Bu kəmənddən başı çıxa bilmeyir.  
 Sən vardin varlıqlar olmayan zaman,  
 Onlar yox olacaq, sən qalacaqsan.  
 Sən düzdün göylərə şüx ulduzları,  
 İnsanla bəzədin hər bir diyarı.  
 Fələyi uca bir hasara aldin,  
 O yerdə idrakı kəmənde saldin<sup>3</sup>.  
 Elə bir tağ vurdun daşsız, dirəksiz,  
 Düşüncə o yerə yol tapmaz, şəksiz.  
 Zatına düşüncə, ağıl əl atmaz,  
 Böyük qüdrətinə qüdrəti çatmaz.  
 Sənin varlığındır o laməkandan  
 İdrak elçisini hər an daşlayan<sup>4</sup>.  
 Dağınıq deyilsən ki, birləşəsən,  
 Artıq da deyilsən, əskiləsən sən.  
 Xəyal da, nəzər də yolunda məhrum,  
 Nə qədər axtarsa deyilsən məlum.  
 Ey Tanrı, sən hansı başı ucaltsan,  
 Əyə bilməyəcək onu bir insan.  
 Qəhrinlə hər kimin əysən boynunu,  
 Kimsənin köməyi dikəltməz onu.  
 Biz sənə bəndəyik, sənindir fərman,  
 Hər kömək səndədir, sənsən əl tutan.  
 Fildə, qarışqada zəiflik, qüvvət  
 Sənin əmrindədir, ey ulu qüdrət!  
 Sənin qüdrətindən qüvvət alınca  
 İləni məhv edər zəif qarınca.  
 Yollardan tüstünü qaldırsan əgər,  
 Bir çibin Nəmrudun beynini yeyər<sup>5</sup>.  
 İstəsən, əzilsin düşmənin beli,  
 Quşlarla qırarsan əshabi-fili<sup>6</sup>.  
 Gah kiçik nütfəyə qoydun qızıl tac,  
 Gah xırda çərdəkdən yaratdın ağac<sup>7</sup>.  
 Gah Xəlil alırsan bütxanələrdən,

Gah dost yaradırsan biganələrdən<sup>8</sup>.  
 Qiymətli cavahir doğan bir evdən  
 Əbu Talibi də çıxaran sənsən<sup>9</sup>.  
 Kimdə var cəsarət, qorxundan sənin  
 Təslimdən başqa bir kəlam söyləsin?  
 Yanına yol tapmaz məxluqun əli,  
 Gizlin bir xəzinə sevməz məşəli.  
 Əsrarın hər zaman qalmaqçın gizlin,  
 Bağlarsan dilini əsrar bilənin.  
 Sən məni yaratdırın qara torpaqdan,  
 Sən verdin işıqlı ürək, təmiz can.  
 Aludə olsam da məndə yox təqsir,  
 Torpağın peşəsi aludəlikdir.  
 Günahdan qaçsaydı bu üzüqara,  
 Bəs kim yol tapardı bağışlanmağa?  
 Olmasayıdı mənim günahım hərgah,  
 Sənə kim deyərdi: "Ey qəfur Allah!"  
 Gecələr, gündüzler, hər axşam, səhər,  
 Qəlbimdə, dilimdə bir sənsən əzbər.  
 Yuxuya getməzdən əvvəl, hər gecə  
 Mübarək adını çəkərəm, öncə.  
 Gecələr yuxudan qalxınca başım,  
 Anaram səni, hey axar göz yaşım.  
 Sənə üz əvvələm hər səhər erkən,  
 Gecə də, gündüz də pənahım sənsən.  
 Hər zaman köməyə çağırram səni,  
 Qapından ümidsiz qaytarma məni.  
 Ey Tanrı, dərdimə sən eylə əlac,  
 Bu möhtac kəslərə olmayım möhtac.  
 Hər zaman bəndəlik yoluyla gedən,  
 Zatına könüldən pərəstiş edən.  
 Olsun bu dünyada xəzinənlə şad,  
 Qiyamət gündündə əzabdan azad.  
 İnsanı dünyaya sənsən gətirən,  
 Öldürən də sənsən, dirildən də sən.  
 Əldə nə hesabım, nə kitabım var,

Yalnız sən bilirsən, nə hesabım var.  
 Yaxşının, yamanın açarı sənsən,  
 Yaxşılıq səndəndir, yamanlıq məndən.  
 Bağışla, bir suçum varsa, ey Allah,  
 Məndəndir yamanlıq, məndəndir günah.  
 Nə ki ilk naxışın sərgüzəsti var,  
 Səndəndir, son söz də sənə qayıdar.  
 Kəsərli ayəni öyrətmək səndən,  
 Şeytanın gözünü tikməksə məndən<sup>10</sup>.  
 Adın mehribanlıq etsə bir qədər,  
 Mənimlə oynaya bilermi divlər?<sup>11</sup>  
 Yararmı söz açmaq səninlə məndən,  
 "Sən" demək, sonra da söyləmək ki, "mən".  
 Ya qayıçı içində, ya sakit, aram,  
 Nə cür yaratdınsa, o cür yaşaram.  
 Ey Tanrı, ümidiim bunadır ancaq,  
 Bu köhnə dəzgahdan düşərsəm uzaq<sup>12</sup>,  
 Elə ki, pozular tərkibim mənim,  
 Dəyişər qurduğun tərtibim mənim.  
 Əsdikcə tozumu dağıdar yellər,  
 Pak olan canımı görməz bir nefər.  
 Halımı arayıb, edəndə heyrət,  
 Varıma yox deyə, edərkən töhmət,  
 Sən yoxdan əlinə ver elə açar,  
 Bilsin ki, bu yatan ölməmiş, yaşar.  
 Sənin varlığına bu gücsüz əlil.  
 Göstərmmiş nə qədər tutarlı dəlil.  
 Ölürsəm, bunu sən hamiya bildir:  
 "Bədəni yatmışa, canı diridir".  
 Elə bir mətanət qızışdır məndə,  
 Şad ürəklə gəlim sənə gələndə.  
 Mənimlə qapıya qədərdir dostlar,  
 Məzara girdimmi, düşməndir onlar.  
 Tərk edər məni bu gözüm, qulağım,  
 Bədəndən ayrırlar əlim, ayağım.  
 Ey Tanrı, mənimlə yalnız sən varsan,  
 Əlibos qaytarma məni qapından.

Qapında üzümü sürtərəm yerə,  
 Bir tacla əvəz ver bu səcdələrə.  
 Bu başı qapından əsirgəmədim,  
 Sən ona qılinc yox, tac ver, ey Rəbbim.  
 Əzəldən verdiyin hökmər sönməz,  
 Yazdırın silinməz, qələmin dönməz.  
 Hökmündə hazırlam canla-başla mən,  
 Təsəlli tapıram yalvarişla mən.  
 Sən dedin: "Dar gündə köməkçi mənəm!  
 Hər dilək istəsən, qəbul edənəm".  
 Sənsən acizlərə hər zaman pənah,  
 Mən də bir acizəm, kömək ol, Allah!  
 Tək sənin işindir bəndəpərvərlik,  
 Mənim vəzifəmdir etmək bəndəlik.  
 Qırıcı varlığımı, əzdi bu fələk,  
 Bütün şənliyimisovurdu külək.  
 Tək sənsən qurtaran bu sınlıqlıdan,  
 Qırsan da, yenə sən verirsen dərman.  
 Zülmətin qəlbindən üzümə yol aç,  
 Fəzilet ayından yoluma nur saç.  
 Məni yolkəsəndən sən özün qurtar,  
 Elə et, üstümə gülməsin eğyar.  
 Əvvəl şükər çatdır, sonra dövlətə,  
 Əvvəl səbər çatdır, sonra zillətə.  
 Səbrimi tükədən bələləri sən  
 Uzaq et, ey Tanrı, sən ki adilsən!  
 Məni hər bəlaya etsən mübtəla,  
 Əvvəlcə, səbr ver, sonradan belə.  
 Qırsan da, səlamət qoysan da, ancaq  
 Tələbin bir ovuc tozdur, ya torpaq.  
 Cürüyüb toz kimi dağılsa bədən,  
 Yenə el çəkmərəm bəndəliyimdən.  
 Düşsəm, hər bucağa səni anaram,  
 Səni mən hər yerdə Tanrı sanaram.  
 Bütün varlıqların heçlikdir sonu,  
 Tək sənə biçilmiş varlığın donu.  
 Kim səni, arasa əlində açar,

Əli boşça çıxar, dolanar naçar.  
Kim sənə gözünlə baxarsa əgər,  
Ömrü vərəq kimi yellərə verər.  
Səni tapmaq olur səninlə, ancaq,  
Boşdur hər qapıda yüyen parlatmaq.  
Mənzili göz tanır buraya qədər,  
Buradan keçdikdə taparsan xəter.  
Varımı, yoxumu tapşırdım sənə,  
Hesabım aydır o xəlq edənə.

### MİNACAT

Kimsəm yox, ey bize böyüklük verən,  
Pənahım da sənsən, köməyim də sən.  
Çılçılpaq gəlmisəm, ey Pərvərdigar,  
Hər şeyim sənindir, mənim nəyim var?  
Sən verdin mənə bir işqli çiraq,  
Onu hər küləkdən özün et iraq.  
Əkməyə sən verdin sağlam bir qüvvət,  
Mənə əkdiyimdən ayı bir qismət.  
Təpələr ucadır, sellər çağlayan,  
Çevirmə yüyəni bəxtin yolundan.  
Məni bu sellərdən sən elə qurtar,  
Körpünü qırmasın bu daşqın çaylar.  
Gəlmisəm qapına, üzümdür qara,  
Bağıشا, ey Tanrı, yaxma odlara.  
Üzümü ağ elə sən, ey Yaradan,  
Ümidsiz qaytarma uca qapından.  
Torpaqdan yoğurub yaratdın məni,  
Təmiz, natəmizdən etdin bədəni.  
Tiynətcə yaxşıyam, yamanamsa mən,  
Bu nəqşə san mənə vurdun əzəldən,  
Biz aciz bəndəyik, sənsən Yaradan,  
Sənin qüvvətinlə yaşayır insan.  
Yaranmış hər bir şey baxıb görənə,  
Yaradandan verir xəbəri yenə.

Mən sənə ağlımla salıram nəzər,  
Yolunu görməmək olarmı məgər?  
Hər bir yaranmışın sənsən mənası,  
O ancaq məxluqdur, sənsən ustası.  
Ağıl nəzərindən kecən hər surət  
Deyilmə nəqqası göstərən höccət?  
Arada məsafə olduqca uzaq,  
Səni tək səninlə mümkündür tapmaq.  
Yerlərdə, göylərdə qoyulan əsas,  
Ağıl ölçüsündən kənarə çıxmaz.  
Bələdçi olmağa cəhd edər xəyal,  
Əndazədən kənar yol tapmaz hər hal.  
Yaramaz payədən kənarə çıxməq,  
Hədsizin sonuna qoyulmaz ayaq.  
Kainat hüdudu başa yetincə,  
O səmtə yol tapmaz aciz düşüncə.  
Düşüncə bu qədər yol tapar ancaq,  
Sən başqa bir şeysən, hüduddan uzaq.  
Ey Tanrı, umuram, öz hikmətinlə  
İşiq yol açarsa məsləhətinlə.  
Qarşıma elə bir yol çıxar, bundan  
Mən nicat tapım ki, razı qalasan.  
Başqa bir çarəm yox, təsliməm ancaq,  
Qəzadan olurmu boyun qaçırməq?  
Etdiyim duadan yazaram bir xətt,  
Üstündə möhrünü qoysun Məhəmməd.  
Həm də dörd xəlifə şəhadətiylə,  
Yüzlərcə eşq olsun dördünə belə.  
Qanlıni qurtaran xətt sənəd kimi,  
Qolumda qalar bir bazubənd kimi.  
Başlarkən qılıncṭək kəsən məhkəmən,  
Məhşərlə qiyamət qarşı gəlirkən  
Hər kəsin boynunda nameyi-əmal,  
Mən də bu naməni çıxarram dərhal,  
Göstərrəm, insafla hökmü verənsən,  
Bununla hökm ver, cün hakim sənsən.  
Ümidim sənədir, ey ulu Tanrı,

Qapından ümidsiz qaytarma, barı.  
Atımı həddimdən uzaq salmışam,  
Yolunda mən yarı yolda qalmışam.  
Taxtımı qapında düşür, Yaradan,  
Məni azdırma öz doğru yolundan.  
Səndən yol göstərmək, məndən aramaq,  
Mən cana gəlmışəm, sən can ver, ancaq  
Sevdiyin ayınlə, ey Pərvərdigar,  
Sən mensiz bəzədin mənə bir bazar.  
Bu zinət naxşını salma rövnəqdən,  
Mənə öz xəznəndən bir pay ayır sən.  
Bu zəif varlıqdan nədir isteyin?  
Elə bil əvvəldən yoxmuş bu miskin.  
Sən əziz tutmusan, yandırma məni,  
Nəzərin məndəykən qovma bəndəni.  
Sən verdin mənə bu uca rütbəni,  
Sən də bu zindandan gel qurtar məni.  
İndi ki, vermişsən böyüklük, ad-san,  
Kömək ol mənə, ey adil Yaradan!  
Hər kimin başına qoydunsa küləh,  
Salma toz-torpağa, əziz tut, Allah.  
Qapının sırdası olan bir qəlbəi  
Qoyma hər qapıda dilənsin, Rəbbi.  
Sən mənim işimi alma nəzərə,  
İşimə əncam çek ədlinə görə.  
Nizami bu uca dərgahda, ancaq,  
Ulu Mustafanı şəfi tutacaq.

## SONUNCU PEYĞƏMBƏRİN TƏRİFİ

Seçilmiş elçidir ulu Tanrıdan,  
Möhkəm hökməleri xalqa çatdırın,  
Qiymətli tacıdır azadələrin,  
Ən deyərlisidir bütün bəşərin.  
Əzəldən əbədə bütün yaranmış,  
Məhəmməd adından almışdır naxış.  
Əqlin qanadına tək odur çiraq,  
Varlığa işığı o verir, ancaq.  
Zamindir qaraya, ağa bu rəhbər<sup>13</sup>,  
Şəfaet edəndir qopunca məhşər.  
Kölgəli ağaclar din saçan bağda  
Budağı göydədir, kökü torpaqda.  
Ziyarətgahıdır peyğəmbərlərin,  
Nemət verənidir bütün bəşərin.  
Bu yanar çirağa vermədən işiq,  
Dünyada bir işiq yox idi artıq.  
Xalını qaraldır Əbbasilərin,  
Gözünə nur saçır şəmməsilərin<sup>14</sup>.  
Dodağı İсадan daha möcüzkar<sup>15</sup>,  
Zülmətin suyutək geyinmiş paltar<sup>16</sup>.  
Göy – ona dünyada dörd tağı quran,  
Yer – ona fələkdə beş növbət vuran<sup>17</sup>,  
Odur öz ağlına eləyən təkyə,  
Ayı barmağıyla bölən ikiyə<sup>18</sup>.  
Ona bac verəndir bütün Rum və Rey,  
Xərac göndərəndir Kəsra ilə Key.  
Yağdırıan buluddur o səmapeykər,  
Bir əlində qılinc, birində gövhər.  
Gövhərlə dunyaya vurmüşdur bəzək,  
Qılinci din üçün çağırılmış kömək.  
Padşahlar qılinci çəkdiyi zaman  
Baş bədəndən düşər, tac isə başdan.  
Bu isə əzməyə verərsə qərar,  
Qılinci çəkmədən töküller başlar.  
Hər iki dünyadan bir don tikərək

Onlardan düzeltmiş yeganə bəzək.  
O donu geyərkən pak vücuduna,  
Bir qarış az gəldi uca boyuna<sup>19</sup>.  
Tanrı xəlq etdiyi qamətə gərək,  
Vurulsun Tanrıının qurdüğü bəzək.  
Bağlı qapıların odur açarı,  
Onun adı aşmiş hər bir hasarı.  
Dəvətə genişlik o vermiş yenə,  
Daşlar da şahiddir möcüzəsinə<sup>20</sup>.  
Əliboş, bu dərviş geyimli sultan,  
Qulamlıq alandır, şahlığı satan.  
O gecə meraca at səyirdərək  
Fələyin donuna vurdı min bəzək.  
Gecə – meracının çətrindən sayə,  
Göy – o nərdivandan kiçik bir payə.

### PEYĞƏMBƏRİN MERACI

Göy gecə məclisi qızışdırılmışdı,  
İşiqdan gecənin gözü qamaşdı<sup>21</sup>.  
O yeddi fələyə o yeddi ülkər,  
Çin ipəklərinə düzmüş dürr, gövhər<sup>22</sup>.  
Cənnət keşikçisi huri, pərilər  
Hər köşkə vurmuşdu yaraşq, zivər.  
Bu taxtin soltanı olan Məhəmməd,  
Keçən elçilərdən odur vəliəhd.  
Müşküňü saçaraq “Beyti-əqsayə”  
Məkkədən ucaldı ərş-i-əlayə.  
Cismini qurtardı dünya bəndindən,  
Etdi ərş əhlinin qəlbində məskən.  
Yetmiş yollu yurddan köçünü vurdı,  
Çadırı yeddinci fələkdə qurdu<sup>23</sup>.  
Doqquz hücrəsini bir an buraxdı,  
Göyün doqquzuncu tağına qalxdı<sup>24</sup>.  
Yeddinci əflakə çapdığı zaman,  
Dışarı atıldı dördkünc daxmadan<sup>25</sup>.

Altında şimşəktək şığıyan Büraq,  
Günəşə qərq olmuş yəhərlə yaraq.  
Ərəb səmasında bir Süheyıl çapdı,  
Yəmən gönü ondan yeni rəng tapdı<sup>26</sup>.  
Dırnağı inciydi, quyruğu ipək,  
İpəyin üstündə oynar incitək.  
Göbəyi müşk, ceyran deyildi, bişəkk,  
Bir düzüm inciydi ceyran dişitək.  
Yüyəni xəyalə geləndən yumşaq,  
Yürüşü oxdan da kəskin və qıvraq.  
Ən kəskin, ən metin xəyal şəhpəri,  
Ondan yetmiş addım qalırdı geri.  
Aləmlər aşmaqdə bir fırışəsən,  
Aləmlər çəkirsən öz arxanda sən.  
Gecə otlağından, sərxoş olaraq  
Ay kimi gəlmışdı əldə şəbçiraq<sup>27</sup>.  
Elə bir sürətli addımlar atar,  
Hərəkət edincə mənzilə çatar.  
Ən kəskin nəzərlə uçar yan-yana,  
Nəzəri alırdı ayaq altına.  
Məhəmməd peyğəmbər atı çapırdı,  
O səyyar dənizdən toz qoparırdı<sup>28</sup>.  
Özü yol biləndi, atı yeriyən,  
Bu ata, o şaha olsun yüz əhsən.  
Evindən qapıya qalxdığı zaman  
Əlindən təzə don geydi asiman.  
Onunla qaranlıq göy oldu gülzar,  
Ondan nur alırdı sönük ulduzlar.  
Pak olan bu təmiz pərdədə gərək  
Vücuddan cismani tozları silmək.  
Çatdı hər dənizə yeddi ülkərdə,  
Yeddi yol yuyundu o dənizlərdə<sup>29</sup>.  
Cismindən verdi hər ulduza maya,  
Yuxu beşiyini buraxdı Aya.  
Ütarid ulduza verdi qələmi,  
Əlinə qələmi alarmı ümmi?<sup>30</sup>  
Cismanı şəhvəti Nahidə verdi,

Şükr üçün kökəni Xurşidə verdi.  
 Mərrixə buraxdı qəzəb və acıq,  
 Acıq burda getməz irəli artıq.  
 Müştəri ulduza kibri buraxdı,  
 Üzüye ən parlaq yeni qaş taxdı.  
 Ünsürü Keyvana tərəf ataraq  
 Özüylə pak gövhər götürdü,ancaq.  
 Hər mənzil başında bəxşış verərək  
 Qaldı varlığından yalnız bir ürək.  
 Nəbilər hörmətlə baş əydi ona,  
 Əl çəkdi yəhərin saf quncuğuna.  
 At sürdü yollardan, dağlardan keçdi,  
 Bir sıra təpəni bir anda biçdi.  
 Yanında qasiddi Xızır ilə Musa,  
 Atının öündə gedirdi İsa.  
 Bir nəfəs alınca, kirpik vurunca,  
 Yaxud bir göz açıb dərhal yumunca  
 Göyün günbədini aşdı arada,  
 Yerləri, göyləri qoydu arxada.  
 Elə bir süretlə parlatdı yüyən,  
 Ətrafdan olmadı tozunu görən.  
 Onun bu yürüşdə atdığı oxdan  
 Fələk neçə ox da geriydi çıxdan.  
 O uzaq göylərdə nuranı adı  
 Ruhani kəslərə nur bağışladı.  
 Cığırız bir yola, artıq yol saldı,  
 Həm atı yoruldu, həm yükü qaldı.  
 O yolda qol-qanad tökdü Cəbrail,  
 Qorxudan durmayıb qaçdı İsrafil.  
 Rəfrəfdən kecərək bir neçə fərsəng,  
 Gördü o pərdədə müxtəlif ahəng.  
 Sidrədən ərşin pak səqfinə qədər,  
 İsmətdən bir kılım döşədi dilbər.  
 Ərş divangahını süretlə keçdi,  
 Dərcin də yolunu bir anda biçdi<sup>31</sup>.  
 Çatdı son nöqtəyə cəhət diyari,  
 Bitdi o nöqtədə dövran pərgarı.

Yer oğlu göylərdə hey at oynatdı,  
 Yerləri, göyləri arxaya atdı.  
 Mücərrəd dolanmaq çatdı bir yerə,  
 Cismani varlığı itdi bilmərə.  
 Yoxluq yollarında edərkən cövlən  
 Büsbütün ayrıldı öz varlığından.  
 Ruhani dairə gərdişlərində,  
 Başıyla ayağı düşdü bir bəndə.  
 Çatdı altı, üstü olmayan yere,  
 Çünkü altı, üstü bilməz dairə.  
 Siyasət pərdəsi atıldı birdən,  
 Hücrə təmizləndi biganələrdən.  
 O yerdə ki, idrak tapmayıb məkan,  
 Salam Məhəmməddən, qəbul Tanrıdan.  
 Ağızdan çıxmayan səsi eşitdi,  
 Görünməz simanı ziyarət etdi<sup>32</sup>.  
 Elə pak göründü o sahibcəlal,  
 Nə cəhət nəzərə çarpdı, nə xəyal.  
 Vücudu nərgiztək bir gözə döndü,  
 Bir kirpik qırpmadan Tanrıya çöndü.  
 Yoxsa bu bağdakı sırf nərgiz olan  
 Gözünə bir sürmə çəkmış “mazağ” dan.  
 Keçdi bir dost kimi süfrə səmtinə,  
 Yedi, pay ayırdı öz ümmətinə.  
 Ürəyi Allahın nuruyla doldu,  
 Bir yetim, bax, necə padişah oldu.  
 Dünyaya qayıtdı çöhrəsi parlaq,  
 Hər elmə, hikmətə vaqif olaraq.  
 O yolu tez getdi, tez döndü yenə,  
 Bu sürət heç kəsin sığmaz fikrinə.  
 Şimşəktək şığıdı elə süretlə,  
 Dönərkən yatağı istiydi hələ.  
 O gecə adı bir gecə deyildi,  
 O bir gecəydimi, yaxud bir ildi?  
 Bəs bizim ruhumuz məgər bir anda  
 Dolaşa bilmirmi bu asimanda?  
 Ruhumuzdan zərif olan bu insan,

Bir anda aləmi seyr etdi, inan.  
 Gözəldir, səpərək can gövhərini,  
 Tərifə başlasam dörd yavərini.  
 Dörd gövhər satan var, dörd gövhər alan<sup>33</sup>,  
 Artıq-əskiyinə qarışmaz satan.  
 Əlinin eşqində sabitqədəməm,  
 Ömər sevgisindən uzaq deyiləm.  
 Hər iki nur ilə nurlanır dimaq:  
 Əbbubəkr bir şamdır, Osman bir çiraq.  
 Bu dərviş sifətli dörd böyük sultan,  
 Dünyaya olmuş dörd təkbir oxuyan<sup>34</sup>.  
 Nəbilər öndən gedənə alqış,  
 Üzrləri qəbul edənə alqış.  
 Sənsən yaranışda birinci xilqət,  
 Dövranın sonunda sonuncu ayət.  
 Hər iki aləmə mübarək Sənsən,  
 Sənə bir tay varsa, o da tək Sənsən.  
 Sənsən xəzinələr qıflına açar,  
 Yaxşını, yamana edən aşikar.  
 Ən gözəl günündə “ümmətim” deyə,  
 Şəfaət edirsən suçlu bəndəyə.  
 Bir ovuc torpağam mən dərgahında,  
 Artıq bir şikaram şikargahında.  
 Nizami tutmuşdur Gəncədə məkan,  
 O, məhrum olmasın salamlarından.

## “ŞƏRƏFNAME”Nİ YAZMAQ HAQQINDA

Gecə, gündüz kimi bəzək vurmuşdu,  
 Səhər duasına erkən durmuşdu.  
 Yer üzü möhtabdan açmışdı çətir,  
 Sanki yer nafından səpirdi ətir.  
 Bazarlar olmuşdu səs-küydən uzaq,  
 Zinqirov səsindən dincəlmış qulaq<sup>35</sup>.  
 Keşikçi dalmışdı şirin yuxuya,  
 Dan yeri başını salmışdı suya<sup>36</sup>.

Dünyanın işindən çəkib əl-ayaq,  
 Fikir zəncirində olmuşdum dustaq.  
 Gözlərim örtülü, könlüm ayıqdi,  
 Aramaq işində zehnim sayıqdi.  
 Deyirdim ki, qurum elə bir tələ,  
 Ən gözəl bir şikar keçirim ələ.  
 Baş qoydum dəlitək qəm boğa-boğa,  
 Maral sağırsından yumşaq yastiğə.  
 Gah başım dizimin üstündə dalğın,  
 Yer – başım altında, göy – ayağım<sup>37</sup>.  
 Dayanmaz varlığım, rəqs edər bütün,  
 Başım kürsü olmuş ayağım üçün,  
 Duşüncəm yol ölçüb etsə də cövlan,  
 Cismim böyrü üstə tozlara qəltan.  
 Tənimi bir yana buraxdım artıq,  
 Canı can çölünə götürdüm, azıq.  
 Gah gizlin lövhədən ibrətlər aldım,  
 Gah keçmiş sühüfdən hikmətlər aldım.  
 Şam kimi od düşmüş mənim bağımı,  
 Bağım döndü mənim odlu dağıma.  
 Günəş qarşısında əriyəntək mum,  
 O mumla gözümdən çəkildi yuxum<sup>38</sup>.  
 Cadugər məndənmi öyrənmiş, nədir,  
 Gözlərdən yuxunu mum ilə çekir?  
 O müdhiş keçidlər başında bu an  
 Pak olan əqlim də uçdu başımdan.  
 Daldım xoş yuxuya coşarken damaq,  
 Gözümde canlandı səfali bir bağ.  
 O zəngin bağçadan dərirdim xurma,  
 Verirdim kim çıxsa mənim qarşıma.  
 O xurmadərən ki durdu yuxudan,  
 Dimağı atəşdi, ağızı bir ümman.  
 Müəzzzin başlarkən birinci qunut  
 Ki: “Subhanə həyyəlləzi layəmut”<sup>39</sup>.  
 Məndən də ucaldı bir acı nalə,  
 Özümü unutdum, daldım xəyalə.  
 Uğurlu bir səhər doğunca fələk,

Yenidən canlandım səhər yelitək.  
 Gecələr nur saçan şamı yaxaraq  
 Fikrimdən şam kimi yanırdım ancaq.  
 Başladı ürək, dil: "Şeir yaz!" deyə,  
 Harut, Zöhrə kimi cadugərliyə<sup>40</sup>.  
 Yetişər, bu qədər işsiz qalmayım,  
 Şeirə ən yeni bir üsul arayım.  
 Yeni nəğmələrlə başlayım kəlam,  
 Keçmişlər ruhuna göndərim salam.  
 Bir çıraq yandırıım bir pərvanədən,  
 Bir ağac bəzəyim kiçik danədən.  
 Bu barlı ağacdən kim meyvə dərsə,  
 Söyləsin, xoşbəxtidir bu bağdan kimsə<sup>41</sup>.  
 Ancaq bir şərtim var; bir para dəcəl,  
 Qonşunun malına uzatmasın əl<sup>42</sup>.  
 Tutaq ki, huşyarlar padişahiyam,  
 Dürr, gövhər satanlar şahənşahiyam.  
 Xalq başsaq yiğandır, mən əkinçiyəm,  
 Kirəçi deyiləm, ev sahibiyəm.  
 Bu bazarda necə büsət açım mən,  
 Arxayın deyiləm yolkəsənlərdən.  
 Varmı bu bazarda bir dükan açan,  
 Varına dörd yandan dəyməsin ziyan?  
 Damcı oğrusundan qorxarmı dəniz?  
 Buludum yağıdır ondan çox, şəksiz<sup>43</sup>.  
 Ay işığı qədər olsa yüz çıraq,  
 Yenə Günəş ona vuracaqdır dağ<sup>44</sup>.

## HEKAYƏT

Eştdim, bir yoxsul ciyər qaniylə,  
 Köhnə bir əşrəfi keçirdi ələ.  
 Ona söyləmişdi varlı kimsələr:  
 "Zəri-zər, xəzinə-xəzinə çəkər".  
 Sürətlə üz qoydu bazar səmtinə,  
 Köhnə əşrəfiylə tapsın xəzinə.

Bir sərraf dükanı gördü, çox geniş,  
 Bir yerde bu qədər qızıl görməmiş.  
 Bir yiğin qızıl var Günəşdən parlaq,  
 Hər yan əşrəfidir bir neçə qalaq.  
 Xəzinə xülyası beyninə batdı,  
 Qızılı xəzinə üstünə atdı.  
 Əlindən uşunca dəyərli vari,  
 Yüyürdü qalanmış qızılı sari.  
 Qızılı atmaqdan oldu peşiman,  
 Birə yüz almağa tapmadı imkan.  
 Qızılı atınca qəm çökdü gözə,  
 Nə üçün bir qızıl qarışdı yüzə?  
 Fəryada başladı "qızılım" deyə,  
 Yalvardı cavahir satan kişiyyə:  
 – Bu ömrüm uzunu hey çalışaraq,  
 Əlimə bir qızıl keçirdim, ancaq.  
 Mənə söyləmişdi axmaq bir nəfər:  
 "Zəri-zər, xəzinə-xəzinə çəkər".  
 Həmin bu qızılı dükana çatdım,  
 Qızılı qızılın üstünə atdım.  
 Atdım ki, əşrəfi çəksin xəzinə,  
 Çox qızıl onu da çəkdi özünə.  
 Gülərək o sərraf, o azad insan,  
 Söz açdı qızılın qarışmasından:  
 – Cox gedə biləmi azın üstüne?  
 Yüz getməz, bir gedər yüzün üstünə.  
 Kim ki sərvətimi çapmaq istəyir,  
 Yolumda bu məsəl bir keşikcidir.  
 Deyirman bu qədər hay-küy qoparır,  
 Muzdurdur, ununu divan aparır.  
 Oğrudan əlmüzdüm budur, néhayət;  
 "Oğrudur" deməyə etməz cəsarət.  
 Baxsana, yol kəsər quldur qaralar,  
 Dünyanı ki qara rəng ilə boyar.  
 Gündüzlər: "Göz gözdən utanır" deyə,  
 Talanı, qarəti qoyar gecəye.  
 Ancaq söz qulduru şəfəq sökərkən

Qələmi yontaraq müşkin söyüddən  
Fikrimi qapırlar, könlüm əmindir,  
Buxaraya getsə o, Gəncənindir.  
Gizlində mətaha çıxmaz müştəri,  
Oğurluq bir malın olmaz dəyəri.  
Ayiblar açığa çıxdığı zaman.  
Əlin də, qəlbin də dərdlənir bundan.  
Oğurluq maldan səs çıxmazsa, bişəkk,  
O malı dargalar aparmış, demək.  
Göz yumdum bu işə, çünki ruzigar,  
Hər yaxşı-yamanı edər aşikar.  
Dövranın çekisi çekər hər işi,  
Çəkiyə girməmiş qalmaz bir kişi.

### ÖZ HALINA VƏ ZƏMANƏNİN GEDİŞİNƏ DAİR

O gülgün şərabdan, saqi, ver nişan,  
Ver mənə sərxoşlar içən dərmandan.  
O acı dərmanla məst olum bu gün,  
Özümüz unudum bəlkə büsbütün.

Nizami, yetər bu şöhrət qazanmaq,  
Qocaldin, gəncliyi daha gəl burax!  
Qızmış aslan kimi pəncə aç, artıq  
Özünə tülkütək vermə yaraşıq...  
Eşitdim, rəng sevən bir rus tülükü,  
Özünə verəmiş bir gəlin süsü,  
Qopunca toz, külək, yağış, burağan,  
Tükünü çıxarmaz o gün yuvadan.  
Qucaqlar deşiyin bir bucağını,  
Acıdan yalar öz əl-ayağını.  
Sorar öz qanını dəri altından,  
O dəri becərər, başqa kəslər can.  
Elə ki, əcəli yetişər birdən,  
Dərisi canına kəsilər düşmən.

Dərinin eşqinə edərlər şikar,  
Bəslənmiş dərisi başından çıxar.  
Dünyada bir büsət qurmaq nə mümkün,  
Bu yurdanın çarəsiz köçərsən bir gün.  
Özünə yaraşıq verməyən heyvan,  
Tamahkar kəslərdən görməz bir ziyan.  
Yeddi rəng pərdədən qurtul birtəhər,  
Güzgü pas altında çirkin görünər.  
Qurduğun cadular yetişər, burax,  
Kimsəyə cadutək tor atma nahaq.  
Al kükürd deyilsən, ağ ləl deyilsən,  
Arayan ümidsiz qayıtsın səndən.  
İnsansan, insana qatış hər zaman,  
İnsanla yaşayar hər zaman insan.  
Əlçatmaz xəzinə olsan da, ancaq  
Çox belə xəzinə gizləmiş torpaq.  
Ağacdən uzaqsa meyvə qoparan,  
Fərqi yox, o xurma versin, ya tikan.  
Həyat yox, gəncliyi alınca xəzan,  
Gənclik qalmayınca qalmasın cahan.  
Gənclikdir insana gözəllik verən,  
Gözəllik sənərsə, qəlb olurmu şən?  
Sümüyün çürüyüb, süst olsa arxan,  
Mərdlikdən, hünərdən qurma bir dastan.  
O gün ki, gəncliyin qıruru sənər,  
İş görməz daha bu cəsarət, hünər.  
Bağ-bağça gözəldir, şəndir gülüstan  
Sər ilə lalələr güldüyü zaman.  
Elə ki, bağlara boz xəzan girər,  
Bülbül öz yerini qarğaya verər.  
Bağbanlar qəlbini dərdü qəm yaxar,  
Uca budaqlardan düşər yarpaqlar.  
Bostanlar pozular, reyhanlar qalmaz,  
Bağın açarını soruşan olmaz.  
Durma, gəl naləyə, ey qoca bülbü'l,  
Al güllər saraldı, tutuldu könül.  
Ucaboy sərvlər oldu ikiqat,

Bağban da kölgədən çəkildi, heyhat.  
Əlliye çatınca dəyişir əhval,  
Dəyişir yaşayış, dəyişir hər hal.  
Baş, ağır yüklerdən daşa vuruldu,  
Bu dar keçidlərdə dəvəm yoruldu,  
Qollarım titrəyir qədəh tutarkən,  
Ayağım büdrəyir qalxıb durarkən.  
Vücudum lacivərd rəng aldı artıq,  
Qırmızı gülərim saraldı artıq.  
Yollarda qaldı bu yürüyən atım,  
Baş düşdü yastığa, söndü həyatım.  
Çövkanlar atdıǵım yel ayaqlı at  
Yüz çövkan vursan da tərpənməz, heyhat.  
İtdi meyxanada şənlik açarı,  
Tövbələr culğadı bu ruzigarı.  
Dağlara buludlar ağ kafur saçdı,  
Ac torpaq ağızını kafurçün açdı<sup>45</sup>.  
Gah könül köcməye tərpəniş edir,  
Gah başım yuxuya pərəstiş edir.  
Qulağım eşitməkden, baş kefdən qaldı,  
Qulaq eşitməkden, baş kefdən qaldı,  
Köç vaxtı yaxındır, ömrüm azaldı.  
Bu zaman bir bucaq xoşdur saraydan,  
Oyuncaq əlini uzadar dövran<sup>46</sup>.  
Gecə şam nə qədər şən-şən gülümssər,  
Pərvanə seyri də o qədər sürər.  
Otaq boş qalınca işıqlı şamdan  
Qalmaz pərvanədən daha bir nişan.  
Uşaqlıq və gənclik dövrü çatınca,  
Özümü göstərdim düsgün bir qoca.  
İndi bu dərd ilə göstərsəm şənlik,  
Qocaya uyarmı bu gənclik, mənlik?  
Düşmüsəm bir çürük çöp kimi bağda,  
Gecələr şam kimi parlar bucaqda.  
Atəşli böcəklər gecələr parlar,  
Qaranlıq gecədə nurdan dəm vurur.

Özümdə görsəydim qüvvət və dayaq,  
Tapardım sevimli sakit bir bucaq.  
Yenidən rahət bir ömür sürərdim,  
Dünyani şadlığa girov verərdim.  
Yetişdi başa bu gənclik günləri,  
Məşriqdən ağardı daha dan yeri<sup>47</sup>.  
Dincəlmək fikriylə nə tədbir töküm,  
Azalsın bir qədər zəhmətim, yüküm?  
Başına tac ilə kim vursa bəzək,  
Əmgəyi ağ deyil, müşk olsun gərək<sup>48</sup>.  
Yeddi göy pərgarı etmədən cövlən,  
Ömrümün xəttini parçalamadan  
Vursun barmaqlarım mizrabıma dəm,  
Öz varlıq səsimi saxlayım möhkəm.  
Hər incə sözə bir füsun bağlayım,  
Qoyduğum əsərə bir gün ağlayım.  
Keçərsə körpüdən bu Gilan atım,  
İnanma Gilana bir də qayıdım<sup>49</sup>,  
Bu yerdə mən kimi yatanlar çoxdur,  
Onları xatirə salan ki, yoxdur.  
Təzə kəklik, yad et məni ürəkdən  
Məzarım yanından ötüb keçərkən,  
Üstümdə görərsən göyərmiş otlar,  
Başdaşım uçulmuş, çökmüşdür məzar.  
Qəbrimin tozunu sovurmuş yellər,  
Dostlardan anan yox məni bir nəfer.  
Qəbrim şüşəsinə əl qoyan zaman  
O pak gövhərimi heç olmasa an<sup>50</sup>.  
Uzaqdan sən mənə göz yaşı töksən,  
Mən sənə parlaq nur saçaram göydən.  
Duadan bir dilək istəsən əgər,  
Mən amin deyərəm, qəbulə keçər.  
Salam ver, hörmətlə məndən salam al,  
Gəl qəbrim üstünə, edim istiqbal.  
Hər zaman diriyəm sənin kimi mən,  
Mən cana gələrəm sən cana gəlsən.  
Bu yerdə sanma yar-yoldaşsız məni,

Məni görməsən də, görürəm səni.  
Bu ölənlər ilə, gəl, danış barı,  
Unutma, yada sal bu yatanları.  
Qəbrimə gələrkən qədəhi doldur,  
Nizami yatdığı yerə qədəh vur.  
Ey uğurlu Xızır, sanma ki, mənim,  
Bu meydən içilən meydir məqsədim.  
O meydə özümü unudum – dedim,  
Özümü unudub məclis bəzədim.  
Mey dalğınlıqdanırdı, səbuhs xumardan,  
Mənə pak şərabı vəd etmiş Yəzdan.  
O böyük Tanrıya aydırındır bu iş,  
Ömrümdə dilimə şərab dəyməmiş.  
Bu dilim, dodağım görmüş isə cam,  
Olsun Nizamiyə hər halal – həram.

### ÖZ NƏFSİNƏ ÖYÜD VƏ NƏSİHƏT

Ey saqi, yuxumu başımdan uçur,  
Aşıqəm, cami saf mey ilə doldur.  
Bir mey ki suyu saf, axan gümüşdür,  
Onu hər dörd məzhəb halal görmüşdür<sup>51</sup>.

Ey könül, böyüklük almadan ələ,  
Böyükər yerində oturma hələ.  
Dünyada böyüklük tapmaq istəsən,  
Al ələ qələmi, yaz böyüklərdən.  
Dindirən olmasa danışma hədər,  
Kəsəri yavaş vur, sinmasın gövhər.  
Sormadan kim sözə başlasa, bişəkk,  
Sözünü küləyə sovurmuş, demək.  
Gözsüzə yaramaz göstərmək çıraq,  
Görməyən bir gözə nə piltə, nə yağ?  
Söyləmək o zaman verər mənfəət,  
Aləmə səs sala, qazana şöhrət.

Sözünə almasan layiqli cavab,  
Dəyərli sözləri eləmə xarab.  
Boş söz söyləməkdən saxla özünü,  
Ağzına qıfıl vur, yandır sözünü.  
Sən ki zövq alırsan yemək, yatmaqdən,  
Nə deyim sənə, ey qulaqsız insan.  
Bu gözəl sənətim məlumun deyil,  
Nə də ki, qapımda vurulan təbil.  
Ən ağır, qiymətli mətahlarım var,  
İstəyən olmasa, etməm aşikar.  
İnciyə sədəftək göz yummuş alan,  
Bu kasad bazara çıxarmı satan.  
Belə bir dəyərli gövhərlə, dostlar,  
Bir gövhər sevənə ehtiyacım var.  
Müəllimim mənə açan sirləri  
İstərəm danışım, dinləsin biri.  
Ondaki almazla qazım mədəni,  
Canına bağlayım can gövhərini.  
Belə alver geniş dünyada çox var,  
Biri inci alar, o biri satar.  
O hansı könülüdür, kədər almasın.  
O hansı kəmənddir, qarşılanmasın?  
Xəzinə üstündə yatmışdır ilan,  
Gözətçilik deyil məqsədi, inan.  
Xurmanın ağacı olmazsa uca,  
Uşaqlar çox ziyan verər ağaca.  
Yolu gözətçiyələ olar qorumaq,  
Odsə kül içində saxlanar, ancaq.  
Tinətim olduqca yumşaqdır, bundan  
Tarlama hər yandan yetişər ziyan.  
Sərt təbiətələ başqa adamlar  
Özünü əyridən, oğrudan saxlar.  
Uşağı yolundan qaçırməq üçün,  
Üzü zənci kimi qaraltmaq neçin?  
Hansi bir səfərə görsəm hazırlıq,  
Xoş təbiətimi alaram azıq.  
Bəzəmmiş ruhun bu təbiətimlə,

Mən belə yaşadım, ölərəm belə.  
Hər kəsi mədhilə etdim sərfraz,  
İndi də özümdən söyləyim bir az.  
Nə qədər şair var, söz var, şeir var,  
Dünyada onlardan mənəm yadigar.  
Mənimlə canlandı, söz tapdı qüvvət,  
Yenə də mənimlə edər qiyamət.  
Mən söz gülşəninin sər ağaciyam,  
Sərv ağacı kimi xidmətdə varam.  
Həsudun əlçatmaz fələyi mənəm,  
Başçıyam hamiya, ayaq öpənəm.  
Kim mənə kin etsə, düşmən olaraq  
Bərcistək oxum var, atmaram, ancaq<sup>52</sup>.  
Zöhrətək çəkiyə qoyaram dirhəm<sup>53</sup>,  
Bəxşisə nə çəki, seltək tökərəm.  
Dərdliyə gülmərəm şimşək kimi mən,  
Canıma od düşər öz şimşeyimdən.  
Tikana gül kimi saçaram ətir,  
Hər yara ney kimi məni inlədir.  
Ürəyim od mudur, nədir ki, yanır,  
Tikanı yedikcə hey alovlanır?  
Mənəm dərya kimi hər eybi yuyan,  
Deyiləm güzgütek göstəren nöqsan.  
Elə mal verərəm istəyən şəxsə,  
Zəhmətə düşməyim geri verəirsə.  
Arpanı göstərsəm, buğda verərəm,  
Arpanı buğdatək satan deyiləm.  
Günəşəm, ön, arxam birdir, fərqi yox,  
Azdır aldatmağım, işığımısa çox.  
Kimsənin dalınca demərəm yaman,  
Utanım üz-üzə gəldiyim zaman.  
Yamanlar sözünü almaram dilə,  
Peşiman edərək mükafat ilə.  
Düşmənə kinli söz demərəm, inan,  
O sözlə özümə olaram düşman.  
Pisdən yaxşılıqla qorunmaq mümkün,  
Dünyada yaxşılıq hər şeyə üstün.

Yaxşılığım üçün hər bir diyardan  
Salamdır, hey gəlir namidarlardan,  
Yaxşılıqla atsam mən bu dəzgahı,  
Olaram yaxşilar ziyarətgahı.  
Bir dirhəm verənə inci ataram,  
Dikbaşlıq edənə qürur sataram.  
Bucağa girmədim hünərsizlikdən,  
Dünya yeldir, narınc qorxar küləkdən.  
Dünya şahlarından, bax, hansı biri  
Tapmışdır mən kimi incə şairi?  
Bağçada, söyləyin, hansı qızılğıl  
Görmüşdür mən kimi xoş səsli bülbül?  
Mənəm hər bilikdə dəftər bəzəyən,  
Hər incə nüqtədə qələm işlədən.  
Bilikdən dünyada nur alaram mən,  
Mənəm hər bilikdə başlıca bir fənn.  
İstəsəm, hər kəsi mən güldürərəm,  
Bəzən də gözlərdən güləb çəkərəm.  
Hər kimi buludtek ağlatsam, yəqin,  
Günəş tək güldürəm, qoymaram qəmgin.  
Şeir dövlətindən əldə var kəsər,  
O, bəzən ağladar, bəzən güldürər.  
İstəsəm, mümkündür bu zöhdü atmaq,  
Hər bir yığıncaqda məclis parlatmaq.  
Neyləyim, ağacım bitmişdir yandan,  
Tərpətsəm kökünə yetişər ziyan.  
Hər çillə qırx gündür, xəlvəti mindir,  
Bu yerdən məclisə girmək çətindir<sup>54</sup>.  
Daşqın sel gəlirkən ağıllı kəslər,  
Reydən Buxaraya eyləməz səfər.  
Bu kəskin küləkdən budur məsləhət,  
Gül kimi pərdədə eyləyə xəlvət,  
Az bələdçilik et xalqa, dur kənar,  
Humay az görünə humayun olar.  
Yatmaqdən, çapmaqdən başım dönerkən  
Başqa bir çarəm yox, gərəkdir ki, mən  
Hər sözdən yaradım incə bir çicək,

O gülə ağlayım dərdli bülbültək.  
Görsəydim özümdən gözəl bir gülşən,  
Al, sarı gülünü dərməzdimmi mən?  
Hazırıam budumdan kabab yeməyə,  
Günəştək getməyim dilənciliyə<sup>55</sup>.  
Simurğtək çəkilim xəlvət bucağa.  
Şeirimdən nəşələr verim qulağa.  
Məndən bu dünyani aldı qəm, kədər,  
Mənimcün rahətdir xəlvət guşələr.  
Göy kimi qapıma qıfil vuraraq  
Oldum xalqdan uzaq, dünyadan uzaq.  
Bilmirəm nə sayaq keçir bu cahan,  
Dünyada nə vardır yaxşı-yamandan?  
Mən ölü olsam da, ən mərd bir kəsəm,  
Karvanda gedərəm, karvansız şəxsəm<sup>56</sup>.  
Min könül dərdilə nəfəs alıram,  
Yatmayım deyə hey zəngi çalıram.  
Elə dost varmıdır, qızgın ürəklə,  
Əziz tutsun məni canından belə?  
Vəfasız kəslərdən çəkərək ayaq  
Öz kimsəm özümü gördüm mən, ancaq.  
Aşıqlər yanında olsa da yaman,  
Özümü sevməyim yaxşıdır ondan.  
Ruzi gəlməyirse yadlar eşqindən,  
Ruzini o böyük Tanrıdır verən.  
Daha ehtiyacım qalmasın xalqa,  
Məni incitməsin qapıcı, darğa.  
Elə bir ixtiyar olsayıdı məndə,  
Qoymazdım bəndəyə möhtac bir bəndə.  
Tilsimli torpaqda qandan qorxaraq  
Cızıqdan qıraqa qoymaram ayaq.  
Elə bir tilsimdə yaşarmı insan,  
Olsun qanlı cızıq ona bir zindan?  
Xalq ilə səhbəti, ülfəti atdım,  
Dünyada dincliklə dövlət yaratdım.  
Nəfsin noxtasını bərk tutdum qırx gün,  
Qırx günün içinde hazır olur gön<sup>57</sup>.

Çünki dörd balışda görmədim səbat,  
Dörd divar içinde keçirdim həyat<sup>58</sup>.  
Hər arpa ki, atdım bu dəyirmana,  
Bir inci yaratdım gövhər alana.  
Eşq olsun, söz düzən böyük şairlər  
Kiçik bir arpadan yaradır gövhər.  
Saralmış çöhrəmdə quruyan yaşdan  
Çəkdim divarımı palçıqlı saman.  
Vücadum burada arpayla yaşar,  
Ürəyim orada xəzinə saçar.  
Dünyada boşuna keçmədi ömrüm,  
Yeməkdən, içməkdən başqa iş gördüm.  
Hər gecə biliyə qapı açmadan  
Başımı yasdığa qoymadım bir an.  
Qəlbim qadın deyil, çaxmaqdır, çaxmaq,  
Məryəmtək boyladur, bakırdır, ancaq,  
Kişiyə getməyə nə ehtiyac var,  
Onun öz daşından öz odu çıxar<sup>59</sup>.  
Bu bakır sözləri düşüncə ilə  
Olduqca çətindir gətirmək ələ.  
Bakır söz tapınca yontulur ürək.  
Hər kəsin işimi incə söz demək?  
Çoxları saxsını incitək dələr,  
Hamamda özünə səsi xoş gələr.  
Sən lakin bir geniş sehrəni düşün  
Ki, səsden yırtılır boğaz büsbütün.  
Şahlar sikkəsinə qızıl vururken,  
Elə vur, qırılsa qırılmayasan.  
Yəhudü misləri qəlp qızıl etdi,  
Bu işdən dükanı qarətə getdi.  
Hər meyvə yeyilməz əncir adına,  
Zübəydə deyilməz hər dul qadına.  
İki hindli görə Hind ölkəsindən,  
Biri darğa olar, biri yolkəsən.  
Mən təmizlədim bu gümüş suyunu,  
Ayırdım torpağın tozundan onu.  
Xurmətek dəyməzsə, onu bil, yəqin,  
Açmaram üzünü söz gəlininin.

Dəyməmiş bir meyvə gördüğün zaman  
Ağacı tərpətsən, deyərlər, kalsan.  
Kal əncir əzməklə əldə yumşalır,  
Yedikdə boğazı dərhal qan alır.  
Budaqda vaxtında gülərsə çicək,  
Ağacın meyvəsi bol olur, bişəkk.  
Çinqıllıq, kol-kosluq olursa torpaq,  
Yaramaz onda şən bir bina qurmaq.  
Vüqarla vuraram başa bu işi,  
Vüqarsız bir işi görərmi kişi?  
Taxıldan bir fayda gəlirsə ələ,  
Əkinçi əkinə başlar həvəslə.  
Taxılın azalsa qədri, qiyməti,  
Əkinçi buraxar işi, zəhməti.  
Dastanı sevənlər, şeiri duyanlar  
Nəğmələr dinləmir, bir çox zaman var.  
Yazmalı ələ bir uğurlu dastan,  
Ondan bir incəlik duysun oxuyan.  
Bildim bu naxışı bəyənər dostlar,  
Verdim bu dastanı yazmağa qərar.  
Doğrular yanında varmidir bundan,  
Daha xoş simalı, sevimli dastan?  
Başqa dastanları arasan bir az,  
Millətlər yanında doğru sayılmaz.  
Kəskin qələmlərlə ciddi yazılan  
Bu dastanda yoxdur azacıq yalan.  
Kəskin qələmlərin gücüyle bu gün  
Başqa dastanlara olmuşdur üstün.  
Şahanə şərabla dolmuş badəsi,  
Adlanmış "Şahların Şərəfnaməsi".  
Köhnə söz ustası, o tuslu şair  
Söz gəlinlərini bəzədi bir-bir.  
Düzdü dastanlara çox inci, gövhər,  
Yenə də qaldı çox bakırə sözlər.  
Yazsaydı tarixdə bütün olanı,  
Çox uzun sürərdi onun dastanı.  
Sevmədiklərinə etmədi hörmət,

Bəyəndiklərinə göstərdi rəğbət.  
Dostlara o paydan ayırdı bir az,  
Halvanı teklikdə yemək yaramaz.  
Nizami bu sapa düzərkən gövhər,  
Qələmdən silindi qələm görənlər<sup>60</sup>.  
Hansi bir incini keçirdi ələ,  
Onları çəkdi öz söz çəkisiylə.  
Uğurla ucaltdı "Şərəfnamə"ni,  
Köhnəni bununla eylədi yeni.

## XIZRIN NİZAMİYƏ TƏLİMİ

Ey saqi, amandır, ver gülgün şərab,  
Eylə mən sərخoşu o meyle xərab!  
O xərabəlikdə qoparım fəğan,  
Xərabat əhlini səsləyim burdan.

Cismani qulaqla duya bilməyən  
Bir sirri mənə Xızır öyrətdi dünən.  
Ey tədbirlərimə xas bəndə olan,  
Söz qədəhlərimdən dadımlıq alan.  
Süsəntək bəndəlik işini atan,  
Dirilik suyundan rütubət tutan.  
Eşitdim şahları nəzmə çəkərək  
Sözlər yaradırsan axıcı sutək.  
Dəyərsiz sözlərdən uzaq ol bir az,  
Əyri pərdələrdə çalğı çalınmaz.  
Ən ince sözler tap, olasan dilber,  
Görünçə bəyənsin söz bəyənənlər.  
Şübəsiz, xoşdur hər sınaqlı şəxsə;  
Ən cirkin bir üzü görməkdən isə  
Əjdəhalar hücum etsinlər ona,  
Ya müdhiş bir nəhəng çəksin kamına.  
Keçmişlər deyəni eləmə tekrar,  
İnciyə, bax, iki dəlik açmazlar.  
Ancaq sözü sözə bağlamaq üçün

Bəzən, nə eybi var, təkrar da mümkün.  
 Ən yeni ustasan sən bu sənətdə,  
 Köhnələr izində getmə, əlbəttə.  
 Səndə ki bakir söz xəzinəsi var,  
 Dul sözə əl atmaq nəyinə yarar?  
 Darılma: "Bu ovu vurmadım" – deyə,  
 Vaxtında ona da tək sənsən iyiyə.  
 Asan yaradılmaz daşda cəvahir,  
 Onu daşdan almaq asan deyildir.  
 Hər şey parça-parça olunca belə,  
 Bərk yerdən çıxar çox çətinlik ilə.  
 Cəvahir asudə tapılmaz, bişəkk,  
 Hər gümüş butada saflansın gərək.  
 Quruda, dənizdə kim çəksə zəhmət,  
 Balıqdan dürr alar, öküzdən sərvət<sup>61</sup>.  
 Gümüş küp, ya qızıl bir teşt istəsən,  
 İraq torpağından uzaq getmə sən<sup>62</sup>.  
 Reydən Cənd, Dehistan, Xarəzmə qədər  
 Yoxdur sel izindən başqa bir əsər.  
 Buxaralı, gilək, kürd və xəzərli?  
 Bir parça çörəyi tutmuş dördəlli.  
 Başqa ot göyərməz Mazandaranda,  
 Tikanlı qanqallar göyərir onda.  
 Tək iki şey çıxar Mazandarandan:  
 Biri div, o biri divqılıq insan.  
 Yaşasın qəlb açan sevimli İraq,  
 Ondan şeirin səsi ucalmış, ancaq.  
 Ətirli çiçəklər atınca hicab,  
 O güldən İraqda çəkilir güləb.  
 Ey sənət qasidi, məsləhət budur,  
 Dünyani yel kimi dolaşma, otur.  
 Cavahir yonmağa al kəskin kəsər,  
 Söz gəlinlərinə saç noğul, şəkər.  
 Gövhər qaz İskəndər mədənlərindən,  
 Gövhəri İskəndər alacaq səndən.  
 Gövhərə müştəri çıxar cahandar,  
 Dünyada tezliklə diləyin parlar.

Qapına qiymətlə gəlsə müştəri,  
 Buraxma, sat ona, qaytarma geri.  
 Dənizlər soltanı alsa bir gövhər,  
 Hər daşa bir gəmi cavahir verər.  
 Xəzinə gizlətmə belə dənizdən,  
 Ondan dürr alaraq cəvahir ver sən.  
 Ol doğru miyançı, düzəlsin hər iş,  
 Ortada nə kabab yansın, nə də şış".  
 Xızırın sözlərini eşitdikcə mən,  
 Beynimdə bir xəyal doğdu yenidən.  
 Qəlbimdə yer tutdu, qəbuldur – deyə,  
 Ürəkdən doğan söz yatar ürəyə.  
 Mənə bu saf öyüd əsər edincə,  
 İnciyə dil açdım incədən incə.  
 Yaratmaq fikriylə yeni "Şahnamə",  
 Açıdm hər şivədən böyük həngamə.  
 O heyrət verici əfsanələrdən  
 Şahların adına qıtə çəkirkən  
 Zehnimdə hər güzgü parlatdımsa mən  
 İskəndər xəyalı keçdi önumdən.  
 Boş baxma sən buna, uca şəhriyar  
 Həm qılınc vurandır, həm də tacidar.  
 Xalq ona taxt-tac sahibi deyir,  
 Ölkələr fəth edən böyük cahangir.  
 Vəziri həkim bir şəxs olduğundan,  
 Ona da hikmətdən yazıldı fərman.  
 Baxanlar görünçə onu dinpərvər,  
 Ona da peyğəmbər adı verdilər.  
 Bilənlər əkdiyi üç toxumdan mən,  
 Bir ağac əkərəm həm uca, həm şən<sup>63</sup>.  
 Öncə söz açaram padşahlığından,  
 Cahangirliyini edərəm elan.  
 Hikmətlə bəzəkli söz yazaram mən,  
 Köhnə tarixləri tazalaram mən.  
 Döyərəm qapını peyğəmbərliyə,  
 Tanrı da bəyənmiş "peyğəmbər" – deyə.  
 Üç qapı tikdim, üç xəzinə demək,

Çəkdim hər qapıda ayrıca əmək<sup>64</sup>.  
 Üç qapı, ya bu üç inciyələ yenə  
 Tökərəm dunyaya ağır xəzinə.  
 Vuraram elə rəng, elə bir zivər,  
 Bütün ölkələrdən işığı gələr.  
 Dəftərlər topladım incidən parlaq,  
 Hayifdir üstünə çöksün toz-torpaq.  
 Bir dövlət sarayı göstərin, barı,  
 Vurum divarına bu naxışları.  
 Bu naxışlarımla durduqca dövran,  
 Qurtarın onu bu dünya tozundan.  
 Şeirimlə yaradım elə bir dastan,  
 Əbədi həyata yaratsın imkan.  
 Adını naməmlə edərəm uca,  
 Adıyla yaşayım dünya durunca.  
 Bu taxtdan sazlayım elə oturaq,  
 Onunçun olsun bir əbədi otaq.  
 Adına bağlayım elə naxışlar,  
 Dövran dövr etdikcə qalsın bərqərar.  
 Zehnindən silməsin onu bu fələk,  
 Yumasın, pozmasın yağış və külək.  
 Bu şərtlə dünyada tutunca aram,  
 Başını Günəşə, Aya ucaltsam,  
 Mənə də qurulsun elə bir dəsgah,  
 Başım ölçüsündə verilsin külah.  
 İşığı Günəşdən mümkündür almaq,  
 Bu işdən kölgənin yolu çox uzaq.  
 Qarğaya göyərçin olarmı şikar?  
 Bu ovu padşahın al quşu ovlar.  
 Nizami işidir incə söz düzəmək,  
 İncilər yaratmaq ona yarar tək.  
 Vurabu naməyə elə naxışlar,  
 Bu naxış hər qəlbə işiq bağışlar.  
 Dostların qəlbini nur damar ondan,  
 Düşmənin gözündən qaçın hər zaman.  
 Bülbültək ötsə də düşmənin səsi,  
 Qəlbimi dələn bir oxdur tənəsi.

Mən bu dastanıma vurarkən bəzək  
 Öz ulu Tanrımdan istədim kömək.  
 Versin dastanıma əzizlik, şöhrət,  
 Əziz tutanlara göstərim şəfqət.  
 Acsın bu naməmə elə qol-qanad,  
 O faldan doğsun ən uğurlu həyat.  
 Ürəkdən sevinsin hər bir oxuyan,  
 Zövq alsın fikrimi dərindən duyan.  
 Hər qəlbi qırıga yeni can olsun,  
 Hər ağır dərdliyə əltutan olsun.  
 Hər xəstə ürəyə göstərsin şəfqət,  
 Hər bağlı qapını açsın bu sənət.  
 Oxumaq istərsə aciz bir nəfər,  
 Haqq olsun ona bu dilekde rəhbər.  
 Əlinə alsa hər ümidsiz kimsə,  
 Hər dilek, hər ümid gülsün o şəxsə.  
 Hər dilek istədim, verdi, çox şükür,  
 Öz uca Tanrıma etdim təşəkkür.  
 Bu namə mübarek olacaq, bişəkk,  
 Şahin məclisində olsa mübarek<sup>65</sup>.

## NÜSRƏTƏDDİN ƏBU BƏKR PADŞAHIN TƏRİFİ

Yaquta benzeyən suyu, saqi, dur,  
 Bu yaqtı yağıdır qədəhə doldur.  
 Bu saxsı cama mey həyat axıdır,  
 Onun reyhanının öz torpağıdır<sup>66</sup>.

Ey uca Günəş, dur, bayraqını aç,  
 Ey xuraman bulud, mişkin ətir saç.  
 Gurla, ey ildirim, şahin təblitək,  
 Dan dodağı kimi gül, gül, ey şimşək.  
 Sən də saf qətrəni yağıdır, ey bulud,  
 Ey sədəf, qətrəni qucağında tut.  
 Ey inci, üzə çıx söz dənizindən,

Sultanın tacında get, eylə məskən<sup>67</sup>.  
Şah ki yüksəlməni eyləyir arzu,  
Sənə şanlı tacdır yolunun tozu.  
İskəndər qurduğu dövlət, əzəmət,  
Ona verilmişdir indi o şövkət.  
Yerlərə, göylərə odur can verən,  
Böyük cahangirdir, düşmən devirən.  
Məğribdə mərdlikdə hökmü rəvandır,  
Məşriqdə hünərlə o, Qədərxandır.  
Cahan pəhləvandır, Nüsətəddindir,  
Hökmü düşmənlərə qılınc təkindir.  
Düşmən son düşünən, ürəyində kin,  
İstiqbal görəndir, ləqəbi Bişkin<sup>68</sup>.  
Qılınc sahibidir, tac verən şahdır,  
Üç növbət vurandır, beşə pənahdır<sup>69</sup>.  
Atını Rüstəmlər üstünə sürər,  
Həm taxtı bəzəyər, həm də tac verər.  
Adətdir, dünyanın ulu şahları,  
Xəznəyə dəmirdən vurar açarı.  
Bunun tək qılından xəzinəsi var,  
Dəmirdir xəznəsi, qızıldır açar.  
Fərattək səmimi bir dostluğu var,  
Nil kimi düşməni gizlində boğar<sup>70</sup>.  
Günəşə salsa o öz kölgəsini,  
Suyuyla söndürər od çeşməsini.  
Bir nəzər salsa o yeni hilalə,  
Bədirlənib o da yetər kəmalə.  
Onun bəxşisini sayan bir nəfər  
Nə qədər ömrü var ona şükr edər.  
Ona şükr etməklə neməti artar,  
Belə nemət verən, söylə, harda var?  
Fələktək hər kəslə girsə meydana,  
Atar qalxanını torpaqtək suya<sup>71</sup>.  
Döyüşdə buluddur, elə ki, kükrər,  
Dağların başını qılıncla sökər.  
Meydanda açdığı hünərlər ki, var,  
Nə Rüstəm göstərmış, nə İsfəndiyar.

Bəxtiyar bir həyat başladı yerdə,  
Bu Günəş anadan doğan səhərdə.  
Altında ağ atı keçəsə hər yerdən,  
Ayağı dəydiyi yer olur gülşən.  
Hansı bir qələdə parlatmış yüyən,  
Düyümü açmışdır pərgar xəttindən.  
Hər şəhrə hünərlə qələbə çalmış,  
Qarun sərvətini elinə almış<sup>72</sup>.  
Bayraqı qəleyə sancıdığı zaman,  
Bəyinin başını asmiş qaladan.  
Hamida insanlıq bir təbiətdir,  
Bu başqa insandır, başqa xilqətdir.  
Bildiyim ən adlı-sanlı kimsələr  
Bu insanlığına təşəkkür edər.  
Geniş ehsani var, uca şövkəti,  
Adlanmış dünyanın vəlineməti,  
Dirilsə bir ölü, qalxa məzardan,  
Şəhəri, bazarı tutar həyəcan.  
Min ölü dirilsə ədalətilə,  
Düşmənin ürəyi düzəlməz hələ.  
İsatək nə qədər ölü diriltdi,  
Bu gözəl əxlaqla xalqı qul etdi.  
Gövhər mədənətək dağılan dünya  
Bu günəşlə tapdı həyat və ziya.  
Yer cəhənnəm idi – nə iş, nə tarla,  
Bir cənnət olmuşdu bu gənc baharla.  
Hər yeni nemətdən dağdır xalqa,  
Neməti çay kimi axıdır xalqa.  
Yaxşılıq ardınca getsə hər zaman,  
Yaxşının adını unutmaz cahan.  
Demirəm dənizdir uca şövkətin,  
Bir mədən qədər var ağır qiymətin.  
Şahın da sarayı günəş kimidir,  
Məşriqdən məğribə uzatmış kəndir.  
Cənnəti tutmuşsa Tuba ağacı,  
Hər budaq olmuşsa bir qəsrin tacı,  
Ehsanı Şərq ilə Qərbə kök salmış,

Hər ev süfrəsindən bir nemət almış.  
 Adı Keyxosrovla olmuş bərabər,  
 Nəsəbi ucadır Keyqubad qədər.  
 Atını hansı bir səhraya çapmış,  
 Hər qanqal ətəyi əşrəfi tapmış.  
 Yer, xəzinəsindən bir çuval tikmiş,  
 Xeyri zər toplamış, yasəmən gümüş<sup>73</sup>.  
 Hansı xəzinəni açıb axtarsan,  
 Onun sikkəsindən tapılar nişan.  
 Tac ilə başını ucaltmış fəlek,  
 Başında bu tacı olsun mübarek.  
 Dünyanın Xızrisan, İskəndərisən,  
 Həm mülküñ, həm həyat suyun var, əhsən.  
 Fəth etdin İskəndər kimi dünyani,  
 Xızrtək doğrultdun yoldan azanı.  
 Hər şeyin ucadır uca adıntək,  
 Yalnız bir şeyin yox – tayın yox demək.  
 Aslanlar ovuna çıxdığın zaman  
 Bir oxla edərsən iki ov nişan.  
 Fillərlə döyüsdə atınca kəmənd,  
 Qənnucun şahını edərsən filbənd<sup>74</sup>.  
 Şir gur ovlayanda sən olsan orda,  
 Nə ki şir, ovlarsan Bəhram Guru da.  
 Kim əyməz başını, əmr etsən: “Əyil!”  
 Hansı dövlətdir ki, əlində deyil?  
 Sən at oynadarkən, məğrur boyunlar –  
 Yəhər qayışıtək yumşalar onlar.  
 İki şəxs əmindir, sən qəhr edərkən:  
 Bir sənə qul olan, bir boyun əyən.  
 Düşmən üzr istəsə, sən bağışlarsan,  
 Bu mətin əhdinə qul olmuş dövran.  
 Dünyanın başına döndü ruzigar,  
 Altı şahdan qalmış altı yadigar:  
 Kəyümərs padşahdan tacıdır nişan,  
 Cəmşiddən bir qılınc, taxt Firidundan,  
 Cami Keyxosrovdan qalmış yadigar,  
 Ulduzlar sərrini edər aşikar.

Ən parlaq bir güzgü, şəffaf bir gövhər  
 Quraraq, yadigar qoymuş İskəndər.  
 Ləldən düzülən o parlaq üzük,  
 Süleyman möhrüylə cil-çıraq üzük.  
 Saydığım altı şey məxsusdur sana,  
 Adında altı hərf şahiddir buna<sup>75</sup>.  
 Səndə bundan başqa altı xislət var,  
 Bunlarla olarsan daim bəxtiyar:  
 Birinci – açıqdır xəzinən hər an,  
 İstəməsələr də edərsən ehsan.  
 İkinci – kərəmin hesaba gelməz,  
 Haqqını biləndən almazsan əvəz.  
 Üçüncü – şəfqətlə alarsan ürək,  
 Hər zaman məzluma edərsən kömək.  
 Dördüncü – taxmisan göylərə bayraq,  
 Bir ordu yenərsən təklikdə ancaq.  
 Beşinci – günahkar olsa peşiman,  
 Suçundan keçərsən onun hər zaman.  
 Altıncı – mətindir verdiyin qərar,  
 Unudan deyilsən, gözəl vəfan var.  
 Bəzəyindir sənin bu altı cəhət,  
 Səndən ayrılmamasın bu altı xislət.  
 İki tərlən gərək ölkə qurmaqda,  
 Xəzinə yiğmaqda, şikar vurmaqda.  
 İki ilan gərək sənə, onlardan,  
 Biri dövlət, biri xəznə qoruyan.

## PADŞAH A XİTAB

Yeddi göy altında, ey dünya şahı,  
 Beşinci ölkənin sənsən pənahı<sup>76</sup>.  
 Əmrində bu qədər ölkə, şəhər var,  
 Qapında sütundur saraylı şahlar.  
 Hər gecə göylərdə dolanar qəmər,  
 Sənin çrağına gəlib yağ tökər.  
 Günəş də başında tacı, hər səhər

Taxtinin öündə köləlik edər.  
 Sənə bu şahlığı bəxş edən kimse  
 Vermişdir üreyin nə istəmişsə.  
 Şahlıq et, verilmiş sənə ölkələr,  
 Kömək ol, xalqlara ədalət göstər.  
 Çibin qanadını qırmasın tərlan,  
 Fil də qarışqaya verməsin ziyan.  
 Allaha min şükür, min şükür, əlbət,  
 Şahda yazdığınımdan çoxdur ədalət.  
 Şahdan bir dileyim var mənim, ancaq,  
 Mənim dastanıma nəzər salaraq,  
 Sönük bir əfsanə verərsə artıq,  
 Üstünə nə kölgə salsın, nə işiq.  
 Rast gəlsə dalğalı incə, gövhərə,  
 Başımı ucaltsın uca göylərə.  
 Bu “Şərəfnamə”də dünya sərrindən  
 Çox xəznə açarı gizlətmisəm mən.  
 Hər kimin əlində olsa bu açar,  
 Bir çox xəzinələr, tilsimlər açar.  
 O gizli xəznəni aça bilməsə,  
 Verər qızıl açar şənlik o şəxsə<sup>77</sup>.  
 Bilirsən, bu yarım yonulmuş gövhər,  
 Qoynunda gizlətmis nə xəzinələr?  
 Bu gövhər yonmağım səninlə şəndir,  
 Afərin deməyim sənə səndəndir.  
 Ağıl ki, göyləri endirər yerə,  
 Afərin söylər bu afərinlərə.  
 Şahdan alınmışdır belə bir əmr:  
 “Adıma bir naxış bağla, ey şair!”  
 Şahin sözlərindən ilham alaraq,  
 Ağila, şüura bərk sarılaraq,  
 Vurum bu gəlinə elə yaraşıq,  
 Şahin məclisini bürüsün işiq!  
 Ona bu şux gəlin olsun bir kəniz,  
 Məclisdə, dünyada tutulsun əziz.  
 Dünyanı parladan çıraq nə qədər  
 Yaxını, uzağı nurilə bəzər.

Dünyanı parlatsın şahın gül bağı,  
 Gündüz məşəl olsun, gecə çırığı.  
 Ağzı qarğa kimi cırılsın gərək,  
 Yansın düşmən dili çıraq dilitək.  
 Uca dövlət kimi qonsun eyvana,  
 Nizami afərin oxusun sana.

## DASTANIN XÜLASƏSİ VƏ İSKƏNDƏRİN CAHANGİRLİK TARİXİ

Saqi, gəl ruhumu şənlədən mey ver!  
 Xumarı atmağa səhərkən hey ver!  
 Bu səhər şərabı kövsərə dəyər,  
 Halaldır içsəm o məhşərə qədər.

Yaxşıyla, yamanla dolmuş ruzigar,  
 O yaxşı-yamandan boynunda çox var.  
 Hər gecə, gündüz bu niligun pərdə,  
 Min fitnə, min oyun açar hər yerdə.  
 Məndən də bir oyun baş versə, inan,  
 Onu da doğurmuş bu köhnə dövran.  
 Xeyaltək incəldim çərx hiyləsindən,  
 Necə oynamayım xəyal ilə mən?  
 İstəyim: pərdəni bütün boşaltmaq,  
 Bir cadu xəyalı işlətmək, ancaq.  
 Bir xəyal yaradım bu naxışdan mən,  
 Gəlməsin cadugər, canbaz əlindən.  
 Mən elə başladım bu şux dastanı,  
 Coşdurar sazımın səsi dünyani.  
 Ən doğru sözlər ki, oyadır maraqlı,  
 Tarixdən onları bir-bir alaraq  
 Düzdüm dastanıma, əsər yaratdım,  
 Ağla sığmayan büsbütün atdım.  
 Seçdim hər düzümdən bir inci, gövhər,  
 Vurdum bu gərdəyə yaraşıq zivər.  
 Bərk təməl üstündə qurdum bir bina

Ki, ziyan dəyməsin divarlarına.  
 Təqdimi, təxiri tutmayıñ nöqsan,  
 Nöqsana məcburdur hər tarix yanan.  
 Bu Çin ipəyinin naxış evində,  
 Maninin firçası düşmüsdür bəndə<sup>78</sup>.  
 Dastanı düzərkən fikrim açıqdı,  
 Söz səlis olsa da, yol dolaşıqdı.  
 İskəndər haqqında heç bir əsərdə  
 Məlumat görmədim yiğcam bir yerdə.  
 Sözlərlə dolmuşdur xəzinə içi,  
 Ancaq hər nüsxə bir dağınış inci.  
 Hər köhnə nüsxədən əsas alaraq,  
 Onu öz şeirimlə bəzədim, ancaq.  
 Ən qədim tarixi əsərlərdən mən,  
 Yəhudü, nəsrəni, pəhləvilərdən  
 Ən ince sözləri əlimə saldım,  
 Qabığı ataraq, məğzini aldım.  
 Müxtəlif dillərdən yiğdim çox sözlər,  
 Bunlardan düzüldü yazdığını əsər.  
 Sayığım dilləri ətraflı bilən,  
 Saxlar öz dilini mənə töhmətdən.  
 Hansı bir pərdədə doğru söz gördüm,  
 O sözün telini şeirimlə hördüm.  
 Bu işdə həqiqət arasan bir az,  
 Nəzmdə həqiqət aramaq olmaz.  
 Şeirimdən atsaydım bəzəkli donu,  
 Azacıq zəhmətlə yazsaydım onu,  
 Bu böyük fatehin sərgüzəştindən  
 Bir vərəq yazmaqla bitirərdim mən.  
 Dunyanı dolaşan böyük İskəndər,  
 Yorulmaq bilmədən edirdi səfər.  
 Dünyanı dolaşıb dörd yanı gəzdi,  
 Bilmədiyi mülkü fəth eyləməzdi.  
 Hansı bir dövlətə verdi nəhayət,  
 Kəyan adətinə göstərdi hörmət.  
 Yalnız zərdüştlüyü qəbul etməmiş,  
 Başqa adətlərə etdi pərəstiş

Dünyada ilk əvvəl o zinət qurdu,  
 Yunanda sikkəni qızıldan vurdu.  
 İskəndər əmrilə vermiş hər zərgər,  
 Qızılın suyuyla gümüşə zivər.  
 Farscadan hər əsər keçmiş əlinə,  
 Tərcümə etdirmiş yunan dilinə.  
 Qapıda üç növbət təbil vurdurmaq  
 İskəndər dövründən qalmışdır ancaq.  
 Ulduz güzgüsüylə o böyük qeyşər  
 Qaranlıq içindən çıxardı gövhər<sup>79</sup>.  
 Sildi şurişləri köhnə dünyadan,  
 Taxt aldı, tac aldı qoca Daradan.  
 Hindin sövdasını, rus səfrasını  
 Silərək parlatdı şən dünyasını.  
 Rəyi bir güzgündür çinlilər üçün,  
 Odur Keyxosrovun taxtına üstün.  
 Ömründən keçirkən tam iyirmi il  
 Şahlığa ucadan vurdurdu təbil.  
 İyirmi yeddiyə çatınca yaşı  
 Peyğəmbər olaraq, ucaldı başı.  
 İskəndər o gün ki perğəmbər oldu,  
 Onun tarixinə naxış vuruldu.  
 Dinə yol göstərən bir hikmət oldu,  
 Dünyada mübarək bir dövlət oldu.  
 Din üçün etdi çox dəlillər icad,  
 Bu dünya üzünü eylədi abad.  
 Dünyanı gəzərkən döndü hər yana,  
 Elədi çox böyük şəhərlər bina.  
 Hinddən başlayaraq Yunana qədər  
 Hər yerdə tikdirdi böyük şəhərlər.  
 Səmərqənd şəhrinə o verdi zivər,  
 Cəndi də tikdirmiş böyük İskəndər.  
 Həri də yadigar qalmışdır ondan,  
 Varmıdır belə bir məmləkət quran?  
 Dərbəndi deyirlər İskəndər qurdu,  
 Əqliylə o şəhrə böyük səd vurdu.  
 Bulqar şəhrini o etdi bərqrar,

O şəhrin adıdır əslində Bün-qar<sup>80</sup>.  
 Bağlayıb dağları biri-birinə,  
 Yəcuc hasarını o çəkdi yenə.  
 Çox bina salmışdır bunlardan başqa,  
 Onları saymaqla çatmaz ki, başa.  
 Pak olan o vücud, ulu tacidar  
 Yerləri təqsimə verincə qərar,  
 Dünyaya gəlmədən əvvəl xaçpərəst,  
 Çəkdi bu dünyada xaç kimi bir xətt<sup>81</sup>.  
 Həmin bu dördbucaq ətləsi xətlə,  
 Həndəsi ölçünü keçirdi ələ<sup>82</sup>.  
 Dörd bucaq üstünə bir də artırdı,  
 Bu doqquz fələyə, beş növbət vurdu<sup>83</sup>.  
 Bir mixi uzanmış Şimali qütbe,  
 Bir kökü uzanıb getmiş Cənubə.  
 İpinin bir ucu Məşriqə çatmış,  
 O biri Məğribə qol-qanad atmış.  
 Dünyada bu endə, uzunda böylə,  
 Uca bir barigah kimdə var, söylə.  
 O gün ki istədi gəzsin dünyani,  
 Ölçməyə başladı əvvəl hər yani.  
 Her bir məsaħətdən, mərhələlərdən  
 Qalmadı bir qarış yer ölçülməyən.  
 Bu işdə hesabsız yerölçən vardi,  
 Yüzlərcə katiblər ölçüb yazardı.  
 Uzun iplər ilə ölçüldü çöllər,  
 Hesaba alındı bütün mənzillər.  
 Aldığı quruda o saray qurdı,  
 Mənzil-mənzil yolu ölçüyə vurdu.  
 Mavi dənizdən də edərkən səfər,  
 Onu da ölçüyə vurdu İskəndər.  
 Dənizdə yol ölçən iki gəmi var,  
 Uzun bir ip ilə bağlanmış onlar.  
 Birisi yerində salardı ləngər,  
 O biri ip boyu irəli gedər.  
 Sonra yol gedənə ləngər salaraq  
 Ləngərli gəmiyə taxardı ayaq.

Gah onu, gah bunu belə sürürdü,  
 Qorxmadan dənizi yarıb ölçürdü.  
 Belə bir yol ilə bu mühəndisler  
 Ölçürdü sahildən sahilə qədər  
 Dünyadan kədəri şah silə-silə  
 Ölçüyə aldı bu həndəsə ilə.  
 Yerləri, yolları bu İskəndərin  
 Öz tədbir ölçüsü etmişdir təyin.  
 O, rübi-məskunu etdi aşikar<sup>84</sup>,  
 Yoxsa bu yerlərə başqa kim çatar?  
 İskəndər hər yerə atını çapdı,  
 O yerlər şənləndi, səadət tapdı.  
 Dağlara, çöllərə tapdı min çarə,  
 Ölümün əlində qaldı biçarə.  
 Tarixdə nə varsa İskəndər şahdan, –  
 Yalnız bunlar oldu işə yarayan.  
 Artıq mən nə yazsam bu şən dastanda,  
 Az-çox, artıq-əskik olacaq onda.  
 Hər tarix şeir ilə alsa yaraşıq,  
 Şübhəsiz, olacaq bir az dolaşıq.  
 Çünkü incəlikdir işim, sənətim,  
 Haqlyam, bu işdə çıxsa qələtim.  
 Doğru görmədiyim sözlərdən qaçdım,  
 Ondan üz çevirib başqa yol açdım.  
 Düzdüm bu tarixdən elə bir dastan,  
 Könlündə bir sevinc duysun oxuyan.  
 Çox incəlik gəzsən, axtarsan, yəni  
 Yalana aparar sözün yüyəni.  
 Yazdığım sözlərə verməsəm zivər,  
 Yenilik verməz o köhnə nəgmələr  
 Qələmə gərəkdir elə söz almaq,  
 Şürordan, ağlıdan olmasan uzaq.  
 Parlaq inci kimi düzülən sözlər  
 Ağıla siğmazsa yalana bənzər.  
 Doğruya azacıq bənzəyən yalan  
 Yaxşıdır yalana bənzər doğrudan.  
 Nizami, yubanma, yoldaşlar getdi,

Sən qaldın, qəm qaldı, sirdaşlar getdi.  
Yeddi ölkə şahı – getdi İskəndər,  
İskəndər qalmadı, qalmaz bir nəfər.  
Bu çayın başında tək içmə şərab,  
Köhne dostlarını sən axtarır tap.  
Gəlsələr, nuş olsun, əldə qədəh tut,  
Nizami, yoxsa bu hesabı unut.

## BU ƏSƏRİN YAZILMASININ SƏBƏBİ

Aç dehqan küpünü, sən ey saqi, dur,  
Badəmə şəkərdən şirin mey doldur.  
Vermə o meydən ki, din etmiş haram,  
Bir mey ver ki, ondan din olmuş tamam.  
Ey bağban, şənlik qur, qəm-qüssədən qaç,  
Bağına gül gəldi, dur qapını aç.  
Nizami şəhərdən gəlmışdır bağa,  
İpəkdən bəzək vur bostana, tağa.  
Bənövşə zülfündən bükümləri at,  
O sərxoş nərgizi yuxudan oyat.  
Qönçənin dodağı hələ süd qoxur,  
Qızılğül ağzından ona ətir vur.  
Qoy sərvin qaməti göyə yüksəlsin,  
Qumruya xəbər ver, bahardır, gəlsin.  
Müjdə ver, nəgməyə başlasın bülbülbül,  
Beşiyində gəldi meyxanəyə gül.  
Sula çöl-çəməni, uçsun toz, qubar,  
Lacivərd rəngini yuduqça parlar.  
Lalənin qəlbində coşan qan artır,  
Torpaqla ört onu, qanını yatır.  
Nəstərən saçından ağ tükləri at,  
Bidmişk kölgəsilə telini qaralt.  
Gülnar dodağını bulaşdır meyə,  
Xeyri gül torpağı zərlə bəzəyə.  
Səmənə salam ver ərgəvan güldən,  
Suvar bağ-çəməni, canlansın gulşən.

O körpə güllərə göstər məhəbbət,  
Nazını çəkərək eyləmə qəflət.  
Mən kimi saövdası aşib-dاشandan,  
Salam ver gülzara girdiyin zaman.  
Hava çox ilhqır, gözəldir bostan,  
Dostların qəlbi də xoşlanır bundan.  
Vermişdir ağaclar bağa yüz bəzək,  
Parlaq bir çiraqdır hər gül, hər çiçək,  
Ey bağban, xəbər ver o susan quşa:  
Ötərək başlasın yeni ucuşa.  
Bahardır, bir daha nalə etsin çəng,  
Gətirsin qəlbimi rəqsə o ahəng.  
O dilbər zülfündən bir zəncir yarat,  
Zənciri yenidən, gəl, boynuma at.  
Gözel dəstələr tut yaşıl reyhandan,  
Saç sərvin başına, şənlənsin hər an.  
Bahar çiçəyindən dağıt arxlara.  
Gümüşə bənzəyir ağ çiçəkpara.  
Hər gölün, çeşmənin etəklərinə  
Süsəndən ipək bir xalça sal yenə...  
Şahanə meclisədə sən, ey saqi, dur,  
Şahanə bir meyle badəmi doldur.  
Dur, saqi, alışdım şərab içməyə,  
Atəşdən yanıram, ver bu təşnəyə.  
O köhnə dostları yad edim bu gün,  
Qalmamış bir nəfər, köçmüştür bütün.  
Bu dövran da gedər, qalmaz o bizə,  
Gələnlər içərlər xatirəmizə.  
Bostanın belə bir gözəl çağında  
Oturdum uca bir sərv ayağında.  
Çinar kölgəsindən, gül qoxusundan,  
İlham aldı bülbülbül, başladı dastan.  
Bir gəlin gül üçün sallandı bağa,  
Gül üzü bənzərdi işiq – çirağı.  
Saćları tökülülmüş topuğa qədər,  
Üzü gül səpərdi, dodağı şəkər.  
Şəhli gül üzündən kam verdi mənə,

İçi meylə dolu cam verdi mənə.  
 Dedi: "Al, qəlbində nə varsa unut,  
 Padişah eşqinə əldə qədəh tut".  
 Oturdum sinanmış kəslərlə hər an,  
 Böyükələr adından yazdım bir dastan.  
 Beynimin, qanımın çeşmələrindən,  
 Bu qədər incə söz sıxıb süzdüm mən.  
 Doymadım, ilhamım yenə də qaynar,  
 Qılıncım kəskindir, hələ gücüm var.  
 Nə qədər dəyərli xəzinə qurdum,  
 Hər birində yeni nüktələr vurdum.  
 Yorulmaq bilmədən gündüz və gecə  
 "Məxzənül əsrar"ı yazdım əvvəlcə.  
 İncəlik, şirinlik yiğaraq ondan,  
 "Xosrov və Şirin"çin düzdüm bir dastan.  
 Sonra başqa yerdə çadırı vurdum,  
 "Leyli və Məcnun"un eşqini qurdum.  
 Bitirdim dastanı, bir nəşə tapdım,  
 Atımı "Həftə peykər" üstünə çapdım.  
 İndi söz mülkündə büsət quraram,  
 İskəndər dövründən təbil vuraram.  
 Yazaram mən onun şan-şövkətindən,  
 Taxtinin, tacının əzəmətindən.  
 Ölüb-getmişsə də, dirildim onu,  
 Verim axtardığı həyat suyunu.  
 İskəndər bir böyük yol təqib etdi,  
 Dirilik suyunun dəlinca getdi.  
 Əbədi qalmaqçın həyat suyundan,  
 Çox gəzdi, dolaşdı heç yorulmadan.  
 Dirilik suyunun olmadı sonu,  
 Ancaq indi tapdı həyat suyunu<sup>85</sup>.  
 Sözlər padşahının bir məsəli var:  
 Nə gözəl söyləmiş: "Axtaran tapar".  
 Nizami, içərkən mey İskəndərlə,  
 Bəxtiyar olmaqçın ədəbi gözlə!  
 Xızır bu süfrəndə olmuş həmsüfrən,  
 Yetmiş yeddi suda ağızını yu sən!<sup>86</sup>

## DASTANIN BAŞLANĞICI

Saqı, dur, gətir o həyat suyunu!  
 İskəndər şövkətli şaha ver onu.  
 Şahın dövlətini öpsün o badən,  
 Odur İskəndərin irsini yeyən.

Şahnamə yazarlar saçaraq bilik,  
 Vermiş söz nəzminə belə yenilik:  
 Yunan ölkəsinin padşahlarından  
 Vardi bir gənc dövlət, böyük hökmüran,  
 Şöhrətli şah idi, adı Feyləqus,  
 İtaət edərdi ona rum və rus.  
 Yunanistan idi onun məskəni,  
 Makedoniyayıdı doğma vətəni.  
 Qanunlar qoyardı yeni və parlaq,  
 Ulu babasıdı Eys ibn-İshaq.  
 Ədalət o qədər yaxınmış ona,  
 Qurdları bağışmış qoyun buduna.  
 Zülmün boğazını elə sıxmışdı,  
 Dara həsədindən rəqib çıxmışdı.  
 Üstün olmaq üçün qılinci, tacı,  
 Bir elçi göndərdi, alsın xəracı.  
 Ağıl sahibiydi rumlu hökmüran,  
 Xəracı göndərdi, olmadı düşman.  
 Taleyi yar olan məsud kimsəyə  
 Kim cəsarət edər, düşmənəm deyə?  
 Bəxşislər göndərdi böyük dərbara,  
 Düşmənlik yolundan əl çəkdi Dara.  
 Rum şahı oldu bu bəxşidən çox şən,  
 Mumunu qorudu yanar atəsdən<sup>87</sup>.  
 İskəndər başlarkən fəthə hər yeri,  
 Döndü birdən-birə çərxin işləri.  
 Daraya nə dövlət qoydu, nə dövran,  
 Süngüsü keçirdi çaxmaq daşından.  
 Bu dastan haqqında rəvayət çoxdur,  
 Hər kəsi dinlərəm, inadım yoxdur.

Belə nəql edir bu vəqəni rumlar:  
 Bir qadın var imiş çox yoxsul, dindar,  
 İkicanlı idi, tapmadı çarə,  
 Yurdundan, ərindən düşdü avarə.  
 Doğmağın zamanı yetişdi, artıq,  
 Kəsdi taqətini ikicanlılıq.  
 Doğarkən can verdi bir xərabədə,  
 Ölürkən körpəni andı yenə də:  
 "Məndən sonra səni kim bəsləyəcək?  
 Hansı bir canavar səni yeyəcək?"  
 O zənn etməyirdi ki, Pərvərdigar,  
 Bir zaman edəcək onu tacdar.  
 Nə qədər xəzinə güləcək ona,  
 İqbal qonacaqdır şən qucağına.  
 Həsrətlər içinde qadın verdi can,  
 Köməksiz uşağa yar oldu yəzdan.  
 Şüurla, hünerlə işlətdi qafa,  
 Dünyanı fəth etdi o Qafdan-Qafa.  
 Feyləqus çıxarkən ov üçün düzə,  
 Qadın ölünlərə gəldi üz-üzə.  
 Gördü bir qadındır yurdsuz-yuvasız,  
 Başının üstündə bir körpə yalqız.  
 Sorur barmağını o körpə uşaq,  
 Ana həsretiylə dişləyir barmaq.  
 Nökərlərə əmr verdi tacdar,  
 Qadının dəfninə məşğul oldular.  
 Kimsəsiz körpəni götürdü yoldan,  
 Daldı bu heyrətli işə bir zaman,  
 Böyüdü, bəslədi, verdi tərbiyə,  
 Vəliəhd eylədi, "Oğlumdur" deyə.  
 Zərdüştilərdə var başqa rəvayət,  
 Verir İskəndəri Daraya nisbet.  
 Vurdum tarixləri mən bir-birinə,  
 Baxdım Firdovsinin öz əsərinə.  
 Hər iki rəvayət məncə pozuqdur,  
 Uydurma sözlərdir, həqiqət yoxdur.  
 Doğrusu budur ki, bilir hər diyar,

Feyləqus oğludur böyük tacdar,  
 Bunlarda həqiqət görmədim bir az,  
 Tarixçi bunları qələmə almaz.  
 Ən yaxşı bir qoca rəvayət edir,  
 O köhnə şahlardan hekayət edir:  
 Feyləqus qəsrində bir gözəl varmış,  
 Bəzəkli gəlintək azad yaşarmış.  
 Baxışı can alan, qaməti bülənd,  
 Qaşları kamandı, saçları kəmənd.  
 Sanki bir sərv imiş, yetirmiş çəmən,  
 Telləri bənövşə, çöhrəsi səmən,  
 Camalı parlaq bir Günəşdən təmiz,  
 O süzgün gözləri qəmzəli nərgiz!  
 Qıvırcıq saçları qara bir ənbər,  
 Saray bu dilbərlə olmuş müəttər.  
 Rum şahı vurulmuş ayüzlü qızı,  
 Dilinin əzbəri parlaq ulduza.  
 Bir gecə bağrına basdı hökmüran,  
 Şahın xurmasından bar verdi fidan.  
 Neysan buludundan sədəf tutdu bar,  
 Ən parlaq bir inci oldu aşikar.  
 Keçdi bu vəqədən doqquz ay, ancaq,  
 Ananın bətnində tərpəndi uşaq.  
 Padşah əmr etdi ki, münəccimlər  
 Baxıb ulduzlara versinlər xəbər.  
 Bir xəbər versinlər bu gizli işdən,  
 Rahatlıq versinlər bu tərpənişdən.  
 Bilikli münəccim başladı işə,  
 Baxdılalar fələkdə olan gərdişə.  
 Göyləri seyr üçün məclis düzəltdi,  
 Ulduz tərəzisi ortaya gəldi,  
 Taleyi göründü Əsəd bürcündən<sup>88</sup>,  
 Düşmənlər kor oldu onun gücündən.  
 Günəş yaxınlaşdı o gün Həmələ,  
 Gedirdi elmdən çatsın əmələ<sup>89</sup>.  
 Ütarid və Covza qonmuş bir yerə,  
 Sovrda məskən etmiş Ay ilə Zöhre.

Qövsi də Müştəri bəzəmiş gözəl,  
 Mızanın bütçündə oynardı Zuhəl.  
 Altıncı xanəni tutmuşdu Bəhram,  
 Xidmət göstərməyə olmuşdu qulam.  
 Taleyi göründü nurdan da parlaq,  
 Nə deyim, o yaman gözlərdən iraq.  
 Belə xoş fal ilə dünyaya gəldi,  
 O bağda belə bir fidan yüksəldi.  
 Təqvimdən bəxtini təyin etdilər,  
 Qoyuldu uşağın adı İskəndər.  
 Bu yeddi ülkərdən oldu aşikar,  
 Açıarı verəcək ona ruzigar.  
 Münəccim taledən verincə xəbər,  
 Feyləqus şürə etdi, silindi kədər.  
 Bəxtiyar çocuğa etdi məhəbbət,  
 Taxtına oturdu, payladı xələt.  
 Artıq yol vermədi qəmə, kədərə,  
 Cavahir payladı istəyənlərə.  
 O müşk ətirlinin güləndə baxtı,  
 Meyi də, müşkü də seltək axıtdı.  
 O sərvin budağı bəsləndi nazla,  
 Turac tək səkərek səsləndi nazla.  
 Meydan axtarırkı beşikdə ikən,  
 Yəhərə atıldı öz beşiyindən.  
 Dayədən istədi ox ilə kaman,  
 Kağızı, ipəyi hey aldı nişan.  
 Böyüdü, öyrəndi qılınc vurmağı,  
 Qızmış aslanlara qarşı durmağı.  
 At minmək zövqündən ləzzət alınca,  
 Düşdü şəhriyarlıq, şahlıq dalınca.

### İSKƏNDƏRİN TƏLİM ALMASI

Ey saqi, reyhandan çəkilmiş mey ver,  
 Cənnəti yad etdim, dur, peyapey ver!  
 Abad olsun gəmim o badələrdən,  
 Cənnətə düşərəm qərq olsam da mən.

Nə qədər məsuddur şən həyat quran,  
 Tamah süfrəsindən az bir şey uman,  
 Mali olsa belə, kifayət qədər,  
 Yenə iş adamı çalışar, işlər.  
 Naz-nemət içində rahatlıq tapar,  
 Tələsməz, atını astadan çapar.  
 Nə həddindən artıq paylar malını,  
 Nə də xəsisliklə pozar halını.  
 Çətinlik çox xəsis olmaqdən doğar,  
 Qapını qırısanız hədsiz odun var.  
 Çox yaşa, ömürdən faydalın özün,  
 Çalış ölkəyə də ziyan dəyməsin.  
 Tarixin yiğilmiş tumarlığından,  
 Keçmişə belə nəql edir bir dehqan:  
 Elə ki, Feyləqus təzə gəlintək,  
 Vurdu bu dünyanın mülkünə bəzək,  
 Ağilli övladla ata fəxr edər,  
 Çünkü mübarəkdir seçilmiş gövhər.  
 Dünyada ataya varmadır, gerçək,  
 Ağilli oğuldan başqa bir istək,  
 Oturdu öyrənsin ədəblə hünər,  
 Günəş eylər daşı qiymətli gövhər.  
 Niqumaş alımdı, biliklə dolu,  
 Alimin oğluydu həkim Ərəstu.  
 Təlim işlərində çəkdi çox əmək,  
 Hikmətlər öyrətdi ona sevərek.  
 Şahanə tərbiyə, hünər, nəzakət  
 Ağıla nur verir, ürəyə qüvvət.  
 Hər əqlə sığışan hünər, bilikdən,  
 Bir məna çıxarıır mənəni bilən.  
 Ulduzlar bəzəyən kimi göyləri  
 Bəzədi pak olan yeni gövhəri.  
 Çatdırıcı onu hər gizlin biliyə,  
 Hansı bir gənc almış belə tərbiyə?  
 Şahzadə illərlə çox çalışdı, çox,  
 Qulağı elm aldı, başqa heç nə yox.  
 Öz ağılı, zəkası olunca rəhbər,

Tapırdı ən incə, mənalı sözlər.  
Hər incə mənanı ederkən bəyan,  
Sözləri su kimi olurdu rəvan.  
Həmdərsi Ərəstu, bir qardaş deyə,  
Ürəkdən bağlıydı bu şahzadəyə.  
Ərəstu aldiqca bilik atadan,  
Ona öyrədirdi hər an, hər zaman.  
Yeqindi bilikli həkim ustادə  
Tacidar olacaq bir gün şahzadə.  
Onun təliminə verdi çox diqqət,  
Kişini şad edər qorunsa sərvət.  
Bəxtini oxudu parlaq alnından,  
Verdi oğluna da ondan bir ünvan<sup>90</sup>.  
Tale xidmətində duran zamanda,  
Söz qaşı möhrünü vuran zamanda  
Oğlunu tapşırıdı gənc şahzadəyə<sup>91</sup>,  
And verdi, söz aldı: "Peyman ver, – deyə, –  
Məktəbdən meydana sən at sürərkən,  
Şahane başını göydə görərkən,  
Başını əyərkən köhnə dünyanın,  
Hər səmət gedərkən hökmün, fərmanın,  
Taxtını tacınlı məsud edərsən,  
Xərac göndərərlər yeddi kişvərdən.  
Dünyaya şövkətlə verərsən fərman,  
Padişah olarsan uzun bir zaman.  
Bu dərsi, təlimi tut xatirində,  
Qızılı, gümüşə çox olma bəndə!  
O zaman oğlumdan götürmə nəzər,  
Haqqıma, sözümə bir hörmət göstər.  
Onunla et çətin işdə məşvəret,  
Qılınçdan kəskindir gözəl məsləhət.  
Səndə dövlət vardır, onda da hünər,  
Hünərlə dövlət bir çəkiyə girər.  
Hər yerdə hünərə verilmiş qiymət,  
O yerdə gün-gündən ucalmış dövlət.  
Hər yerdə şərəfli bir dövlət vardır,  
Ucalar fikrindən ucalanlardır.

Ayda öz taxtını qurmaq istəyən,  
Gərəkdir yüksəlsin bu pillelərdən".  
Şahzadə söz verdi öz ustadına:  
"Hər əmrin qəbuldur, – söylədi ona, –  
Taxtımıla, tacımla olsam padişah,  
Ərəstu vezirim olacaq, billah!  
Sözündən, fikrindən dönməz İskəndər,  
Onun hər əmrinə bağlaram kəmər".  
Elə ki, taleyi oldu ona yar,  
İskəndər sözündə qaldı bərqərar.  
Ustادı bilirdi: bir gün bu uşaq,  
Dünya şahlarına fərman yazacaq.  
Bir şəkil çəkdi o, həndəsi hərfdən,  
Qalibi, məğlubu etdi müəyyən.  
Dedi: "Al, bir qəza üz versə sana,  
Hərfi say, həm düşmən, həm öz adına.  
Adın dairədə qalsa müzəffər,  
Əmin ol bəxtinə, sənindir zəfər.  
Bu sayda üstünlük göstərsə düşman,  
O qalib kişidən çəkin hər zaman".  
İskəndər qocadan o şəkli aldı,  
Bu faydalı işdən sevincə daldı.  
Yazanda həndəsi hərfi İskəndər,  
Hər zaman zəfərdən tutardı xəbər.  
Əqliylə bəxtiyar yaşardı hər an.  
Onun hər elmindən qaynardı qazan.  
Tədbirli bilici olmaqla yenə  
Baş əydi bilici şəxsin fikrinə.  
Alımlər sözünü tutaraq getdi,  
Əqliylə özünü bəxtiyar etdi.  
Ustadın oğlu da alim bir kəsdi,  
Onunla həm yaşıd, həm də həmdərsdi.  
Şahzadə daima ona mehriban,  
O da şahzadədən ayrılmaz bir an.  
Ərəstu razılıq verməzsə işə,  
İskəndər bir quş da taxmazdı şişə.  
O tədbir vermədən tutmazdı bir iş,

Hər işdə alardı ondan göstəriş.  
Bu çarxın pərgarı döndü çox zaman,  
Dünya çox seyr etdi dağdan, səhradan,  
Feyləqus dünyani tərk etdi daha,  
Taxtını tapşırdı gənc padışaha.  
Gəl qorx, bu dünyanın fitnə-felindən,  
Qurtar öz canını onun əlindən.  
Ağacdır – dörd kökü, altı böyü var,  
Çoxunu boğmuşdur bu qorxulu dar<sup>92</sup>.  
Şiddətli küləklər qopduğu zaman  
Düşər yarpağımız bir-bir ağacdan.  
Bu bağda əbədi yaşamaz bir kəs,  
Hər gələn burada çəkər bir nəfəs.  
Yetişər bu bağda hər gün bir nobər,  
Birisi gəlirkən, o biri gedər.  
Dünyadan gedərsən istər-istəməz,  
Bu tədbir, bu təlaş bir şeyə dəyməz.  
Bu dünya mülkündə yox belə bazar  
Varını özilə alsın tamahkar.  
Dunya salmış tora, çünki borclusan,  
Borcunu tez ol ver, qurtul bu tordan.  
Nalbəndlə palançı eşşəyə bir gün:  
– Nal, palan pulunu ver, – dedi, – bütün,  
Topal ayağından, yağır dalından  
Nalını, palanı atdı o heyvan.  
Eşşək öz borcundan olunca azad,  
Olduqca dincəldi, qəlbə oldu şad.  
Sən də, ey tozlara bulaşmış insan,  
Borcunu ver, qurtul bu toz-torpaqdan.

## İSKƏNDƏRİN TAXTA ÇIXMASI

Ey saqi, dur məni qurtar mənlikdən,  
İşıqlı badəndən işıqlanım mən.  
Bir mey ki, dağidar qəmi, kədəri,  
Sağaldar mumyatək bu xəstələri.

Əlində tərəzi mahir söz ölçən  
Saxta əşrəfini saldı rövnəqdən<sup>93</sup>.  
Saxta olduğunu artıq bilinçə,  
Elə bir sikkəni vermədim xərcə.  
Hər hərfin üstüne barmaq bassam mən,  
Tapılmaz üstündə qələm işlədən<sup>94</sup>.  
Elə ki gücləndi arxam və adım,  
Kimsənin hərfinə barmaq basmadım.  
Yamanlıq görmədi məndən bir insan,  
Mənim də düşmənim vardır hər zaman.  
Tutduğum yol deyil, zəher içməkdir,  
Hünər aramaqdır, eybi örtməkdir.  
Düzlükdə əvvəldən göstərdim hünər,  
Qədəmi düz atdım sonuna qədər.  
Elə bir dabbaqlıq etdim bu gönə,  
Mətanət göstərsin hər ağır günə<sup>95</sup>.  
O böyük Tanrıdan budur dileyim:  
Bir an da bu doğru yoldan dönməyim.  
Sizə nəql etdiyim həmin rəvayət  
Usta bir nəqqasın işidir əlbət.  
Elə ki Rum şahı taxta oturdu,  
Dünyaya mum kimi bir naxış vurdu,  
Bütün ölkələrə ədli səs saldı,  
Rum taxtı onunla yeni rəng aldı.  
Atadan gördüyü rəsmi, ayini  
Seçərək saxladı bəyəndiyini.  
Köhnə adətləri möhkəm saxladı,  
Keçmiş qanunları bərk qucaqladı.  
Daraya xəracı verirdi yenə,  
Ölkədə hakimdi köhnə ənənə.  
Feyləqus əmrində olan hər diyar  
Onun da əmrinə boyun qoydular.  
Dostluqda atadan daha da mətin,  
Düşmənin məhvində qılıncı kəskin.  
İgidlər qorxardı, güclüdür deyə,  
Onunla girməzdi bir tərəziyə.  
Onda ki qolunun gücün yoxlardı,

Aslan qulağına dügün vurardı.  
 Əlində nə qədər süst olsa kaman,  
 Bir oxa bir nəfər edərdi qurban.  
 Maral, ceyran ovular həddindən kənar,  
 Ovlaqda aslanı edərdi şikar.  
 Hər mərdə, igidə o üstün gəldi,  
 Bilici kəslərdən daha yüksəldi.  
 Xətti, gül üzünə xoş qələm vurdu,  
 Rena bir müşkənə xoş cədvəl qurdı.  
 O müşkin çədvəli xəttinə fələk  
 Həbəş səvadından vurmuşdu bəzək.  
 Gördü ki, əlində acizdir cahan,  
 Cahangir olmağa oxudu meydan.  
 Ağlı, qüvvəti güldü baxtna,  
 Bunlarla oturdu şahlıq taxtna.  
 Hər işdə istərkən qazansın şöhrət,  
 Fələk də qoluna verərdi qüvvət.  
 O yaşıl sərv ilə Rumun torpağı  
 Reyhantək bəzəndi, şənləndi bağı<sup>96</sup>.  
 Hər evdə bir surət çəkildi ondan,  
 Hər ölkə adına düzdü bir dastan.  
 Gah açdı sərrini əncümənlərdə,  
 Gah ulduz sərrindən götürdü pərdə.  
 Gizlində bilənlər yoluyla getdi,  
 Zahirdə gənclərlə içib keyf etdi.  
 İnsanın fikrinə sığmayan qədər  
 Hamiya yaxşılıq etdi İskəndər.  
 Kimsənin qəlbini o incitməzdidi,  
 Ədalət xəttindən uzaq getməzdidi.  
 Bütün tacirlərdən o, bac almadı,  
 Ölkdə kimsədən xərac almadı.  
 Dehqan vergisinə çəkərək qələm,  
 Sərmayəsizlərdən almadı dirhəm.  
 Zər saçdı hər yeri abad edərək,  
 Qırkı tikanları, əkdi gül-çiçək.

Əlinə keçirdi bütün dünyani,  
 Ətri tutdu Misri, Həbəştanı.  
 İki açıq əli günəşə bənzər,  
 Biri qılınc vurar, biri tac verər.  
 İlkigözlü Gərək bütün çəkilər,  
 Birində daş olar, birində gövhər.  
 Hər işdə taleye rəğbət göstərir,  
 Qızılla qızıldır, dəmirlə dəmir.  
 Ədli, səxavəti cahanı sardı,  
 Hər kəs Rum mülkünə həsəd apardı.  
 Ərəstu vəzirdi uca dərgaha,  
 Hər yaxşı-yamanda mərhəndi şaha.  
 Tökdü İskəndərə hər işdə tədbir,  
 Az zaman keçmədən oldu cahangir.  
 Elə padşahla, belə vəzirlə,  
 Bu dünya intizam almazmı belə?  
 Dünyanı fəth etdi bacarıq, hikmət,  
 Vəzirin rəyindən qazandı şövkət.  
 Məlikşah da, Mahmud da Nuşirəvan,  
 Dünya şahlarından bac-xərac alan,  
 Öz vəzirlerindən öyündələr,  
 Onunla dünyaya zəfər çaldılar.  
 Bizim şahımız da düşmənə bu gün  
 Vəzirin rəyilə olmuşdur üstün.  
 Bizim ayağımız sust olsa hərgah,  
 Zərər yox, ancaq ki, süst olmasın şah.  
 Padşahın ayağı sürüşsə, artıq,  
 Çıxar məmləkətde bir qarışılıq.  
 Yaman göz şah ilə başlarsa oyun,  
 Divlər fitnə ilə olar qol-boyun.  
 Dünya bir məzлumdur, şah dada çatan,  
 Məzлum bir adilə möhtacdır hər an.  
 Dünyaya sultandır, işqli çıraq,  
 Yaman nəzərlərdən olsun o uzaq.

## ZƏNCİ QOŞUNUNUN GÖLMƏYİNDƏN İŞKƏNDƏRİN XƏBƏRDAR OLMASI

Ey saqi, ver könül açan bir şerbət,  
Dərdim var, getdikcə etmədə şiddət.  
Olsun bu ürəyim o şerbətlə şad,  
Məni dərd-qəmdən eyləsin azad.

Gəldi qurd ağızından sübhün nəfəsi,  
Keşikçi itinin kəsildi səsi<sup>97</sup>.  
Xoruzlar çırpındı, çaldı qol-qanad,  
Təbillər səsindən canlandı həyat.  
O dadlı yuxudan oyandım yene,  
Sarıldım cavahir düzəmək fikrinə.  
Cavahir istəyən qazar mədəni,  
Gövhər ümidiələ sökər bədəni.  
Bir ləli zəhmətlə gətirər ələ,  
Çarpişar daşların daş ürəyilə.  
Nə sandın, ey asan eşidən insan,  
Dinlənilməz zəngin kəlmələr asan.  
Bağda çox olsayıdı əncir yeyən quş,  
Ağaclar əncirdən qalardı bomboş.

Bu ipək pərdəni nəqş edən insan,  
Belə nəql etmişdir öz ustadından:  
Elə ki, fələyin çıraqı səhər  
Dünyanı nuriylə etdi münəvvər,  
Günəş əlvən şəfəq saçdı hər yana,  
Gəlintək oturdu qızıl taxtına.  
İskəndər qədimki ayində durdu,  
Evvanda şövkətli bir məclis qurdı.  
Qol-qola tutaraq gözəl qulamlar  
Taxtının yanında tutdular qərar.  
Gah Kəyan adına qaldırır qədəh,  
Gah gövhər saçaraq edirdi fərəh.  
Bir nur çeşməsiydi, oturmuşdu şən,  
Aman səsi gəldi uzaq ellərdən.

Məclisdə padşaha etdilər məlum:  
“Amana gəlmışdır bir yiğin məzəlüm.  
Kömək isteyirler Rum sultanından,  
Deyirlər: Misrə çox dar oldu cahan.  
Zəncilər axınlə gəlmış bu səfər,  
Dolaşmaq çotındır, tutmayırlar çöllər.  
Ordularla dolmuş bu böyük cahan,  
Çöllərdə hakimdir qorxu, həyəcan.  
Hamısı çölliür, qətrandan qara,  
Çöllərin otu da çatmaz onlara.  
Uşaq təbiətli hər yaşılı kosa  
Şən həyat keçirir çirkin də olsa.  
Nə bir utanacaq üzləri vardır,  
Nə də sevgi saçan gözləri vardır.  
Bunlar insan yeyər, ilantek sancar,  
Misrin buna qarşı nə qüvvəti var?  
Köməyə çatmazsa böyük tacidar,  
Qarət gedəcək o zəngin diyar.  
Misir, Rum, Əfrəncə olar tarmar,  
Mum kimi əriyər o odlu dağlar.  
Bu haqsız axından pərakəndəyik,  
Şah, fərman sizindir, bizlər bəndəyik”.  
O dinin pənahı, adil hökmüdar,  
Bildi ki, Zəncidə hədsiz qoşun var.  
O hədsiz ordudan qorxdu hökmüran,  
Qorxusuz olurmu ağıllı insan?  
İskəndər vəziri tez dəvət etdi,  
Onunla ətraflı məsləhət etdi.  
Ağıllı, bilikli, hünerli vəzir,  
Müzəffər olmağa tökdü bir tədbir:  
“Qalx” – dedi, – bəxtini sina, zamandır,  
Belə əjdəhanı məhv etmək şandır.  
Zəfərlər yaratса ordunun əli,  
Daha möhkəm olur şahlıq təməli.  
Misir də, Zənci də olur sənə ram,  
Mərdlikdə alarsan yenilməz bir nam.  
Ölkədən silinsə azğın düşmənlər,

Xainlər kor olar, dostların gülər".  
 Rəhbərin əmriyle o gənc hökmüran  
 Bayrağı ucaltdı Makedoniyadan.  
 Topladı süngülü, qılınclı əsgər,  
 Qılınc şəfəq atdı buluda qədər.  
 Dənizdən quruya çıxınca ordu,  
 Tərpəndi, bir daha Misirdə durdu.  
 Misir xalqı ilə silahlı əsgər  
 Bu işi uğurlu bir fal bildilər.  
 Padişah əmr etdi, Nil sahilindən  
 Keçərək, çöllərdə tutsunlar məskən.  
 Yedəkli at ilə axsin meydana,  
 Döyüşdə vermesin aman düşmana.  
 İgidlər düzüldü yola hər nə var,  
 Zəncinin kininə bel bağladılar.  
 O coşğun ordunu görünçə zənci,  
 Gözündə qaraldi dünya sevinci.  
 Ordular çıxınca qarşı-qarşıya,  
 Üzlərdən büsbütin silindi həyə.  
 O polad misralı atlar nalından  
 Gözündən titrədi o köhnə cahan.  
 Meydandan o qədər ucaldı nərə,  
 Sanki göy saraldı, töküldü yerə.  
 Coşdu toppuz, yağdı mancanaq daşı,  
 Əyildi öküzün, baliğin başı<sup>98</sup>.  
 İnsanlar bağırır, kişnəyir atlar,  
 Dunyanın gözü kor, qulaqları kar.  
 Bu səs-küy elə bir qiyamət açdı,  
 Vəhşilər qorxaraq çöllərdən qaçırdı.  
 Döyüşə başlarkən hər iki əsgər,  
 Divləri sarsıtdı ucalan səslər.  
 Elə yerdə idi bu döyüş, inan,  
 Qubar gətirirdi adam yanğından.  
 Kükürdun tozutək qupquru çöllər  
 Cehennəm kimiydi, yanındı ciyər.  
 Sərin su yox idi ağudan başqa,  
 Bir də günəşdəki yanğıdan başqa.

Baxırdı əjdaha kimi hər mağar,  
 O yerdə hər fitnə açmışdı bazar.  
 Orda ki, yaşayır qulyabanılar,  
 Yaşayıb, hər yerə soxulur onlar.  
 Ləli yer öküzü udduğu zaman  
 Pusqudan sıçradı qapqara aslan<sup>99</sup>.  
 Gecənin zülməti dünyani sardı,  
 Aslanın dişitək ulduz ağardı.  
 Gecənin göbəyi yayırdı ətir,  
 İsləqdan dünyaya açmışdı çətir.  
 Düşməni tanıyan növbətçi əsgər  
 Yollara çıxaraq keşik çəkdilər.  
 Ulduzlar yer-yerdən doğmuşdu parlaq,  
 Xalq oldu zəhmətdən, kədərdən uzaq.  
 Qaranlıq çökünçə Rum və Zəngibar  
 Vuruşdan yorulub axşamladılar.

## ISKƏNDƏRİN ZƏNGİBAR ŞAHINA XƏBƏR GÖNDƏRMƏSİ

Ver, saqi, Rum üzlü, gülgün şerabdan,  
 Təbim zənci kimi şəndir bu zaman.  
 Mənimlə bu qorxu bilmeyen pələng  
 Olmasın Rum, zənci kimi iki rəng<sup>100</sup>.

Aldadan yol oldu bu uzaq yollar,  
 Yeddinci fələkdə ancaq işıq var<sup>101</sup>.  
 Bu yolda mələk də azar yolunu  
 Çünkü bir div gedər, qayıdar onu.  
 Bu çarsubazarda qapan işlədən  
 Bir arpa almasa çəkməz iki dən.  
 Çalışar, hər yandan oğurlar bir az,  
 Ondan da qaparlar işi olsa saz.  
 Dönə-döne alar qoca dehqandan,  
 Divana göndərər o batman-batman.  
 Məndən uzaq olsun bu cüre dostlar,

El məni bu sözdə üzürlü tutar.  
Əxlaqca yabançı bu dostları, bil,  
İkiüzlülərdə arama bir dil.  
Tülükünün deşiyi ikitidir əlbət,  
Birisi tamahdır, birisi şəhvət.  
Bir əqrəb kimidir, olsa da huşyar,  
Nə qulaq, nə də göz deşikləri var.  
Bu gizlin əsrarı təsvir edənlər,  
Dehqan tarixindən vermişdir xəbər.  
Çin şahı atına qoyarkən yəhər  
Zəncinin nalına od vurdu göylər<sup>102</sup>.  
Güneşi pusqudan fəlek sıçratdı,  
Ulduzlar üzüyü əlindən atdı<sup>103</sup>.  
Bu dünya ordular yışan ərlərdən,  
Bir möclis bəzədi ulduz kimi şən.  
Dəvenin zəngindən, fil güzgüsündən  
Sədəf şəbə doğdu inci doğurkən<sup>104</sup>.  
Fil təpiklərindən yer öküzünün  
Sümüyü qırılıb məhv oldu bütün.  
Şah Kəyan rəsmini edərək yeni,  
Doldurdu təbilin səsi ölkəni.  
Qurdu Rum rəsmiyələ elə bir ordu,  
Sanki möhrü mumə bir naxış vurdu.  
Bir rumlu var idi olduqca insan,  
Natiqdi, bir neçə dildə danışan.  
Alimdi hər fikri, sözü qurmaqda,  
Mahirdi ox atıb, qılinc vurmaqda.  
Söhbəti tutini kəməndə salmış,  
Özu Tutiyanus adını almış.  
O qədər kəskindi sözü, hünəri,  
Özünə çəkərdi dinləyənləri.  
Sarayda nədimdi, həm də arabir  
Ay, Gunəş sərrindən söhbətlər edir.  
Yanına çağırıldı onu İskəndər,  
Elçilik edərək aparsın xəbər.  
Əmr etdi, hərəkət etsin durmadan,  
Zənci sərdarına yetirsin fərman.

Kəskin qılincını anlatsın ona,  
Qayıtsın bəlkə öz doğru yoluna.  
Zəncicə anlatsın, göstərsin tədbir,  
Atəsi gördükcə yumşalar dəmir.  
Qul üzlü, o şümşad boylu hünərvər  
Rumrudan zənciyə apardı xəber:  
“Təxti var, tacı var bəxtitək parlaq,  
Qılincın gücüylə ucaltmış sançaq.  
Şövkətli, qüvvətli, həm də sərkəşdir,  
Bəzən də açığı yanar atəşdir.  
Maral buynuzuna göndən zeh çeker,  
Qarışqa başını dirnağa tikər<sup>105</sup>.  
Onunla müdara eylə, ey salar,  
Ağlayıb üzr istə, get ona yalvar.  
İnan ki, bu atəş olsa şöləver,  
Sönmez, üzərinə dəniz töksələr.  
Dostluqla yaxınlaş, kinindən çekil,  
Onunla düşmənlik faydalı deyil.  
Kin ilə, sühl ilə sinanmış cahan,  
Sülhündən xeyr almış, kinindən ziyan.  
Bu fikri qaralar şahı eşitcək  
Dəhşətdən qırıldı qara ilantək.  
Kininin atəsi beynini yaxdı,  
Şimşəkli buludtək gurladı, çaxdı.  
Acıqlı əmr etdi: Tutiyanusu  
Kəssinlər, bədəndən ayrılsın huşu.  
Div kimi qapdilar o pəhləvanı,  
Necə ki kəhrəba qapar samani.  
Qızıl teşt içində kəsildi başı,  
Al qana bulaşdı şahın sirdası.  
Qızıl teşt qan ilə dolduğu zaman,  
Zənci şah su kimi içdi o qandan.  
Onunla gedənlər gözlərində yaş,  
İskəndər yanına qayıtdı birbaş.  
Həsretlə döndülər şahın yanına,  
Bu qanlı xəbəri verdilər ona.  
O gözəl rumlunun zənci şahından

Gördüyü dəhşəti etdilər bəyan.  
 İskəndər o şümşad rəngli sərv üçün  
 Atəşdə ox kimi yandı ki, neçin  
 Elə bir suçsuzun töküldü qanı?  
 And içdi məhv etsin azğın düşmanı.  
 Çatınca qoşuna bu dəhşətli iş,  
 Rumlular qorxaraq etdilər təşviş.  
 Bu işdən zəncinin dişi ağardı,  
 Rumlunun qəlbini bir qorxu sardı.  
 Gecənin dişləri örtülməlidir,  
 Ancaq ölen zaman o güləməlidir.  
 İskəndər susaraq üç gün, üç gecə,  
 Kinini söndürdü parlaq düşüncə.  
 Dağların üstünü alınca duman,  
 Quşlar bu ahəngə düzdü bir dastan.  
 Göylərin Harunu keşik çəkərək,  
 Belinə asmışdı saysız qızıl zəng<sup>106</sup>.  
 Keşikçi zəng çalıb səsləndi birdən:  
 “Yaşasın tacidar, qəhr olsun düşmən!”  
 Dişarı çıxaraq keşfiyyat qolu,  
 Növbətlə qaroval güdərdi yolu.  
 Ertəsi günü bu səbirsiz dövran,  
 Göstərdi Günəşini dağ arxasından.  
 Nay, təbil gurladı şah qapısından,  
 Zənglərin səsindən titrədi cahan.  
 Təbilçi sürətlə qalın xam göndən  
 Gecənin ağızına vurdur bir yüyən.  
 Coşaraq inləyir neyin nəfəsi,  
 Nağara əl çalır, yüksəlir səsi.  
 Ordunun çəkisi elədikcə meyl,  
 Bu gözdən o gözə axırdı sel<sup>107</sup>.  
 Süngülər kaftanı dələrək hər an  
 Çıxırıdı göbəyin tam ortasından.  
 Qılinc, ox yağarkən şaraqhaşaraq  
 Parça-parça oldu geyim və qalpaq.  
 Qılincin dəhşətlə çalhaçalından  
 Buludun qəlbində su olurdu qan.

Üz-üzə gəlincə hər iki ordu  
 Elə bil iki qoç üz-üzə durdu.  
 İgidlər döyüşdü uzun bir zaman,  
 Meydana sel kimi axıtdılar qan.  
 Rumları zəncilər əzdiyi zaman,  
 Sanki bir maralı ovlardı aslan.  
 Rumlara zəncilər verdi tələfat,  
 Hər yeri bürüdü dəhşətli heyhat.  
 Zəncinin etdiyi Tutiyanoşə  
 Rumları salmışdı böyük təşvişə.  
 Kasaya doldurmuş günahsız qanı,  
 Su kimi başına çəkmış kasanı.  
 Zəncilər oynayan qorxunc oyundan  
 Qorxaraq, rumlara daraldı meydan.  
 İskəndər bildi rum, zəncidən ürkmüş,  
 Əsgərin qəlbine bir qorxu çökmüş.  
 Meydanda əsgərə üz versə qorxu,  
 Cəza bir iş verməz, dağilar ordu.  
 Çağırıldı bılıkli böyük vəziri,  
 Gizlincə anlatdı ona bu sırrı:  
 “Müzəffər ordumuz olmuş pərişan,  
 Bir qılinc yemədən doymuş savaşdan.  
 Döyüşə qəhrəman bir ordu gərək,  
 Bir atlı od olsa, verməz bir kömək.  
 Elçinin qanını içərkən düşman  
 Əsgərim məhv olur can qorxusundan.  
 Orduda apaydın qorxu izi var,  
 Qorxaq kimsələrdən, söylə, nə çıxar?  
 Meydanda düşməndən qorxarsa ordu,  
 Su gətir, zəfərdən əllərini yu.  
 Zəncilər hər yanda meydan sulayırlar,  
 Qızmış fillər kimi hey baş bulayırlar.  
 Yaratmaq gərəkdir elə bir dəstan,  
 Zəncinin ordusu məhv olsun ondan.  
 Ortaya ələ bir sağlam fikir at,  
 Bizə bu qorxudan versin bir nicat”.  
 Sınanmış, ağılli, hünərli vəzir,

Azacıq düşündü, tökdü bir tədbir:  
 “Sərvətim, kamalın olsun sənə yar,  
 Zəfər dostun olsun, düşmənlərin xar.  
 Üzünü çevirsən dağ-daşa belə,  
 Fələkdən səadət alasan ələ.  
 Dünyanın pənahı ulu Yaradan  
 Pənahın olsun, ey böyük hökmüran.  
 Qaralar zəhərli ilandır, ilan,  
 Bir divdir, şeytandır, deyil bir insan.  
 Yeri var rumlular etsə qorxaqlıq,  
 Zəncilər nələngdir, rumlular baliq.  
 Qan içmək olduqca qorxulu bir iş,  
 İnsanı yeməksə ondan da müdhiş.  
 Onlardan bir həya gözləsən, inan,  
 Bizə söyləməzərlər ağıllı insan.  
 Meydanı düşmənə versək bu sayaq,  
 Zəncilər göylərə sovurar torpaq.  
 Rumlardan qorxsayıdı vəhşi zəncilər  
 Elçinin sözləri edərdi əsər.  
 Elçi nə edəydi o vəhşilərə,  
 Elçi yeyən desək yetər bir kərə.  
 Düşünmək gərəkdir elə bir fikir,  
 İnsanı yeməkçin olsun bir tədbir.  
 Yollardan bir neçə zənci tutaraq  
 Onları dərgahda eylədi dustaq.  
 Sən otur yerində açıq, təmkinlə,  
 Onları torpağa yıxsınlar kinlə.  
 Birinin başını dərhal üzsünlər,  
 “Yemək bişsin” deyə mətbəxə göndər.  
 Zəncilər dililə hökm et durmadan:  
 “Bu başı al, bişir, yesin hökmüran!”  
 Gizlində aşpaza başqa tövr anlat:  
 “Bu başı güm yerə, torpaqlara qat!”  
 Qara qoyun başın bişirsin bir az,  
 Sümüksüz hüzura gətirsin aşpaz,  
 Bişməmiş dərini hiddətlə, kinlə  
 Tez götür, parçala, çeynə dişinlə.

Çağır ki: “Beynini gətirin görək,  
 Olmazmış belə bir ləzzətli yemək.  
 Bilsəydim ki, zənci ətindən təam  
 Edərmış vücudu belə sapsağlam,  
 Rum əsirlərini bəsləməzdəm mən,  
 Hər zaman yeyərdim zənci ətindən.  
 Bilsin o adamcıl, müdhiş canavar,  
 Ondan iti dişli insan yeyən var”.  
 Bununla sönər o kin saçan ocaq,  
 Dəmiri dəmirlə olar yumşaltmaq.  
 Həyata keçirsek bu tədbiri biz,  
 O güclü qolları yenərik şəksiz.  
 Qurdluqla mümkündür qurtulmaq qurddan,  
 Cəhlə qarşı verər cəhalət ziyan”.  
 İskəndər əmr etdi: rum əsgərləri  
 Gizlində dolaşın düşmən yerləri.  
 Yollardan keçərkən məğrur zəncilər  
 Əsir götürsünlər bir neçə nəfər.  
 Əmrinə igidlər baş əydi bir-bir,  
 Zəncidən aldılar bir neçə əsir.  
 Döndülər şah olan xeyməyə sarı,  
 Təslim eylədilər o düşmanları.  
 Əsirlər hüzura gəldiyi zaman  
 Üzləri qaraydı, başları al qan.  
 Padişah yerindən tez kükrəyərək  
 Şikar arxasında düşən aslantək  
 Əmr etdi, birini dərhal qapdılars,  
 Başını dağ kimi vurub çapdılars.  
 Verdilər mətbəxə ki, al bu başı,  
 Padşaha hazırla bir zənci aşı.  
 Aşpaza başqa tövr anlatdı bunu,  
 Nə sayaq oynasın müdhiş oyunu.  
 O biri zəncilər qorxaraq durmuş,  
 Bu qanlı adətdən boynunu burmuş.  
 Padişah əmr etli: açılsın süfrə,  
 Hər çeşid yeməkdən düzülsün yerə.  
 Qoyunun portülmüş ətindən aşpaz

Süfrəyə düzdükçə keyfi oldu saz.  
 Ceyran dərisini yırtantək aslan,  
 Dişiyələ didərək başı hökmüran,  
 Başını oynadıb ləzzətlə yedi,  
 “Ox, belə bir yemək yemədim, – dedi, –  
 Nə qədər dadlımış zəncinin əti,  
 Verməz başqa ətlər böylə ləzzəti.  
 Zəncinin ətindən kabab yaxşıdır,  
 Yanında qırmızı şərab yaxşıdır.  
 Tək zənci budundan yeyərəm kabab,  
 Dadlıdır, duzludur, xoş gəlir şərab”.  
 Zəncilər öündə qoyun başından  
 Zənci başı deyib yedi hökmüran.  
 Müdhiş əjdahani görünce belə,  
 O qara ilanlar dağıldı çölə.  
 Ordunun içində döndü zəncilər,  
 O qara günlərdən verdilər xəbər:  
 – Əjdaha yeyənmiş bu insan-xəyal,  
 Nəhəngdir, bizlərə verdi çox zaval.  
 Elə bir, ləzzətlə yeyir zəncini,  
 Sanki zənci yeyir badam içini.  
 Bir zənci başını keçirsə elə,  
 Qoyunun başıtək yeyir ləzzətlə.  
 Zəncinin qəlbinə çökmüşdü qorxu:  
 “Biz ipək sanırdıq, cod palazmış bu!..”<sup>108</sup>  
 Alovlu şölələr get-gedə söndü,  
 Qızğın atəşlərə soyuq göründü.  
 Ertəsi günü quş qanad açınca,  
 Fələyin başından duman üçünca,  
 Gecəyə bağırdı xoruz hiddətlə,  
 Təbillər gurladı, coşdu şiddetlə.  
 Şeypurlar kin ilə gurlar, elə bil  
 Məhşərdir, surunu çalır İsrafil.  
 O öküzquruğu şeypurlar ötdü,  
 Göydəki Öküzün partladı ödü.  
 Coşdu qurd gönündən olan nağara,  
 Dünyanın beynini gətirdi zara.

İgidlər köksündə çarpınan ürək  
 Dərindən inlədi türkün nayitək.  
 Yer dimağındakı odlu zərbələr  
 Çıraqın beynində şöləyə bənzər.  
 “Çəkil, çəkil!” deyə o polad oxlar,  
 Fillərin belində tuturdu qərar.  
 Hər polad qılınçdan parladi şimşək,  
 Buludlu gecədə axan ulduztək,  
 Qalxaraq yerindən hər iki ordu  
 Başqa bir təhrdə yenə səf qurdu.  
 Sanki iki bulud başbaşa qoşdu,  
 İki od dənizi köpürdü, coşdu.  
 Rumlarla zəncilər hərbə girərək  
 Qarışdı iki rəng alan qabəntək.  
 Quş kimi atların polad nalından  
 Yer oldu igidlər qanıyla əvan.  
 Qol qıran oxların viyiltisindən  
 Kimsədə nə bədən qalmışdı, nə can.  
 Qılinc güzgüsündən şəfəqlər axdı,  
 Bu şəfəq Günəşdən daha parlaqdı.  
 Rumlular elə bir bayraq ucaldı,  
 Yerə ox, göylərə kəməndlər atdı.  
 Cəbhənin qəlbində durmuş İskəndər,  
 Sağ-solu bəzəkli bir alay əsgər.  
 Qarşıda zəncilər kin ilə durdu,  
 Çıxardı Bisütun kimi bir ordu.  
 Qocaman fillərin ağır səfləri  
 Elə bil uzanır bir dağ kəməri.  
 Əqiq kimi gözlər, süngü kirpiklər,  
 Dəmirdi xortumdan quyuğa qədər.  
 Hər filin belinə taxt qoyulmuş ac,  
 Üstündə bir zənci, başında bir tac<sup>109</sup>.  
 Meydanda bir nərə vuranda filə,  
 Atəsi canına salır vəlvələ.  
 O qədər fil gəldi, dolaraq meydan,  
 Hər tərəf qaraldı fil ayağından.  
 Fillərin yanına gedən piyada,

Hər yerdə yüz fili salırdı bəndə<sup>110</sup>.  
 Meydanın ayını bitincə artıq,  
 Ürəkdən silindi sevgi, insanlıq.  
 Zəracə adlı bir qara pəhləvan  
 Ortaya atıldı, oxudu meydan.  
 Fil kimi kükrədi toppuz əlində,  
 Bir tutar qoymadı fillər belində.  
 Bir qara ilandı qurddan füsunkar,  
 Qabarılq, şışkin bir böyük başı var.  
 Geniş ağızı sanki qara bir qazan,  
 Baxanın ağarır gözü qorxudan.  
 Dəmir cövhərindən küpdür bu qaya,  
 İçinə tökülmüş qapqara boyası.  
 Sinəsi bir polad qalxandan qurma,  
 O div gövdəsini hələ heç sorma.  
 Gördünmü başında qotaz bir bayraq?  
 Bu zənci bayrağın eyniyidi, ancaq.  
 Mahcası bənzərsə çəvrilmiş tasa,  
 Gözləriydi içi qan dolu kasa.  
 Zənci çox öyündü: "Mən bir sərkəşəm,  
 Tüstünün altında yanın atəşəm.  
 Polad çeynəyən fil, Zəracə mənəm,  
 Fillərin belində şərab içənəm.  
 Qədəhi vurunca sərəxoş olaraq  
 Filləri zərbənlə edərəm çolaq.  
 Meydanda əl atsam kəskin qılıncı  
 Dağları edərəm mən parça-parça.  
 Qarşıma çıxarsa qızmış bir aslan,  
 Şimşəkli buludam, qoparram tufan.  
 Coşarsam, atından salaram Nili,  
 Bu rüxüm piyada buraxar fili<sup>111</sup>.  
 Silahım göyərmış aslan canından,  
 Mənim öz vücudum silahdır, inan.  
 Ürəyim almazdır, vücudum dəmir,  
 Bu almaz, bu dəmir mənimcün nədir?  
 Başımı qürurla qaldırsam əgər,

Etmərəm atəsdən, dənizdən həzər.  
 Yırtaram böyrünü hər pəhləvanın,  
 Bağrını çeynədim kinli düşmanın.  
 Qan tökmək peşəmdir, əjdər bədənəm.  
 Tək qatil deyiləm, adamyeyənəm,  
 Dünyada kimsədən utanmaram mən,  
 Utanmaq nə gərək hərbə girərkən?  
 İgidi hünərdən qoyar utanmaq,  
 Eşşəyi ram edən palandır, ancaq.  
 Hər zənci mən kimi güldüyü zaman  
 Güller almaz dişli qara bir aslan".  
 Rəcəzi bitincə tərpəndi duman,  
 Xəznədə qıvrıldı sanki bir ilan<sup>112</sup>.  
 Rumlardan bir igid girişdi işə,  
 Özünü birinci atdı atəşə.  
 Ürəyi çirpindı od söndürməyə,  
 Döndü atəş görən bir pərvanəyə,  
 O sinaqlı zənci bir hərbə ilə  
 Başını qopardı bir zərbə ilə.  
 Başqa bir pəhləvan çıxdı savaşa,  
 Bu dövran onu da vurdı bir daşa.  
 Beləcə Rumlardan yetmiş pəhləvan  
 Zəracə əlində keçdi qılından.  
 Kimsədə qalmadı cəsarət, hünər,  
 O qızmış zənciyə olsun bərabər,  
 Yerindən oynayıb dərdə düşdü Rum,  
 Sanki qızğın küre əridirdi mum.  
 Ordunu əzinəcə qara pəhləvan  
 Rumlardan olmadı qarşıya çıxan.  
 O fələk şövkətli, igidlər yenən,  
 Mərkəzdən ox kimi atıldı birdən.  
 Döyüşün vücudu yarağa batdı,  
 Zənci öldürməyə süngü oynatdı.  
 Belində gövhərlə bəzənmiş kəmər,  
 Başında polad bir qalxan – cilvəgər.  
 Əynində zirehi mavi, qıvırcıq,  
 Düyümü zəncinin saçından artıq,

Yəməni qılınca içirmiş zəhər,  
 Boynundan sallanmış belinə qədər.  
 Kəməndi tamğaclı qaşına bənzər,  
 Çaçların qurduğu yay kimi çənbər<sup>113</sup>.  
 İpək bir çul salmış kəhər atına,  
 O, fil gövdəsiylə çapdı meydana.  
 Cilovu sürətlə atdı yəhərə,  
 Hücumu keçirkən çəkdi bir nərə.  
 Necə bir kəkliyə şığıyar tərlən,  
 Dünyaya al Günəş doğar ucadan,  
 Elə bir sürətle sərkəş, filbədən,  
 Düşmənin üstünə atıldı birdən  
 Bağırdı: “Ey qara qarğı, ol sayıq,  
 Qarşında şahindir, sakit ol artıq.  
 Noxtanı çəkməsən yoldan kənara,  
 Dünyanı edərəm üzündən qara.  
 Üz-gözün onunçun qaradır, inan,  
 Qarşısında qaçarsan kəskin qılınca.  
 Gəl, getmə, qızardım qara üzünü,  
 Saçıdan qıvırcıq edim özünü.  
 Güzgütek parlayan qılinc pas tutur,  
 Güzgүyəm, məndən hər zənci yas tutur.  
 “Ağlıq” ağlıq alır xəstə gözlərdən,  
 Qılincin qızartı alar üzlərdən.  
 “Mən divəm, – deyirdin, – xörəyim adam, –  
 Məni ye ki, divdən lətif adamam.  
 Qılinc oynatmağı sizdə yox bilən,  
 İndi gəl, qüvvətli qolumdan öyrən!  
 Yerindən tərpənmə, çox gəlmə yaxın,  
 Yoxsa ki, başını öpər ayağın.  
 Mən ərəb huşlu bir Rum sərvəriyəm,  
 Zənci öldürən bir sübhün nuriyəm<sup>114</sup>.  
 Fil kəskin qolumdan bir qılinc yesə,  
 Filban Nil küpünə atar əlbəsə<sup>115</sup>.  
 Daşlar oxlarımdan halqa geyəndə  
 Qulağına halqa taxarsan sən də”.  
 Sözləri bitincə qalxdı yəhərə,

Cilovu buraxdı, çəkdi bir nərə.  
 Sərxoş aslan kimi elədi həmlə,  
 Aslanca bir toppuz almışdı ələ.  
 Toppuzu vurdur şah elə qüvvətlə,  
 Elburus dağına düşdü zəlzələ.  
 Poladın açdığı dərin yaranan  
 Qalmadı abinus ağacında can<sup>116</sup>.  
 Qol, boyun, ayaq və köks, gövdə, baş  
 Girdi bir-birinə, oldu xurdü xaş.  
 Zəracə həyatdan olunca rahət,  
 Meydana atıldı başqa bir heybət,  
 Xurma ağacından uca pəhləvan,  
 Elə bir ağacdan qorxardı bağban.  
 Hücumu keçincə o kinli qara,  
 Padşaha buraxdı odlu bir yara.  
 Zirehə təsiri olmadı, zənci  
 Buludtək bağırdı, uçdu sevinci.  
 O qara buluda qızdı hökmüran,  
 Çəkdi ağ nəhəngi qara qinindən<sup>117</sup>.  
 Hücum eləyəntək aslan ceyrana,  
 Bir zərbə endirdi o pəhləvana.  
 Xurma ağacının uçdu kəlləsi,  
 Ağacdan düşdü bir zənci gövdəsi.  
 Çıxdı bir başqası “Aslanam” deyə,  
 Özünü o zənci durdu öyməyə:  
 “Bir qara buludam, zənci dağından,  
 Qılincum yağıdırır ejdaha, aslan.  
 Bu ağır dağların çəkisi mənəm,  
 Qapqara zənciyəm, bir filbədənəm.  
 Başından biçərəm qocaman fili,  
 İçime çəkərəm o daşqın Nili.  
 Zəhərli dəmirim kimi dişləsə  
 Qaradan biçərəm ona əlbəsə”.  
 İskəndər gördü bu hədyan danışan  
 Nafini müşk ilə yoğurdu qandan.  
 Qılinci qaldırdı uca boyuna,  
 Başından bir zərbə endirdi ona.

Ondan da müdhiş bir qara hiddətlə,  
Atıldı qarşıya çox cəsarətlə.  
Padşahın qılinci çıxdı birinci,  
Toz, torpaq içində firlandı zənci.  
Meydana atıldı başqa bir qara,  
Onun da gözünü yumdu bir yara.  
Qorxaq zəncilərdən heç bircə nəfər,  
Döyüşə çıxmadı axşama qədər.  
Şan, zəfər olunca şahın yoldası  
Döndü ordugaha, ucaldı başı.  
Günəşin gül rəngli donu dönerkən  
Mavi bir rəng aldı Nilin küpündən.  
Alaca göylərə keşik çəkənlər  
Alamtil gecəyə aydınlıq ələr.  
Keşikçi adəti üzrə ayıqdi,  
Ulduzu sayandan daha sayıqdı.  
Zənci qarovulu, Rum qarovulu  
Keşikdə dayanıb güdərdi yolu.  
Günəş, dan sökərkən gülümsəyərək,  
Neylufer günbədə vurunca bəzək,  
Zərnisan xeymədən çıxdı İskəndər,  
Hərb üçün meydana çıxardı əsgər.  
Bir məhmiz vurdı o sərkəş tərlana,  
O, suyu od kimi sürdü meydana.  
Mərkəzi aldı öz əlinə, sonra  
Cinahı tapşırıdı pəhləvanlara.  
Sağ-sola dəmirdən çəkdi bir hasar,  
Möhkəm bir təməldə düzüldü dağlar.  
Zəncilər, həbəşlər hey ordu-ordu  
Əlində qılinc, ox meydanda durdu.  
Cəbhənin qəlbində durmuş zəncilər,  
Sağında həbəşlər, solunda bərbər.  
Boru gurlayınca şah qapısından,  
Zəncilər zəng çaldı, qızışdı meydan.  
Qaramtil bir bulud gurlayıb çıxdı,  
Qılincın şimşəyi göylərə axdı.  
Ordular qopardı elə bir nərə

Dəhşətli bir qorxu çökdü divlərə.  
Toz-torpaq boğurdu saf boğazları,  
Qorxudan bənizlər oldu sapsarı.  
Qılincdan, toppuzdan, süngüdən, oxdan  
Sülh aradan çıxbı getmişdi çoxdan.  
Polad qalxanların toqquşmasından  
Göylərə çökmüşdü qorxu, həyəcan.  
Torpağın beynini yerdən oynatdı,  
Yer dağın məğzini başından atdı.  
Nağara gurlayıır ildirim kimi,  
Qalalar uçular sıldırırm kimi.  
Uzağa səs salır naylar, elə bil  
Məhşərdir, çalınır suri-İsrafil.  
Yer zindan olunca gürzə, əmuda,  
Köhüldən toz kimi uçdu buluda.  
O polad dimdikli uçan oxlardan,  
Daşların bağırına düyümlədi qan.  
Kirpikdən ox atır əyriqaş kaman,  
Zireh məməsindən süd sağır hər an.  
Kəməndlər qırılır düyümlənərək,  
Sarılır boynuna qara ilantək.  
Hindli bir oyunçu kimi qılınclar  
Havada oynayıb mayallaq vurar.  
Süngülərdən çıxan o mövzun səsə  
Atlar da uyaraq gəlməşdi rəqsə.  
Arı nəşteritək dəmir oxlardan  
Daşların üzündən axırdı al qan.  
Yerlər xəstələndi yaralılardan,  
Yorğun ahlar saçdı göylərə duman.  
Lacivərd rəngində olan bir dağtək  
Şah verdi cəbhənin qəlbinə bəzək.  
O qılinc oynadan sərt qulaq zəngi  
Batırıldı, elə bil zəncinin zəngi,  
Kin dodaqlarında köpüklənərək  
Ağzını açmışdı bağa tasıtək.  
Canlanan mərkəzlər qalxdı ayağı,  
Durdular meydanda at oynatmağa.

Hünər göstərməyə coşarkən mənlik  
 Baş verdi zirəklilik, dəlilik, şənlilik.  
 Rumları yarışa yendi zəncilər,  
 Bunlar çox müdhişdi, onlar çox dilbər.  
 İskəndər darıldı bu qorxunc işə,  
 "İncələr yaramaz qızğın döyüşə".  
 Düşündü: "Mən özüm olaram aslan,  
 Ayırram özümü bu qorxaqlardan.  
 İndi ki qorxmuşdur qoşunun qəlbini,  
 Mən özüm aparam gərək bu hərbi".  
 Dan yeri ağardı, şəfəq sökünçə  
 Sürətən cəkildi qarənlıq gecə.  
 Şahin zərbəsiylə bir neçə qara,  
 İt kimi gəbərdi alınca yara.  
 Şahin hünərini belə görənlər  
 Kəskin qılincından etdilər həzər.  
 Meydanda özünü şah yalqız gördü,  
 Atını düşmənin qəlbine sürdü.  
 Bu dünya Pələngər saha oldu təng,  
 Düşündü: "Dənizdən çıxmış bu nəhəng".  
 Öz adamlarına dedi: "Bu şikar  
 Toruma düşərsə, qurtuluşmu var?"  
 Sahane bir silah tərtib elədi,  
 Qılıncla qalxanı tərkib elədi.  
 Kərgədan gönündən geyindi köynək,  
 Qızıldan vurulmuş ona çox bəzək.  
 Güzgü, ya xam gümüş kimi parladi,  
 Başında poladdan dəbilqə vardi.  
 Qılinci maralın gözütək parlar,  
 Qarınca qanadı kimi cövhərdar.  
 Atıldı, cüretlə girdi meydana,  
 Ürəkə kim hücum edər aslan?  
 Bağırdı: "Ey şikar arayan aslan,  
 Özüne güvənmə, oxuma meydan.  
 Getmə, gəl vuruşaq, görek kim kimi  
 Meydanda basacaq bir aslan kimi?  
 Görərsən kimdədir ucalıq, zəfər,

Kimə yar olacaq səadət, hünər?..."  
 Zəncinin sözündən coşdu İskəndər,  
 Qan vurdu başına, qovruldu ciyər.  
 Qarşida kin ilə coşarkən düşman,  
 Rəqibin qəlbində cuşə gəldi qan.  
 İskəndər bağırdı: "Güvənmə boş-boş,  
 İgidlər öündə öyünmə, sərəxə!  
 Söz açma mənə bu qəhrəmanlıqdan,  
 Kölgesindən qorxan, ey sərsəm nadan!  
 Qorx aslan yenəndən aslansa əgər,  
 İgidlər yenənə göstərmə hünər.  
 Tərpədə bilməsən ağır gövdəni,  
 Məhvinə çalışmaq məhv edər səni!  
 Aslanın böyrünə əl çəkmək üçün  
 Üstün olmalıdır aslana gücün.  
 Şahinlik göstərən, ey zəif sərçə,  
 Özünü məhv üçün işlətmə pəncə!  
 Xoşdur, gəl dolaşaq, məhəkdir meydan,  
 Kimdədir üstünlük, edək imtahan!  
 İgidlər yenənə bu tənə əbəs,  
 Yenilər hər zaman tənə vuran kəs".  
 Padşahın sözündən o kükreşərək  
 Yerindən tərpəndi qara tüstütek.  
 Şahin üzərinə qılinci çekdi,  
 Buluda ildirim nə edəcəkdi?  
 Padşahın tükləri qılınca döndü,  
 O çirkin simadan qəlbini döyündü.  
 Açıqla bir qılinc vurdu İskəndər,  
 O polad qalxana etmədi əsər.  
 Çox süngü oynatdı şah ilə qara,  
 Süngüdən heç biri almadı yara.  
 Qaranlıq çökünçə, çəkilincə gün  
 Döyüşdə heç biri olmadı üstün.  
 Zənci bu döyüsdən darıldı ona,  
 Dedi: "Gün cəkildi dağın ardına,  
 Davanı tərk edək, gecədir daha,  
 Bu qanlı vədəmiz qalsın sabaha.

Elə ki ağarar qaranlıq gecə,  
Dan atıb günəşli səhər gəlincə,  
Oxuyum sənə mən elə bir meydan,  
İlan yuvasını satın alasan.  
Bu şərtlə, ordunu çekerkən səhər,  
Qarışında ol səhər kimi cilvəgər".  
Bu sözlər bitincə döndü cəbhədən,  
Şah dedi: "Raziyam bu şərtlərə mən".  
Razılıq verincə qısa möhlətə,  
Meydandan döndülər istirahətə.

### İSKƏNDƏRİN ZƏNGİBAR ŞAHINI MƏĞLUB ETMƏSİ

Elə ki dan atdı, o parlaq Günəş,  
Dənizin suyundan qaldırdı atəş.  
Meydanda rum, zənci təbil döyərək,  
Ağ, qara qarışdı şətrənc zəritək.  
Qırqovul rumlular, qarğı zəncilər  
Tərlanın iki rəng köksünə bənzər.  
Zəncilər gecəydi, rumlular çıraq,  
Rumlular qarğanın gözüdü, ancaq<sup>118</sup>.  
Bir qara buluda büründü cahan,  
Gözündən axıtdı dənizlərə qan.  
Başlardan aşan bir daşqın sel oldu,  
Biri susuz qaldı, biri boğuldu.  
İskəndər meydanda bir at oynatdı,  
Ox kimi düşmənin gözünə batdı.  
Qızışdı cəbhədə döyüş bazarı,  
Qalxdı asimana yerin tozları.  
Geydi xam ipəkdən dar gözlü kaftan,  
Özünü qorudu oxdan, qılincdan.  
Ən parlaq bir zireh geyindi göz-göz,  
Çəsmətək qamaşır ona baxan göz.  
Bir süngü götürdü düz otuz qulac,  
Varlığı ciyərin qanına möhtac.

Boynundan həmayıl bir qılinc taxdı,  
Şəfəqi Günəşdən daha parlaqdı.  
Başında dəbilqə Cin poladından,  
Gövhərlər ondakı gövhərə heyran.  
Belinə asdı bir zəhərli kəsər,  
İlantək sancaraq tökərdi zəhər.  
Bir ata oturdu, nə at, bir dağtək,  
Görüşü sevimli, yerişi qəşəng.  
Atını çaparaq hərbə yürüdü,  
Düşmən söz verdiyi yerə at sürdü.  
Qarşıya çıxmadı miskin pələnglər,  
Fikir dənizinə salmışdı ləngər.  
Hiyləyle göndərdi başqa iyrənci,  
Şah gövhərlərini qapsın o zənci.  
Şah böldü xəncərlə onu tən yarı,  
Zəncinin qırıldı həyat damarı.  
Dağ kimi bir qara div oynatdı at,  
Baxanın gözündən çəkildi həyat.  
Bu div də o zənci yeyəndən yedi,  
Çoxunun başına torpaq çeynədi.  
Müdhiş bir qara div ona yönəldi,  
Qırılmış ilantək cünbüşə gəldi.  
O divə Rum şahı vurdı bir xəncər,  
Tüstüsü ucaldı göylərə qədər.  
Atıldı ondan da müdhiş həbəsi,  
Qan içən aslandan o daha vəhşι.  
Ona da içirdi ölüm suyunu,  
Zəmanə oynadı keçmiş oyunu.  
O qızmış aslandan hamı qorxaraq  
Heç biri meydana basmadı ayaq.  
Rum şahı at sürdü, kinlə bağırdı,  
O qaçan düşməni hərbə çağırdı.  
Pələngər görünce bu cəsarəti  
Bir yara almadan söndü qüvvəti.  
Atını oynatdı istər-istəməz,  
Meydانا atıldı dinməz-söyləməz.  
At sürdü o igid şahliga doğru,

Bəxt onu çəkirdi xarlığa doğru.  
 Çox qılinc endirdi girincə hərbə,  
 Qeysərə bir əsər etmədi zərba.  
 Aslan qüvvətiylə coşdu hökmüran,  
 Sanki bir ceyrana sarıldı aslan.  
 Dünyanın pənahı Tanrıını andı,  
 Şanlı bir zəfərə artıq inandı.  
 Dəhşətə hücuma keçdi şəhriyar,  
 Mərkəzi nöqtədə sıxıldı pərgar.  
 Atəşli kin ilə hey vurdı ata,  
 Güldü şimşek kimi qara buluda.  
 On düyüm mızrağı elə bərk çaxdı,  
 Qan onun döşündən su kimi axdı.  
 Düşmənin gəmisi dağıldı yeksər,  
 Pələngər məhv oldu, qaldı tək lövbər.  
 Atından əmr etdi igid hökmüran:  
 "Əsgərlər hücuma keçsin durmadan".  
 Ordu hər tərəfdən bürüdü düzü,  
 Qatdı bir-birinə gecə-gündüzü.  
 Oxlärin inləyən qorxunc səsindən  
 İpekli geyimlər kəsildi kəfən.  
 Qılincın, qalxanın şaqqlıtsından  
 Aya baş vururdu buxarla duman.  
 Qızdıqca Günəşdən qalxırdı şölə,  
 Təndirtək yaxırdı öz atəşilə.  
 Döyüş dəhşətindən sərsəmdi başlar,  
 İşıqdan dünya da qaçırdı naçar.  
 Baxdıqca zəncidir düşmüş yollara,  
 Olmuş göy yanında yer üzü qara.  
 Əqiqlər şəvədən qalamış ocaq,  
 Zəncilər od tutub, kül qalmış, ancaq<sup>119</sup>.  
 Şəvə yüngül oldu, ağırdı gövhər,  
 Gövhərə sərraf da çox qiymət verər.  
 Yasəmən bidmişkə etmişdi təsir,  
 Qarğalar ağ şahin əlində əsir<sup>120</sup>.  
 Heyrət baxışlara, ürəye axmış,  
 Əqlin mərkəzini bomboş buraxmış.

Çovuşlar verdikcə ürək arxadan,  
 Ceyranlar qorxmadan ovladı aslan.  
 Yer-göy titrəyirdi hay-küy səsindən,  
 Göylər də "ho" deyə səslər fələkdən.  
 Getdikcə coşurdu hər iki yağı,  
 Yazıldı birinə ölüm yarpağı.  
 Biləyi güclüyə zəfər oldu yar,  
 Zəncilər məcburən məğlub oldular.  
 Hər yana at çapdı müzəffər əsgər,  
 Zənci öldürməyə bağladı kəmər.  
 Qılinc oynatdıqca böyük şəhriyar,  
 Zəncinin bazarı oldu tarimar.  
 Zəncilər çalınca təslim borusu,  
 Şənliyə başladı zəfər orduzu.  
 Göylərə ucaldı şahın bayraqı,  
 Yollardan büsbütün çəkildi yağı.  
 Mərhəmət buludu qopardı tufan,  
 Zəncinin pasını sildi qılincdan.  
 Bayrağın altında durmuş hökmədar  
 Əynində bənövşə rəngində paltar,  
 Boynunda bir noxta, ayaqda zəncir,  
 Hər aslan çəkirdi bir nəhəng əsir.  
 Bayrağın altına yiğdilar nə var,  
 İskəndər əmr etdi kəsilsin başlar.  
 Bir zənci qalmadı, boşaldı çöl, dağ,  
 Qalanlar quzğunlar yemiydi, ancaq.  
 Barama qurdutək divbədən fillər  
 Qarınca ayağı altında inlər.  
 İnsanın yükünü çəkən hər hammal.  
 Ya çıraq daşıyır, yaxud ipək mal<sup>121</sup>.  
 Zillətə düşüncə amansız düşman,  
 Həbəşlər padşahdan dilədi aman.  
 Həbəşə nisbəti olanlar o gün  
 Padşahın əmriyle qurtuldu bütün.  
 Zəhərli qılincdan tapdilar aman,  
 Şah bağışlayaraq vermədi ziyan,  
 Əmr etdi həbəşə vuruldu damğa,

O gündən həbəşlər quldur bu dağa.  
 O qızğın damğadan nurlandı həbəş,  
 Dağ ilə çırığı parladar ateş.  
 Padşaha o qədər verdilər qarət,  
 Hüzura sığmadı böyük qənimət.  
 Şah gördü verilən qarət hədsizdir,  
 Səhraya gövhərdən axan dənizdir.  
 Gövhərli cam, qızıl, toppuz bir yana,  
 Xalvarla müşk, ənbər axır meydana.  
 Saf mədən qızıldan, incident nə var  
 Dolmuşdu meşindən iri çuvallar.  
 Sığmayır o gümüş, kafur çöllərə,  
 O kafur gümüşdən doldu dağ, dərə.  
 Yüklənmiş fillərdi – qaya gövdəli,  
 Cins ərəb atları – tovuz cilvəli.  
 Bərbərdən, nobidən gözəl əsirlər  
 Önündə Müştəri və Ay diz çökər.  
 Daş-qasıla işlənmiş qumaşlar, çullar,  
 Zürafə gönündən hədsiz xalı var.  
 Səhrada doluydu hər cürə sərvət,  
 Xəznəyə gövhərdən vurmuşdu zinət.  
 Şah şanlı zəfərlə dolğun qarətdən  
 Şənlənib qurtuldu qəmdən, zillətdən.  
 Bir dünya cəmdəyə ibrətlə baxdı,  
 Güldüsə, qəlbindən gizlin qan axdı  
 Ki, neçin döyüsdə bu qədər insan  
 Məhv oldu zəhərli oxdan, qılıncdan?  
 Yanlışdır hər suçu bunlarda görmək,  
 Özümdə görmək də xətadır, gerçək.  
 Fələyin işi baş vurmaqdır, ancaq,  
 Qəzadan olurmu boyun qaçırməq?  
 Lacivərd örtülü Günəş kimi sən  
 Başını qaçırmıa lacivərd göydən.  
 Goy üzü geyərkən lacivərd paltar,  
 Hər kəsə lacivərd paltar hazırlar<sup>122</sup>.  
 Bu pozuq pərdədə oxuma nəgmə,  
 Bu duzlu torpaqdan arama çeşmə.

Kim bilir, yiğintı, bu torpaq belə  
 Yoğrulmuş nə qədər ürək qanilə?  
 Görən göz yoxdur, yox, hər yan bir məzar,  
 Ya maral, ya ceyran gönüdür onlar.

## İSKƏNDƏRİN MİSİRDƏN RUMA QAYITMASI

Dur, saqi, şərab ver ki, sərxoş olum!  
 Noğul ver, şərabla bir az xoş olum!  
 Elə bir şərab ver, könlümü açsın,  
 Girsəm cəhənnəmə, od məndən qaçsın.

O meyvəli ağac olsun bəxtiyar,  
 Sərin kölgəsində dincəlmək olar.  
 Həm cana rahatlıq verər kölgəsi,  
 Həm bəzər süfrəni dadlı meyvəsi.  
 Dolğun bar vermişkən elə bir nihal,  
 Daim qalsın cavan, tapmasın zaval.  
 Bar verən belə bir ağaçı gerçək  
 Rəvəmi baltanın ağızına vermək?  
 Qış getdi, yenə də ilk bahar gəldi,  
 Çaylar sahilində otlar yüksəldi.  
 Yenidən yamyaşıl geydi hər budaq,  
 Bənövşə hər müşkə ənbər qataraq,  
 Nərgiz də yiğmaqcın haman ətirdən  
 Kafurtək başını qaldırdı yerdən.  
 Xəzinə qapısın açaraq mən də  
 Bir bayraq ucaltdım yaşıl çəməndə.  
 Yaşılılıq hatifi o gizli dilbər,  
 Şairlər ona şeir ilhamı deyər,  
 Şehirli səs ilə bağırdı: “Oyan!  
 Yaz xəzinə saçan xatiratından!  
 Nə yerdə zəncini əzmiş İskəndər,  
 Nə yerdə atına qoymuşdur yəhər?”  
 Bu köhnə dastanı nəql edən dehqan

Keçmiş bu sayaq etmişdir bəyən:  
 Şaha yar olunca o böyük zəfər,  
 Güldü nar gülütək, açıldı güllər.  
 Xəzine ağzını açdı hökmüdar,  
 Payladı, varlandı bütün qoşunlar.  
 Vuruşma yerində bir həftə qaldı,  
 Şərabdan çöhrələr qızıl rəng aldı.  
 Külək fərraş kimi, yağış səqqatək  
 Yolları süpürüb suvardı qəşəng.  
 Yollardan silindi bütün toz-torpaq,  
 Yol tozsuz olanda bəzənir ancaq.  
 Toz-torpaq yollarda yatinca yenə,  
 İskəndər atıldı yəhər üstünə.  
 "Yol verin!" deyərək coşdu təbillər,  
 Bayraqlar ucaldı Pərvinə qədər.  
 Əfrəncə dənizi, Nil sahilləri  
 Köç təbli səsindən oldu sərsəri.  
 Coşduqca dəvələr zənginin səsi  
 Doldu boş səslərlə beyin kürəsi.  
 Yollarda qumrullar səs-küy salaraq,  
 Cingirəq səsindən tutuldu qulaq.  
 Çöllərdə axırdı o qədər əsgər,  
 Yox idi sayını bilən bir nəfər.  
 Kəkliktək oynayan atı İskəndər  
 Minərek, dalınca tərpəndi əsgər.  
 Bir qədər yol getdi, ordu, şəhriyar,  
 Ovadan geniş bir çölə çıxdılar.  
 Al-sarı bayraqlar vardı o qədər,  
 Diş-diş şəklə düşdü lacivərd göylər.  
 Çöllərdən dağ kimi keçir qənimət,  
 Yüklənmiş dəvələr çəkirdi zəhmət.  
 Qədərsiz cavahir yüklənmiş filə,  
 Yüz yerdən körpülər salımmış Nilə.  
 Güldü hökmüranın üzü, göz-qası,  
 Fərəhdən göylərə ucaldı başı.  
 Xalqa hörmət etdi girərkən Misrə,  
 Şəhre nizam verdi adəti üzrə.

Dəniz sahilində endi oradan,  
 O yerdə şövkətlə qaldı bir zaman.  
 Bayraqı nə yerə sancı tacıdar,  
 O yerdə abadlıq oldu bərqərar.  
 Sərvətlə, fərmanla uzun bir müddət  
 Saldı Rum rəsmilə bir çox imarət.  
 Qumlara qum kimi sərvət səpərək  
 Abadlıq yolunda çəkdi bir əmək,  
 Dəniz sahilində böyük İskəndər  
 Təzə bahar kimi qurdu bir şəhər.  
 Bir cənnət kimiydi – işıqlı, abad,  
 Hər yerdə bazarı, bağçası gülşəd.  
 Şəhəri İskəndər tikibdir deyə  
 Adını qoydular "İskəndəriyyə".  
 Şah bina etdiyi bu gözəl şəhər  
 Bağdada bərabər, Misrə bərabər.  
 Yunana dönəməyə artıq əzm etdi,  
 Gəldiyi yollardan dönərək getdi.  
 Dənizdən keçincə Ruma dönərək,  
 Dünyalar əlində olmuşdu mumtək.  
 Hər zaman o muma etdikdə rəğbət,  
 Hər nə istəsəydi edərdi əlbət.  
 Yunanlar "afərin" dedilər ona,  
 Cavahir saçdılar gövhər saçına.  
 Padşahda görünçə böyüklük, mənlik,  
 Şəhərlər bəzəndi, quruldu şənlik.  
 Müträblər oxudu, qızıl saçıldı,  
 Xəyalə gəlməyən məclis açıldı.  
 Düşməni yenən şah güvəndi baxta,  
 Şahanə baxtıyla oturdu taxta.  
 Bəxtiyar dövlətin uca baxtından  
 Ən gözəl şənliklər qurdu hökmüran.  
 Zəncidən aldığı sərvətdən, maldan  
 Çəkisiz hədiyyə alırdı hər yan.  
 Dövran Rum şahına verincə dövlət,  
 Hər şaha göndərdi o maldan qismət.  
 Elə ki, Daraya yetişdi növbət,

Dəvə karvanına yükləndi sərvət.  
Yoldakı yüklərin çoxu qızıldı,  
Buxaraya qədər karvan düzüldü.  
Mərdliklə iş gördü, tədbirlər etdi,  
Köhnə ənənələr yoluyla getdi.  
Dəyərli mallardan saçıdı bir qədər,  
Dünyada görməmiş onu bir nəfər.  
Hər cür gözəl şeylər, cəvahiratlar,  
Növbənöv ətirlər, ipəklər, atlar...  
Saf qızıldan başqa, xalis mötəbər,  
Bir xalvar müşk ilə bir sandıq ənbər.  
Bir xırman ərinmiş saf gümüş lay-lay,  
Bir otaq saf kafur, düzülmüş tay-tay,  
Ud yüklü dəvələr ucaldı dağdan,  
Hər yükün təxminən vəzni yüz batman.  
Bir çox gözəl qılinc, cəvahirnigar,  
Zürafə dərisi kimi xalılar,  
Xidmetə yaranan vücudu sağlam  
Gülçöhrə kənizlər, həm igid qulam.  
Fil sümüklərindən naxışlı taxtlar,  
Gövhərlə işlənmiş qədərsiz tac var.  
Uca fil gövdəli bir alay əsir,  
Qolunda, boynunda düyümlü zəncir.  
Bir çox dəvə yükü, kəsik qulaqlar,  
Saman təpilmiş baş bir neçə xalvar.  
Yüzlərcə döyüşən, dağ heykəlli fil,  
Çarşıma zamanı ən coşğun bir Nil.  
Bu əntiq şeylərlə uca İskəndər  
Bir elçi göndərdi mətin, mötəbər.  
Daraya getirdi qasid naməni,  
Çəkdi hüzuruna o xəzinəni.  
Dara bu bəxşisidən olmadı dilşad,  
Qorxdu, həsəd etdi qəlbini bərbad.  
Bu qədər xəzinə, bu qədər sərvət  
Heyrət doğurdu, etmirdi rahət.  
Bir cavab göndərdi yersiz olaraq,  
İçində kin odu alovlanaraq,

Cavabı götürüb elçilər getdi,  
İskəndəri bundan xəbərdar etdi.  
Bu işdən darıldı ona İskəndər,  
Qəlbinə yükləndi gizlin bir kədər.  
Çaldığı zəfərdən alaraq təmkin,  
Daraya yenə də bəsləmədi kin.  
Rumların Zənciyə çaldığı zəfər, –  
Dünyaya yayıldı bu şanlı xəbər.  
Qasidlər gəlirdi hər padişahdan,  
Təbrik edirdi bu zəfəri cahan.  
Tənənənin qapısı bağlandı, artıq,  
Rumların qəlbini sardı bir şadlıq.  
Acizlərə dövran olsa mehriban.  
Qarınca oxuyar ilana meydan.  
Çox danə görərsən bu dəyirməndə,  
Növbətlə üyidür unu hər bəndə<sup>123</sup>.

## İSKƏNDƏRİN OVDA XOŞ FAL VURMASI

Ey saqi, mübarək şərabdan doldur,  
Mənə ver, igidlər dərmanı odur!  
O mey bir halvadır dərdlilər üçün,  
Onu atəş deyil, bəsləmişdir gün.

Dünyada axtaran adamlar hədsiz,  
Biri inci arar, birisi dəniz.  
Dünyada görmürəm elə bir nəfər  
Öyredən insana o salsın nəzər.  
Mən kimi bülbü'lə gərəkdir ancaq  
Qulaq tutanlardan çəkilsin uzaq.  
Oxuyum nəgməmi, saz çalım həzin,  
Dincəlim dərdindən çayın, dənizin.  
Arabir çıxarkən bağdan dışarı,  
Əlimdə çıraqtək narinc sapsarı,  
Orda görmeyirəm elə bir ayıq,

Mən kimə verim bu narıncı artıq?  
Qaçıram dostlardan yenə bir yana,  
Qaçıram yenidən haman bostana.  
Seyr edim könlümü açan bağçanı,  
Onunla şənlənsin könlümün canı.

Sözün dəsgahına şeker səpənlər  
Keçmiş möidlərdən belə nəql edər:  
Zənci döyüşündən olunca azad  
Dincəldi tacdar, qəlbə oldu şad.  
Meyl etdi bir zaman istirahətə,  
Əlinə mey aldı, daldı işrətə.  
Vaxtını keyfə sərf elədi bütün,  
Nəşəli çalğılar dinlədi hər gün.  
Xanəndə, gülgün mey, saqi, kamança  
Ondan ayrılmadı gecə yatınca.  
Dünyadan kam almaq onun muradı,  
Heç kəs ondan gözəl həyat qurmadı.  
Dünyani şənlədən böyük İskəndər  
Gecəni şənliklə edərdi səhər.  
Filosoflar ilə edər məsləhet,  
Dünyaya ədlindən verərdi qismət.  
Ərəstu qədəhə, Əflatun cama  
Təzə mey tökürdü qan dama-dama.  
Şanlı bir zəfərlə dönmüşdü qeysər,  
Xanəndə oxuyur yeni nəğmələr:  
“Ey dövlət pənahı, gənc olsun baxtin!  
Əbədi yaşasın bu tacın, taxtin!  
Həyatın olduqca əlinə cam al,  
Qədəhi al ələ, şərab iç, kam al!  
Ərğəvan şərabdan bir büsət başla!  
Şənlik qur, gəncliyə murad bağışla!  
Gənclik var olduqca, iqbəlin kömək,  
Çalğı, mey məclisi qurasan gərek!  
Qılınc meydanını qoydun bir yola,  
Cam üsuliylə də məclis hazırla!  
Taxtinla, tacınla get dünyani al,

Fələk də bəndəndir, sənə yox zaval!  
Qararı tutduñ da, qalmasın ağılıq,  
Alaca görünmək verər yaraşıq.  
Bayraqı göyə vur, cahan sənidir!  
Dövlətə sarıl ki, hər yan sənidir!”  
Misrin köməyindən, zənci hərbindən,  
Şahın qolu güclü, çohrəsi də şən.  
Zəfəri çox asan sanib dururdu,  
Xorasan mülkündən xərac umurdu.  
Çıxmadı Şam ilə Rumdan bir nəfər,  
Onunla çəkidə olsun bərabər.  
Daraya bir daha vermədi xərac,  
Əmr etdi qayıtsın göndərdiyi bac.  
Coşurdu gəncliyn qızığın günləri,  
Fəth etmək istərdi bütün kişvəri.  
Xoş baxdı İranın igidlərinə,  
Hazırlıq başladı İran fəthinə.  
Adətdir, ağaclarla yetirər ziyan.  
Başqa ağaaclara yetirər ziyan.  
Gözəl gün seçərək şikara qoşdu,  
Həm nəşəsi xoşdu, həm də gün xoşdu.  
Çöllərdən keçərkən uca hökmüdar  
Dağlarda, düzlərdə edirdi şikar.  
Fələyi andırır möhtəşəm başı,  
Gah çölü gəzirdi, gah da dağ, daşı.  
Bir dağa təsadüf etdi şəhriyar,  
O dağda var idi hər çeşid şikar.  
Gördü iki kəklik qonmuş bir daşa,  
Kəklik kəklik ilə girmiş savaşa.  
Bu onun başını deşər, dimdiklər,  
O bunun döşünü caynaqla dələr.  
İskəndər at sürdü onlara sarı,  
Nəzərdən keçirtdi iki şikarı.  
Bir hesab götürdü bu çarpışmadan,  
Onlardan gözünü almadi bir an.  
Kəkliklər çarpışır elə hiddətlə,  
Qorxmayır padşahi görərkən belə.

Şah düşüb heyrətə, aradı tədbir:  
 "Quşların başında bu sövdə nədir?"  
 Birini fal vurdı uca adına,  
 Bəxtinin falını bağladı ona.  
 O biri kəkliyə ad qoydu Dara,  
 Nəticə almaqçın baxdı onlara.  
 Quşların vuruşu elədi şiddət,  
 Kin ilə çarşıdı uzun bir müddət.  
 İskəndər falını daşıyan kəklik,  
 Daranı yenərək göstərdi mərdlik.  
 İskəndər görünçə belə şən hali,  
 Zəfərə yozdu bu uğurlu falı.  
 Qalib kəklik qanad çaldı xuraman,  
 Əzilən kəkliyin uçdu yanından,  
 Qayaya qonmağa tapmamış macal  
 Kəkliyin üstünü aldı bir qartal.  
 Üzərək başını öldürdü quşu,  
 Pərişan oldu şah, dağıldı huşu.  
 Fal olan kəkliyin şən uçmasından  
 Qəlbindən silindi qorxu və duman.  
 Bildi ki, taleyi ona yar olar,  
 Daranı əzərək bəxtiyar olar.  
 Lakin bəxtəvərlik çox uzun sürməz,  
 O da bu dövrəndən bir vəfa görməz.  
 Eşitdim, o yerdə uca dağ vardi,  
 Onda göy şövkətli qövsi tağ vardi.  
 O dağdan hər kimsə bir dilək istər,  
 Sırrindən haman dağ verərdi xəbər.  
 O sırlı qayadan ucalar bir səs,  
 Sanki öz bəxtilə görüşər hər kəs.  
 Bilici bir kəsə dedi hökmürən:  
 Bir xəbər soruşsan o uca dağdan.  
 Nə qədər qan axar – soruşsun onu,  
 Nə olur padşahın bəxtinin sonu.  
 O dağdan soruşdu fal üçün gedən:  
 "Nə olur nəticə, bir xəbər ver sən  
 Dünyanı alacaq böyük İskəndər?"

Daranı əzərək çalacaq zəfər?"  
 Səsləndi əsrarlı qaya aşikar,  
 Söylənən sözleri eylədi tekrar.  
 O faldan qeyşərin coşdu ürəyi,  
 Fal onun dağ kimi oldu köməyi.  
 Kədəri silindi, çox şən göründü,  
 O dağdan, təpədən saraya döndü.  
 Çəmən ortasında uca sərvətək  
 Oturdu meclisə tədbir tökərək.  
 Gələcək işindən söz açdı qeyşər,  
 Sülhmü, ya savaşmı çox fayda verər?  
 "Dünyalar pənahı olsa pənahım  
 Fələyə uclar qızıl küləhəm.  
 Bu sələm yeyənə xəracmı vermək?  
 Alçaqlıq deyilmə bu iş, nə demək!  
 Daraya nə üçün getsin xəracım?  
 Ondan əskikmidir, xəzinəm, tacım?  
 Onda tac, məndə də kəskin qılinc var,  
 Qılıncla alınır bütün bu taclar.  
 Üstümə gətirsə qoşun hər yandan,  
 Mənə də köməkdir o böyük yəzdan.  
 Tanrıının köməyi mənə təsəlli,  
 Ordumsa həmrəydir, hər kəsə bəlli.  
 Birlikdən yaranıb zəfər döyüşdə,  
 Dostların birlili gərək bu işdə.  
 İki qəlb bir olsa dağı parçalar,  
 Böyük bir kütleni edər tarmar.  
 Bəxtimin güçüyle qərar verdim mən,  
 Təxət alım, tac alım zalim düşməndən.  
 Daraya əlaltı olmaq nə demək?  
 Nə üçün Daraya xərac göndərmək?  
 İgidlər, söyləyin, fikriniz nədir?  
 Bu döyüş haqqında göstərin tədbir.  
 Daramı haqlıdır, söyləyin, artıq?  
 Şərh edin, vardırsa burda qaranlıq!"  
 Bu işin sonunu duyan hər nəfər  
 Yenidən baş əyib saha dedilər:

“Nə qədər seyr edir ulduzlar, göylər,  
 Onlarla həməhəng olur dörd gövhər,  
 Vücudun dünyaya olsun bir çiraq,  
 Olsun şahın üzü aydan da parlaq.  
 Səndədir biliyin qüvvəti, səndə,  
 Xilqətin bəxtiyar şövkəti səndə.  
 Hara sahib olsan sən, ey tacidar,  
 Saçdığın toxumlar versin gözəl bar.  
 İndi ki istərsən bizdən məsləhət,  
 Biz yeri gəldikcə verərik əlbət.  
 Şübhəsiz, çarpışma olacaq tez-gec,  
 Ancaq bu döyüşdə tələsmə sən heç.  
 Sən otur, qoy Dara hərb açsin sana,  
 Qılincın o zaman qalxsın düşmana.  
 Sənə ancaq qılinc oynatmaq yetər,  
 Düşmənin qılıncı və başı gedər.  
 Bir maral aslanla çıxdı meydana,  
 Özü yer təmizlər zəif qurbana.  
 İşrətdir Daranın işi, oyunu,  
 Üstünə gəlməkdə qan çekir onu.  
 Ordu bəsləməkdə artıqsan ondan,  
 Zəifdən alınır xərac hər zaman.  
 Sənin şəbxununu zəncilər bilir,  
 Onun seyrəngahi hərəmxanədir.  
 O bir kin bəsləyir, sən din bəslərsən,  
 Sən bir fırıştəsən, o bir Əhrimən.  
 Sən qılinc vuransan, o qədəh tutan,  
 O taxt üstündədir, sən bir atlisan.  
 Sən qüvvət ölçənsən, o qızıl çəkən,  
 Sən adil, o isə zalim, qan tökən.  
 O şaşqın sərəxəsdür, sən isə ayıq,  
 O yamanlıq edər, sən hey yaxşılıq.  
 Arasan ölkəni, bütün ordunu,  
 Bir nəfər tapılmaz ki, sevsin onu.  
 Etdiyi zülümlər hey yana-yana  
 Bir qıtlıq salacaq öz bazarına.  
 Səndəki nəvaziş, uca tərbiyə

Adını ucaldar yeddinci göye.  
 Haqsızlıq haqq ilə olursa düşman,  
 Haqq tutar yerini, haqsız peşiman.  
 Hər zaman öz ayıq bəxtindən yapış,  
 Vuruşlarda yüksəl, taxtından yapış.  
 Bağlanma bu fikrə, düşürmə belə,  
 Dövlət mülk ilədir, nüsrot mal ilə.  
 İnsana baş olmaq insanlıq – istər,  
 Yoxsa hər bir adam, insandır bəşər.  
 Büyüklük eyləsək hər kəsə asan,  
 Ancaq baş olacaq şəfqətli insan.  
 Heyvanlar onunçun sevir aslanı,  
 O, qonaq sevəndir şikar zamanı.  
 Qıflı zəncirlə saxlanan vardan,  
 Onu yəqin et ki, xoşlanmaz cahan.  
 Səadət o zaman yar olar sana,  
 Ondan alındığını verəsən buna.  
 İnsanla yaşayan mərddir, kişidir,  
 Kimsəni sevməmək namərd işidir.  
 Xəmiri yoğrulmuş olan kimsəyə,  
 Bir çörek kim verməz, “borc olsun” deyə?  
 Rəhmin var, igidlilik yaraşar sana,  
 Xəzinə, əjdaha qalsın düşmana.  
 Düşmən çox gurultu, sən şimşək reftar,  
 Sən gövhər saçansan, o xəzinədar.  
 Aslandan güclüydu rəhmətlik atan,  
 Lakin qılıncını çəkməzdzi qından.  
 Sən elə aslansan çarpışan zaman  
 Qılıncından olar daşın bağıri qan.  
 Gördünmü zəncilər nə sayaq coşdu,  
 Kinli divlər kimi üstünə qoşdu.  
 Sənin qılıncına etdi sərkəşlik,  
 Başını çeynədi qılinc və təpik.  
 O seldən dağ kimi üz çevirmədin,  
 Səni bu damcı da qorxutmaz yəqin.  
 Filləri budayan qızmış bir aslan,  
 Qorxarmı ən aciz körpə ceyrandan?

Qızmış bir aslana neylər bir maral?  
 Qarışqa ilana verərmi zaval?  
 İti caynaq qartal edərkən şikar  
 Körpə quşlar ilə kef üçün oynar.  
 Ulduzlar bəxtinlə dostdur, bu, bəlli  
 Yolunun tozudur bu torpaq əqli.  
 Dünyanı fəth etmək qismətdir sana,  
 Hər fayda sənədir, ziyan düşmana.  
 Sənə məxsus olan bu mübarək fal  
 Düşmənə verməzmi böyük bir zaval?  
 Ulduzlarla fallar göstərir bütün,  
 Bu qanlı döyüsdə olarsan üstün.  
 Həndəsi hərflər, cizgili xətlər  
 Bildirir sənindir şanlı bir zəfər<sup>124</sup>.  
 Zənci padşahı Pələngər, şəksiz,  
 Güclü pəhləvəndi, coşğun bir dəniz.  
 Qaliblə məğluba bir fal vurarkən  
 O məğlub göründü, qalib idin sən.  
 İndi ki uğurlu çıxmışdır falın,  
 Bundan da doğacaq mübarək halın".  
 Hər yerdən görünce həmiyyət, zəfər,  
 Fatehlik fikrinə düşdü İskəndər.  
 Əlinə alırkən qılınc, ya qədəh:  
 "Uğurdur" deyərək tapirdi fərəh.  
 Hər işdə xeyro yaz falı, ey filan,  
 Mübarək fal olur xeyrə yozulan.  
 Yaman fal vurma ki, doğar yaman hal,  
 Bir kimsə vurmasın əsla yaman fal...

## İSKƏNDƏRİN GÜZGÜ QAYIRMASI

Dur, saqi, əl uzat süzülmüş lələ!  
 Könlümdən bulanlıq dərdi təmizlə!  
 O parlaq ləldən ki, reyhanlı bağ  
 Asar qəndilindən işıqlı çiraq.

Mübərək olursa səhərdən günün  
 Fikrində yaxşılıq olacaq üstün.  
 Onunla dəyərli ayinler qurar,  
 Dövlətçin yaranır gözəl yadigar.  
 Öz məsud bəxtiyılə yaşar qol-qola,  
 Ulduza fal vurar bəxtiyarlıqla.  
 Ümidin sönməsin dünya olsa dar,  
 Hər qara buluddan ağ yağış yağar.  
 İmdad qapısını daim qoy açıq  
 Ki, şirinlik alsın bir çox acılıq.  
 Ömrünü ümidsiz keçirmə bir an,  
 Qurtuluş verəndir böyük Yaradan.  
 Ümidsiz qaş çatma, aç bir gözünü  
 Zəfər güzgüsündə gör öz üzünü.  
 Bu rum qumaşına bəzək çəkenlər  
 Bu dastan başına müşk, ənbər səpər.  
 İskəndər dünyaya olunca açar  
 Qılincindən güzgü oldu aşikar.  
 Bəzənmək istərkən dünya gəlini  
 Güzgüyə uzatdı dilək əlini.  
 Keçmişdə güzgüdən yox idi əsər,  
 Güzgünə yaratdı böyük İskəndər.  
 Başlanıncı güzgü qayırməq işi  
 Qelibə tökdülər qızıl, gümüşü.  
 Nə əməl etdiłər vermedi səmər,  
 Onda üzlərini düz görmədilər.  
 Sonra əl atdılar hər cür gövhərə,  
 Hər biri göstərdi başqa mənzərə.  
 Elə ki, təcrübə dəmirə çatdı,  
 Gövhər üzərində naxış yaratdı.  
 Dəmirçi sənətkar rəssam olaraq  
 Seyqəlle dəmiri elədi parlaq.  
 Düzdürü gövhərdə o rəssam artıq  
 Gördü hər surəti təbii, açıq.  
 Önce bir şəkildə onu qurdular,  
 Olmadı düzgün bir surət aşikar.  
 Güzgü enli olsa enlənir surət,

Uzun olsa, surət uzanır, əlbət.  
 Dördbucaq göstərir qarışq xəyal,  
 Müsəddəs göstərir bambaşqa bir hal.  
 Elə ki, dəyirmi düzəldi, inan;  
 Əsla seçilmədi xəyalla insan.  
 Hansı bir tərəfə çevrilsə güzgü,  
 Göstərdi necə var, eynilə, düzgün.  
 Həndəsi yol ilə qara dəmirdən  
 Güzgünü İskəndər parlatdı birdən.  
 Sən də bu güzguyə baxdığını zaman  
 İskəndər dövründən xəbər alarsan.  
 Gördüyü seyqəldən rəngini atdı,  
 Qapqara bir dəmir şəfəq yaratdı.  
 İlk dəfə güzguyə baxdı İskəndər,  
 Bir əzəmet aldı gövhərdən, gövhə.  
 Güzgüdə görünçə qeyşər özünü  
 Güzgünün şadlıqdan öpdü üzünü.  
 Gəlinlər bu rəsmə ehtiram üçün  
 Güzgünü öpərlər baxarkən hər gün.

### DARA ELCİSİNİN İSKƏNDƏRİN YANINA GƏLMƏSİ

Dur, saqi, o güzgü camı ver yenə,  
 Əlimdə tutum bir qədəh yerinə!  
 Keyxosrov ayinli olum o camdan,  
 Onunla gözümdə parlasın cahan.  
  
 Çəkinək sitəmdən, gəl zülmü ataq,  
 Ədl ilə mümkündür bundan qurtulmaq.  
 Dünyaya bağlama könül, yağıdır,  
 Həm quldur, həm qorxunc div yatağıdır.  
 Dünya damçı versə, bir qədəh çalır,  
 Öz köhnə borcunu bir yerdə alır.  
 Yağış damçı-damçı buluddan yağar,  
 Büyük çay olunca dənizə axar.

Neyin var şən-şən ye, sevin bu günə,  
 Qoyma bir dirhəmi dirhəm üstünə.  
 Elə bil, bir nəhəng bizə yan almış,  
 Yemədiklərini əlinə salmış.  
 Qarun da yiğmişdi böyük bir sərvət,  
 Bax, necə torpağa girdi nehayət.  
 Qızıldan bir saray tikdirdi Şəddad,  
 Ölərkən almadı qəsrindən murad.  
 Bu bağda bir ağaç bitməmiş rahət  
 Ki, balta dəyməyib, qalsın səlamət.

Şahların taxtına bəzək verənlər  
 Belə nəql edir ki, böyük İskəndər  
 Bir gün dincəlirdi ürəyi çox şən.  
 Uzaqdı dünyyanın həvəslərindən.  
 Saf, duru şərabla şahlıq camını  
 Doldurur, boşaldır, alır kamını.  
 Hikmet sahibləri gəlmış yanına,  
 Ağıl da, tədbir də köməkdə ona.  
 Yüz nəğmə başladı çox sədalı çəng,  
 Hər nazik nöqtədən söz aldı ahəng.  
 Şah içdiyi camın hər damcısından  
 Mühəndis əkirdi gözəl bir fidan<sup>125</sup>.  
 Parlayan saf şərab şimşəkdən nişan,  
 Qədəh şəkər saçan, şərab qəlbaşan.  
 Çalğıdan, şərabdan, incə nəğmədən  
 Yarım sərxoş idi içən, dinləyən.  
 Qədəhin göz yaşı, çalğının səsi  
 Axıdır pərdədən bir qan çeşməsi.  
 O şirin mizrabın hər yarasından –  
 Quru pərdələrdən axır seltək qan.  
 O məclis cənnətdən daha bəzəkli,  
 Mayısdan daha şüx, daha çıçəkli.  
 Məclisin başında böyük İskəndər  
 Göydə bədirlənmiş bir Aya bənzər.  
 Daradan bir elçi gəldi bu zaman,  
 Ürəkli, daşqınlı, dilli, qəhrəman.

Şahpərəstlər kimi göstərdi hörmət,  
 Onu və Daranı öydü, nəhayət.  
 Adlı qəhrəmana etdi çox sənə,  
 Daranın əmrini yetirdi ona,  
 Öncə öz şahindən salam yetirdi,  
 Köhnəlmış xəracı dilə gətirdi:  
 "Neçin şah əsirgər gövhəri, tacı,  
 Çoxdandır vermeyir bizim xəracı?  
 Məndə bir acizlik görmüşmü? Nədən  
 Başını qaçırmış pərgar xəttindən?  
 Köhnə adətləri atsa boynundan,  
 Sərkəşlik edərsə, çəkəcək "ziyan".  
 İskəndər alovlu şimşəktək çaxdı,  
 Qəlbinin atəsi dilini yaxdı.  
 Əyildi qaşının kaman guşəsi,  
 Qorxudan elçinin söndü nəfəsi.  
 Elə ki, eşitdi bu kinli sözü,  
 Dimağı odlandı, parladı gözü.  
 Açığı dilinə edincə əsər,  
 Söylədi qasidə yaramaz sözlər.  
 Şahin gözlərindən qəzəb yağırdı,  
 Qasida dediyi sözlər ağırdı.  
 Düşüncəsi, ağılı sağlam olan kəs  
 Lüzumsuz sözləri söyləməz əbəs.  
 Qızışanda dili səbr etsə bir az  
 Tutduğu işindən peşiman olmaz.  
 Min-min sərrast sözə tapsa da zəfər,  
 Susmaq söyləməkdən çox fayda verər.  
 Nə gözəl söyləmiş qoca bir ərən:  
 "Dil ətdən yaranmış, qılinc dəmirdən".  
 Sözünün mülkünlə olmaz hökmüran  
 Dilinə gələni söyləyən insan.  
 Kəyana mənsub ən qoca bir nəfər  
 Həmin hadisəni belə nəğl edər:  
 Qiymətli qılincdan, gövhərdən, tacdan  
 Daranın xəracı getdiyi zaman,  
 Dəyərli gövhərlər içində, hətta,

Varmış bir təbii, qızıl yumurta.  
 O incə naxışlı şahanə büsət,  
 Verərdi görənə təzə bir nişat.  
 Dilini o qasid edincə polad,  
 Köhnəlmış xəracı eləyincə yad,  
 Bağırdı: "Möhkəmdir başımdakı tac,  
 Qızmış bir aslanдан alınmaz xərac.  
 Başqa bir ayinə girmişdir cahan,  
 Qalmamış o qızıl yumurta doğan.  
 O köhnə büsəti bu dövran sildi,  
 Keçmiş ayinlərə qələm çekildi.  
 Hər zaman cəvahir çıxarmı daşdan?  
 Dünya gah sülh istər, gah vuruş, gah qan.  
 Bu qədər qürurla çəkmə boş nəfəs,  
 Qılıncla cavab ver, danışma əbəs.  
 Yetməzmi qılincım qan dama-dama  
 Taxtını çəkməmiş mənim altıma?  
 Mənim də var ikən qılincım, taxtim,  
 Lakin bu dünyamı sənə buraxdım.  
 O qədər səndə var cəlal, təmtəraq,  
 Mənə də belə bir guşəni burax.  
 O yerə yetirmə "gütüm var" deyə,  
 Səninlə çarpışım pəncə-pəncəyə.  
 Ataraq hörməti, rəsmi, həyanı  
 Kinimlə coşdurum qəlbimdə qanı.  
 Şah eşitmədimi edərkən savaş  
 Qopardım zəncidən mən nə qədər baş?  
 Bir at çapmağımla getdim mən hara,  
 Atdım dikbaşları toz-torpaqlara.  
 Bir şah ki şahlara verir taxt və tac  
 Miskinlər kimi heç verirmi xərac?  
 Məndən Misri istə, istəmə gövhər,  
 Misir qızılıtək sözə ver zivər.  
 Bax, sərvət, dövlətim qalxmış nə yerə,  
 Tələb et məndən öz rütbəmə görə.  
 Qaldırma fitnəni, coşdurma kini,  
 Gəl, viran eləmə İran mülküñü!

Çatmışdır əlinə böyük məmləkət,  
 Şükr elə, yetməzmi bu qədər dövlət?  
 Zamanın meylini gəl dolandırma,  
 Bu fikrə qələm çək, su bulandırma.  
 İstəmə verilməz şeyi, padişah!  
 Rəftar et, necə ki, edir iki şah".  
 Qasid eşidincə bu sərt xəbəri  
 Zehnindən silindi bütün sözləri.  
 Dərgaha üz qoydu dərdlə, möhnətlə,  
 Atəşli şimşəkdən daha süretlə.  
 Elə ki, açıldı qasidin dili,  
 İkiqat büküldü o sərvin beli.  
 Bu ağır cavabı eşitdi Dara,  
 Bağrını dəldi ən kinli bir yara:  
 "Kimdir o sikkəsiz, cəsarət etsin,  
 Dara sikkəsilə rəqabət etsin?"  
 Kinindən o andı bir neçə dastan,  
 Saraldı eşidən kəslər qorxudan.  
 Zəhərli gülüşlə dolaraq kine,  
 Dedi: "Bax bu azgın çərxin işinə,  
 Bu zülüm deyilmi edir fələklər?  
 Daraya kükreyir miskin İskəndər.  
 Qaf dağı olsa da, gözünü silsin,  
 O kimdir mənimlə çarpışa bilsin?  
 Bir tərlan yanında bir çibin nədir?  
 Coşqun bir dənizdən kiçik qətrədir".  
 Başqa bir qasidi göndərdi Dara,  
 Kin ilə gözünü dikdi yollara.  
 Qasidə tapşırıdı bir top, bir çövkan,  
 Bir çuval küncüd də verdi ərməğan<sup>126</sup>.  
 Hədiyyə sırrini öyrətdi ona,  
 Sevindi qurduğu incə oyuna.  
 Daranın verdiyi tapşırıqları  
 Bilərk, üz qoydu Yunana sarı.  
 İskəndər qəsrinə basınca ayaq,  
 Atəşdə mum kimi şölə saçaraq,  
 Ədəblə qeyserə baş əydi onçə.

Pərəstiş və ayin başa gəlinçə  
 Söz düyümlərini sürətlə üzdü,  
 Söylənən sözlərdən bir inci düzdü:  
 "Canlara hakimdir fərman verənlər,  
 Buyruq qullarıdır göndərilənlər.  
 Şövkəti padişah versə hər əmr,  
 İtaət eyləmək bir vəzifədir".  
 İskəndər bildi ki, bu üzr istəyən  
 Ağır bir fərmanla gəlmış yerindən.  
 Açıqlı gülərək dedi: "Ərz qıl!"  
 Qasidin dilindən açıldı qıfil.  
 Qasidin Daradan gətirdiyi mal,  
 İskəndər öündə qoyuldu dərhal.  
 Elə ki, mətəhə ortaya saçdı,  
 Daranın əmrindən qasid söz açdı.  
 Başladı çövkandan, topdan əvvəlcə:  
 "Uşaqsan, sənə top olsun əyləncə,  
 İstəyin mənimlə çarpışmaq olsa,  
 Qəlbinə boş yerə sıxıntı dolsa, –  
 Küncüdü saraya səpərək durdu, –  
 Qarşına çıxarram bundan çox ordu".  
 Dünyani sarsıdan böyük İskəndər,  
 Gördü bu fallarda şanlı bir zəfər.  
 Bir məsəl çəkdi ki, qaçıdı zaman,  
 Hər şeyi qarşıma çəkər bu çövkan.  
 Onunçun göndəmiş Dara çövkanı,  
 Özümə çəkim bu köhnə dünyani,  
 Yuvarlaq bu topu hər heyətşunas  
 Yerin kürəsiylə eyləmiş qiyas.  
 Şəhriyar onunçun göndəmiş bunu,  
 Çövkanla qazanım onun topunu.  
 Daranın fikrini bilincə salar  
 Kinini güncüddə etdi aşikar.  
 Güncüdü dağıtdı evə, eşiyə,  
 Quşları səslədi, dənləsin deyə.  
 Dariya daraşdı saray quşları,  
 Qalmadı bu yerdə bir dənə dari.

## DARANIN İSKƏNDƏRLƏ MÜHARİBƏYƏ QOŞUN ÇIXARMASI

Bu cavabda elə qəti məna var,  
Küncüdün yağını sıxıb çıxarar.  
Güncüddən çox olsa Dara qoşunu,  
Mənim də quşlarım dənləyər onu.  
Üzərlək doldurdu kiçik çuvala,  
Qasidə verincə dedi: "Çix yola<sup>127</sup>.  
Dara kündür qədər çıxarsa ordu,  
Mənim də ordumun qədəri, bax, bu!"  
Qasid İskəndərdən eşidib bunu,  
Yüklədi ulağa ağır yükünü.  
Daraya Yunandan gətirdi cavab,  
Bu ağır cavaba kim gətirər tab?  
Daranın cavabdan qızardı gözü,  
Çünki çox güclüydü düşmənin sözü.  
Ədavət bağladı hiddətlənərək,  
İranın xalqından istədi kömək:  
Çin, Xorəzm, Qəzneyn, Qur mahallalarından,  
Yer dəmir kəsildi heyvan nalından.  
Bir ordu düzəlddi Qaf dağı qədər,  
Hamısı daş, dəmir çeynəyən ejdər.  
Bu böyük orduya san verən zaman,  
San verən qalmışdı bu işdə heyran.  
Döyüşkən ərlər ki, at oynadırdı,  
Təxminən doqquz yüz minə çatırdı.  
Böyük şəhriyarin böyük ordusu,  
Bir coşğun dənizdi, yoxdu qorxusu.  
Kin ilə Yunana doğru yol açdı,  
Keçdiyi yerlərdə bayquş ulaşdı.  
Axıdən kimi Ərmənə əsgər,  
Tozuna çatmadı onun küləklər.  
Ölkələr aşırıdı Yunana qədər,  
Qurular titrədi, coşdu dənizlər.  
O dikbaş atların polad nalından  
Çöllərdə otlardan qalmadı nişan.  
Günəş də düşsəydi şahın ardına  
Qalardı gəzdiyi yerlər virana.

Ver, saqi, ruh verən parlaq şərabdan,  
Ondan işıqlansın qəlbim hər zaman.  
Mən onu içərsəm verər səadət,  
O məni yeyərsə doğar fəlakət<sup>128</sup>.

Ayıqlıq nə böyük dövlətmış, bilsən,  
Əlibos olmamaq dünya nəqdindən.  
Dünyada o şəxsin ucalar başı,  
Çox sayiq davranışır hər işə qarşı,  
Şüurla ölçər bu həyat yolunu,  
Oğrudan qoruyar öz var-yoxunu.  
Bir şey ki işini edəcək asan  
Yükündən götürüb atma heç zaman.  
Əskiklik versə də, atma kürkünü,  
Səni qar, soyuqdan saxlar qış günü.  
Gədikdə bir eşşək oldu soyuqdan,  
Çulsuz çıxmış idi o tənbəl heyvan.

Keçən padşahları öyrənmiş bir pir,  
Soruşan kimsəyə belə nəql edir:  
Dara ordusunu Ərmənə çəkdi,  
Sanki hər tərəfə qiyamət çökdü.  
İskəndər bu işdən tutmadı xəbər,  
Qarşıya çıxarsın qızığın bir məhşər.  
Məzlumlar axaraq gəldi hər yandan,  
Dedilər: "Coşğun sel qoparıր tufan".  
Daranın ordusu edərkən səfər  
Polad geyimlərdən qaraldı yerlər.  
Bir casus söylədi: "Düşmən sərxoşdur,  
Durduğu yerlərdə qafil olmuşdur.  
İskəndər bir basqın etsə qəflətən  
Bir anda çıxarar onu mülkündən".  
İskəndər gülərək söylədi cavab:

“Gizlində qalmağı sevməz afitab.  
 Yararmı döyüsdə böyük İskəndər  
 Adı quldur kimi qazana zəfər?”  
 Başqa bir casus da belə dəm vurdu:  
 “Düşmənin gətirir hədsiz bir ordu.  
 Qoşun işlərini mükəmməl bilən  
 Ancaq saya bilər onu təxminən”.  
 Ən qısa bir cavab verdi İskəndər:  
 “Bir qılınc yüz öküz bağrını dələr.  
 Açıqlı canavar – o kinli heyvan,  
 Qorxarmı qoyunun çox olmasından?”  
 Uca şəhriyarin mətin sözləri  
 İnandırıcı buna hər bir əsgəri.  
 Get-gedə böyüdü bu qızğın xəbər,  
 Öləkəyə yaxındır o qorxunc ejdər.  
 İskəndər bildi ki, o bir buludtək,  
 Gələcək, qılıncı saçacaq şimşək.  
 Bütün ölkələrə göndərdi xəbər:  
 “Durmadan dərgaha yiğilsin əsgər!”  
 Rumdan, Əfrəncədən, Misirdən, Rusdan  
 Bir ordu bəzədi gəlindən rəqsan.  
 Ordu toplanınca uca İskəndər  
 Əmr etdi sayından verilsin xəbər.  
 Sayçılar məlumat verdi padşaha:  
 Altı yüz min əskər gəlmış dərgaha.  
 Hər yandan yiğisib gəlinçə ordu,  
 Çalğısız, iğkisiz bir məclis qurdur.  
 Aqillər yiğilib uca dərgaha  
 Verdilər diqqətlə qulaq padşaha.  
 İskəndər söz açdı bütün işlərdən,  
 Daranın açdığı o döyüşlərdən:  
 “Şübhə yox, – dedi, – o adlı tacidar  
 Bizimlə döyüşə vermişdir qərar.  
 Hərb üçün, sülh üçün fikriniz nədir?  
 Düşmən çox yaxındır, göstərin tədbir.  
 Çıxmasa bu kəskin qılınc qınından,  
 Bizə kişi deməz bir nəfər insan.

Tac-taxt alarsam qoca Daradan,  
 Zalım adlanaram bununla da mən.  
 Qiymaram çıxsın öz mülkündən Dara,  
 Yamanlıq etmərəm, mən Kəyanlara.  
 Çünkü qorxuram bu əməlim bu gün  
 Düşməni çıxarsın bizlərə üstün.  
 Bu yolda düzgün bir tədbir göstərin,  
 Sonunda işimiz olmasın çətin.  
 Düşünüb söyleyin sağlam bir fikir,  
 Bu döyüş haqqında fikriniz nədir?”  
 Bilikli, şüurlu, ayıq, hünərvər  
 Başçılar diqqətlə çox dinlədilər.  
 Hörmətlə hamısı dil tökdü ona,  
 Padşaha etdilər çox dua, səna:  
 “Uğurlar doğsun bu yaşıl ağaca,  
 Kökləri möhkəmdir, adısa uca.  
 Taxtınla, tacınla dünya qurulsun,  
 Qapında düşmənin başı tac olsun.  
 Doğrudur təmamən şah buyuranlar,  
 Bir də biz onları edəkmi təkrar?  
 Əmrindən dönmərik, sözün fərmandır,  
 Padşahın yolunda canlar qurbanı.  
 İndi ki sorursan, ey dana, zəki,  
 Bizim fikrimizə belə gəlir ki,  
 Kinli bir ürəyə kin dolan zaman  
 Keçdiyi yollarda göyərər tikan.  
 Sən də kin odunu eylə şöləvər,  
 Kin yaxan bir atəş tikan təmizlər.  
 O, qoca soyüddür, sən gənc sənubər,  
 Söyüdlə sənubər olmaz bərabər.  
 Yenidən abad et bu köhnə bağlı.  
 Torpaqdan təmizlə köhnə alağı.  
 Bu təzə dövlətin al qumasından  
 Gəlintək bəzənsin o köhnə cahan.  
 Şübhəsiz zalımdır amansız düşmən,  
 Xalq boyun qaçırır onun zülmündən.  
 Elə bir düşməndən niyə qorxursan,

Evinin içi də özünə düşman.  
 Zülmün ayınınə birdən çək qələm,  
 Xalqının qəlbindən silinsin ələm.  
 Düşməndən məmləkət doymuşdur cana,  
 Atıl üzərinə mərdi-mərdana.  
 İsti təndir artıq çörek ister, dur,  
 Atının başına odlu yüyən vur.  
 Baş qoyarıq hara sən ayaq qoysan,  
 Bizdə yox əmrindən boyun qaçıran.  
 Sənin istəyini kim poza bilər?  
 Əmrindən çıxmaga kimdə var hünər?"  
 Sözləri bununla bitirdi: "Ancaq  
 Sən bu qan tökməyə qoyma ilk ayaq.  
 Kəyanın taxtına göstər sən hörmət,  
 Öncə qan tökməyə gəl etmə cürət".  
 Hamının fikrini şah öyrənərək,  
 Bildi sərkərdələr edəcək kömək.  
 Doğrular sözünü tutaraq getdi,  
 Ordu yetirməyə o gün əmr etdi.  
 Dövr edən günlərdən seçərək bir gün,  
 Uğurlu taleyi olurkən üstün  
 Mübarək fal ilə andı səfəri,  
 Orduya verildi hərəkət əmri.  
 Kəməri belində kin ilə sıxıdı,  
 Parlayan yüyəni aydan işiqdi.  
 Qızmış aslan kimi etdi tacidar  
 Qılıncı dünyananın fəthinə açar.  
 Neşterli arıydı qaynaşan ordu,  
 Ari pöhrəsindən artıq idi bu.  
 Firidun padşahdan yadigar qalan  
 O uca Dirəfşî tanırdı çoxdan.  
 O uğurlu bayraq düzələn zaman  
 Nazlardı dostunu bu qoca dövran.  
 Bayraqı "Dirəfşî-Gavə" dən yüksək  
 Çəkdi mahlıcına göy rəngli ipək.  
 Tam əlli arşındı uca sütunu.  
 Zinet öz qoynunda bəsləmiş onu.

İpəyin üstündə müdhiş əjdaha,  
 Baxanlar qorxudan baxmaz bir daha.  
 Qıvircıq qara bir qotaz başında,  
 Sanki bir buluddur dağın qasında.  
 Bir qara qartaldı, qanadı nurdan,  
 Göründü onu hər uzaqdan baxan.  
 Tərpəndi əjdaha heybət əsgərlər,  
 Başında əjdaha peykər İskəndər.  
 Dünya bu şurişdən dəhşət alaraq,  
 Nə üçün? – Bir ovuc torpaqcun ancaq!  
 Hiyləgər dünyaya aldanma, burax,  
 Qurdı asanlıqla olur bağlamaq,  
 Qapaqlı xonça bil köhnə dünyani,  
 Gah halva yedirir, gah ciyər qanı.  
 Yer çuxur, göy isə uca və parlaq,  
 Biri qan teştidir, o biri torpaq.  
 Hər teşin üstündə yazılmış çoxdan  
 Siyavuş qanıtək bir çoxlu dastan.  
 Bir məhsul verər bu dünyanın bağı,  
 Al qana batırır bütün torpağı.  
 Bu teşə kimsənin girməz naləsi,  
 Köməyə buraxmaz bu yol heç kəsi,  
 İndi ki, fəryada yetişməz bir kəs,  
 Kömək istəyənlər çıxarmasın səs.  
 Səsinə pərdənə çək mötin hasar,  
 Sakit bir yaşayış eylə ixtiyar.

## DARANIN SƏRKƏRDƏLƏRİ İLƏ MƏSLƏHƏTİ

Dur, tövbə yandıran odu al, saqi,  
 Başına o meylə atəş sal, saqi!  
 Xoşdur bu məclisdə parlasın Günəş.  
 Şam kimi başında yansın bu atəş.

Aqillər kam alır yaxşılıqlardan,  
 Tanrı kömeyinə sığınır hər an.  
 Ədalət mülkündən kim üz çevirsə,  
 Ona aqil deməz ağıllı kimsə.  
 İnsana bu ağıl gözəl qonşudur,  
 Heyif ki, pislərlə oturur, durur.  
 Ağilsız kəslərlə oturub-duran,  
 Ağıldan, şüurdan deməsin dastan.  
 Koxanın əlindən olanlar azad  
 Bu kənddə ev tikib düzəldər abad.  
 Sən də bu yükünü boynundan atsan  
 Qorxmazsan hər alçaq boyun vurandan.  
 Ancaq öz varınlə ol çoşğun ümman,  
 Götür öz faydanı öz varlığından.  
 Özüne ölüncə özün ol qonaq,  
 Ağac ol, özündən doğur qol-budaq.  
 Yedi özgə malın barama qurdı,  
 Nazildi barmaqtək, yediyin quşdu.  
 Ən qoca bir möbid rəvayət edir,  
 Ağilli kəslərə hekayət edir:  
 Rum şahı gedirdi böyük şövkətlə,  
 Qılıncla, qoşunla, varla, dövlətlə.  
 Hər yerə yayıldı bu qızğın xəbər:  
 Rum elindən gəlir qorxunc bir ejdər.  
 Daranın məhvini hazırlanaraq  
 Hər çeşid silahla qaldırmış bayraq.  
 Bu xəbər bayramtək sardı hər yanı,  
 Çünkü yaxmış idi Dara dünyani.  
 Bir sözlə, məmləkət, əhali, ölkə  
 Zalimin əlindən gəlmüşdi tengə.  
 Daraya hər ölkə bəslərdi nifret,  
 İskəndərə isə məhəbbət, hörmət.  
 Bu işdən Daraya verdiler xəbər,  
 Dənizdən dalğatək keçdi İskəndər.  
 Sınaqlı kəsləri çağırdı Dara,  
 Ağilli başlardan istədi çara.  
 Nə sayaq girişsin düşmənlə hərbə,

Düşmənə nə sayaq çalsın qələbə?  
 Nə tədbir göstərir qoca rəhbərlər?  
 Döyüşdə basılsın rumlu İskəndər.  
 Görmüşdür yenərkən düşmən ordunu,  
 Döyüşün taleyi qorxutdu onu.  
 Dərdinə bir çarə demədi bir kəs,  
 Kimsədən çıxmadı bu barede səs.  
 O məclis bilirdi, Dara sərkəşdir,  
 Yaxmaqda amansız, qızğın atəşdir.  
 Kimsənin sözünü tutmaz, dinləməz,  
 Onunçun durmuşdur dinməz-söyləməz.  
 Məclisdə vardı bir adlı pəhləvan,  
 Həsəbi, nəsəbi, Zəngə-Şaviran.  
 Adı Fəribərzdi, gövdəsi bir dağ,  
 Vücudu poladdı, qolu bir çomaq.  
 Məclisə çağrılmış bu igid kişi  
 Gözelcə bilirdi bütün keçmiş.  
 Daranın taxtına etdi çox səna:  
 Uğurlu məclisin yar olsun sana,  
 Dünyada hər zaman anılsın adın,  
 Fələk dövr etdikcə gülsün muradın.  
 Keçmişdə eşitdim ulu babamdan,  
 Nəsihət yolunda etmişdi bəyan.  
 Keyxosrov dünyadan edərkən səfər  
 Cavahir camından vermişdi xəbər<sup>129</sup>.  
 Yaxın bir zamanda dövlətin taxtı  
 Alçalar və sönər uluzu, baxtı,  
 Rum elindən çıxar müdhîş bir sərkəş,  
 Hər atəşkədəyə vurar bir atəş.  
 Bu İran büsbütün mal olar ona,  
 Qürurla oturar Kəyan taxtına.  
 Durmaz bir ölkədə, cahan fəth edər,  
 Bir zaman özü də məhv olub gedər.  
 Həmən şəxs olmasın rumlu İskəndər?  
 Bu düşmən olursa, ondan et həzər.  
 Adını buza yaz, bizim torpağa,  
 Qoyma bu düşməni ayaq basmağa.

Ondan bu ölkəmiz görməsin ziyan,  
Xəzinə yolunda yoxsul verər can.  
Bir hiylə qurmali, itaət etsin,  
Yalnız Rum mülkünə qənaət etsin.  
Xoş hiylə acıqdan xoşdur hər zaman,  
Su səpmək yaxşıdır atəş yaxmaqdan.  
Hər zaman qolunun gücünü yoxla,  
Tərezi gözünü bərabər saxla.  
Elə iş görmə ki, doğsun sənə kin,  
Dəmirə tez təsir etsin sükahin<sup>130</sup>.  
Aslanlıq heybəti getsə aslandan  
Başını bir qatır əzər o zaman.  
Dunyańı namusla olur saxlamaq,  
Onunla ucalır dövlət və bayraq.  
Baş qosma onunla, iş keçər, gedər,  
Dara rütbəsilə böyüklük edər.  
Qızıl öz vəznini versə arpaya  
Qızıl qiymətiyle çıxar ortaya<sup>131</sup>.  
Çox zaman yırtıcı qızğın bir aslan  
Torpağa sərilir incə tikandan.  
Əqrəblə bağlayan düşmən kimi kin,  
Baxma çox ucadan, olma çox əmin.  
Neştərli çibindən gəl qorun sən də,  
Nəmruda əmr etdi: "Mənə ol bəndə!"  
O şəxsə ram olmuş dünya əzəldən,  
Döyüşdə mərdliyi verməmiş əldən.  
Tox ilə ac kabab yesə bir yerdə,  
Tox adam kababdan düşəcək dərdə<sup>132</sup>.  
Hətta öz qadının, övladın olsa,  
Parçalar, ortaqlı paltarın varsa.  
Oğlunun boyuna gəlsə paltarın,  
Məhəbbət gözləmə, gedəcək varın.  
Olduqca boy atsa yeni bir fidan,  
Sərv ondan, şübhəsiz, görəcək ziyan.  
Yaramaz böyükər sözündən qaçmaq,  
Ağıllı sözlərə çevirmə yarpaq!  
Dünyańı təcrübə etdikcə bir-bir.

Söylənən bu sözlər bilərsən nədir!  
Nəsihət eşitsə çarə arayan  
Dərdinə bir açaq tapar hər zaman".  
Daranın ağıllı pirin sözündən  
Heyrətli şimşəklər çaxdı gözündən.  
Ancaq söndürmədi o, qızğın kini,  
Çox alçaq göründü sülhün ayını.  
Qocanın sözündən sarsıldı bir an,  
Torpaqda qıvrıldı sanki bir ilan.  
Qaşları çatıldı, heyrətə gəldi,  
Qəlbində kin coşdu, gözü bərəldi.  
Aslan kimi baxdı qocaya birbaş,  
Qorxudan vəznini itirərdi daş:  
"Kövrək bir dəmirçi gördün məndə sən?  
Ondakı poladı bəyəndin nədən?  
Qüvvətli söz açma hey nədir bu Rum!  
Odlu dağ yolunu bağlamaz bu mum.  
Şahinlər güllənsə kəkliklər coşsa,  
Şahinlər şahini batmazmı yasa?  
O kimdir hərb üçün bağlayım kəmər,  
Min kəmərbəstəm var ondan mötəbər.  
O miskin qorxağın gördüyü hünər,  
Aslana naz edən ceyrana bənzər.  
Şahların tacında qızıl tacam mən,  
Namərdəm, qorxsam bir rumlu miskindən!  
O, qafil yuxudan ayılan zəman  
Şişə çəkmiş olar ətinə aslan.  
Yumurta ağırdır, bərklik var onda,  
Ancaq tab gətirməz çəkic altında.  
Bunu kim bilərdi, dünənki uşaq  
Böyükələ bədrəftar edən olacaq?  
Birinci qədəhdə qanar o dəni  
Mənim şövkətimi, həm öz sehvini.  
Mənə ar deyilmə belə sürünmək,  
Miskinlər yanında aciz görünmək?  
Zəhərlər içinə qərq olsam, inan,  
Nəhəng qurbağadan dilənməz aman.

Harada görünmüş aciz bir yunan  
 Belə bir gəmini çıxarsın sudan?<sup>133</sup>  
 Günəşin taxtını çevirə bilməz,  
 Cəmşidin yerini o verə bilməz.  
 İranı yixmağa ucaltsın bayraq,  
 Keyxosrov taxtını bacarmaz çalmaq.  
 Kəyan şövkətini gərkədir bilsin,  
 Qədəminə görə irəliləsin.  
 Nə itdir o qorxaq tülkü, saymadan  
 Qızmış biraslana yetirsin ziyan?!  
 Aslan artığını tülükdür yeyən,  
 Bulud ağlamasa gülərmi çəmən?  
 Əliboş adamlar olarmı maldar?  
 Hansı bir ayaqla qaçar çolaqlar?  
 Məndədir, bilirsən, həm şövkət, həm şan,  
 Kim deyər acizəm rumlu uşaqdan?  
 Sərxoş qulamlara döydürəm onu,  
 Çobanlarım qırar onun qolunu.  
 Bir aslan köpəkdən qorxarsa, bişəkk,  
 Ona şıllaq atar qoca bir eşşək.  
 Qartal bir çibini sansa əjdaha  
 Qalxmasın düşdüyü yerdən bir daha.  
 Qoca bir tülükdən qorxarsa aslan,  
 Beynini oxla, dəl, heç vermə aman!  
 Yaxında gücümü bildirrəm ona,  
 Ataram başını ayaq altına.  
 Kimdir bu bac verən rumlu İskəndər,  
 Uca tacıdarla olsun bərabər?  
 Kəyan taxtı olmuş mənə müyəssər,  
 Başında tacım var, belimde kəmər.  
 Heç kəsde hünər yox, eyləsin cürət,  
 Babamın yurdunu almağa niyyət.  
 Kəyanın küləhə Kəyana yarar,  
 Bu xəzin içində sığarmı rumlar?  
 Bəhmən nəslindənəm, Keyxosrov babam,  
 Namərdəm arxasız rumludan qorxsam.  
 Bir babam Ruyintən İsfəndiyardır,

Bu taxt ondan mənə bir yadigardır.  
 Dönməzsə fikrindən keçmiş yoluna,  
 Qaranlıq olar bu işiq – gün ona.  
 Girsə dənizimə gəmisi əger,  
 Başını ayağım altında görər.  
 Cavabım acidir, acı dənizdən  
 Ataram torpaqdan dənizlərə mən.  
 Elə sel axıdım qanlı buluddan,  
 Əli də Günəşə çatmasın bir an.  
 Kin, inad edən bir kəndlidən, ancaq  
 Sühlə yox, ölümlə xoşdur qurtulmaq!  
 Eşşəyə yəhər yox, yaraşır palan,  
 Yükünü onunla daşıyar aslan.  
 Mən ucalmışam bu ovun boynunu,  
 Yenə mən salaram kəməndə onu.  
 Ey başı çürümüş qoca pəhləvan,  
 Daraya belə xor baxışdan utan.  
 Olmaz söz atını belə oynatmaq,  
 Qocaman bir dağı kəməndlə tutmaq.  
 Səhrada çırığı yaxmaq nə gərek,  
 Sınanmış fələyə şahlıq öyrətmək?  
 Gövşəmə, çıxma öz həddindən kənar,  
 Hər çeşid gövhərin başqa yeri var.  
 Hər kəsin əyninə uymasa donu,  
 Demək, özgələrdən almışdır onu.  
 Qocalıq yerindən oynatmış səni,  
 Çürütmüş fikrini, yemiş beynini,  
 Arxana yorğunluq çökmüşdür, ey pir,  
 Nizə yox, sənə bir əsa gərekdir.  
 Qocalanda ağıl olar pərişan,  
 Bütün bilikləri çıxar yadından.  
 Qocaya yalnız bu iki şey yarar:  
 Birisi ibadət, birisi məzar.  
 Dünyanı burax bu igid gənclərə,  
 Qocaldin, ortadan çəkil bir kərə!  
 Bir zəif qocadan umulmaz pənah,  
 Nə kömək edəcək qırıq bir silah?

Orduya igidlik yaraşır. Qoca  
 Sülhə bir yol arar döyük qızınca.  
 Hər söz öz yerində olur çox gözəl,  
 Çünkü nar bar verməz vaxtından əvvəl.  
 Hər vaxtsız banlayan xoruzun gərək  
 Durmadan başını bıçaqla kəsmək.  
 Dilini bağla ki, əldə qalsın baş,  
 Dil quru olarsa, boğaz olmaz yaş<sup>134</sup>.  
 Qan ilə islanmış dilsiz bir başdan,  
 Şübhə yox, yaxşıdır başsız bir insan<sup>135</sup>.  
 Dilini ağızında saxla daima,  
 Yersiz heç bir zaman nəfəs çıxarma.  
 Dil dimaq evində otursun gərək,  
 Bəxtiyar yaşasın, gülsün hər dilək.  
 Düzlükdə ad almış çəkinin dili,  
 Milindən bir yana əyilməz beli.  
 Milindən azacıq aşağı ensə,  
 Enər baş aşağı bir az tərpənsə.  
 Elə söz vardır ki, yaramaz demək,  
 Başqa bir dil ile söyləmək gərək.  
 Onu incə-incə söylərkən bir-bir  
 Ondan hər eşidən alar bir təsir.  
 Xüsusən, şahlara sözü yonaraq,  
 Ölçərək deməli, həm də çox yumşaq".  
 Daranın acığı edinçə tügyan,  
 Qoca üzr istədi, oldu peşiman.  
 Padşahlar işində qaynaşır qorxu,  
 Kimsənin şahlarla tutmaz dostluğu.  
 Kini cuşə gəlsə, acıqlansa şah,  
 Rəhm etməz, oğlu da olsa o hərgah.  
 Padşahın tinəti atəşdir, ancaq  
 Yanğına yaxşıdır uzaqdan baxmaq.  
 Padşaha o zaman öyündə bar verər,  
 Yolunu qürurdan, kindən təmizlər.  
 Padşaha nəsihət verən bir insan,  
 Toxumu şor yerdə səpmiş o nadan.  
 Daraya dəyərli nəsihət verən

Bildi ki, şah qızmış nəsihətindən.  
 Sözüne başqa bir cərəyan verdi,  
 Dadlı bir dil ilə şahı dindirdi:  
 "Şübə yox, dünyada bir sənsən Dara,  
 Düşmənin nəyi var, səndədir dara!  
 İskəndər kimdir ki, atımı çapsın,  
 Daranın başından küləhə qapsın?  
 Sənə bu küləhə tikmiş Yaradan,  
 Ulduzdur sənə bu çıraqı yaxan.  
 Dağın qapısına çıxarsa kəsək  
 Daş ilə əzilər quru torpaqtək.  
 Atsa qabaq kolu uca qol-qanad,  
 Çinara tay ola bilərmi, heyhat!  
 Qabaq suyu içib doyduğu zaman  
 Kəndirlə aşağı ener ağacdən.  
 O da bir qabaqdır başı ucalmış,  
 Boynuna otlardan bir kəndir salmış,  
 Otlardan toxunmuş ip də qırılar,  
 Dolçası qırılıb quyuda qalar.  
 Günəş məşəlindən işıqlansa bağ,  
 Pərvanə yerinə can verər çıraq.  
 Aciz, topal tülübü döyük günündə,  
 Nə iş görə bilər aslan öündə?  
 Qaşında düyümü iki yana vur,  
 Kamanın düyümü yanlardan xoşdur.  
 Dünyanı tədbirlə əlinə gətir,  
 Bu işdə tələsmək nəyə gərəkdir?  
 Bir çıraq salmazsa qızığın alovlar,  
 Nə özü, nə də ki pərvanə yanar.  
 Od təndir içində, xəmirsə gəlmış,  
 Çörəkdən ağıza çox yol deyilmiş.  
 Hər bəndin açarı səbrdir, inan,  
 Səbrli kimsələr olmaz peşiman.  
 Ziyandır uduzmaq belə şahmatı,  
 Çapdırmaq nə gərək "fil" ilə "ati".  
 Mızraba barmaqlar hələ yatmadan,  
 Çox çalğı qırılmış ağır yaradan.

Sən şahsan, səndədir şövkət, təmtəraq,  
Belə bir hesabı kimdən aramaq?”  
Daraya hörmətçin qoca pəhləvan  
Söylədi bir neçə dəyərli dastan.  
Daranın ürəyi, beyni atəşdi,  
Bu dadlı səhbətlər gözündə heçdi.  
Açığı, atəşi sönmədi yenə,  
Od vurmaq istədi sözün məğzinə.  
Dara katibinə əmr etdi bele:  
“Müşk ilə ipəyi, durma, al ələ”.  
Katibi sürətlə qələm götürdü,  
Dara deyənləri yazıb bitirdi.

O, şəvə qələmi oynatdı şən-şən,  
Manini, “Ərjəng”i saldı qiymətdən.  
Bir məktub yazdı ki, olduqca dilbər,  
Məzmunu cənnətin bağçası qədər.  
Sözləri polad bir qılıncdan kəskin,  
Lisanı, üslubu incə və mətin.  
Katib o qiyməti məktubu yazdı,  
Dara imza atdı, möhrünü basdı.  
Daradan şahlara məktub aparan  
Oldu İskəndərin yanına rəvan.  
Məktubu verincə, açdı sürətlə,  
Katibə oxutdu başqa diqqətlə.

## DARANIN İSKƏNDƏRƏ MƏKTUBU

“İnsanı biliklə daim ucaldan,  
Ən adil, ən böyük Tanrı adından.  
Elə bir Tanrı ki, əl tutar, bəslər,  
Tək ona sığınar çarəsiz kəslər.  
İşıqlı ulduzu göydə parladır,  
Bu qara torpaqdan insan yaradır.  
Hər işdə bilikli, güclü, bacaran,  
Müstehəqq olanın keçir suçundan.

Hər ruha ondadır hərarət, işiq,  
Hər əqlə o verir qüvvət, yaraşq.  
Birinə dövrəni tutur elə təng,  
Təknədə tapmayıb bir parça çörək.  
Birinə dağ kimi xəzinə verər,  
Çəkidə dağ olmaz ona bərabər,  
Nə yoxsul suçundan çəkmış bir ziyan,  
Nə hunər göstərmış xəzinə tapan.  
Nə istərsə onun əlindən gəlir,  
Yaratmaq, öldürmək onunçun birdir.  
Hökmündən olurmu qurtarmaq yaxa?  
Bir hakim tapılmaz ona tay çıxa.  
Olsun haqq salamı elə bəndəyə  
Acizlik göstərir aciz kimsəyə.  
Nə fayda nakəsə demək afərin,  
Sanar afərini böyük bir nifrin.  
Düşmənin olsa qan içən zülmkar,  
Nəzakət göstərsən acizlik sanar.  
Xoş məsəl vurmüşdur igid bir kimsə:  
“Əlaltı olma bir əlaltı şəxsə”.  
Şən, ey xam fikirli, sınaqsız uşaq,  
Aslanla çarpışma, inadi burax,  
Mənimlə döyüşdə zor pəncən hanı?  
Köməyin, qoşunun, sərkərdən hanı?  
Səndə əqrəb, ilan xasiyyəti var,  
Nəhənglə döyüşə yoxsa kim çıxar?  
Əjdaha qılıncım məhv edər səni,  
Gel burax bu ilan təbiətini!  
Üstünə qılıncla kükrəsəm, yəqin,  
Ya ölüm, ya qaçmaq olar qismətin.  
And olsun atəşə, “Avest”ə, “Zənd”ə,  
And olsun Günəşə, göy çəmbərində,  
And olsun yəzdana, uca behiştə,  
Əhrimən düşməni olan Zərdüstə.  
Rumdan və Yunandan qoymaram əsər,  
Başına yağıdırram atəş, müxtəsər.  
Rumlular sərasər geysə də dəmir,

Atəşgədəmizdə mum, dəmir birdir.  
Nə çıxar rumludan, rum əsgərindən,  
Atların nalında məhv olar ölkən.  
Əgər Rum üstünə çəksəm ordular,  
Tozundan Günəşin gözü kor olar.  
Ey Rumun ağası, budur məsləhət:  
Daraya edəsən zəncitək xidmət.  
Xalvarla çıxarsan geyimlə qalpaq,  
Bir oxa dayanmaz, inadı burax.  
Qarətçi ordumun oxundan məgər,  
Yemədin, üstümə çəkirsən ləşgər?  
Varmıdır Daraya verəcək başın?  
Mənimlə keçin, bu fikrindən daşın.  
Yayı qır, oxundan çıxar yeləyi,  
Zirehi qatla, gey zərif ipəyi.  
Yoxsa qulağını buran zaman mən,  
Bilirsən ki, heçsən, heçdən də heçsən!  
Qorx ürək çeynəyən oxumdan mənim!  
Sevinmə bu dovşan yuxumdan mənim!  
Hər yatan dovşana xor baxma, zinhar!  
Tərpənsə, yerindən ox kimi uçar.  
Bacarram səninlə edim xoş rəftar,  
Həddini aşanı döyməmək olar.  
Lakin bir məsəl var: "Şah olsa zəlil,  
Quyudur məskəni, Yer üzü deyil".  
Vergi ver, kini sil, qoy işə qədəm,  
Köhnə ayılərə, gəl, çəkmə qələm.  
Hər il nə gərəkdir yeni kürk tikmək,  
Noxtayla bir yerdə satılır eşşək.  
Köhne xanədana rəxnə vurma gəl,  
Bununla açarsan başına əngəl!  
Məcbur etmə məni qalxım yerimdən,  
Mən böyük bir filəm, sən bir çibinsən!  
Sevin ki, haq sənə vermiş dövlət, var,  
Aslan pəncəsindən alınmaz şikar!  
Bir qarğa kəkliktek səkdi bir zaman,  
Öz yerişi belə çıxdı yadından.

Məclis qur, ulduzlar nur verdi yerə,  
Firiştə qapını açmış göylərə<sup>136</sup>.  
Keyxosrovun tacı səadət arar,  
Bilmirəm kim kimin başından qapar?  
Bu köhnə zəmanət kimə olar yar?  
Ulduzlar kim ilə olar vəfadər?  
Bu göyə atdiğın tozdan, torpaqdan  
Mənə yox, özünə yetişər ziyan.  
Baş mənəm, başqalar mənə əl-ayaq,  
Nə gərək başını boş yerə qırmaq?  
Öz sillən toxunar öz yanağına,  
Baltanı vurarsan öz ayağına.  
Gənclik qürüruyla şaşmaq əbəsdir,  
Qəmənlə boynunu qaşıma, bəsdir!  
Qılincim tək sənə aqmamış oyun,  
Saysız dik başlardan qoparmış boyun.  
Mənimlə munisdir şahların baxtı,  
Cəmşidin əklili, Kavusun taxtı.  
Bərkliyi çəkməklə dəmir, poladam,  
Ruyintəndir mənim şöhrətli babam.  
Yağışdan qorxarmı qocaman qurdalar?  
Onların ipək yox, dəri kürkü var.  
Bəxtiyar kimsənin alınmaz bəxti,  
Satın almaq olmaz tac ilə taxtı.  
İsfəndiyar köcmüş dünyadan əgər,  
Nəsəbin yetişər Bəhmənə qədər.  
Bəhmən də şahlığı atdiği zaman  
Dünyaya mən oldum böyük hökmürən.  
Məndədir Bəhmənin aslan ürəyi,  
Həm İsfəndiyarın polad bileyi.  
Onlardan yadigar bu gün mənəm, mən!  
Zorda İsfəndiyar, ürəkdə Bəhmən!  
Kəyan nəslindənəm, mən yenilmərəm,  
Başqalar əlaltı, tək əsil mənəm!  
Böyük səhv etmisən məni ölçərkən,  
Bəhmən qüvvətiylə ölçməmişsən sən,  
Babamın mülkünüñ sahibiyəm mən,

Gəl öz sahibinə üsyan etmə sən.  
 Tutduğun işlərdən tez ol peşiman,  
 Düşün ki, bir fayda verməz sonradan!  
 Çox igid olsan da, qızışma ancaq,  
 Aslanın izinə, gəl basma ayaq!  
 Gəl etmə qabalıq, həlim ol, yumşal!  
 Oynatma yerimdən, öz yerində qal!  
 Yurdunu talarəm, kini tərpətsən.  
 Ölkələr verərəm bir rica etsən.  
 Dağ kimi ağıram, mətanətliyəm,  
 Hökmümdə amansız, həm də qətiyəm.  
 Sən məni tərpətmə, tərpənər dünya,  
 Bir kərə demişəm, dedim bir daha!"  
 Dara məktubunu şaha oxuyan  
 Kəskin sözlərini edincə bəyan,  
 İskəndər əmr etdi: "Oynasın əlin!  
 Ona bir cavab yaz bundan da kəskin".  
 Katibi qələmlə göstərdi hünər,  
 Məktubu bəzədi hər çeşid gövhər.  
 Yazdı bu məktubu elə sənətlə,  
 Fələklər əlini öpdü hörmətlə.  
 Dəyərli məktubun başı qapandı,  
 Naməni alaraq qasid yollandı.  
 Daranın katibi məktubu açdı,  
 Hər rəngin nüktədən yüz gövhər saçdı.  
 Oxuyub gördü ki, gövhərdir hər söz,  
 Düzdüyü dürlərdən ayrılmayıñ göz.

### DARANIN MƏKTUBUNA İSKƏNDƏRİN CAVABI

"Anaram Tanrıni, Haqq qüdrətini,  
 Torpaqdan yaradır hər göyərtini,  
 Bu uca göylərə ülviyət saçan,  
 Ağılı kimsənin gözünü açan,

Dünyani yaradan hər şeydən qəni,  
 Kimsəsiz kimsənin kömək edəni,  
 Dünyaya insanla verdi yaraşıq,  
 Göyləri yerlərə bağladı artıq.  
 Suyun qılincına yer oldu qılfaf,  
 Gündəş çəsməsítək parlatdı şəffaf.  
 Bəndəlikdən uzaq o pərvərdigar,  
 Onda nə pozulmaq, nə qocalmaq var.  
 Ona şahiddir hər gözə görünən,  
 Varlıqlar hissədir onun mülkündən.  
 Hər varlıq isbata möhkəm bir dəlil,  
 Dünyada bir şeyə o möhtac deyil.  
 Bir şeyi yaratmaq istərsən, əlbət,  
 Sənə də, mənə də gərəkdir alət.  
 O hər şey yaradır, lakin alətsiz,  
 İdraka bu ağılnı gücü yox hərgiz.  
 Hər ağıl Tanrıdan öyrenir bilik,  
 Ürəklər tilsimdir, edər bəndəlik.  
 Hökmü, hikmətiylə doludur cahan,  
 Hökmədə aşkarlır, hikmətdə nihan.  
 Bu sadə səhradan uçaşan ruhlar  
 Ondan gəlmış, yenə ona qayıdar.  
 Hər qəlbə, hər gözə ondandır işiq,  
 Mənə də, sənə də o verdi şahlıq.  
 Hər varlıq, hər yoxluq onun hökmündə,  
 O ulu Tanrıdır, biz kiçik bəndə.  
 Bəxşişi bol olan bu Pərvərdigar  
 Əcəbmi məni də etsə tacidə?  
 Söylə, ey şəhriyar, ey bəxti uca,  
 Anandan çatdırımı bu taxta, taca?  
 Sənə də şahlığı vermiş Yaradan,  
 Hər verən şeylərə baxma ucadan,  
 Nemətə xor baxmaq olmaz, tacidə!  
 Xor baxan bəndəni sevməz bir dindar.  
 Dünyada sərxoş da, huşyar da olsan,  
 Əmrindən boynunu qaçırmıa bir an.  
 Pənahım olursa o Pərvərdigar,

Əcəbmi məni də etsə tacidə?  
 Böyüklük etməyi bacarram mən də,  
 Qılinc oynadaram aslan öündə.  
 Qılıncla təxtü tac ala bilerəm,  
 Ayı da kəməndə sala bilerəm.  
 Cəmşid tarixini oxu bir daha,  
 O ayı gör necə uddu əjdaha.<sup>137</sup>  
 Haman əjdahaya sonra Firidun  
 Əjdaha gücüyle açdı nə oyun?!<sup>138</sup>  
 And olsun yer-göyü quran Tanrıya  
 Ki, ondan bu yer-göy almışdır maya.  
 Tanrıdan bir kimsə tutmasa xəbər,  
 Demək, yox başında şüurdan əsər.  
 And olsun keçmişin rəhbərlərinə,  
 Bizim dinimizin Peyğəmbərinə,  
 And olsun İbrahim qoyan sühüfə,  
 O dincin Tanrıya şükür min dəfə.  
 O İran xalqına əl taparsam mən,  
 Silərəm Zərdüştün dinini yerdən.  
 Nə atəş qoyaram, nə atəsgədə,  
 Odlar da şölədən yanar bu dərdə.  
 Bu gözəl mərasim, bu ayın, bu yol,  
 Ulu babalardan qalmış, əmin ol!  
 Bu müşkün qoxusu duyulmamaqçın,  
 Onu çör-çöp ilə gizlətmək neçin?  
 Xurma ağacına kəməndi atan,  
 Əlbəttə, yeyəcək xurmanı asan.  
 O gülün bostanda başı yüksəlir  
 Ki, gözəl rəngi var, həm saçır ətir.  
 Bilsə ki, mərdliyi, qol qüvvəti var,  
 O zaman başını maral dik tutar.  
 Aslanlar içinde odur ən vəhşi:  
 Pəncəsi itidir, kəskindir dişi.  
 Bir maral budu var, iki ac aslan,  
 Kababı kim yeyər? Ən güclü olan!  
 İki fil xortumu çarpışır, demək,  
 Bunlardan ən güclü üstün gələcək.

Mən meydan əriyəm, sən də bir kişi,  
 Meydanda seçilir hər mərdin işi.  
 Bu yoldan o zaman çəkərəm yüyən,  
 Ya küləh qaparam, ya ölrəm mən.  
 Sandın səndən başqa yoxdur bir nəfər,  
 Ancaq bir sənsənmış dünyada sərvər?!  
 Hər yarpaq altında təlaş edən var,  
 Hər mənzil başına bir yol gedən var.  
 Bu müdhiş ilanla şətrənc oynaması,  
 Qarşı çıx, hiyləylə bunca qaynama!  
 Öz mülkümdən mənə iqta göstərmə,  
 Süheyə baratı Yəməndən vermə!<sup>139</sup>  
 Qoyuna verilməz dələmə suyu,  
 Onda öz qanı var, görəcək bunu.  
 Qürurla bu qədər olma gərdənkəş,  
 Torpaqdan yarandın, deyilsən atəş.  
 Gəl burax bu kini, islaha yanaş,  
 Qalaydan pozulur almaz kimi daş.  
 Bir qab şərəbin var, saxla can-başla,  
 Sındırsan onu, çarpışma daşla.  
 Unutma, neft ilə doludur cahan,  
 Söyüdü qoru bu odlu tufandan.  
 Xoş keçdi, ələ al nuş ilə eyşi,  
 Xəracla cahanda şəxsin nə işi!  
 Biri yoxsuldan bağ əsirgəməmiş,  
 O biri verməmiş bağından yemiş.  
 Get, elə bir ov tap zəifdir məndən,  
 Yağ çıxmaz sənə bu aslan böyründən.  
 Heç mümkün deyilsə meyvəni dərmək,  
 Budaqdan asılmaq nəyinə gərək.  
 O zaman arzuna yetişərsən sən,  
 Körpü sala bilsən böyük dənizdən.  
 Bir düşün, bu qədər qürur nə gərək!  
 Bəsləyirsən əbəs baş tutmaz dilək.  
 Bax, gənclik nə yola çəkdi Bəhməni,  
 Qorx bu əjdahadan ki, dişlər səni!  
 Yolunu div vurar İsfəndiyartək,

Rüstəmlə döyüşə çıxasan gərək!  
 Divlərlə oturub-dursa Süleyman,  
 Qalmaz barmağında üzüyü, inan!<sup>140</sup>  
 Çalış bu dünyada səhv eyləmə sən,  
 Cox bizim kimilər yanmış səhvindən.  
 Özünə verdiyin hesab düz deyil,  
 Bu yanlış oyunu uduzdun, çəkil!  
 Nədir bu xam xəyal, bu xam tərpəniş?  
 Simurğu toruna kim sala bilmış?  
 Zəncidən deyilsən daha adamcıl,  
 Bərbərdən igidmi çıxdın sən, ayıl!  
 Kin ilə döyüşə başlayınca mən  
 Nə qədər qan tökdüm zənci, bərbərdən.  
 Qayıt bu kinindən artıq, yetişər,  
 İnsanı incitməz azad kişiler.  
 Öncə sən bağladın kin mənə qarşı,  
 İlk səndən göründü ilanın başı.  
 Ordunu sazladin qan içsin deyə,  
 Üstümə gəlirsən basqın etməyə.  
 Öləkəmə salırsan min fitnə, min kin,  
 Atamın mülküü almaqdır fikrin.  
 Mənə də gərəkdir yiğaraq əsgər  
 Belimə bağlayım hərb üçün kəmər,  
 Ordumla bu dərin dənizdən aşmaq,  
 Qılıncımla bir qan dənizi açmaq.  
 Sanma mən sərəxəsam, sən ayıq, huşyar,  
 Mənim də başımda ağlım, huşum var.  
 Taleyn gününü edibsə parlaq,  
 Mən də xoşbəxtlikdən deyiləm uzaq.  
 Sənə iş vermişsə köhnə ruzigar,  
 O işdə mənim də məharətim var.  
 Səndə tac vardırsa, məndə qılınc var!  
 Güvənmə taxtına sən, ey tacidar!  
 Hər taxtin öündə bir də tabut var,  
 Güvənmə ki, dağlar çəkmiş daş hasar,

Elə zənn etmə ki, qırılmaz daşlar.  
 Döyüş zamanında işlərkən əllər  
 Dağlardan toz qopar, titrər təməllər.  
 Bu dünya mülküün gəlinçə sonu  
 Asanca mənimsər axtaran onu.  
 Çıxarkən bir sənlik, mənlik ortaya,  
 Ah, necə doymasın cana bu dünya?!<sup>141</sup>  
 Bilirom, bax, budur fikrinin canı:  
 Tutmaz bir tərəzi iki batmani<sup>142</sup>.  
 Məni öz daşınla gəl çəkmə daha,  
 Bəhməni bununçun vurdub əjdaha<sup>143</sup>.  
 Cavabda daş, dəniz atsan ortaya,  
 Dağ kimi daşımı ataram suya<sup>144</sup>.  
 Mən də zirehpüşəm, qılınc oynatsan,  
 Sülhə də razıyam, sülhə el atsan.  
 Gövhərdən, qılıncdan, nəyin var, çıxar,  
 Mənim də bunlarda məharətim var".  
 Elə ki məktubu Dara dinlədi,  
 Dimağı alışdı, kinlə inlədi.  
 Durmadan topladı qədərsiz əsgər,  
 Daradan qalmadı geri İskəndər.  
 Ortaya çıxardı güclü bir ordu,  
 Silahdan onlara yaraşq vurdu.  
 Dara anladı ki, qızmış əjdaha,  
 Aslanın izini buraxmaz daha.  
 Elə bir şövkətlə qalxdı yerindən,  
 Dağlar da sarsıldı öz təməlindən.  
 Nəhayət, gəldilər qarşı-qarşıya,  
 Kinin qapısını açmışdı dünya.  
 Cəzirə ki, Musil adlı ölkədir,  
 Səfali bir yerdir, xoş düşərgədir,  
 Bu yerdə toqquşdu iki tacidar,  
 Dəhşətdən, vəhşətdən titrədi dağlar,  
 Çarşısan şahlardan əsər axtarsan,  
 İndi də o yerdə sümük taparsan.

## DARANIN İSKƏNDƏRLƏ MÜHARİBƏSİ

Ey saqi, şərəbin ağızını dur aç,  
Vaxtı boş keçirmə, qədəhə mey saç!  
Xüsusi mey ilə xərab et bir an,  
Qurtarım canımı bu xərabatdan.

Bu mavi göylər ki, daim seyr edər,  
Bu Günəş, bu Ay ki, dolaşın gedər,  
Bunları sanma bir oyun-oyuncaq,  
Sərsəri deyildir bu geniş afaq.  
Pərdədə hər təlin vəzifəsi var,  
Bizə bu hikmətlər deyil aşkar.  
Kim bilir ki, sabah nələr olacaq?  
Kim sönüb gedəcək, kim sağ qalacaq?  
Kimin paltarını atarlar çölə,  
Kim qoyer başına tac gülə-gülə.  
Yaxşıdan, yamandaı xəbər verənlər  
Pak, təmiz şahlardan belə nəql edər:  
Çin şahi səhərə nəfəs verərkən  
Ulduzu Günəşə dəyişdi Ədən<sup>145</sup>.  
Toqquşma yerinə yetişdi ordu,  
Qaf kimi düz iki pərgarda durdu.  
Yollara töküldü dəmirdən tikan<sup>146</sup>,  
Şeypurlar coşduqca qopdu həyəcan.  
Üz-üzə gəlirdi hər iki ordu,  
Nə ürəkdə dinclik, nə gözdə uyğu.  
Hər iki tərəfdə ordu qaynaşır,  
Qaynaşma ayağa, ələ dolaşır.  
Üz-üzə durdular döyüş yerində,  
Döyüşə cəsarət yox heç birində.  
Hamı düşünürdü bəlkə sülh olsun,  
Qılınclar qınında sakit otursun.  
Gənclikdən, qürurdan hər iki sərkəş  
Birisini su idi, birisi ateş.  
Nəhayət, şəfqətdən kin etdi zühur,

Yandı hər ürəkdə kinli bir qürur.  
Elə ki qaynadı kinli bir hiddət,  
Ürəkdən büsbütün silindi şəfqət,  
Davullar gurlarkən dəhşət verərək,  
Təbilin dodağından öpürdü fələk<sup>147</sup>.  
Sərxoş fillər ilə qızışdı meydan,  
Güzgü sınbı düşdü filin alnından.  
Şeypurlar qoparır aslan nərəsi,  
Dimağı doyurur nayın nəfəsi.  
Türk nayı qopardı elə bir şivən  
İgidlər coşaraq qopdu yerindən.  
Zinclərin sədasi elə müdhişdi,  
Bəzəkli günbədi dəlib keçmişdi.  
Meydanı büründü qanlı vurhavur,  
Döyüşdən igidlər getdikcə coşur.  
Sanki bir məhşərdir, yer, göy dağılır,  
İsrafıl şiddətlə surunu çalır.  
Göylərin yolunu tutdu toz-torpaq,  
Sağlığın yüyəni əllərdən uzaq.  
O qədər toz qonmuş tərkə, yəhərə,  
Yer göyə dönmüşdü, göy isə yerə.<sup>148</sup>  
Ciyəri yandırır ateşli səda,  
Boğulur kəməndin halqları da.  
Nəfəslər göydə bir buluddur guya,  
Qılinc şöləsindən yanırı dünə.  
Qılinc oynadırdı torpaqla, qanla,  
Havanın dimağı dolurdu canla.  
İran tacidarı səhərdən durdu,  
Sazladı olduqca mükəmməl ordu.  
Öncə sağ qanada bəzəklər saçdı,  
Əjdaha qılınclar ağızını açdı.  
Sonra da sol qolu nizama saldı,  
Cəbhəyə poladdan bir dağ ucaldı.  
Bir mərkəz dikəltdi cinahın gözü,  
Qapandı Günəşin və Ayın üzü.  
Bu mərkəz poladdan tökülmüş bir dağ,  
Sığınan kəslərə dəmir bir siqnaq.

O yanda Rum şahı qurdı ordunu,  
Sanki bal arısı şan etdi mumu.  
Silah istəyənə payladı silah,  
Kömək istəyənə payladı pənah.  
Sağ-solu bəzədi qılinc və qalxan,  
Necə ki canlanır çəmən buluddan.  
Dağtək möhkəmlətdi önü, arxanı,  
Göydə səyyarətək qurdı meydani.  
Elə ki hər tərəf sazladı ordu,  
İgidlər döyüşə çox hazır durdu.  
Qılınclar boyunla oynarkən artıq,  
Dünyanın gözündən çekildi işıq.  
Çuxurlar qan ilə dolub daşaraq,  
Qırmızı kükürdtek qızardı torpaq.  
Əyri qılıncların əjdahasından  
Əjdaha yuvası olmuşdu meydan.  
Oxların nəhəngi yay pusqusundan  
Bir yerdə durmayaq, şığıyır hər an.  
Qıvrım kəmənd olmuş bir ilan yenə,  
Ağzını açmışdır tutsun xəzinə.  
Coşduqca fillərin sərxoş nərəsi,  
Tixandi ərlərin kəskin nəfəsi.  
Qılınclar o qədər boyun üzdüllər,  
Qalmadı boynunu dik tutan bir ər.  
Ata öz oğluna bəsler ədavət,  
Oğul da ataya etməz məhəbbət.  
Az qaldı bayraqı qərq eyləsin qan,  
Nicat çadırını yiğdi dünyadan.  
Yaylarda o qədər dartıldı oxlar,  
Yay çekən əllərdə kəsildi qabar.  
Döyüşdən o qədər qızışdı meydan,  
Qığılçım sıçradı at nallarından.  
Ordu mərkəzində Daranın qəlbini  
Daraldı bir aslan ürəyi kimi.  
Kükürəyir, dağdırı sağ və solunu,  
Hər yana işlədir Bəhmən qolunu.  
Sarsılmaz qolunu atsa hər yana,

Düşür düşmən başı ayaq altına.  
Hər cana çatırsa, verməyir aman,  
Hər başa vurursa, qoparıb haman.  
Rumların qədərsiz töküldü qanı,  
Torpağa sərildi min pəhləvanı.  
Bu yanda qılıncla igid İskəndər  
Qaldırdı dünyada qanlı bir məhşər.  
İki əl qan tökər, çalışır, durmaz.  
Hər əldə bir qılinc – kəsərli almaz.  
İki əl qılinci elə əridir  
Düşmən öz canına hayif deməyir.  
Bir qılinc vurunca hər fil başına,  
Salardı başını ayaq altına.  
Kinini dənizə töksəydi, şəksiz,  
Hər yana atəşlər saçardı dəniz.  
Ağzından sanki bir aslan od saçır,  
Aslan qarşısından madyanlar qaçıır.  
Daraya dedilər: “Bu qızmış aslan  
Çox adlı igidi saldı atından.  
Padşahın qəlbine kin dolsun gərək,  
Belə filgövdədən qurtulsun gərək.  
Orduya əmr ver, dolaraq kinə  
Hər yandan yürüşlə axsin üstünə”.  
Bu fikri Dara da gördü məsləhət,  
Ordular dəniztək etsin hərəkət,  
Hamısı sel kimi bir səmtə axsin,  
İskəndər üstünə cilov buraxsin.  
Daranın əmriylə ordu yer-yerdən  
Qaynayıb irəli atıldı birdən.  
Cilovlar parladı edərkən həmlə,  
Qılınca sarıldı iki əliylə.  
İskəndər görünçə elə divanı  
Atdı düşmən kimi şərmi, həyanı,  
Əmr etdi yerində tərpənsin dəniz,  
Hər kəs öz canını tutmasın əziz.  
Düşmənin yolunu tutsun hər yandan,  
Keçirsin qılincdan, verməsin aman.

Qarınca, çibintək qaynadı meydan,  
 Girdi bir-birinə hər iki cahan.  
 O qədər ki qılinc, ox yağdırdı qol,  
 Qarınca tapmadı keçməyə bir yol.  
 Gilə arısıtək çəkdilər neştər,  
 Göylərdə oxları oxa tikdilər.  
 İskəndərsə haman qorxulu anda  
 Bir kötüktek möhkəm durdu meydanda.  
 Bir igid yanaşdı o filpeykərə,  
 Əl atdı Əhrimən kimi xəncərə,  
 Dərindən bir yara açdı pəhləvan,  
 O gənc sərv titrədi müdhiş yaranan.  
 Zirehi dələrək kaftandan keçdi,  
 İşə bax, ipəyi polad nə biçdi.  
 Parlayan Günəşin qolu dönmədi,  
 O qüvvət altında bir an inlədi,  
 Ağrıdan azacıq dincəldi canı,  
 Qılıncla torpağa sərdi düşmanı.  
 Düşmənin gücünü ölçmək istərkən,  
 Bundan təkan yedi qorxusuz düşmən.  
 Düşündü meydandan çəksin yüyəni,  
 Nizədən dincəlsin yorğun bədəni.  
 Yenidən bəxt ilə olaraq həmdəm,  
 Durdu öz yerində möhkəmdən möhkəm.  
 Bu falda bir zəfər, səadət gördü,  
 Qolunda düşməndən çox qüvvət gördü.  
 Bütün qüvvətini alaraq ələ  
 Döyüşə qalxdı öz həmçəkisilə.  
 Həmlədən-həmləyə keçirdi ordu,  
 Su deyil, sanki qan içirdi ordu.  
 Döyüşde sınanmış iranlı birdən  
 Rumların yolumu kəsdi hər yerdən.  
 Meydanda zəiflik göstərdi rumlar,  
 Onları edirdi əcəl giriftar.  
 Yenidən mərdliklə namusa doldu,  
 Dağ kimi yerində tərpənməz oldu.  
 Himmətlə tutdular əldə bayraqı,

Qənimət almasın amansız yağı.  
 Zənci öz tacına düzüncə gövhər  
 Çin şahı taxtından düşdü dərbədər<sup>149</sup>.  
 Gecənin köksündən Ay doğdu parlaq,  
 Şəfəqli güzgütek işıq saçaraq.  
 Bir çöldə yiğildi hər iki ordu,  
 Hər iki cəbhəni düşmənlik yordu.  
 Döyüşdən əl çəkib döndülər geri,  
 Yudular yaranı; tozu, qan-təri.  
 Hamını almışdı kədər, düşüncə:  
 Nə zühur edəcək şəfəq söküncə?  
 Saf, təmiz portağal o səhər erkən,  
 Bir dəstə gül kimi güldü üfüqdən.  
 Üz-üzə dayandı hər iki ordu,  
 Pəhləvanlar qalxıb şikargah qurdu.  
 Qılinc, ox, kamanla uzun bir zaman  
 Qol gücü göstərdi uca asiman.  
 Yorulan ordunun saraldı rəngi,  
 Əl cilov itirdi, ayaq üzəngi,  
 Daranın iki baş sərdarı vardi,  
 Üzdə dost, ürəkdən çox kin tutardı.  
 Daranın kinindən yorulmuşdular,  
 Ortada bir ürək incikliyi var.  
 Şahı öldürməkçin oldular əlbir,  
 Kin ilə oturub tökdülər tədbir.  
 Bəzəmək istərkən qanlı bir bazar,  
 Gedib İskəndərə sığındı onlar:  
 "Daranın bizə çox etimadı var,  
 Tək bize inanır qoca tacıdar.  
 Zülmündən yanaraq etmişik tədbir,  
 Öldürmək fikrində olmuşuq əlbir.  
 Biz sabah bir həmələ edərik, bəlkə  
 Zülmədən qurtulsun bu məzlam ölkə.  
 Yerində möhkəm dur, dayan bu gecə,  
 Düşmənin bu səhər dönəcək heçə.  
 Bu səhər bayraqla çıxarkən hərbə  
 Qılınçdan yeyəcək böyrü bir zərbə.

Ancaq sən doğru qal bu şərtimizə,  
Xəzinə ağzını geniş aç bize!  
Hər birimizi sən varlaşdırasan,  
Qulluğumuz üçün qızıl saçasən".  
Bu iki xainə rumlu hökmüran,  
Söz verdi, onlarla bağladı peyman.  
Lakin inanmadı buna İskəndər:  
Darəni öldürə bilsin xainlər.  
Ancaq düşmənidən qurtulmaq üçün  
Hər kəs üçün çarə aramaq mümkün.  
Bu zülmü ədalət gördü hökmüran,  
Gəldi xatırınə köhnə bir dastan:  
"Dovşanını hər bir yerin – məsəl var, –  
Yenə də o yerin tazısı tutar".  
Şahını öldürmək istəyən kəslər,  
Ağıllı kimsədən alınca xəbər,  
İskəndərdən güclü pul almaq üçün,  
Həm də ki Daradan qurtulmaq üçün,  
Şahin nemətini unutdu onlar,  
Onu öldürməyə verdilər qərar.  
Günəş yaqutunu oğru çalınca  
Bu dünya düşmüdü yaqut dalınca.  
Mehtabı tutaraq dedilər: "Oğru,  
Günəşdən gövhəri oğurlamış bu"<sup>150</sup>.  
İki dağ kimi səf çəkmişdi ordu,  
Çarşıma hər iki cəbhəni yordu.  
Döndülər o günü vurunca başa,  
Hazırlıq görüldü gələn savaşa.

## DARANIN SƏRKƏRDƏLƏRİ TƏRƏFINDƏN ÖLDÜRÜLMƏSİ

Ey saqi, dur, məndən bu mənliyi at!  
Gəl, üzüm suyundan cahani parlat!  
Bir şərab ver, məni mənzilə salsın,  
Çox könül alan var, o, kədər alsın.

Qalana cənnətdir dünyanın hali,  
Tələsən adamin oddadır nəli.  
Bu bəzəkli bağda iki qapı var,  
Yoxdur heç birində qıfil, bənd, açar.  
Birindən gir, bağı görünçə dolaş,  
O biri qapıdan çıxıb uzaqlaş.  
Ağlin var, gül ilə olma həmnişin,  
Çünki qalmağından deyilsən əmin.  
Bu anı xoş keçir, her şeydən vaz keç,  
Gələcək və keçmiş çünki heçdir, heç,  
Dünyaya gəlmədik zövqə, işrətə,  
İşimiz qatlanmaq ağır zəhmətə.  
Eşəyi toyrlara kimdir çağırın,  
Çağrılır su, odun bitdiyi zaman.

Bu gözəl dastanı yayan rəvilər  
Doğrular dilindən belə nəql edər:  
Elə ki gündüzün atəsi söndü,  
Fələklər tüstüdən dona büründü.  
Ay doğub yaraşiq verdi gecəyə,  
Gözəldir aydınlıq düşsə kölgəyə.  
Hər iki ordunun sabaha qədər  
Kəşfiyyat qolları keşik çəkdilər.  
Onların səsindən bir dəyirməntək  
Bilməzdi burclar nədir dincəlmək.  
"Cəbhədə dincəlim" deyə yatanlar  
Fillər nərəsindən diksinib qalxar.  
Vücudu zəhmətdən yorulmuş insan,  
Gözünü açardı yatdığı zaman.  
Yalvarır, yaxarır hər iki əsgər:  
Bitməsin bu gecə, olmasın səhər,  
Bir qədər geciksən, uzansın zaman,  
Bəlkə gec açılsın döyüşə meydan.  
Unudub kinini iki tacidar  
Bəlkə sübh etməyə versinlər qərar.  
Al Günəş tacını qoyduğu zaman,  
Elə ki ayrıldı qaralıq ağdan,

İskəndər və Dara gəldi meydana,  
 Ürəklə düşsünlər dostluq ardına.  
 Şəfqətlə, hörmətlə edib barışq,  
 Xeyirli işə qol qoysunlar artıq.  
 Bu işdə istədi tədbir və çara,  
 Kimsədən düz cavab almadı Dara.  
 Sühl üçün bir nəfər olmadı rəhbər,  
 Dedilər: bu işi qılınc həll edər.  
 İranlı rumludan acizdir məgər?  
 Onlar bu savaşda qazanmaz zəfər.  
 Səhərki döyüslə qızışar meydan,  
 Rumludan salamat qoymarıq bir can".  
 Daranı aldatdı belə sözlərlə,  
 Birisi hiyləyle, biri hünerlə.  
 Daranın düşməni iki sərkərdə  
 Buna səy edirdi hər an, hər yerdə.  
 İskəndər düşündü nə tədbir qursun  
 Ki, Dara öündə dağ kimi dursun.  
 O iki sərdarı tutdu nəzərdə,  
 Öz igidliliyinə güvəndi bir də.  
 Rum əsgərlərinə dedi İskəndər:  
 "Bu qatı mərkəzdə olunca səhər.  
 Ər kimi çalışmaq, çarpışmaq gərək,  
 Canı dişə yiğib igidlilik etmək.  
 Bu dünya bizimdir çalsaq qələbə,  
 Daranın olacaq yeyərsək zərbə.  
 Deyirlər insana gizlidir məhşər,  
 O məhşər görünər bizə bu səhər".  
 Hər iki ordu bu düşüncələrlə,  
 Gecəni keçirdi dərin kədərlə.  
 Dünyaya pəncərə açınca ziya  
 Bambaşqa bir oyun başladı dünya.  
 Bir ovuc qığılçım oldu bir atəş,  
 Bir komac kimiydi parlayan Günəş.  
 Dağ kimi tərpəndi hər iki ordu,  
 Dünyanın ürəyi titrəyib durdu.  
 Firidun və Bəhmən nəvəsi əjdər

Yuxudan səhərlə qalxdı bərabər  
 Ordunu sazladı, düzəltdi meydan,  
 Parlادı ox, kaman, qılınc və qalxan.  
 Yüzlərcə polad dağ dikəltdi onda,  
 Xəzinə dayandı onun altında.  
 Sağ qolun işləri bitdikdən sonra  
 Sol qolu çevirdi polad hasara.  
 Cinahlar kök atdı yerə havadan,  
 Yer kimi çarmixa çəkildi meydan.  
 Mərkəzdə durmuşdu cahan Günəşİ,  
 Başının üstündə Kəyan dirəfşİ.  
 Dünyani yandıran qılıncı məgər  
 Bu günün saxlardı böyük İskəndər!  
 Yağdırın buludtək meydan dopdolu,  
 Yaydan ox yağırdı, qılıncdan dolu.  
 Ordunun qolları göyə dayandı,  
 Atların dırnağı qana boyandı.  
 Ən seçmə igidlər ordudan bir-bir  
 Sağ-sola keçməyə alındı əmr.  
 Əmrlə inamsız kəslər hər yerdən  
 Tərpənib, sol qolda tutdular məskən.  
 Kimin ki, əmindi sədaqətində  
 Saxladı mərkəzdə – öz xidmətində.  
 Onları ordunun qəlbinə aldı,  
 Tökənən bir dağ kimi göyə ucaldı.  
 Qopunca nərələr iki ordudan,  
 Qiyamət qopmuş zənn etdi asiman.  
 Təbillər gurlayıb verdi səs-səsə,  
 Qanlı ejdahalar başladı rəqsə.  
 Kərənay səsindən tutuldu qulaq,  
 Qorxudan titrədi bütün əl-ayaq.  
 Filə minənlərin bağlılıından  
 Nildəki nəhənglər qopardı fəğan.  
 Şeypurun səsindən qopdu ürəklər,  
 Bağırlar yarıldı, düşdü göbəklər.  
 İçi boş təbillər coşduqca coşar,  
 Zülmətlər içindən atılır oxlar,

Düşmənin köksünə nizələr sancar,  
Zirehdə, geyimdə pəncərə açar.  
O qədər yaylım ox yağıdı hər yandan  
Bulud yağmurunu atdı başından.  
İndi o yaylım ox düşsə zəminə  
Bulud qan yağıdırar yağış yerinə,  
Naylardan qopan o müdhiş gurultu  
Eşidən kimsəyə verirdi qorxu.  
Qarışiq səslərlə hayqırıldıca can  
Çaxmaq daşından da çıxarırdı qan.  
İki qan dənizi çalxandı birdən,  
Atəş dalğaları yüksəldi yerdən.  
Büründü hər yeri tufan atəşi,  
Ucalan toz-torpaq tutdu Günəşi.  
Yayların bir daha qaşı çatıldı,  
Oxlar ilan kimi coşub atıldı.  
Civətək parlayan polad qılincdan  
Civətək qaçırdı hər yerdə insan.  
Gövdələr əridən polad ox ilə  
Dağların gövdəsi titrədi belə.  
Nizələr ucundan dövr edən fələk  
Seyrindən qalaraq oldu topaltək.  
Toppuzlar o qədər çaxmışdı təpik  
Yerin cəmdəyində qalmadı gəmik.  
O qədər sancılmış boğazlara ox,  
Artıq boğazlarda nəfəs yolu yox.  
Ox oxun içinə girmiş tikantək,  
Qalxandan bəzənib yer gülüstəntək.  
Qaçanlar üzünə qiyamət qopmuş,  
Nə yol var qaçmağa, nə də qurtuluş.  
Athılar ataraq sonuncu oxu,  
Atmişdır kaməni, oxu, oxluğunu.  
Bir sallaqxanadır qanlı bucaqlar,  
Cəmdəklə yan-yana ucalmış dağlar.  
Yalnız öz canının hayatı hər kəs,  
Ölən yoldasını yada gətirməz.  
Meydanda yox idi matəm saxlayan,

Nə bir qara geyən, nə bir ağlayan.  
Hər sözü ustası gözəl toxuyur:  
“El ilə qara gün bayramdır, toydur”.  
Əcəl pəncəsində ölsə bir nəfər  
Gözündən yaş tökər ona bir şəhər.  
Bütün bir şəhərin saxlayaraq yas  
Ondan uzaqlara kimsə ağlamaz.  
İnsan cəmdeyilə dolmuşdur sağ-sol,  
Döyüşüler üçün qapanmışdı yol.  
O qan Dəcləsini Günəş almışdı,  
Suya neylufertək qayıq salmışdı.  
Həmin vuruşmada böyük İskəndər  
Günəş çeşməsində saçmışdı zəfər.  
Daranın qılinci saldıqça şölə  
Qızırıda daşların üreyi belə.  
Elə ki soxuldu ordu orduya  
Məhşəri gözüyle gördü bu dünya.  
Dava meydanına yayıldı əsgər,  
Daranın canına var idi xətər.  
Ordular döyüşə girdiyi zaman  
Olduqca genəldi darısqal meydan.  
Yanında kimsə yox, yalnızdı Dara,  
Onunla etməyir kimsə müdara.  
İki sərxoş sərdar fil kimi coşdu,  
Filbədən Daranın üstünə qosdu,  
Böyründən bir yara vurdular ona,  
Laləzar oldu yer, boyandı qana.  
Tacidar yixıldı dərin yaradan,  
Sanki bir qiyamət kəsildi cahan.  
Bir ağaç yixıldı Kəyan bağından,  
Yaralı bədəni qanına qəltən.  
Dərdə tab gətirməz incə olanlar,  
Yel ilə çırığın nə dostluğu var?  
O iki qantöken, o iki xain  
Qaçdılardan yanına tez İskəndərin.  
Dedilər: “Atəşə yaxdıq düşmanı,  
Taleyin uğrunda töküldü qanı.

İşini bitirdik, vurduq bir yara,  
 Gözündə cahani eylədik qara.  
 İstərsən gözünlə gəl gör bu hali,  
 Qanıyla boyansın atının nali.  
 Hünərlə öldürduk sizin düşməni,  
 İndi sən yerinə yetir vədəni.  
 Bizə vəd demişdin ağır xəzinə,  
 Doğru qal, vəfa et indi əhdinə".  
 İskəndər bildi ki, bu iki sərdar  
 Şah qanı tökməyə olmuş həvəskar.  
 Verdiyi peymana oldu peşiman  
 Həyadan bir sölə çıxdı canından.  
 Adamın yaşıdı ölən zamanda  
 Həyat ümidi dən iz qalmaz onda.  
 Dedi: "Harda batmış qana tacıdar,  
 Kəyan dövlətini bəzəyən sərdar?"  
 Hər iki qantökən düşərək öne,  
 Yol göstərdilər öz azğın zülmünə.  
 Daranın düdüyü yerə gəldilər,  
 Yanında dostlardan yoxdu bir nəfər.  
 Vücudu bulaşmış torpağa, qana,  
 O Kəyan küləhi düşmüş bir yana.  
 Olmuş qarıncaya Süleyman əsir,  
 Tikanlı bir arı bir fili yeyir.  
 Bəhmənin qoluna sarılmış ilan,  
 Düşmüş İsfəndiyar tunc çardağından<sup>151</sup>.  
 Firidun baharı, Cəmin bağçası  
 Xəzana uğramış, başlanmış yası.  
 Keyqubad nəslinin vücudunu, bax,  
 Gör necə dağdır yel yarpaq-yarpaq.  
 İskəndər tələsik endi atından,  
 Daranın önündə durdu pərişan.  
 Əmr etdi o xain sərkərdələri,  
 Xaricə meyl edən iki rəhbəri  
 Möhkəm saxlaşınlar, sonra İskəndər  
 Yerindən tərpəndi üzündə kədər.  
 Sürətlə yanaşdı xəstəyə sarı,

Kəyan geyimindən açdı bağları.  
 Başını şahanə dizinə qoydu,  
 Gecəni işıqlı gündüzə qoydu.  
 Yuxudan gözünü açdığı zaman  
 Dedi: "Qalx bu qara qanlı torpaqdan!  
 Burax ki, solmada qurtuluş bağım,  
 Qaralmaq üzrədir işiq – çıraqım,  
 Böyrümü, bax, necə yırtmış bu dövran!  
 Bağrımın altında böyrümdür pünhan.  
 Pəhləvan, ey başım üstünə gələn!  
 Qoru öz böyrünü mənim böyrümdən.  
 Bu böyrüm buludtək sökülsə belə,  
 Qılincin acısı getməmiş hələ.  
 Padşahlar başını burax, qaldırma,  
 Bu dövran qırımıdır məni, sən qırma!  
 O hansı əldir ki, uzanır mənə,  
 Kəyanın tacıyla oynayır yenə.  
 Əl saxla, qarşında Daradır duran,  
 Günəşdən ayındır bu, deyil pünhan.  
 Günəşim saralıb düşüncə dərdə,  
 Üzümə çəkərsən lacivərd pərdə,  
 Sərvi başaşağı görme şərməndə,  
 Elə bir padişah, belə bir bəndə!  
 Xəstəyəm, zəhmətdən qıl məni azad,  
 Haqqın rəhmətiylə məni eylə yad.  
 Dünyannın taxtında mənəm tacıdar,  
 Yerimdən tərpətsən məni, yer sarsar.  
 Dadlı bir yuxum var, toxunma, burax,  
 Odumu göy alsın, suyumu torpaq!  
 Taxtından çevirmə yatan bir başı,  
 İnletmə, bu dünya tökər göz yaşı!  
 Əcəlim yetişmək üzrədir, dayan!  
 Məni öz halıma burax bir zaman!  
 Fikrin tac çalmaqsa mənim başımdan,  
 Azacıq aman ver, qoy çıxsın bu can!  
 Bu dünya mülkündən ayrıca kəmər  
 Başım da, tacım da getsə, yox zərər".

İskəndər ağladı: "Aman, tacidər,  
 Nökərin İskəndər mənəm, şəhriyar!  
 İstəməzdim görüm torpaqda səni,  
 Öz qanına qəltan olan bədəni.  
 Nə etmek, bir işdir olmuş dünyada,  
 Təəssüf verərmi bu işdə fayda?  
 Başını yenidən qaldırsan əgər,  
 Kiçiklik edərdi sənə İskəndər.  
 Heyhat, mən qocaman dənizlər aşdım,  
 Köksümə qədər al qana bulaşdım.  
 Təəssuf, azmadım bu yollarda mən,  
 Atımın dirnağı qopmadı nədən?  
 Bu ağır günləri görməyəydim mən,  
 Ah, eşitməyəydim Dara inlərkən.  
 And olsun hər qəlbə bilən sərrafa,  
 Daraya ürəkdən istərəm şəfa.  
 Bir şüşə daş ilə qırılsa naçar,  
 Çarə qapısına tapılmaz açar.  
 Əfsus, Əsfəndiyar nəslindən sansız,  
 Mülkün yadigarı sən idin yalnız.  
 Nə olur, mənə də ölüm qoşayıdı,  
 İskəndər və Dara qucaqlaşaydı.  
 Nə etmək, istəklə gəlməyir əcəl,  
 Məzara girilməz ölümdən evvəl.  
 Padşahın bir tükü gözümdə, inan,  
 Daha qiymətlidir yüzlərcə tacdan.  
 Bu dərin yaraya bilsəydim çara,  
 Edərdim, sağalsın deyə bu yara.  
 Nəyə lazımlı bu taxt, bu tac, bu şöhrət,  
 Darasız qaldı bu möhtəşəm dövlət.  
 Mən bu taxta, taca ağlayaram qan,  
 Ayırmış Daranı təxtü tacından.  
 Yox olsun dünyadan elə gülüstan,  
 Bağbanı xəstədir, acı tikandan.  
 Daranı öldürən dünyaya nifrət,  
 Gündüzken öldürür, verməyir fırsat.  
 Bir çarə etməyə imkan yox məndə,

Bu gənc sərvə gərək ağlayam mən də.  
 Anlat ki, istəyin, tədbirin nədir?  
 Qorxunuz kimdəndir, ümid kimdədir?  
 Söylə ki, hər sözün mənə bir fərمان,  
 İtaət etməyə bağlaram peyman".  
 Dara hiss edince bu dost nəfəsi,  
 Açıdı gözlərini, şahanə səsi  
 Şəfqətlə ucaldı: "Ey uca baxtim,  
 Tək sənə yaraşır bu tacım, taxtım.  
 Sorma bir ölüyə mən indi nəyəm?  
 Xəzanə tutulmuş ölgün çıçeyəm!  
 Hər kəsin şərbəti buzla duruldu,  
 Mənim şərbətim sə yalnız buz oldu.  
 Varlığım qərq olmuş qan dənizinə,  
 İçərim susuzdan alışır yenə.  
 Buluddan şığıyan bir şimşəyəm mən,  
 Dodağım qurudur, sudadır bədən.  
 Bu kuzə yanından sıniqsa bir az,  
 Mumla, yapışqanla sağaltmaq olmaz.  
 Bu dünya eyləyir qarət hər yeri,  
 Birisi gətirir, alır o biri.  
 Nə bu gün yaşayan bu gün əmindir,  
 Nə köçüb qurtulan, heyhat, çətindir!  
 Gör mənim günümü, haqq'a doğru qal,  
 Qorx belə bir gündən, məndən ibrət al!  
 Sözlərimi anıb dinləsən məni,  
 Mənim kimi etməz bu fələk səni.  
 Bəhməndən mən igid deyiləm daha,  
 Bir aman vermədi ona əjdaha.  
 Ya da igidəmmi Əsfəndiyardan?  
 Dünya zərbəsindən qurtarmadı can.  
 Nəslimə ezeləndən ölümdür qismət,  
 Öldürən bu əmrə verir şəhadət<sup>152</sup>.  
 Olsun yeni taxtin qoy səninçin xoş,  
 Mənim sə balıncım qalacaqdır boş.  
 Mənimin ağlamaq lazımlı gəlirkən,  
 Sorursan qəlbimin istəyini sən.

Könlümdə sevimli üç isteyim var:  
 Üçü də şahanə bəxtinə yarar:  
 Birinci, günahsız ölümə görə  
 Rəftar etməlisən ədalət üzrə.  
 İkinci, sən Kəyan taxtını alsan  
 Ona heç bir zaman yetirmə ziyan.  
 Bu kinin toxmunu İranda əkmə,  
 Kəyanın nəslinə xatimə çəkmə!  
 Üçüncü, toxunma hərəmxanəmə,  
 Saxla hörmətini, təhqir eyləmə!  
 Rövşənək qızımdır, olduqca göyçək,  
 Əlimdə bəslənmiş bu gözəl mələk.  
 Öz süfrə yoldaşın etməklə ucalt,  
 Süfrəyə incilər verir şən həyat,  
 Könlünü çevirmə Rövşənəyimdən,  
 Təbii, işqla Günəş olur şən”<sup>153</sup>.  
 İskəndər söz verdi, Dara qaş çatdı,  
 Söz verən qalxarkən söyləyən yatdı.  
 Gecənin gözünə qaranlıq axdı,  
 Bağdadi Kaxsız və Kərxsiz buraxdı<sup>154</sup>.  
 Kəyanın ağacı düşdü meyvədən,  
 Oldu İşfəndiyar zirehi kəfən.  
 Dünyadan al Günəş qanad çəkincə  
 Yaqut içdi, şəvə daldı sevincə<sup>155</sup>.  
 Böyük Dara üçün böyük İskəndər  
 Ağladı axşamdan sabaha qədər.  
 Özünə ağlardı görürkən onu,  
 Bilirdi belə bir ölümdür sonu.  
 Əbləh atlı səhər gəlib üfüqdən,  
 Axuru çəməndə yerləşdirirkən<sup>156</sup>,  
 İskəndər əmr etdi: Daranı artıq,  
 Daxmaya qoymaqcın olsun hazırlıq!  
 Günbədi daş qala, taxtı qızıldan,  
 Qayrıldı ona bir müəyyən məkan.  
 Türbəsi bitincə bitdi hər zəhmət,  
 Dara zəhmətindən oldular rahət.  
 Bədən qəfəsində nə qədər can var,

Elə bir igidə hörmət var, şan var,  
 Bədəndən çıxınca dəyərli cövhər,  
 Ona öz qadını arxa çevirər.  
 Qorxunc bir küləkdən sönərsə çiraq,  
 Nə fərqi, köşk olsun yeri, ya torpaq.  
 Göydə ol, yerdə ol, fərqi yox bunun,  
 Torpaqsan, yenə də torpaqdır sonun.  
 Şor sudan torpağı düşərsə balıq,  
 Ölüncə qarinca yemidir artıq.  
 Dünya keçidinin qaydası budur,  
 Gəldinsə dayanma, köçmək doğrudur.  
 Birini ucaldar, atar ortaya,  
 Birinə “məclisdən qalx” deyər dünya,  
 Goy günbəz altında gəl qurma büsat,  
 Kəhrəba qələdə yaramaz nişat!<sup>157</sup>  
 Üzünü kəhrəba kimi saralda,  
 Əlbəsən lacivərd bir rəngə çalar<sup>158</sup>.  
 Aslanlar şəhrinə düşən bir ceyran  
 Qorxunc bir ölümü gözlər hər zaman.  
 Köçməyə quş kimi qanad aç göyə,  
 Şərabla məst olma “şən yerdir” deyə.  
 İldirimtək şığı, bu dünyani yax,  
 Ancaq bu dünyada durma, ol uzaq!  
 Pərvanə, səməndər “od” deyə gedər,  
 Birisi yorğalar, biri iməklər.  
 Arpanın yerinə çöp yedi eşşək,  
 Öldü sahibi də eşşək öləntək.  
 Bir dövlət şahıdır, ya şah dövləti,  
 Bir zəhmət yoludur və yol zəhməti.  
 Kim bilir bu köhnə, bu qoca dünya  
 Nələr gizlətmüşdür mağarasında.  
 Köhnə bir çuvaldır bu qat-qat torpaq,  
 Xəzinə sevmeyir səs-küy qoparmaq.  
 Hər yeni kisədə qızıl səs verər,  
 Yeni küp dolduqca xoş nəfəs verər.  
 Kim bilir bu divlər yurduna dövran  
 Nə tarix yazmışdır yaxşı-yamandan?

## İSKƏNDƏRİN İRAN BAŞÇILARI İLƏ ƏHD-PEYMAN BAĞLAMASI

Nə aqil kəslərlə oynamış oyun?  
 Nə dikbaş kəslərdən qoparmış boyun?  
 Bu fələk səninlə deyildir canbir,  
 Tikdiyi libaslar iki rənglidir.  
 Gah səni fırıştə kimi yüksəldir,  
 Gah bağlar qolunu divlərlə əlbir.  
 Səni bir çörəklə anmaz gecələr,  
 Bir qoğal bağışlar göyə hər səhər.  
 Bu yeddi dəyirman başında neçin,  
 Boynunu bükürsən bir arpa üçün?  
 Xızrtək belə bir ruzini gəl at,  
 Süd, xurma nə gərək, var abü həyat!  
 Bu vəhşi, yırtıcı, divxislət insan  
 Səmimi dost deyil, uzaq ol ondan!  
 Hər maral ovçunun zülmündən qaçar,  
 Yırtıcı vəhşidir hələ insanlar.  
 Çöldə şux bir ceyran düşməyir ələ,  
 İnsandan sıgnır dağa, köhülə.  
 Aslan ki ormanda etmişdir məskən,  
 Qorxaraq gizlənmiş insan şərindən.  
 İnsanda insanlıq öləndən bəri  
 İtmiş insanlığın parlaq gövhəri.  
 İnsanlıq nəqşini oxusan bir-bir,  
 Bilərsən bugünkü insanlıq nədir.  
 Bəbəyin qapağı neçin qaradır?  
 İnsanlıq ölmüşdür, matəm saxlayır.  
 Nizami, susmağa adət et, ancaq,  
 Deyilməz sözləri danışma, burax!  
 Sən də kəs səsini, danışma daha,  
 Yat, ya da pambıqla qulağın tixa!  
 Lacivərd fələkdən ibrət al barı,  
 Al ilə aldır bu, sariyla sari.  
 Yüz rəngə boyanar gecələr baxsan,  
 Bahartək gündüzə qurar gülüstan.  
 Günəşdən bir çeşmə doğunca səhər,  
 O da bir çeşmənin rənginə girər.

O meynə qanını, ey saqi, tez dur,  
 Od almış xəz kimi beynimə doldur!  
 Etsin mey özümü unudan kimi,  
 İki məğz yaratısın mənə dan kimi<sup>159</sup>.

Ey dövlət, hardasan, məni sevindir,  
 Mehdi qapısında taxtını endir<sup>160</sup>.  
 Mehdi hüzuruna endiyin zaman  
 Bir salam gətir o, uca dərgahdan.  
 Bu dövlət onunçun sənə vermiş baxt  
 Ki, təndən yaraşq tapsın tacü taxt.  
 Səninlə insanın üzü parıldar,  
 Bu dünya tikməmiş sən kimi paltar.  
 Tanrıının adıyla doğan peykərsən,  
 Gövhərlər içinde vahid gövhərsən.  
 Əlinə cilovu tapşırmaq olur,  
 Bizdəndir hər zəfər, sən mərdanə dur!  
 Göstər ki, hardadır qapın, bazarın  
 Ki, olum hər zaman mən teləbkarın.  
 Bilirəm, ey dövlət, tutmuşam soraq,  
 Qapındır şəhriyar qapısı ancaq.  
 Hər yerdə olsan da edərəm xidmət,  
 Hər zaman bəslərəm səmimi hörmət.  
 Odur ki, söyləyir ağıllı bir ər:  
 – Bu gövhər satana dövlətdir gövhər.  
 Doğrudur, belə bir gövhəri ələ  
 Keçirmək mümkünür yalnız dövlətlə.  
 İskəndərde vardı ağıl və tədbir,  
 Dövlətin gücüyle oldu cahangir.  
 Ona olmasayı rəhbər dövlət, baxt,  
 Olmazdı düşmənə qalib heç bir vaxt.

Dövlətə pərəstiş edən bir nəfər  
 Dövlət pərgarını belə nəqş edər:

Daranın ulduzu olunca nihan  
İskəndərə qaldı bütün bu cahan.  
Daraya mal olan təzə və köhnə,  
Heç saya gəlməyən dolğun xəzinə,  
Taparaq onları araşdırıldılar,  
Dənizdən dənizə quraşdırıldılar.  
O qədər tacü taxt və çadır vardı,  
Onlara ölçülər, çəkilər dardi.  
O qədər gövhər var, hesabdar belə  
Nə barmaqla sayar, nə də ürəklə.  
Tabaqlar, sinilər, büssürlü, zərrin,  
Nalları söküldüyük çəkənlərin.  
Cins ərəb atları – yəhəri qızıl,  
Xəta qulamları – kəməri qızıl.  
Qədərsiz şahanə paltar və qumaş,  
Minlərcə lök dəvə, yüksəkleri daş-qas.  
Paltarın, silahın sayı yox, sayan  
Hesaba vurmağa tapmadı imkan.  
Misalı olmayan əntiq-bahalı  
Şeylər var xüsusi xəzinə mali.  
Xəznədə nə qədər qızıl-gümüş var,  
İskəndər adına sikkə vurdular.  
O qədər xəzinə keçdi əlinə.  
Oldu gövhər kimi yanın xəzinə.  
Gövhərlə parladi qara ürəklər,  
Şəbçirəq kəlməsi bundanmış mögər?!  
İşıqdan xəzinə xoşlanmaz deyə,  
Zülmətdə gedilir hər xəzinəyə.  
Neçin bəs xəzinə tapanın üzü  
Günəştək parlaqdır şadlıqdan gözü?  
Torpaqşan, gərəkdir olsun xəzinən,  
Sərvətsiz torpağı olarmı sevən?  
Kişiyə sərvətdir verən yüksəliş,  
Dünyada onunla doğrular hər iş.  
Qızıl bir meyvədir, zəfəran saçar,  
Zəfəran kimi də qəlbini açar.  
Məğribdə yaşayan hər qara zənci

O sarı qızıldan tapmış sevinci.  
İskəndər gördü ki, bunca xəzinə  
Zəhmətsiz olaraq keçdi əlinə.  
Dərgaha ən sadiq hər bir nəfərə, —  
Böyüyə, kiçiyə, yoxsul kəslərə  
Var-dövlət verərək bəxtiyar etdi,  
Dünyaya özünü hökmədar etdi.  
İranə qasıdlər edərək rəvan,  
Dedi ki, dönməsin kimsə qapımdan.  
İstəsən ki, başın qalsın səlamət,  
Qapımda baş əyib elə itaət.  
Bəxşışə, şəfqətə hüdud olmayan  
Bu yerdə hər kişi tapar dövlət, şan.  
İran başçıları axdı hər yerdən  
Bu xeyirli işdən ürəkləri şən.  
Şəhriyar qəlbindən tutdular xəbər,  
Sözündə mətindir böyük İskəndər.  
Elliklə yollara çıxdılar daha,  
Sevinclə axdılar uca dərgaha.  
Bu gəliş xoş gəldi şaha, onlara,  
Ordunun pənahı pəhləvanlara.  
Peymanlar bağlandı, söz verdi gerçək:  
Kimsənin rütbəsi əksilməyəcək.  
Xəzinə açıldı xalqın üzünə,  
Verdi hər birinə gövhər, xəzinə.  
Hər kimin nə qədər vardı sərvəti,  
İkiqat çoxaldı vari, dövləti.  
Hər şəxsin işini aşkar etdi,  
Yatanı oyatdı, bəxtiyar etdi.  
İranlı o açıq əli görünçə  
İtaət edərək daldı sevincə.  
Alnını sürtərək torpağa, yere,  
Küləhə ucaldı uca göylərə.  
Dedilər: “Eşq olsun, şəhriyar, sənə,  
Hər zaman yar olsun ruzigar sənə!  
Haqqındır Cəmşidin taxtı, xəracı,  
Öpər ayağını şahların tacı.

Yeni şahımızsan, getdi o gedən,  
 Şah nədir? Bizlərə Keyxosrov sənsən!  
 Kim boyun qaçırar sənin əmrindən?  
 Çəkmənin altıdır bu baş, bu bədən".  
 Şah gördü bir neçə xoş tədbir daha,  
 İranlı itaət elədi şaha.  
 O ulduz şövkətli bəzmə hər yerdən,  
 Yığıncaq toplandı yeddi kişvərdən.  
 Əmr etdi: qılinc, teşt gəlsin meydana!  
 Qanlılar çəkilsin taxt ayağına!  
 Başını dik tutan iki sərvəri,  
 Boynuna həmayil keçirənləri  
 Qəhr ilə boyayıb al-əlvan qana,  
 Kəndirdən həmayil vursun boynuna.  
 Onlara verilən böyük vədələr,  
 Qızıl, gümüş, inci, cavahir, gövhər  
 Məclisə töküldü xəzinəsindən,  
 Şah baş qaçırmadı öz vədəsindən.  
 Sonra da ölümlə eylədi təhqir,  
 Tez dara çəkdirdi boynunda kəndir.  
 Ordunun içində carçı çəkdi car:  
 "Daranın qatili bunlardır, bunlar!  
 Hər xain işlərsə belə xəyanət  
 İşinin cəzası budur nəhayət.  
 Ağanı öldürən bəndəni, zinhar,  
 Hansı bir ağıllı kimsə bağışlar?"  
 Bu hali görünce şəhərli, ordu  
 İskəndər ədlinə tehsin oxudu.  
 Adil olduğunu yəqin etdilər,  
 Əmrinə yer-göydən bağlındı kəmər.  
 Yığıldı məclisə ağıllı kəslər.  
 Ordan uzaq olsun bəd, yaman gözər.  
 Üz-üzə səf çəkdi hər iki ordu,  
 Oturan kimsələr ayağa durdu.  
 Six kəmər bağlamış kəmərbəstələr,  
 Kəmərlər sanki bir halqadan keçər.  
 Padişah yürüdü elə siyaset,

Hər candan qaldı bir qurumış surət.  
 Sanki bir surətdən bəzənmiş divar,  
 Ruh uçmuş, yalnız bir quru cəsəd var.  
 İrani, Daranı yenən İskəndər  
 Məclisə şam kimi oldu cilvəgər.  
 Deyərli kəslərə hər gün yanaşdı,  
 Hər kəsin ağlıncı bir söhbət açdı.  
 İgid Fəribərzi tez dəvət etdi,  
 Cox hörmət göstərdi, məhəbbət etdi.  
 "Ey qoca pəhləvan, – söylədi ona, –  
 Başın kölgə salmış öz ayağına<sup>161</sup>.  
 Dünyada illərcə ömür sürdün sən,  
 Bixəbər deyilsən dünya işindən.  
 Gördün ki, zülmdür Dara ayini,  
 Mən kimi suçsuzla bağlarkən kini.  
 Dünyanın sırrını bilirkən, neçin  
 Daradan öyüdü sən əsirgədin?  
 Gənclik hər kişini coşdurən zaman  
 Qocanın susması deyilmə nöqsan?"  
 Şahın hiddətini görüb dinleyən  
 Yağlı bir dil ilə söz açdı birdən.  
 Təzimdən belini əydi kamantək,  
 Saralıb sıfəti lap zəfərantək.  
 Sözlə silahlandı, yayı açaraq,  
 Qutudan oxları bir-bir saçaraq,  
 Önce İskəndəri çox övdü belə:  
 "Qol-boyun olsun şah öz diləyilə!  
 Dünyanın sərvəri olsun kamikar,  
 Ömründən kam alsın uca şəhriyar!  
 Gənc başın sevinclə ucalsın hər an,  
 Çəkmənin altında sürünsün düşman.  
 Bu qoca nəsihət etdi nə qədər,  
 O kinli qəlbinə etmədi əsər.  
 Ona çox göstərdi işıqlı çıraq,  
 Bunlar da vermədi bir fayda ancaq.  
 Tacü taxt verdiyi zaman İskəndər  
 Tədbirsiz bir Dara nə edə bilər?

Bir başı ucaltmaq istərsə dövran  
 Kəməndə düşəcək boyun ucaldan.  
 Bir qoca eşşəkdən yixildi hinddə,  
 Ölənin oğluysa varlandı Çində.  
 Sel gəlib bir arxı pozarsa əgər,  
 Su axıb başqa bir çaya töküller.  
 Sənə xəzinələr verərkən dövran  
 İncimə düşmənin yoxsulluğundan.  
 Azadə bir şahsan, hələ gənc ikən  
 Çalğını, qədəhi buraxma əldən.  
 İstəyə gəncliklə mümkündür çatmaq,  
 Qocalıq gəldimi, axtar bir bucaq.  
 Qocalıq çağında çərxin inadı,  
 Cəmşidə, Zöhhaka nələr qurmadı?  
 Padşaha qocalıq gəldimi, bişəkk,  
 Pərəstiş edənlər üz döndərəcək.  
 Əsrarı duyandır, seçər hər zaman  
 Yaxşını yamandan, dostu düşmandan.  
 Görünçə insani tanıyandır bu,  
 Hər kəsin qəlbini çökəcək qorxu.  
 Yıxmağa birlikdə edərlər tədbir,  
 Deyərlər mənfəət verən deyildir.  
 Alət olmaq üçün istəklərinə  
 Gənc bir şah qoyarlar onun yerinə.  
 Onunçun Keyxosrov, həm də Keyqubad  
 Şahlığı etmədi qocalıqda yad.  
 Şahlığı başqa bir şaha tərk etdi,  
 Əlbürzün yolunu tutaraq getdi.  
 Yeməkdən, içməkdən nəşə aldılar,  
 Zəherli qılınçı salım qaldılar".  
 Şah gördü Kəyandan yadigar olan  
 Yaxşını, yamanı seçir hər zaman.  
 Yaxşını, yamanı seçir, ayıqdır,  
 Döyüsdə sınanmış, sözü açıqdır.  
 İskəndər bir daha sordu o pirdən:  
 "Düşməni döyüsdə nə şeydir yenən?  
 Nə şeydir ordunu mətin saxlayan?

Nə şeydir ordunu qorxuya salan?"  
 Davada sınanmış qoca namidar  
 Dedi: "O pəhləvan olur bəxtiyar  
 Ki, səntək padşahın ordusundadır,  
 Səninlə özünü bir ordu sanır.  
 Uca fərmanıla bu zəif torpaq  
 Səninçin bir möhkəm qələ quracaq.  
 Eşitdim bir keçmiş döyüşdən mən:  
 Ürok qüvvətlidir can qüvvətindən.  
 Şahım, ordu çəkmək cəsarət istər,  
 Heç aciz qalarımı igid hünərvər?  
 Ordunu meydana çəkərkən gərək  
 Padişah ummasın ondan bir kömək.  
 Mətanət sənindir, kömək Tanrıdan,  
 Bunlardır ordunu mətin saxlayan.  
 Düşməni yenərkən unutma bunu:  
 Bağlama düşmənin qaçmaq yolunu.  
 Ümidin qırılsa, ürəkdən çalış,  
 Mərdin qulağını buran olmamış.  
 Uğurlu zamanda zəfər gözləyən  
 Düşmən qorxusunu silsin könüldən.  
 Zal oğlu söyləmiş mərd Fəramərzə:  
 - Kənlünü qırma, sal Əlbürzə lərzə.  
 Bəhmənə söyləmiş həm İsfəndiyar:  
 - Qəlbini qırmayan bir ordu qırar.  
 Çünkü öz qəlbini qırmışdı Dara,  
 Qanını qorxaqlıq tökdü daşlara.  
 Qorxulu ürəklə meydana girdi,  
 Lakin qorxusunu o gizlədirdi.  
 Qəlbini bir işiq salmadı dövlət,  
 Oldu bu döyüsdə torpağa qismət".  
 İskəndər yenidən soruşdu ondan:  
 "Ey illər yaşamış qoca pəhləvan,  
 Eşitdim, Zal oğlu atın belində  
 Tək həmlə edərmiş dava çölündə.  
 Özünü orduya vurdugu zaman  
 Qaçardı ordular qarşı durmadan.

Səbəb nə, kəskin bir qılıncdan belə  
 Qorxaraq bir ordu dağılır çölə?”  
 Gözəlcə bir cavab verdi pəhləvan:  
 “Söylərkən dilimiz döner çox zaman<sup>162</sup>,  
 Doğrudur, Rüstəmin qurdüğü tədbir  
 Ən igid ərləri dənlərdi bir-bir,  
 Başçılar düşüncə qara torpağa  
 Ordu da qorxaraq başlar qaçmağa.  
 Kim ki təkbaşına bir ordu yenər,  
 Belə bir tədbirlə qazanar zəfər.  
 Doğrusu inanmaz buna bir insan,  
 Böyük ordu qaçın tek bir atlidan”.  
 İskəndər yenə də soruşdu ondan:  
 “Bu sırrı aç mənə, qoca pəhləvan  
 Neçin Fəramərzi öldürdü Bəhmən?  
 Qanına boyadı o mərdi nədən?  
 Etməsin deyə bu ocağa zərər,  
 Nəsihət vermədi neçin möbidlər?”  
 Belə cavab verdi sınaqlı kişi:  
 “Bəhmən əjdahatək gördü bu işi.  
 Azdırı yolundan fələk Bəhməni,  
 Əjdahanın ağızı oldu vətəni.  
 Ağaca baltanı vurdu pəhləvan,  
 Ayrıldı tacından, qızıl taxtından.  
 Ayağı batmışdı bu qədər qana,  
 Səadət gülməzdı belə insana”.  
 Necə ki, küləkdən bir yarpaq titrər,  
 Bu sözdən titrədi, əsdi İskəndər.  
 “Bu körpü asanca keçilməz” dedi,  
 Daranın qanından dəhşətə gəldi.  
 Gövhər xəznəsindən qoca pəhləvan,  
 İstədi bəndləri açsın durmadan.  
 Anlatsın dünyani bu gedisindən,  
 Cahangirə layiq hər bir işindən.  
 Padşahı bir qəder öydükdən sonra,  
 Pəhləvan ərz etdi o tacidara:  
 “Bu dünyanın mülkü bənzər bir bağ'a,

Əlini bərk vurma kövrək budağa.  
 Bu təzə tarixdən köhnəyə qədər  
 Kim qalmışdır versin doğru bir xəbər?  
 Həni Rüstəmi-Zal, Simürğ ilə Sam,  
 Firiduni-Fərhəng, o Cəmşid və cam?  
 Yer yedi, keçmədi çox zaman belə,  
 Yeməkdən qarnı, bax, doymamış hələ.  
 Köcdülər, bu növbət yetəcək bizə,  
 Zəncirtək bağlılıq bir-birimizə.  
 Dörd tağ altında beş növbət nə gərək?  
 Şəşdərsiz olurmu bu doqquz fələk?<sup>163</sup>  
 Bu dünya sənindir, ol ona dayaq,  
 Düşmənlər yatarkən oyaq ol, oyaq!  
 Başını qorxusuz dünyadan qoru,  
 Çəkin o kəsdən ki, bilməyir qorxu,  
 Uzaq ol bir yol ki, ziyan getirir,  
 Bulaşlıq bir yola güman getirir.  
 Diləkçin kim köynək geysə tərsinə,  
 Duayla avanda çevirər yenə<sup>164</sup>.  
 Səni də tərs olan hər əyri yoldan,  
 Dua et, düz yola qaytarsın yəzdan.  
 Qəlbini çalmasın bu mal, bu dövlət,  
 Azı bir zillətdir, çoxu fəlakət.  
 Ağilli kimsə yol göstərmış sana,  
 Malını bənzətmış candaki qana.  
 Zəiflik çoxalar qan olanda az,  
 Qan çox olan zaman tutular boğaz.  
 Hər yerdə ki, dövlət, sərvət artmışdır,  
 Üstündə qara bir ilan yatmışdır.  
 Bəzəkli göylərin tağına bax sən,  
 Sütunları boşdur vardan, dövlətdən.  
 Bir tağın altında yaşayıb, anla,  
 Cüft olmaq gərekmi qara ilanla?  
 Bihudə bəndləri qır qəlbən, yetər,  
 Sitəmkar deyilsən, ədalət göstər.  
 Daranın zülmünü gəl sil zehnindən,  
 Çünkü o Daraydı, sən İskəndərsən.

Bax, nə məhsul verdi Daraya cahan,  
Elə etmə, sən də görərsən ondan.  
Nə etdi ki, sənə ram oldu cahan,  
Taleyin ondadır, ayrılma ondan!”  
Qocanın sözündən şah çıçəkləndi,  
“Uğurlu bir faldır” deyə şənləndi.  
Qocanın sözünü saydı bir xidmət,  
Ona bağışladı çox böyük sərvət.  
İran başçıları xidmətdə durdu,  
Onun daşlarıyla tərəzi qurdu<sup>165</sup>.  
Uzaqdan gələnlər sən dərgahına,  
Şahanə məclisə etdilər səna.  
Bu dərgahda əgər söndü bir çiraq,  
Yerində bir Günəş doğdu ən parlaq.  
Gün gəldi, bir gecə getdişə bizdən,  
Bir çiçək soldusa, güldü bir gülşən.  
Birisə arpaca qızıl itirdi,  
Ararkən xəzinə ələ gətirdi.  
Geniş bir qəlb ilə dəniz şövkətli  
Hamiya göründü çox mərhəmətli.  
Padşahı görünçə rəiyyətpərvər,  
Daranın zülmündən nə demədilər.  
İstidə, soyuqda Dara dövründə  
Bir ağ gün görmədi kimsə ömründə.  
Birliyi ölkədən ələ ayırdı,  
“İt də yiyəsini tanımayırdı”.  
Yaxılar qəlbində doğdu qorxu, kin,  
Kimsə öz canından olmadı əmin.  
Zülümdən qurtaran dedi hər yanda:  
“Mürüvvət rumlarda, mərdlik Yunanda”.  
Bu qədər ordunun içində ancaq  
İki sərkərdəyə şah inanaraq,  
Zalim olanlara verdi güc, qüvvət,  
Nəhayət, qolunu qırdı təbiət.  
Böyüklik verdi kim kiçiksə ona,  
Özü də büründü alçaq bir dona.  
Padişah sayılmaz elə bir kimsə

Tanrıının xalqına əziyyət versə.  
Fəlakət verir hər dəyərli şəxsə,  
Böyüklik, riyasət verir nakəsə.  
Alçaqlıq becərən şahmı sayılır?  
Alçaqlıq başqadır, şahlıq başqadır.  
Ölkədə qalmadı bəxşış, səxavət,  
Şəhərlər bir gün də olmadı rahət.  
Xəzinə qıflından asıldı ismət,  
Yaralar qəlbi kin, zülüm, ədavət.  
Ölkədə tərk oldu sənət, sənətkar,  
Heyhat, bundan böyük fəlakətmi var?  
Sənətkar əl çəkmiş öz sənətindən,  
Başqa bir sənətə yapışmış cəbrən.  
Pəhləvanlıq edər çöldən gələnlər,  
Çöldə şahzadələr qarovalı çəkər,  
Əkinçi əl qatmış ordu işinə,  
Əsgərlər başlamış əkin-biçinə.  
Hər kəs sənətində olmasa azad,  
Dünya bu gedişlə olurmu abad?  
Çünki bundan əvvəl yatmışdı Dara,  
Dünyanın ulduzu geymişdi qara.  
Bu gün ən bəxtiyar padşahımız var,  
Bu zülüm nə qədər, nə qədər yaşıar?  
Bu sözdən həyəcan aldı tacidar,  
Xalqa belə xəbər verdi carçılar:  
“Sənətkar getməsə öz sənətinə,  
Yaxşı iş görsə də suçludur yenə.  
Əkinçi öküzdən kömək istəsin,  
Tarladan, kotandan dilək istəsin.  
Ordu işlərinə qayıtsın əsgər,  
Şəhər işlərinə getməli şəhər.  
Yalnız öz işinə getsin hər kişi,  
Bərk tutsun əvvəldən bildiyi işi”.  
Çağırıldı hər sənət atan kişini,  
Tapşırıldı onlara köhnə işini.  
Hər kəsin işini çıxardı üzə,  
Bir dünya parlatdı, gəlməsin gözə!

Qurtardı dünyani xərabəlikdən,  
Dövründə bu dünya oldu bir gülşən,  
Onun hökmü ilə dövr etdi cahan,  
Dünyani saxlayar ağıllı insan.

## İSKƏNDƏRİN İRAN ATƏŞKƏDƏLƏRİNİ DAĞITMASI

Nəşədən, bu coşğun şənlikdən, saqi,  
Dur, şərbət hazırla aşiqsayağı!  
Füsunuş şərbəti susuza ver sən,  
Susuzlar dönərmi meydən, şərbətdən?

Şahanə məclisdə, ey sınaqlı pir,  
Odda yandırmağa üzərlik gətir!  
Bəd nəzərlər baxır, işlə məşğulam,  
Yaman gözlərdən də yaman qorxuram.  
Könlüm üzərliktək yanarsa əgər,  
Üstümə düşərmi, söyle, bəd nəzər?  
Yolkəsən qorxusu həddən ziyada,  
Xoşbəxtidir bilmeyən bunu dünyada.  
Bu necə həyatdır, hər yani qorxu,  
Hər tərəf fəlakət, hər tərəf cadu.  
Ayaq bu pillədən uzaq qoyulsun,  
Bu qanlı qazana qapaq qoyulsun.

Köhnə dastanları rəvayət edən  
Belə nəql eləyir uzaq keçmişdən:  
Diniylə atəşə çökünçə dehqan,  
Həm atəş söndü, həm ona inanan<sup>166</sup>.  
İrana əmr etdi böyük İskəndər:  
Atəşpərestlikdən etsinlər həzər,  
Üz çevirsinlər qoy köhnə ayinə,  
Pərəstiş etsinlər Xosrov dininə.  
Muğlaların paltarı oda qalansın,  
Bu atəşkədələr atəşdə yansın.

İranda adətdir keçmişdən bəri:  
Atəşkədə idi alimlər yeri.  
Orda saxlanardı sərvət, xəzinə,  
Düşməsin başqa bir şəxsin əlinə.  
Hər sonsuz varlı da, "savabdır" deyə,  
Malını qoyardı atəşkədəyə.  
Ölkələr düşmüşkən dərmansız dərdə,  
Bir xəzinə idi hər atəşkədə.  
Onları kökündən yıldız İskəndər,  
Xəzinə axıtdı bir dəniz qədər.  
Hər atəşkədənin keçsə yanından,  
Yıxaraq xəzinə yiğirdi ondan.  
Muğlarda belə bir azar da vardi,  
Hər ilin başında bir qız alardı,  
Novruz ilə Səddə bayramlarında<sup>167</sup>  
Ayinlər yenidən olurdu bərpa.  
Ər üzü görməmiş gəlinlər, qızlar  
Evindən sevinclə dışarı çıxar.  
Əllər al xinalı, üzlər bəzəkli  
Hər yandan gəlirdi coşğun ürəkli.  
Önündə al şərab hər üzü lale  
Muğlarla üz-üzə vurur piyalə.  
Atəşdən, möbidin əfsunlarından,  
Tüstüdən don geyər uca asiman.  
İşləri keyf, işrət, şux dilbər idi,  
Ölkə başdan-başa əfsungər idi.  
Şehirdən başqa bir çıraq yandırmaz,  
Əfsanədən başqa bir bilik qanmaz.  
Hər bir qırırm saçlı, gəlişi gözəl  
Ayaq yere döyər, şappildədar əl.  
Əlində sərv kimi güldən bir dəstə,  
Sərvi də bənzərdi çiçəkpərəstə.  
Hər il qızlar bu gün axır hər yandan,  
Verirlər bu geniş işrətə meydan.  
Hər kəs ayrı-ayrı məclis qururdu,  
Hər məclis olurdu yüz fitnə yurdur.  
Sözündə çox möhkəm durdu İskəndər,

Dünyadan silindi belə fitnələr.  
 Bircə padişahdan taxt alır şövkət,  
 Çox olsa pozulur möhkəm bir dövlət.  
 Yüz şah olmaqdansa xoşdur bir nəfər,  
 Yağış çox yağarsa ziyanlıq verər.  
 Ağilli İskəndər vermişdi fərman:  
 -Muğlaların ayını qalxsın ortadan.  
 İsmətli, örtülü hər gəlin, hər qız  
 Üzünü ərinə göstərsin yalnız.  
 Fitnəni, hiyləni qovdu hər yerdən  
 Muğları dağıtdı meyxanələrdən.  
 Dünyadan sildi hər bulanıq dini,  
 Saxladı ən doğru dini-ayını.  
 İranda əmriylə söndü hər yerdə,  
 Həm köhnə zərdüştlük, həm atəşkədə.  
 Dövlətli məcusular “adətdir” deyə,  
 Xəzinə vermədi atəşkədəye.  
 Üzü nur çıçəyi, hər nazlı gözəl  
 Atəş gülşənidən artıq çəkdi əl.  
 Atəş ayınını qaldırınca şah,  
 Hər atəşpərəstdən göyə çıxdı ah.  
 İskəndər əmr etdi: - Bu ölkə – torpaq  
 Tanrıya pərəstiş eyləsin ancaq.  
 Sığınsın hamısı ulu Tanrıya,  
 Çevirsin arxa bu Günəşə, Aya.  
 Elə ki İranı ovcunda gördü,  
 O geniş meydanda atını sürdü.  
 Zəfərlə qol-boyun oldu tacidar,  
 Nə gözəl söyləmiş incə sənətkar:  
 Sən yeni bir qanun hökmüncə məndən  
 Başqa rəmz eşitmek arizu etsən,  
 Qulağından çıxar köhnə pambığı,  
 Açı yeni qumaşla dolu sandığı.  
 Ağilli kəslərdən bilsən nə qədər  
 Bu yolda eşitdim dəyərli sözlər.  
 Əlimə hər çeşid tarix topladım,  
 Gözümdən hərfi də mən buraxmadım.

Hər yırtıq vərəqdən toz silə-silə,  
 O dağnıq xəznəni topladım belə.  
 Bu gizli əsrarlı kimiyalərdən  
 Yaratdım ən incə, gözəl bir məxzən.  
 O farsca söyləyən bilikli qoca  
 Belə nəql eləyir tarix boyunca:  
 Daranın taxtını alınca ələ,  
 Musildən tərpəndi öz orduşıylə.  
 Zöhrətək Babildən parladı öncə,  
 Haruti kəsləri təmizləyince<sup>168</sup>,  
 Əmr etdi möbidlər yandıran odu  
 Durmadan hünərlə söndürsün ordu.  
 Zəndin əfsunları atılsın suya,  
 Alınsın yaxud bir dəftərxanaya.  
 İbrahim dinini doğru yol bildi,  
 Atəş tüstüsünü dillərdən sildi.  
 Aqillər məsləhət gördüler ona:  
 Oradan tərpənsin Azərbaycana.  
 Gəlirkən hər yerdə ki atəş gördü,  
 Zəndi məhv eylədi, odu söndürdü.  
 O yerdə ki alov çıxırdı daşdan,  
 Məcuslar deyirdi “özündən yanın”.  
 Yüzlərlə xidmətçi taxmış zər, zivər,  
 Pərəstiş etməyə bağlanmış kəmər.  
 Əmr etdi, o köhnə atəşlər sönsün,  
 Bir anda kömürə və külə dönsün.  
 Hirbüdün oduna soyuq su tökdü,  
 Çox hirbüd belini ikiqat bükdü<sup>169</sup>.  
 Elə ki o yerdə atəşlər söndü,  
 İsfahana tərəf İskəndər döndü.  
 O gözəl, ruh verən abad şəhərdə,  
 Ürəyi sevinclər saçan o yerdə  
 İskəndər oldu bir çıçəkli gülşən,  
 Düşdü kam ardına ürəyi çox şən.  
 Orda bir saray var incə naxışlı,  
 Bahar bağçasından nazlı baxışlı,  
 Məcuslar rəsmiylə Zərdüşt ayını,

Ora toplamışdı bir çox gəlini.  
 Hər gözə bir afət, hər qəlbə düşmən,  
 İnsan heyran qalır onu görərkən.  
 O cadunun adı Azər Humayun,  
 Sam nəslindən idi nəsəbi onun.  
 Bir əfsun edincə o gözel afət  
 Ürəkdən səbr alır, bədəndən taqət.  
 Haruttek Zöhrənin canını alar,  
 Yüzlərcə Harutun qəlbini ovlar.  
 İskəndər əmr etdi təxir etməmək,  
 Bu ev də kökündən dağılsın gərək.  
 Cadu qız sürətlə qalxdı yerindən,  
 Qurdubir əjdaha öz peykərindən.  
 Odlu əjdahani yaxından görən  
 Qorudu özünü yanana atəşdən.  
 Qorxudan yixilib-duran kimsələr,  
 Çaparaq, padşaha verdilər xəbər:  
 "Atəşdə qorxunc bir əjdaha vardır,  
 Fişəngtək ağzından atəş savırır.  
 Hər igid keçirən onun yanından,  
 Öldürür, ya udur, verməyir aman".  
 Bu gizlin sırridən şah fikrə daldı,  
 Vəzirdən belə bir məsləhət aldı:  
 – Bu gizli əsrarı Bəlinas bilir,  
 Tilsimə tanışdır, töker bir tədbir.  
 Bəlinası tapdı, sordu İskəndər:  
 "Bu cadu nə ilə əslinə dönər?"  
 Dedi: "Əjdahani, böyük tacidar,  
 Yalnız bir əfsunçu edər aşkar.  
 Bu sırrı açmağa olsa buyruğun,  
 Başını kəməndə salaram onun".  
 Dedi: "Hiyləgərdir bu qəlbə qara,  
 Mümkünse, durma, et bu işə çara".  
 Bəlinas getdi tez atəşkədəyə,  
 Gördü bir əjdaha baş çəkmiş göyə.  
 Əjdaha görünçə gəlir Bəlinas,  
 Bildi ki, şüşəni qıracaq almas<sup>170</sup>.

Min oyun çıxardı o sahir cadu,  
 Yüz insan aldadən hiylələr qurdu.  
 Onların təsiri olmadı, yenə  
 Çarəsiz qayıtdı köhnə sehrinə.  
 Cadunun əfsunu etməsə əsər,  
 Əfsunçu yenə öz sehrinə döner.  
 Bəlinas hünərlər göstərdi o gün,  
 Cadunun sehrini bağladı bütün.  
 İnsana taleyi güldüyü zaman  
 Cadugər də yaxa qurtarmaz ondan.  
 Atdı əjdahanın üstünə "əsdab"  
 Su önungət atəş gətirərmi tab?  
 Bağladı qolunu bir hiylə ilə,  
 Başa çıxdı qızın qurduğu hiylə.  
 Qız gördü Bəlinas hünərlər saçdı,  
 Cadu hiyləsindən düyümü açdı.  
 Torpağa düşərək qopardı fəğan,  
 Padşahın ədlindən dilədi aman.  
 Bəlinas görünçə o ay üzünü,  
 Bir sevda xülyası tutdu gözünü.  
 Gözəl cadugərə o verdi aman,  
 Xilas etdi onu ovsunçularдан.  
 Əmr elədi, dərhal od yandırdılar,  
 Atəşkədə yandı – oldu tarü mar.  
 O pəri üzlünü götürdü şaha,  
 Dedi: "Bax, bu aydır qara əjdaha.  
 Ağılı qadınlar biliklər qurmuş,  
 Çarxın qulağını əfsunla burmuş.  
 Quyunu çıxarır yerin təkindən,  
 Ayı yerə salar öz fələyindən.  
 Zühəlin üzündən qarani atar,  
 Hər qara telindən çeker bir hasar.  
 Sevimli gözəldir, yox ona bədəl,  
 Pəri də doğmamış belə bir gözəl.  
 Müşk ilə saçının ucunu burmuş,  
 Günəşin boynunu kəməndə vurmuş.  
 Sənin taleyinlə kəsdim yolunu,

Ayırdım şöhrətdən, hörmətdən onu.  
 Qız qaldı çarəsiz, dilədi aman,  
 Məni, padişahım, ayırma bundan.  
 Şaha xoş gəlirsə bu göyərçinim,  
 Olsun həm xanımmım, həm bacım mənim".  
 Sevimli üzünü gördü İskəndər,  
 Bəzəkli bir aydır, o pəri dilbər.  
 Söylədi: "Bu sənin haqqındır, yalnız  
 Sənin qədəhindən mey içsin bu qız.  
 Sevsən də rənginə aldanma əlbət,  
 Onun hiyləsindən eləmə qəflət.  
 Kəhrəba olsa da əqrəb quyuğu,  
 Yenə də əqrəbdir, zəhərlidir bu".  
 Bəlinas təşəkkür edərək ona,  
 Üzünü sürtərək yolun tozuna,  
 "Qadınımdır" deyə, evinə aldı,  
 O gözəl çoxunun qəlbini çaldı.  
 O qızdan çox cadu öyrənmişdi bu,  
 Onunçun deyildi "Bəlinas-cadu".  
 Əfsünçü, münəccim, kim olursan ol,  
 Ölümə bağlaya bilərsənmi yol?

## İSKƏNDƏRİN İSFAHANDA DARANIN QIZI RÖVŞƏNƏYİ ALMASI

O cənnət suyundan, ey saqi, tez dur,  
 Atəşlə yoğrulmuş qədəhi doldur!  
 Əlimi çıxarma o sudan, oddan,  
 O su və atəşlə mənəm islanan.  
 Boranlı qışlarda odur bəxtiyar,  
 Qarşıda manqalı, quşu, meyi var.  
 Elə bir nar məmə keçirə ələ,  
 Bağçada narlara salır vəlvələ.  
 Bahara çatınca nar fidanından  
 Nar suyu axtarar, nar alar ondan.

Bir zaman dərindən nəzər salınca,  
 Görər hər budaqda gülür yüz qonça.  
 Cənnətdən bir guşə kəsilmiş cahan,  
 Nəşələr, sevinclər saçmada hər yan.  
 Əlində gözəlin saçları yene  
 Sallana-sallana çıxar çəmənə.  
 Şəkər çeşməsini çicəklə bəzər,  
 Dünyada bir zaman şadlıqla gəzər.

Şahlar dəftərini yazan ustalar  
 Tarix beşiyini belə yırğalar:  
 İsfahan şəhrində sanki oldu şah,  
 Başından göylərə ucaldı küləh.  
 İki gün nəşeyə daldı İskəndər,  
 Dara mişkusundan tutunca xəbər<sup>171</sup>,  
 Kəyan ayınıylə xələtlər saçdı,  
 Düz yeddi xəzinə ağızını açdı.  
 Rumun, Misrin, Çinin qumaşlarından  
 Dəyərli zinətlər yığıdı hökmüran.  
 Şahlara yaraşan dəyərli paltar,  
 Vücudu təzələr, ürəyi oxşar.  
 Zər ilə işlənmiş qumaşlar, xəzlər  
 Geyənə istilik, məhəbbət verər.  
 Çok boyunbaşlılar – xalis gövhərdən,  
 Bundan başqa hədsiz zərdən, zivərdən,  
 Möhrü açılmamış müşk ilə ənbər,  
 Ən incə dəridən nəfis geyimlər, –  
 Şahın mişkusuna göndərdi dərhal,  
 Matəm paltarları dönüb oldu al.  
 Firuzəni mərcan rənginə saldı,  
 Matəm lacivərdi qızıl rəng aldı.  
 Vurdı qara daşa qızıldan zivər,  
 Məhəkdə qızılı sinamaq ister.  
 Dara şəbistanı matəmi atdı,  
 Bənövşə yerinə al gül yaratdı.  
 O bağa nəşəli yaraşıq verdi,  
 Sevimli çöhrəyə bir işiq verdi.

Üç, dörd gün səbr ilə oldu çox dəmsaz,  
 O bahar qönçəsi açılsın bir az.  
 Gəlinlər bəzəyə alışib dursun,  
 Başına ən incə bəzəklər vursun.  
 Sevgini ürəkdən alsın dimağ'a.  
 Üzünü çevirsin işiq – çıraqa.  
 Bildi ki, matəmdən qalmamışdır iz,  
 Yengini matəmdən elədi təmiz.  
 Ağilli vəzirə dedi: "Durma, get,  
 Addımı, dilini, bacar, geniş et!  
 Mişkuya gedərək məndən ver xəbor,  
 Gəlmış bir iş üçün bura İskəndər.  
 O Dara nəsəbli, ayuzlunu mən  
 Görməkələ şadlanım, qəlbim olsun şən.  
 Şux şəbistanına çəkərəm hasar,  
 Əmrimlə ucalar kənizlər, qızlar.  
 Qızıldan şahanə bir təxti-rəvan,  
 Bəzəyi firuze, inci və mərcan,  
 Götür o nazənin müşkin dilberə,  
 Goy xuraman olub ensin yerlərə.  
 Yel qanadlı atlar, zərnisan yəhər,  
 Apar, minsin onu qəlbən sevənlər".  
 Bilici vəzirə şah verdi tədbir,  
 O əmri yerinə yetirdi vəzir.  
 Daranın xüsusi evinə getdi,  
 Evdə olanlarla xoş rəftar etdi.  
 Dara sarayına getdiyi zaman  
 Sanki bulaq axır cənnət bağından.  
 Huriylə dopdolu bir cənnət gördü,  
 Aldandı, aldadan yüz afət gördü.  
 Alma üzü qızla oynayar, gülər,  
 Sanki alma ilə oynar bir nəfər.  
 Padşahdan önce bir salam söylədi,  
 Yaşınan kəslərə pəyam söylədi:  
 "Şahanə müşkuya şahdan nur axsın,  
 Ortadan ikilik büsbütün qalxın.  
 Bir xəta işlədi azğın zamana,

Uzatdı əlini bu xanimana  
 Ortada böyük bir itki var, bəlli,  
 Bu işdə olmamış padşahın əli.  
 Nəhayət, məndə bir belə arzu var,  
 Ki, ümidsiz ondan olsun ümidvar.  
 Bu evdə xoşbəxtlik quracaqdır şah,  
 Öz böyüklüyündə duracaqdır şah.  
 Daranın fərmanı öz zəkasılə,  
 Gəlibdir qohumluq təmənnasılə.  
 Şövkətli padşahın istəyi budur:  
 İsmət pərdəsində parlayan o nur  
 Olsun şəhriyərin işiq ülkəri.  
 Tacının Rövşənək olsun gövhəri.  
 Gözləri nurlansın bu işiq üzdən,  
 Köşkünü bu güldən etsin bir gülşən.  
 Bu işə Darayla bağlamış peyman,  
 Ay üçün göndərmiş bir təxti-rəvan.  
 Yalnız bu məqsədlə uca tacidər  
 At çapmış, bu yerdə tutmuşdur qərar.  
 Bir qıfil vurmuş hər söyləyən dilə,  
 Şah özü gəlmışdır bu məqsəd ilə.  
 Mindirin taxta o pəri peykəri,  
 İki tez bitirin, durmayın geri!"  
 Elçiyyə tərcüman belə söylədi:  
 "Şahın kölgəsində yaşa əbədi!  
 Bu evə uca şah nəslindən yarar,  
 Yel ilə gələni yel də sovurar.  
 Qızıldan yazılışın gərək bu sözələr:  
 "Çarvadar əkəni dəvəçi biçər"<sup>172</sup>.  
 Taxtinin guşəsi bir tacdır bizə,  
 Taxtinin ayağı meracdır bizə.  
 Kəniztək alsa da, alsın, biz nəyik,  
 Qadın edəcəksə, etsin, bəndəyik.  
 Əmrindən boynunu qaçıran kimdir?  
 Hər əmri bir qızıl açar kimidir.  
 Bu işi edərsə uca tacidər,  
 Rövşənək başını göyə ucaldar.

Padşaha varmağa qəlbimizdir şən,  
Dünyaya gəlmişik şahlar nəslindən.  
Hər zaman istəsə böyük şəhriyar,  
Birləşmək istəyi tutunca qərar,  
Ayini yerinə yetirib daha,  
Şadlıqla gələrik uca dərgaha.  
Saraya döndü bu xəbərlə vəzir,  
Qərarı padşaha anlatdı bir-bir.  
Şahın sevincindən parlادی üzü,  
İnsanı ovlarmış insanın sözü.  
Hər cavab qulaqda qoparsa qubar,  
Dinləyən ürəkdə kədər doğurar.  
Taleyi ona yar olan zamanda,  
Baxışlar vüsala dolan zamanda.  
Atalar rəsmiyələ uca tacidər  
Eylədi özünə Rövşənəyi yar.  
Kəyan rəsmine də riayət etdi,  
Ürəkdən çox hörmət, məhəbbət etdi,  
Şənlənsin deyə bu ömrünün bağı,  
Kəbinə yazıldı İran torpağı.  
Əmr etdi: cirmənsin iş bacaranlar,  
Bəzənsin, düzənsin hər küçə, bazar,  
Rum ilə Xarəzmin ipəkləriylə,  
Ölkələr bəzənsin bəzəkləriylə.  
Padşahın istəyi kimi İsfahan  
İpəklə, gövhərlə bəzəndi elvan.  
Qapılar, bacalar, damlar, küçələr  
Gözəl xalçalardan aldılar zivər.  
Bayraqlar dikəldi uca göylərə,  
Bu dünya aldı bir başqa mənzərə.  
Hər küçə başında çadır quruldu,  
İşlərin gedisi başqa tövr oldu.  
Hər çarsu başında müträblər oynar,  
Oturmış xanəndə, çalğı çalanlar.  
Çalğıdan hərarət gəlincə uca,  
Düşməni ud kimi salırdı oda.  
Zindərud nəhrindən Xuzanə qədər  
Çalğının səsindən canlandı yerlər.

Şərab bir çay kimi axıb gedirdi,  
Mamişan dodağı onu dişlərdi.  
İsfahan güləlli ətir saçırı,  
Tərazın müşkü də ağız açırdı.  
Toya al çiçəklər səpirdi şəfəq,  
Şəkərdən Ay, Günəş doldurmuş təbəq.  
Sanki bir saraydır tikmiş şəkərdən,  
Bir günbəd ucaltmış al çiçəklərdən.  
Dəbdəbə, şövkətdən coşmuşdu hər yan,  
Ətrafa can verir çalan, oxuyan.  
Qaraltı incə bir qumaş geyincə  
Müsk ilə, Ay ilə bəzəndi gecə.  
Göydə Ay parlaq bir sədəfə benzər,  
Kərx əttarı ona səpərdi ənbər.  
O müşkin saçlı ay şaha ərməğan  
Qənd, badam düzəltdi gözdən, dodaqdan,  
Onları göndərdi şah mişkusuna,  
Layiqdir müşk ilə mah mişkusuna.  
Al Günəş o səhər şəfəq sökərkən  
Çıxdı bir gəlintək incə ipəkdən.  
Çırpındı şah qəlbi gəlin eşqiylə,  
Sanki rus zəngidir, salmış vəlvələ.  
Çalğıdan, şərabdan qurdı bir işrət,  
Utandı, qıbtədən tər tökdü cənnət.  
Dostlarla içərkən artır fərəhi,  
Şərabdan dönürdü başı, qədəhi.  
O qədər xəzinə bəxş etdi o gün,  
Yer onu çəkməkdən olurdu düsgün.  
Gecə al Günəşdən düyümü dəldi,  
Şəfəqin əlinə bir əqiq gəldi.  
Onu da uddu Busəhaq firuzə,  
Busəhaqlara bax, ilişdi sözə<sup>173</sup>.  
Vüsala yetişmək üçün İskəndər  
O müşkin mişkuya göndərdi xəbər,  
Rövşənək olsun bir işıqlı cıraq,  
Gəlsin, qədəmindən zinət alsın bağ.  
Dedi Rövşənəyə sevimli ana:  
“Gedirsən İskəndər şahın yanına.

Qiymətli yaqutsan İskəndər üçün,  
 Bir inci gövhərlə birləşsin bu gün,  
 Bu dövlət əqdinə bir arxa verək,  
 Yenə də ölkədə padşahlıq sürək.  
 Əmrindən yaramaz boyun qaçırmıq,  
 Sənə bu Rum şahı layiqdirancaq.  
 Saçından xidmətə bağlarsan kəmər,  
 Taleyi sənə də səadət verər.  
 Ondan başqa hər kəs adını çəkər.  
 Saçıntıx başları kəmərə dəyər<sup>174</sup>.  
 Qulağında qızıl halqa daşısan,  
 Qapı halqasıdır onsuz bu halqan.  
 Rəftar et ki, odur bu gündə Dara,  
 Daratək bizimlə edər müdara".  
 Ananı dinlərkən o sevimli qız  
 Həyadan tər tökdü, baş əydi yalnız.  
 Saraya hərəkət əzmiylə durdu,  
 Ay kimi qızıldan taxta oturdu.  
 Aldılar padşaha məxsus gərdəyə,  
 Hər tərəf sarıldı ipək pərdəyə.  
 İskəndər səxavət əlini açdı,  
 Məclisin gözünə bir heyrət saçdı.  
 Şahdan hədyə aldı xidmətçi, dayə,  
 Qızıldan, gövhərdən verdi hədiyyə.  
 Yabançı kəslərdən boşaldı saray,  
 Bir yerə toplandı Günəş ilə Ay.  
 Mehriban anası gəldi irəli,  
 Dənizə tapşırıdı incə gövhəri:  
 "O uca padşahlar nəslindən nişan  
 Yalnız bu boy atmış sərvidir qalan.  
 Mən ona demirəm qiymətli gövhər,  
 Ya da ki, ərinə adlı-sanlı ər.  
 Atasız qalmışdır, dərdə salınmış,  
 Yetimdir, əlindən mülkü alınmış.  
 Əmanət tapşırdım sənə bir çiçək,  
 Bir sən bil, bir əqlin, bir də gələcək".  
 Şah qəbul edərək yanaşdı ona,  
 Yoldaşlıq tacını qoydu başına.

Şümşada tay oldu bəzəkli süsən,  
 Sevimli bir sərve yurd oldu çəmən.  
 O gövhər ləlindən uca İskəndər  
 Başladı almağa dəyərli gövhər.  
 Gördü bir pəridir sevimli dilbər,  
 Pərəstiş etmədə ona pərilər.  
 Canlı bir sərv idi, xurmadır barı,  
 Şəkərə dadımlıq verir göftarı.  
 Füsunkar gözləri keşkin, canalan,  
 Hər dərdə şəfadır, xəstəyə dərman.  
 Dirseyi qıсадır, saç, gerdən uzun,  
 Dodağı şəkerdir, xalı da uyğun.  
 Çənəsi sadədir, sallanmış buxaq,  
 Qaynar gözlərində gülabdan bulaq.  
 Bəslənmiş qırmızı qanla ciyərtək,  
 Sanki göz içində parlayır bəbək.  
 Duz səpsə sağalar xəstə ürəklər,  
 Dodağı dünyaya saçar çiçəklər.  
 Hər gülən dodağı şəker saçardı,  
 Gülüşü gülüşə bir yol açardı.  
 Gözündən gül üzə güləblər axmış,  
 Beli incə idi, sinəsi qalxmış.  
 Qıvırıcı saçları müşkə çalırdı,  
 Günəş çəsməsinə kölgə salırdı.  
 Çəsməni, kölgəni görüb şəhriyar  
 Mənzilə yetişdi, oldu bəxtiyar.  
 Vəfali gözləri xoş gəldi ona,  
 Üreyi çırpındı, basdı bağrina.  
 Sixib qollarını boynuna saldı,  
 Kam aldı, kamından kami-dil aldı.  
 Rövşənək işıqlı çıraqtək yandı,  
 Eyvanı cənnəttək nura boyandı.  
 "Cahanbanu" deyə, yeni ad taxdı,  
 Bütün ixtiyarı ona buraxdı.  
 Olduqca ayıqdi, dinc və həyali,  
 Söylənməz sözlərdən ağızı qapalı.  
 Şahlığın açarın ona tapşırıdı,  
 Başının tacını göyə qaldırdı.

## İSKƏNDƏRİN İSTƏXRDƏ TAXTA OTURMASI

Muğlar çırağıni, saqi, durmadan  
Mənə ver, qəlbimdən qoparma fəğan!  
Gözlərə aydınlıq verər bu çıraq,  
Qəlbimin çıraqı ondan alır yağ.

Onu görməsəydi dözməzdi bir an,  
Ayrılmazdı onun bir an yanından.  
O behişt ölkədə şad bir ürəklə,  
Yaşadı cənnətdən gələn mələklə.  
Səhər çöhrəsindən pərdə atarkən  
Həbəşə bac üçün dağ çəkdi Xütən<sup>175</sup>.  
Getdikcə köpürür xoruzlu bardaq,  
“Nuş olsun, iç” deyir xoruz coşaraq.  
O tovuz dodaqlı kuzə ağızından,  
Küplərdən camlara tökərdi al qan.  
O məclis, o şərab, o çalğı, o çəng  
Dünyanın üzünə verdi başqa rəng.  
Yeddi ölkə şahı Kəyan rəsmiyə  
Yeddi çeşmə kəmər bağlamış belə.  
Günəştək taxtına oturdu səhər,  
Fələk xidmətinə bağladı kəmər.  
Yenidən bir içki məclisi qurdı,  
Görənin başından ağılı uçurdu.  
Məclisə düzüldü yararlı kəslər,  
Hər gələn yer tutdu hünəri qədər.  
Mütrüblər, çalğılar saçardı fərəh,  
Saqi ruh verirdi əlində qədəh.  
Coşduqca kamança və sazin səsi,  
Çay kimi silirdi başqa həvəsi.  
İskəndər yenidən açdı xəzinə,  
Öz səxavətinə başladı yeno.  
Çox hədiyyə aldı İran əsgəri,  
Başını parlatdı öz ətəgləri.  
Hər kəsə payladı şahanə xələt,  
Verdi bu dünyaya başqa bir zinət.  
Uca bir günəştək verərkən ziya,  
Nurundan çox fayda alırdı dünya.  
Günəş xəzinəsi daima axar,  
Şimşək nuru isə bir kərə çaxar.  
Səxavəti olsun gərək cahandar,  
Şahlığın xisləti, bax, belə yaşar!

Söylə, ey söz, nədir sənin kimian?  
Kimdir bu sikkənə kimiya vuran?  
Səndən ki alınır bu qədər bəzək,  
Hələ əskilməmiş bir hərfin gerçək.  
Evimdən çıxdınsa, üz qoydun hara?  
Qapımdan uzaşdır hansı diyara?  
Bizdən baş verərkən bizdən uzaqsan,  
Naxışlar vururkən gözdən uzaqsan.  
Qəlbimin iş evi fərmanındadır,  
Dil xidmətçi kimi divanındadır.  
Bilmirəm nə quşsan, gözəlsən, şənsən,  
Bizdən ən dəyərli yadigar sənsən.  
Söz ki var, ucadır hər bir ucadan,  
Mətahin qıtlığa düşməsin bir an.  
Dəyərli bir mətah olurmu kəsad?  
Olursa, həsəddən doğar bu fəsad.  
Ey sözün ustası, durma, söz gətir,  
Şeirin büsatını yerinə yetir.  
Ad-sanla kim yatıb – onlardan söz aç,  
Heyrət edənlərə söylə, əfsun saç.  
Keçmişə nəql edən ravilər belə  
İncə bir düşüncə, doğru rəy ilə  
Nəql edir: “Elə ki, uca şəhriyar  
İsfahan şəhrində oldu bəxtiyar,  
Firuzə fələyin səadətindən  
İsfahan şəhrində etmədi məskən.  
Tac qoymaq üçün o, İstəxrə köcdü,  
Kəyumərs, Keyqubad yerinə keçdi.  
Onunla böyüdü, bəzəndi İran,

İgidlər arxası bərkidi ondan.  
 Başçılar dedi: "Eşq olsun, tacıdar!"  
 O böyük baş ilə ucaldı başlar.  
 Töhfələr verdilər taxtına layiq,  
 Padşahın oyanan baxtına layiq.  
 Nilin mənbəyindən ta Kəngə qədər,  
 Çin dənizlərindən ta Zəngə qədər  
 Elçilər axıṣdı xərac verməyə,  
 Taxtına, tacına alqışlar deyə.  
 Taxtına basınca ayaq şəhriyar  
 Söz xəzinəsindən açdı tunc hasar:  
 "Eşq olsun, eşq olsun, ulu Yaradan,  
 Xalqını yaratmış haqqı inanan.  
 Torpaqdan başını bir mən kiminin  
 Ucaltdı, ulduzla etdi həmnişin.  
 İrana gətirdi Rumdan çəkərək,  
 Əmriylə daşları yumşaltdı mumtək.  
 Başımı o qədər ucaltdı zaman,  
 Yüklü kəcavəmi daşıyır dövran.  
 Öyrəndim o adıl, ulu Tanrıdan,  
 Ədalət yolundan dönəmərəm bir an.  
 Yoxsula, məzluma olaram kömək,  
 Qaranlıq gecəyə parlayan şimşək.  
 Ağlımla düşüncəm olmuş mənə yar,  
 Bu dünya himayəm altında yaşar.  
 Doğru bir yol ilə bu gün getmeli,  
 Sabahki günümse bəllidir, bəlli.  
 Qorxaram bəhanə tapmaq gündündən,  
 Pəhrizə çalışdım varlığımla mən.  
 Nə aciz qarınca, nə də güclü fil  
 Əlimdən bir zərər görmez, onu bil.  
 Ovcumun içində olsa da, yene  
 Dikmərəm gözümüz özgə mülküñə.  
 Xalq mənə versə də əziyyət, kədər,  
 Qiymaram incisin məndən bir nəfər.  
 Kənd ocaqlarından alıram xərac,  
 Şəhərdən nə vergi istərəm, nə bac.

Əlimə keçsə bir xəzinə, sərvət,  
 Hər kəsə verərəm, layiq bir qismət.  
 Məndən sənət alar hər bir sənətkar,  
 Əlinə dövlətdən verərəm açar.  
 Qaldırram hər kimin varsa hünəri,  
 Zəncirə çəkərəm divanəleri.  
 Düşkünlər, dilsizlər tapacaq aman,  
 Qurtulmaz əlimdən boş yeyib yatan.  
 Vücudu sağlamalar bunu bilməli,  
 Sənətdən gərek boş qalmasın əli.  
 Görsəm ki, bir nəfər çəkir çox zəhmət,  
 Qazancı xərcini ödəmir əlbət,  
 Elə möhtaclarla, söz verirəm mən,  
 Köməklik edərəm öz xəzinəmdən.  
 Din ilə, ağılla tutaram işi,  
 Yoluna qoyaram alış-veriş.  
 Bir işdə kimsədən qorxum yox mənim,  
 Qorxanlar öndən titrər bədənim.  
 Dəyirman yemidir fayda verməyən,  
 Əfvə layıqləri bağışlaram mən.  
 Dünyaya bəxşışlə vurmüşəm bəzək,  
 Əlaçıl kimsəyə edərəm kömək.  
 İskəndər kimsəyə verməz əziyyət,  
 Zalımı qəhr edər, məzluma hörmət.  
 Hər bir yaxşılığa bu şah yüz verər,  
 Bir yamanlıq edən bir cəza görər.  
 Kim günah işləsə cəzaya çatar,  
 Peşiman olursa, ədlim bağışlar.  
 Əlimdə məhv olur başı dik düşmən,  
 Peşiman olursa, bağışlaram mən.  
 Mənəm yaxşılığı öncə başlayan,  
 Yamanlıq başlayan düşmandır, düşman.  
 Mən əlek kimi yəm, ələrəm torpaq,  
 Dəyərsiz qalığı ataramancaq.  
 Bir dolam, quyudan suyu çəkərəm,  
 Bu başdan alıb o başa tökərəm.  
 Qılıncla hər nə ki keçirsəm ələ,

Paylaram yenə də qamçı ucuyla.  
 Bu taxtın başına keçmək, Haqq bilir,  
 Düşküñə əl tutmaq məqsədilədir.  
 Vücudum olmuş həm bulud, həm Günəş,  
 Bir əlimdə su var, birində atəş.  
 Önümə daş çıxsa dönər bir muma,  
 Əkini suvarram çıxsa qarşıma.  
 İrana mən özüm gəlmədim Rumdan,  
 Bu mülkə göndərmiş böyük Yaradan.  
 Haqqı və batılı ayırdı edim mən,  
 Alır bağlı qıfil açarı məndən.  
 Din daşıyan başlar qalxsın əflakə,  
 Dinsiz başları da tullayam xakə.  
 Ehtiyac adını qaldırdım artıq,  
 El ilə çırığa verim barışiq.  
 Hər evdə fırıştə doğurum divdən,  
 Bir bina ucaldıım hər ucuq evdən.  
 Harda ədalətim olsa hökmüran,  
 Qırqovul zərrəcə qorxmaz tərlandan.  
 Süründə qoyuna qurd olar çoban,  
 Marala, ceyrana toxunmaz aslan.  
 Yamani edərəm yaxşılıqla ram,  
 Yaxşilar yamanlıq etsə qoymaram.  
 Hər başı göylərə qaldırsam, bir də  
 O başı bir daha görməzlər yerdə.  
 Mənə tay olandan qopardıım ciyər,  
 Qoymadıım dağıtsın başqa vəhşilər.  
 Kimsəni yaxmadıım gizlin zəhərlə,  
 Aşkara bağrını dəldim xəncərlə.  
 Nə dünya üstündə alovtek axdım,  
 Nə də ki, səbəbsiz bir xırman yaxdım.  
 Kimsənin qəlbini haqsız qırmaram,  
 Qırsam da, varımdır əldə mumiyam.  
 Birinin gözünü ağrıtsam əgər,  
 Öz əlimdən dari tökmək də gələr.  
 Bu işdə mənə yar olsun Yaradan,  
 Bu yaman gözlərdən qorusun hər an”.

Bunları söylərkən bir-bir İskəndər,  
 Göylərə ucaldı dinləyən əller.  
 Məclisdə var idi adam hər yandan,  
 Birisi elədi şahı imtahan,  
 Natiqlik düşküñü, hədsiz söyləyən,  
 Divanə xislətli hikmət öyrədən,  
 Bir casus vardı, tez öpdü dərgahı,  
 Sınamaq istədi İskəndər şahı:  
 “Şahım, bir dinara ehtiyacım var,  
 Versəniz, dünyaya dəyər bu dinar”.  
 Gülərək söylədi ona İskəndər:  
 “Şahdan bəxşış istə rütbəsi qədər”.  
 O casus söylədi: “Səxavətli şah,  
 Bir dinar verməkdən utansan hərgah,  
 Dünyani bağışla mənə bir kərə,  
 Qaldır bu başımı uca göylərə”.  
 Şah dedi: “Ey şəsqin, bu dəfə yene  
 İstəyin müvafiq deyil ölçünə.  
 Cox yersiz iki şey istədin məndən,  
 Biri məndən kiçik, digərindən sən.  
 Hər sözün xüsusi bir ölçüsü var,  
 Ölçüsüz söylənən söz qulaq yırtar.  
 Bir söz ki, daşlara düyün vuracaq,  
 Gözəl söz olsa da söyləmə, burax”.  
 Padşahdan soruşdu bir igid oğlan:  
 “Xalq neçin alçaqda, sən ucadasan?  
 Deyirsən hamı bir yoldaşıq, ancaq  
 Nədir bu aşağı, yuxarı? Burax”.  
 Dedi: “Mən başçıyam, xalq isə ümmət,  
 Baş yerə enərsə pozular şövkət.  
 Otlara yaraşar başını əymək,  
 İnsanın başıysa ucada gərək.  
 Padşahın mövqeyi olmalı uca,  
 Görənlər nur alsın ondan doyunca”.  
 Başqa bir dilavər dedi: “Şəhriyar,  
 Ağılı kimsəyə bəzək nə yarar?  
 Qəlbində var sənin Tanrı sıfəti,

O palçıq vücuda vurma zinəti".  
 Şah dedi: "Şahanə dəbdəbə, şövkət  
 Gözlərə bəxş edər yenilik, əlbət.  
 Onunçun edirəm özümü gülşən,  
 Gözünüz nurlansın, ürək olsun şən.  
 Görmürsən, atlaz don geyince bahar,  
 Nə qədər zövq alır ondan ruzigar?"  
 İnandı ağıllı kəslər bu sözə,  
 Qulaqdan asdlar yaqut, firuzə.  
 Oldular yenidən şaha sənaxan,  
 Hamısı ürəkdən bağladı peyman.  
 Xalq onu səbirli görüb oldu şən,  
 Əmrinə baş əydi hamı yer-yerdən.  
 Cəmşidin rəsmiyələ böyük İskəndər  
 Taxtının başına keçdi bir səhər.  
 Daima göründü xalqa mehriban,  
 Böyükler rəsmini tutdu hər zaman.  
 Məktublar göndərdi hər bir diyara,  
 Hər hüdud bəyinə, hər bir sərdara.  
 Ədliliyə o bütün qəlbə girmişdi,  
 Basqından hər kəsə aman vermişdi.  
 Dünyani özünə etmişdi o, ram,  
 Ram etmək yolunda tutmadı aram.

### İSKƏNDƏRİN DARANIN QIZI RÖVŞƏNƏYİ RUMA GÖNDƏRMƏSİ

O yaqut qədəhi, saqi, birbaşa  
 Mənə ver, ayağım toxunmuş daşa.  
 Bir çarə arayım, daşlıqdır hər yan,  
 Yaqtək özümü qoruyum daşdan.  
  
 Fələk dəvəsini sürətlə sürür,  
 Ondandır ki, gündə bir oyun qurur<sup>176</sup>.  
 Peşəsi sülhdür, döyüsdür hər an,  
 Keçirir gündə bir rəng xəyalından.

Keçmiş bir kərə alsan nəzərə,  
 Görərsən bənzəmir bugünkülərə.  
 Tanrıının verdiyi pərvərişlərlə  
 Hər gözəl girmişdir başqa bir şəklə.  
 Sanma biz yatarsaq yatar ruzigar,  
 Bu ev heç bir zaman olmaz tarü mar.  
 Çoxları köcmüşdür köhnə dünyadan,  
 Bu dünya yenə də hamandır, haman.  
 Dəyərli kişilər keçib getdilər,  
 Dostlar da onları təqib etdilər.  
 Yoluna azuqə hazır et bir az,  
 Dost olan dostundan geridə qalmaz.  
 Nə qədər yolu pis getsə də, bişəkk,  
 Axura düz gedir hər çolaq eşşək.  
 Nəql edir köhnədən tarix yazanlar:  
 Olmamış şahların taxtı zülmkar.  
 İskəndər dünyani tutduğu zaman  
 Şəxsi istəyinə uymadı bir an.  
 Çalışdı dünyani islah etməyə,  
 Onunçun yetmişdi bu böyüklüyü.  
 Şahlıqda bir örnek al İskəndəri,  
 Sən də gör İskəndər g.rək işləri.  
 Bu dünya mülküylə oldu bəxtiyar,  
 Onun istəyinə uydu ruzigar.  
 Həbəş və Xorasan, Qurdan da Çinə,  
 Qol gücü görmədən keçdi əmrinə.  
 Elçilər, qasidlər getdi hər yana,  
 Sikkələr vuruldu onun adına.  
 Bir aslan ürəyi çarparkən onda,  
 Dünyani tutmuşdu qılinc altında.  
 İrana inana bilmədi sərdar,  
 Rumlu öz yurdunda salamat yaşar.  
 Bir gecə uyaraq göylər baxtına,  
 Doğru bir məsləhet verdi taxtına.  
 Vəziri çağırıldı, ona söz açdı,  
 Bu gizli fikrini ortaya saçdı:  
 "Madam ki, əlimə keçmişdir İran,

Bu yerde bağlanıb qalmaqdır ziyan.  
 Daima dolanır bu yeddi fələk,  
 Dünya seyrinə var məndə də istək.  
 Görüm bu dünyada yeni nələr var,  
 Varmıdır məndən də güclü tacıdar?  
 İşıqlı fikrimcə budur məsləhət:  
 Dünyani gəzməyə çıxarkən, əlbət,  
 Xəzinə, dövləti Ruma göndərmək,  
 Oraya etimad bağlamaq gərək.  
 Hər işdə lazımdır ayıqlıq, diqqət,  
 Hər kuzə çeşmədən çıxmaz səlamət.  
 Taxtimin başını tutar bir düşmən,  
 Taxtimdan, tacımdan ayrılmaram mən.  
 Dünyanın çəkilməz bələləri var,  
 Bu yolun qorxusu, cəfaları var.  
 Ruma dön, orada məskən elə, qal,  
 Mənim də fikrimə uyğundur bu hal.  
 Fitnədən o mülkü qoruyursan sən,  
 Çünkü Ay nayibdir işiq Günəşdən.  
 Rövşənək xatunu götür bərabər,  
 Onunla ölkənin işi düzələr.  
 Bir fikir doğunca Günəş ağıla,  
 Hər yaxşı-yamana bir ölçü saxla.  
 Nayibsən, işi gör, dirlə ədl ilə,  
 Məni yaxşılıqla gətir sən dilo.  
 Onunçun bəyəndim səni hər kəsdən,  
 Böyüklik gözüylə sənə baxdım mən".  
 Sözə başlayaraq hünərli vəzir,  
 O buyruq verənə göstərdi tədbir:  
 "Padşaha layiqdir hər buyruq, fərman,  
 Əmriliş iş görür hər iş bacaran.  
 Getdikcə şövkətin kəmalə dolsun,  
 Qərəzlə istəyin qol-boyun olsun,  
 O uca rəyiniz göstərdi tədbir,  
 Qarşını görməkdən ziyanni gəlir?  
 Şahin göstərdiyi uğurlu işə,  
 Mən boyun qoyaram, düşmə təşvişə.

İşində, gücündə, ancaq, hər zaman,  
 Ayıq olmalıdır uca hökmüran.  
 Bu mübarek səfər çatınca sona,  
 Dönüncə yenə öz doğma yurduna.  
 Ağır iş deyildir böyük sərvərə,  
 Dünyani tapşırmaq iş bilənlərə.  
 Dövləti saxlamaz yalnız bir nəfər,  
 Dünyani özünə bağlamaz bir ər.  
 Dünyada var saysız ölkə və dövlət,  
 Bu dövran hər kəsə ayırmış qismət.  
 Ram etsən özünə Tanrı verəni,  
 Qismətin ondadır, o tutar səni.  
 Hər padşah əmrinə boyun əyincə,  
 Hər ölkə, hər tərəf sənindir məncə.  
 Olsa düşmən evi sənin torpağın,  
 Cilovu başına buraxma, saqın.  
 Başqalar mülkündə durmaq nə yarar,  
 Vurma ayağına onunla çidar.  
 Yad mülkü nə əldə saxlamaq olur,  
 Nə də varına bel bağlamaq olur.  
 Sanma bu dünyada çarışma yoxdur,  
 Hər kəs bir ağadır, gör dikən çoxdur.  
 Riyasət fikriylə burda, ey salar,  
 Rumlardan kimsəni etməzsən sədar.  
 Kəyan ovlağıdır Əcəm torpağı,  
 Orda bir vəhşidir yadlar ayağı<sup>177</sup>.  
 Nə qədər xatadan uzaqdır həyat,  
 Dünyada padşahlıq adını ucalt.  
 Ölkənə dönerkən uzaq səfərdən,  
 Qısaltmış olarsan uzun işi sən.  
 Sən güldür üzünü şahzadələrin,  
 Silinsin qəlbindən qəmin, kedərin.  
 Hər şahı layiq bir ölkəyə göndər,  
 Nə yeri istərsə o yerə göndər.  
 Hər biri bir səmtə tərəfdar olsun,  
 Hər tərəf bir şaha giriftar olsun.  
 Qorxuram əcəmlər qalxsın yenidən,

Daranın qanını almaq istərkən,  
Yunana və Ruma çıxarsın ordu,  
Dağıtsın ölkəni, nəyə gərek bu?  
Hər biri padşahlıq edərsə tək-tək,  
Ortada düşmənlik artacaq, bişəkk.  
Hər kəsi mülkünün qayğısı alır,  
Ölkəmiz düşməndən səlamət qalır.  
Düşmənlər talana başlarsa ancaq,  
Yolunu bununla olur bağlamaq.  
Bir də ölkələrdə kin toxmu saçma,  
Yurduna düşmənin yolunu açma.  
Qoyma qanla yusun şahlar dünyani,  
Qoy alovlanmasın düşmənin qanı.  
Sanma dik başların tökdüyü qandan  
Səyavuş qanıtək qalmaz bir nişan.  
Yersiz qan tökməkdən daim dur geri,  
Qanlıdır səninlə çarxın xəncəri.  
Ərənlər söyləmiş nə gözəl məsəl:  
“Dəyməz dəyməyənə ziyanlı bir el”.  
Yetməsin kimseyə səndən qəm, kədər,  
Az ziyan verənlər az ziyan çeker.  
Xor baxma, alçalmaq sığmaz hər başa,  
Kimsəni öldürmə, əbədi yaşa”.  
Vəzir yol göstərdi, tökdü çox tədbir,  
Sözləri padşaha eylədi təsir.  
Dövran gümüş teştin ağızını açdı,  
Qara qarğı qızıl yumurta saçdı<sup>178</sup>.  
Qoca möbidlərsə tarix boyunca  
Yumurta və teştən demiş doyunca<sup>179</sup>.  
İskender ağlıyla tökdü bir tədbir,  
Əmr etdi: “tez gəlsin, atlansın vəzir.  
Orda kitabxana varsa nə qədər,  
İşarə elədi, tez gətirsinlər.  
Hər çeşid elmdən dəyerli sözlər,  
Hər incə hikmətdən açdı bir dəftər.  
Yunana göndərdi tərcüman ilə,  
Çevirsin bir dildən başqa bir dilə.

Padşahın əmriylə gəldi Ərəstu,  
Durmadan at çapsın Yunana doğru.  
Rövşənek xanımı alsın bərabər,  
Götürsün xəzinə, kitab və dəftər.  
İranı tərk etdi şahın əmriylə,  
Yunanın yolunu keçirdi ələ.  
Rövşənek padşahdan hamilə olmuş,  
Sədəfin qoynuna inci qoyulmuş.  
Yunana yetişdi dəbdəbə, əsgər,  
Yükdən inləyirdi o nazlı gövhər.  
Doqquz ay olunca, gövhər mədəni  
Dünyaya bəxş etdi öz gövhərini.  
Beşiyi öpərek oldular dilşad,  
Uşağa qoysular İskəndərüs ad.  
Ərəstu vəkildi şahdan, həm vəzir,  
Padşahlıq işində tökürdü tədbir.  
Yeməkdə, içməkdə o şahzadəyə  
Verirdi can kimi gözəl tərbiyə.  
Cismini bəslərdi nazla, nemətlə,  
Körpə qəlbini də şüur, hikmətlə.  
Yüzlərcə gəlmışdır belə gözəllər,  
Onu torpaq yemiş, qalmamış əsər.

## İSKƏNDƏRİN ƏRƏBİSTANA GETMƏSİ VƏ KƏBƏNİ ZİYARƏT ETMƏSİ

Ey saqi, el uzat qəm qovan meyə,  
Durma, ver mən kimi qəlbi dərdliyə.  
Rahatlıq ətriylə dirçəlsin bu can,  
Qurtulum kədərdən, qəmdən bir zaman.

Yaxşıdır hər falı xeyr işə yormaq,  
“Rux”u yox, oyunda “şahru” u vurmaq<sup>180</sup>,  
Alçalırkən belə uca görünmək,  
Sarsılıb durarkən yenə öyünmək.  
Şam kimi bağının içindən yanmaq,

Zahirdə sevinclə nura boyanmaq.  
 Hər işdə bir miskin aciz qılınca,  
 Qaçar acizlikdən falçı dalınca.  
 Əlinə keçirir daş, qumdan açar,  
 Daş, qumdan çox zaman dəmir də çıxar.  
 Bir qapı qeybdən yox olsa hərgah,  
 Kimsə aça bilməz, açar bir Allah.  
 Xeyrə vur falını, faydan ondadır,  
 Çünkü xoş fal vurmaq uğur yaradır.  
 İnləmə “xəstəyəm” deyə, ey filan,  
 Desən ki, “sağlamam” sağlam olarsan.  
 Hər işdə bizdən bir qürə atmaqdır,  
 İşləri sazlayan yalnız o Haqdır.  
 İnsaf bu pərdədə bizə məhəkdir,  
 Tərs pərdə çıxarmaq nəyə gərəkdir.  
 Könül, pərdə dardır, sən mənə yar ol!  
 Pərdə yırtanlardan sən pərdədar ol!

Bu parlaq beytleri hekayət edən,  
 Mənim ziynətimə yaraşiq verən  
 Nəql edir: dünyaya olunca iyiyə,  
 İskəndər xeyməni vurunca göyə,  
 Şahın fərmaniyla hər nə dövlət var,  
 Yunana daşıdı mətin adamlar.  
 Dünya hiyləsindən olunca iraq,  
 Dolaşmaq fikrinə sarıldı qıvraq.  
 Ədlindən müjdələr alınca dövran,  
 Bir qətrə içmədi onu anmadan.  
 İskəndər uğurlu şah olduğundan  
 İşində ayıqdi hər an, hər zaman.  
 Dünyanın sazını əlinə aldı,  
 Ancaq şəfqət deyə xoş hava çaldı.  
 Kəməndi altına girincə dünya,  
 Uymadı ürəyə yatmaz havaya.  
 Böyük kimsələrə vermədi ziyan,  
 Asayış altında yaşadı hər yan.  
 Dikbaşlıq edəni öldürdüsə,

Yerinə qoyurdu on yaxşı kimsə.  
 Ölkdə bir şəhər yıxsayıdı əgər,  
 Qurardı ondan da gözəl bir şəhər.  
 Bu dünya belədir, bu vaxta qədər  
 Birini yıxarsa, birini tikər.  
 İskəndər başladı abad etməyə,  
 Oldu hardan-hara İskəndəriyyə.  
 Çindən Qeyruvana yol var nə qədər,  
 Uca dərgahına axdı qasidlər.  
 Hər padşah vəsiqə alırdı ondan,  
 Ölklər sığındı ona hər yandan.  
 Dəyərli töhfələr gəldi hər yerdən,  
 Adına yaraşan zərdən, zivərdən.  
 İskəndər əmr etdi, cavab olaraq  
 Məktublar müşk ilə yazılışın ancaq<sup>181</sup>.  
 Bir zaman ötmüşdü bu qərar üzrə,  
 Göylər dəfələrlə baş vurdı yerə.  
 Padişah dünyani gəzməkçin yenə,  
 Hazırlıqla düşdü səfər qəsdinə.  
 Oxumuş ərəbdən gələn məktubu,  
 Illərcə qəlbində qalmış arizu.  
 İstədi büsəti İranda qursun,  
 Ərəb də bu yolda ona baş vursun<sup>182</sup>.  
 Kəbəni ziyarət etsin bir zaman,  
 Sevinsin mübarək fallı naxışdan.  
 Hökmüran olunca bütün İrana,  
 Xeyməni köçürüdü Ərəbistana.  
 Xəzinə topladı bir neçə xalvar,  
 Biyaban yolunu tutdu şəhriyar.  
 Ərəb başlarını onun baxışında  
 Əydirdi büsbütün əmrinə qarşı.  
 Görünce əmrinə ram olmuş zəfər,  
 Hökmünə baş əydi dikbaş ərəblər.  
 Yel kimi at sürdü Ərəbistana,  
 Ərəblər düşmədi ondan ziyana.  
 Hər yerdə atını edincə rahət,  
 Həm bəxşış saçdır, həm hədsiz nemət.

Hər çeşid lüzumlu yeməkdən başqa,  
 Bəslənmiş sürülər verməkdən başqa,  
 Gücləri çatdıqca şahın öünüə  
 Hər yerdən çəkdilər ağır xəzinə.  
 Səhralar dolaşan görkəmli atlar,  
 Zəhərdən su içmiş parlaq qılinc var.  
 Boyu otuz ərəş, üstü çox parlaq,  
 Nizələr, qan ilə bəslənmiş mizraq.  
 Yüyənsiz dəvələr, löklər hər yandan,  
 Toz-torpaq içində yel kimi uçan.  
 Bunlardan başqa çox bəxşislər daşdı,  
 Yüklenən gön, dəri, nəfis daş-qasıdı.  
 Ona hörmət üçün hey zaman-zaman  
 Hər yerdən çəkildi yüklenmiş karvan.  
 İskəndər xəzinə ağzını açdı,  
 Qızılı, zinəti xalvarla saçdı.  
 Atlazdan səhraya fərşler açaraq,  
 Yaqtılar altında gizləndi torpaq.  
 Yanaşdı Kəbəye şən bir üz ilə,  
 Həccin əmalını öyrəndi belə.  
 Dünyanın nafinə basmışdı ayaq  
 Aləmin nafindən ənbər açaraq,  
 Çarxin pərgarıtək mərkəz nöqtəni  
 Dolaşdı, ziyanət etdi Kəbəni.  
 Təvafi olduğu kimi bitirdi,  
 Kəbə halqasını elə gətirdi.  
 Öpərken Kəbənin qapılarını,  
 Ürəkdən andı o, böyük Tanrıni.  
 Başını mübarek qapıya vurdu,  
 Xəzinə saçaraq yoxsul doyurdu.  
 Qızılı su kimi edərdi rəvan,  
 Dəvə bağışladı o, karvan-karvan.  
 Doğrular evində tutunca qərar,  
 Tanrıya pərəstiş etdi tacıdar.  
 Kəbəni xəzinə – gövhərə tutdu,  
 Damları müşk ilə ənbərə tutdu.  
 Təvaf işlərindən azad olaraq,

Basaraq Yəmənin gönüñə ayaq<sup>183</sup>,  
 Parlatdı Yəməni ordunun tozu,  
 Gönü parlədəntək Süheyil ulduzu.  
 Oradan atını İraqa sürdü,  
 Yunana dönməkçün hazırlıq gördü.  
 Böyük Azərbaycan hökmüdarından  
 Bir elçi gələrək dedi: “Hökmüran,  
 Nə üçün ram etdin bütün dünyani?  
 Sildin ruzigardan zülmü, tügənə?  
 Verdin hər ölkəyə qurtuluş, aman,  
 Ərmənə nədən süst baxdı hökmən?  
 Doğduğun şəhərə bu yaxın ölkə,  
 Nə üçün bürünsün qaranlıq kölgə?  
 Ərməndə atəşə ibadət edər,  
 Başqa padışaha itaət edər.  
 Orda Ad nəslindən bir pəhləvan var,  
 Qüvvəti Rüstəmin gücünə çatar.  
 Adı Dəvalidir, hər bağıri yarır,  
 Aslan dərisindən yosun qoparır.  
 Ərməndə yaşayan bütün igidlər,  
 Yalnız bu padşaha boynunu əyər.  
 Hər kəs badə içər onun adına,  
 Yaxın ölkələrdən bac gəlir ona.  
 Ordunla bu səmtə hücum etməsən,  
 Öləkəni, şübhəsiz, alacaq bizdən”.  
 Elə ki eşitdi hökmər bunu,  
 Babildən Ərmənə çəkdi ordunu.  
 Yuyaraq o yerdən qanı, fitnəni,  
 Rum şahı bəyəndi xeyli eƏrməni.  
 Silindi ortadan hər bir köhnə iş,  
 Möbide ibadət, oda pərəstiş.  
 Ordan da tez hücum etdi Abxaza,  
 Açıdı abxazlara kindən darvaza.  
 Səs saldı gurlayan təbil hər yerə,  
 Süngülər sırrını açdı göylərə.  
 Hansı bir qələyə göndərdi xəbər,  
 Açıarı durmadan təslim etdilər.

Dəvali Abxazda şahlıq edərkən  
 Eşitdi Rum şahı gəlmış səfərdən.  
 Bağladı vəfaya gün kəmərini,  
 İşıqlı qəlbindən ataraq kini  
 Atlandı, yüyəni aldı tez ələ,  
 İskəndər əlini öpmək qəsdilə.  
 Xəzinə götürdü o şəhriyara,  
 Çatınca tapşırdı xəzinədara.  
 Dərgaha gəlincə öpdü torpağı,  
 Kinini yenərək olmadı yağı.  
 Dünyanı zəfərlə ölçən İskəndər  
 Gördü mərdlikdə yox ona bərabər.  
 Nəvazış göstərdi o qəhrəmana,  
 Taxtının yanında yer verdi ona.  
 Sordu əhvalını şəfqətli səslə,  
 Qəlbini qızdırıdı qızığın nəfəslə.  
 Əmr etdi xəznədar şəxsə İskəndər;  
 Versin Dəvaliyə xəzinə, gövhər.  
 /Gətirsin adına layiq bir xəlet,  
 Sırğa və həmayil, cavahir, zinət.  
 Həm qılinc, həm qədəh, cavahir, ipək,  
 Verilsin padşaha layiq bir bəzək.  
 Hər nə əmr etmişdi uca şəhriyar,  
 Yerinə yetirdi o xəzinədar.  
 Ucaldı Dəvali, qəlbə oldu şən,  
 Geyindi İskəndər ipəklərindən.  
 Tövq asdı, tac qoydu, cavahirnişan,  
 Sayıldı başını dik tutanlardan.  
 Təşəkkür dilini açaraq ona:  
 "Padşahım, Yaradan yar olsun sana!"  
 Qüruru yenərək, kiçildi deyə,  
 Kiçilmiş başını qaldırdı göyə.  
 O gündən xidmətə sıxdı kəməri,  
 Padşaha xidmətdən durmadı geri.  
 O, sahperəstlikdə elə ad aldı,  
 Şaha xas olanlar geridə qaldı.  
 O yerlər göründü şaha bağ kimi,

Gözünü parlatdı bir çiraq kimi.  
 O gözəl torpaqda enib dincəldi,  
 Sevincin, istəyin barını dərdi.  
 Ən qoca bir dehqan vermişdir xəbər:  
 Tiflisi ilk abad etmiş İskəndər.  
 O cənnət bəzəkli gözəl torpağı  
 Yaxşılıq toxmuyla etdi gül bağı.  
 O yerdə İskəndər belə əmr etdi,  
 Rumun ayınıylə hər bir iş getdi.  
 Keçdi o torpağı seyr edə-edə,  
 Ov üçün at sürdü çöldə, dərədə.  
 On beş gün dağlarda, çöldə yürüdü,  
 Həm şikar edirdi, həm yol ölçürdü.  
 Ovla gəzişərkən gözəl ölkəni,  
 Can atdı görməyə şah Nüşabəni.  
 Eşitdi qadının vardır şövkəti,  
 Deyərli ölkəsi, malı, dövləti.  
 Gördüyü çəməndən, sudan şənləndi,  
 Gəldi bir çəmənə, atından endi.

## İSKƏNDƏRİN BƏRDƏYƏ GƏLMƏSİ VƏ NÜŞABƏ İLƏ GÖRÜŞMƏSİ

Canpərvər şərəbi dur gətir, saqi,  
 O susuzlar üçün çeşmədir, saqi!  
 Yanıram, təşəkkür salmış bir dərdə,  
 Mənə ver, şərabə oldum aludə.

Bərdə nə gözəldir, necə qəşəngdir,  
 Yazı da, qışı da güldür, çıçəkdir.  
 İyulda dağlara lalələr səpər,  
 Qışını baharın nəsimi öpər.  
 O yaşıl meşəsi cənnətə bənzər,  
 Şən ətəklərinə bağlanmış kövsər.  
 Söyüdlük çöllərə vermişdir zinət,  
 Ağ bağı elə bil həqiqi cənnət.

Qırqovul yuvası hər sərv ağacı,  
 Oxuyur kəkliyi, ötür turacı.  
 Səssizlik içində dincəlir gülşən,  
 Torpağı silinmiş qayğı, kədərdən.  
 Reyhani yaşıldır illər uzunu,  
 Hər çeşid naz-nemət bürümüş onu.  
 Yem üçün gələr quş bu gözəl yurda,  
 İstəsən "quş südü" taparsan burda.  
 Torpağı yoğrulmuş qızıl suyundan,  
 Elə bil hər yanda bitmiş zəfəran.  
 O yaşıl yerləri dolaşib gəzsən,  
 Şənlikdən başqa bir xəyal görməzsən.  
 İndi o dərgahın taxtı alçalmış,  
 İpəyi, qumaşı küləklər çalmış.  
 Təzə nar gülləri tökülb solmuş,  
 O narlar, nərgizlər dönüb toz olmuş.  
 İndisə yerində bu gözəl yurdun,  
 Var sel yumuş dərə, qurumuş odun.  
 Yenə də bol olan o göyərtilər,  
 Ədalət toxmundan göyərsə əgər,  
 Yenidən gözəlcə bəslənsə diyar,  
 Get-gedə yaşıllıq, gözəllik artar.  
 Padşahın əlinə keçərsə fürsət,  
 O taxta yenidən verərdi zinət.  
 Hərum adlanırdı bu yurd hər yerdə,  
 İndisə adına deyirlər Bərdə.  
 Bu məndlər, gözəllər yurdunda, inan,  
 Çox saysız xəzinə gizləmiş zaman.  
 Belə şux, sevimli gülşən harda var?  
 Harda var xəzinə saçan bu diyar?

Bele nəql edir söz xəzinədarı,  
 Köhnə xəzinənin adlı salari:  
 Hakim qadın varmış, adı Nüşabə,  
 Uymuş il üzünü keyfə, şərabə.  
 Erkəksiz yaşayan bu dişi ceyran  
 Gözəldi, göyçəkdi erkək tovuzdan.

Xoşsöhbət, urəyi saf, mətanətli,  
 Bir pəri əndamlı, xoş təbiətli.  
 Önündə minlərcə gözəl qız varmış,  
 Xidmətə ay kimi kəmər bağlamış.  
 Bunlardan başqa, var igid, qəhrəman,  
 Otuz min qulamı – qılinc oynadan.  
 Dərgaha yaxın da olsa, yenə də  
 Evinə girməzdı erkək bir bəndə.  
 Qadınla aşardı onun hər işi,  
 Tapşırıq almamış ondan bir kişi.  
 Sarayda iş bilən qadınları var,  
 Yalnız kətxudasız iş görər onlar.  
 Qulları bir yurdda salmışdı məskən,  
 Yaxın bir obanı etmişdi vətən.  
 Qəhrindən, kinindən onun qorxaraq,  
 Şəhrinə bir kişi basmamış ayaq.  
 Biyara getməyə versəydi fərman,  
 Yolunda kişilər keçirdi candan.  
 İskəndər səhraya çəkincə ordu,  
 Çadırlar başını əflakə vurdı.  
 Gördü bir şənliklə yoğrulmuş cənnət,  
 Etdi əkinlərə, çaylara heyət.  
 Sordu: "Bu şən ölkə kimindir, kimin?  
 Kim burda padşahlıq edir, söyləyin".  
 Dedilər: "Gördiyün bu var, bu yatır,  
 Bu gözəl torpaqlar bir qadınındır.  
 Qadındır, erkəkdən ürəkli, qoçaq,  
 Dəniz incisindən təmiz və parlaq.  
 Tayı yox şüurda, adda və sanda,  
 Rəiyyət becərir çətin zamanda.  
 Mərdliklə belinə bağlamış kəmər,  
 "Kəyan nəslindənəm" deyə fəxr edər.  
 Külahsız qadındır, ancaq tacı var,  
 Bir əsgər üzünü görməz bu sərdar.  
 Hesabsız qəhrəman qulamları var,  
 Önündə üzünü görməmiş onlar.  
 Köksü gül, ağ bilek qız-gəlin ancaq,

Hər işdə onunla edər ittifaq.  
 Boyları ox kimi, döş nara bənzər,  
 Sanki hər məmədən süd əmmiş şəkər.  
 Ən incə ipəklər, ən parlaq tullər  
 O lətif əndamdan utanıb titrər.  
 Fırıştə onlara baxmaz cürətlə,  
 Baxsa, göydən enər bir fəlakətlə.  
 Bağın eyvanında parıldar tək-tək  
 Gundüz şən bir gunəş, gecə çıraqtək.  
 O ağ bənizlərə etsən tamasha,  
 Az qalır şəfqədən gözlər qamaşa.  
 Şəqraq səslərini eşitsə hər kəs,  
 Can qurban etməyə göstərer həvəs.  
 Qulaqda, boyunda incilər gülür,  
 Dodaqlar yaqutdur, dişlər isə dürr.  
 Bilmirəm, nə füsun oxumış bunlar  
 Ki, şəhvət toruna olmamış şikar?  
 Bu mavi səmanın altında ancaq,  
 İsləri şərabdır, çalıb çağırmaq.  
 Nəsilcə uca, pak hökmüdar qadın  
 Onları qoymazdı şəhvətə yaxın.  
 Sənəmxanası var saraylar qədər,  
 Azad girib gəzər orda afətlər.  
 Pərdə arxasında keçirir həyat,  
 Doğma ölkəsinə verir qol-qanad.  
 Möhtəşəm şahanə bir sarayı var,  
 Bir büsat açmış ki, şahlara yarar.  
 Büllurdan taxtı var, göyə vurur baş,  
 Üstünə xalvarla tökmüşdür daş-qası.  
 O büllur taxtı bir qəndildən parlaq,  
 Gecələr Aydan da işıqlı çıraq.  
 Oturur o büllur taxta hər səhər,  
 Uca Tanrisini hər gün yad edər.  
 Gəlintək taxtında əyləşir yalnız,  
 Xidmətçin ayaqda durur gəlin, qız.  
 Mavi çərx altında sazla, qədəhlə  
 Dünyanı keçirir daşgün fərəhələ.

Tanrıya səcdədən durmazlar geri,  
 Yox yemək, içməkdən başqa işləri.  
 Şahane sarayla, böyük dövlətlə  
 Riyazət çəkərdi bir ibadətlə.  
 O qədər dindardır bu nazlı dilbər,  
 Öz cənnət köşkündə yatmaz gecələr.  
 Başqa bir köşkü var mərmər daşından,  
 Ay kimi hər gecə sözülür pünhan.  
 Köşkündə o günəş, o nazlı qönçə  
 Başlar ibadətə şəfəq söküncə.  
 Bir sona suya baş vurduğu qədər  
 Yasdığa baş qoyub yatar o dilbər.  
 O pəri əndamlı qızlarla yenə  
 Mey ilə, çalğıyla başlar keyfinə.  
 Gecəni, gündüzü keçirir belə,  
 Gündüzü belədir, gecəsi elə.  
 Nə gündüz əl çəkir can bəsləməkdən,  
 Nə gecə Tanrıya səcdə etməkdən.  
 Vardır qapısında çox xidmətçilər,  
 Özünün, işinin qeydini çəkər".  
 İskəndər bu işdən şənləndi, ancaq  
 O naxşı görməyə göstərdi maraq.  
 Yaşılıq içində gördü bu dünya,  
 Gövhərdən qiymətli olan kimiya.  
 O yerdə başladı istirahətə,  
 Bir neçə gün daldı eyşə, işrətə.  
 Hökmüdar qadına verdilər xəbər:  
 Mübarək fal ilə gelmiş İskəndər.  
 Pərəstiş etməyə gördü hazırlıq,  
 Göndərdi padşahın adına layiq  
 Hər çeşid yararlı, ləziz yeməklər,  
 Ürəkdən xidmətə bağladı kəmər.  
 Ayırdı mətbəxə, miniyə yarar  
 Gözəlcə bəslənmiş canlı heyvanlar.  
 Müşk, ənbər qoxuyan dadlı yeməklər,  
 Əlini yumağa müşk ilə ənbər.  
 Hər çeşid yeməli, dadlı meyvə var,

Müşk ilə şəkərdən bir neçə xalvar.  
Mey, noğul, bostanın bəzəyi reyhan,  
Neçə gün daşındı şaha durmadan.  
Həm də mehtərlərə ayrı olaraq  
Hər gün göndərirdi müəyyən ərzaq.  
O qədər mərdlik üz verdi qadından,  
Tərifi dillərdə oldu bir dastan.  
Padşahın könlündə açdı bahar tek  
Onunla görüşmək arzusu çıçək.  
Qadını öyrətmək istədi o şah,  
Olsun bu ölkənin sərrindən agah.  
Bilsin sərhədini bu məmləkətin,  
Varmıdır əslı bu sözün, söhbətin?  
Şəbdizə vurunca gündüz qızıl nal,  
O dünya günəsi atlandı dərhal<sup>184</sup>.  
Hazırlıq görünçə ucaldı göye,  
Yol aldı saraya, “Elçiyəm” deyə.  
Ele ki, saraya çox yaxın gəldi,  
Yolun zəhmətindən bir az dincəldi.  
Göylərə baş vuran bir saray gördü,  
Onu yerlər öpür, göylər öpürdü.  
Xidmətçi qadınlar onu gördülər,  
Qaçıb Nüşabəyə verdilər xəbər:  
“Rum tacidalarının şən dərgahından  
Ölkəmiz alıbdır şənlikdən nişan.  
Ağıllı bir elçi gəlmişdir bizə,  
Rum şahından xəbər getirmiş sizə.  
Ağıl mədənidir başdan-ayağa,  
Bənzəyir Tanrıdan yanın çıraqğa”.  
Nüşabə sarayı bəzədi artıq,  
Dəmirli yollara vurdυ yaraşıq.  
Nazənin qızlara vuruldu bəzək,  
Düzüldü sıraya yüz əlvan çıçək.  
Müşkin kəməndlərə düzüldü gövhər,  
Daş-qasa büründü ipək geyimlər.  
Bir bağça tovuzu kimi çəkərək  
Parlayıb, gülümser işiq çıraqtək

Padşahlıq taxtına oturdu xoşhal,  
Əlində ətirlı, gözəl portağal.  
Əmr etdi, padşahlar ayını üzrə  
İskəndər elçisi gəlsin hüzurə.  
O uca sarayın baş vəkilləri  
Əmrini icradan durmadı geri.  
Elçi çox sürətlə girdi qapıdan,  
Qondu taxt üstünə o qorxmaz aslan.  
Belindən nə qılinc açdı, nə kəmər,  
Elçitək etmədi səcdə İskəndər.  
O gözəl sarayda bir hikmət gördü,  
Sevimli bir saray, bir cennət gördü.  
Hər yanda qaynaşır huri və pəri,  
Müşk ilə, ənbərlə yoğrulmuş yeri.  
Daş-qasa batmışdı gəlinlər, qızlar,  
Baxanın gözündə parlar ulduzlar.  
Elçiyə daş-qasın parıltısından  
Bir alov göründü durduğu məkan.  
Sanki birləşmişdir mədənlə dərya,  
Bütün gövhərləri tökmüş buraya.  
Elçinin tutduğu uğursuz işə  
Nüşabə pərt olub, düşdü təşvişə:  
“Bu zirək kişiyə indi nə demək,  
Qoyulan ayinə əməl etməmək?  
Həddini tanıtmaq gərəkdir ona:  
“Bu elçi saymayır bizi, baxsana”.  
Nüşabə baxınca düşərək şəkkə,  
O bişmiş qızılı vurdυ məhəkə.  
Diqqətə baxınca tanıdı birdən,  
Taxtında yer verdi, qəlbə oldu şən.  
Bildi İskəndərdir, dolaşır ona,  
Taxtında oturmaq yaraşır ona.  
Yeddi mavi göyün səadətilə  
Onun tərifini gətirdi dilə.  
Endirdi həyadan göz qapağını,  
Utandı, tər yudu al yanağını.  
Sezdiyi bu işi açmadı ona,

Açıram var, deyə bağlı qıflına.  
 İskəndər bir elçi kimi davrandı,  
 Özünü olduqca o sərbəst sandı.  
 Çox salam yetirdi hey dönə-dönə,  
 Təkmil bir elçilik etdi özünə.  
 Salamlar bitincə dedi: “Ey sərdar,  
 Şöhrətli, şövkətli, adil tacidər  
 Deyir: “Ey şöhrəti dünyani tutan,  
 Ən adlı kəslərə meydan oxuyan,  
 Nə üçün çevirdin bizdən yüyəni?  
 Hüzura gəlmədin, anmadın məni?  
 Nə zülüm etdim ki, düşmən kəsildin?  
 Ey harin at, bizi acizmi bildin?  
 Bundan da kəskin bir qılınca kimdə var?  
 Kimin oxu belə qızğın od saçar  
 Ki, ona sığınmaq yararlı ola,  
 Səninçin məsləhət budur, gəl yola.  
 Uca dərgahından çəkinmə, gəl, get,  
 Coşdugum gündən qorx, ondan həzər et.  
 Bu gözəl ölkənə mən ki yol aldım,  
 Öz dövlət kölgəmi üstüne saldım.  
 Qapıma neçin baş vurmadın bir an,  
 Neçin üz çevirdin mənim yolumdan?  
 Könlümü alırsan meyvə, şərabla,  
 Aldadırsan noğul, reyhan, kababla.  
 Etdiyin bu işlər qəbuldur, ancaq  
 Doğru fikirlərdən gəl olma uzaq.  
 Səni bu idrakla görməyim, inan,  
 Bəxtiyar görünür hümay quşundan.  
 Qəbul başlanırkən səhər, çox erkən  
 Şahın dərgahına sən də gələrsən”.  
 Elə ki, yetirdi özündən xəbər,  
 Başını aşağı dikdi İskəndər.  
 Nüşabə cavabçın laləsayağı.  
 Gül açıb, tərpətdi yaqtı dodağı:  
 “Ey cəsur padişah, eşq olsun sənə,  
 Elçilik edirsən özün özünə.

Mənə saf ürəyim söyləyir belə,  
 Bu başla, şahanə, uca sayənlə  
 Bir elçi deyilsən, hökmverənsən,  
 Göndərilmiş deyil, sən göndərənsən.  
 Peyğamin qılıncdır, qoparır başlar,  
 Səndən başqa bunu mənə kim vurar?  
 Ancaq şah qılıncla oynarsa artıq,  
 Qılıncı göstərər başıucalıq.  
 Söz açma İskəndər qılıncından sən,  
 Özünə çarə tap, İskəndər sənsən.  
 Məni çağırarkən toruma düşdün,  
 Gözünü yaxşı aç, çiysən, bir düşün.  
 Taleym gətirmiş səni bu taxta,  
 Eşq olsun dövləti düşünən baxta”.  
 İskəndər dedi: “Ey bu taxta layiq,  
 Arama baxtının hökmündən artıq.  
 İskəndər dənizdir, mən çayam, ancaq  
 Günəşlə kölgəni olmaz bir tutmaq.  
 Bir kəsə tay tutma məni, ey huşyar,  
 Mən kimi minlərcə gözətçisi var.  
 Bu fikri qəlbindən sən sil büsbütün,  
 Padşahı bundan da çox uca düşün.  
 Yoxsa İskəndəri sandın kimsəsiz,  
 Özünə elçilik edən bir aciz?  
 Uca dərgahına sığmaz igidlər,  
 Özümü zəhmətlə elçilik edər?”  
 Ağılı Nüşabə yenə dürr saçdı,  
 O gül dodağından qıflı açdı:  
 “Qəlbimi bu qədər aldatmaq nədən?  
 Yalan atını gəl minib çapma sən.  
 Əl çək bu tərslikdən, yetər inadin,  
 Mərdliklə şan-şöhrət qazanmış adın.  
 Büyükdür peyğamin, adın da, sən də  
 Aslanı gizləmə qurd dərisində.  
 Elçidə olurmu belə cəsarət?  
 Hüzurda göstərsin bu qədər hiddət?  
 Qəhr ilə buyruqdan nə əl çəkirsən,

Nə də qarşımızda boyun əyirsən.  
 Bizimlə hökm ilə edirsen rəftar,  
 Belə rəftar yalnız padşahda olar.  
 Var bundan başqa çox nişanlar, hələ  
 Ondan da çox əsrar gələcək ələ”.  
 Tez verdi belə bir cavab İskəndər:  
 “Bir tülükü aslandan gətirməz xəbər!  
 Gözündə olsam da cəsur, qəhrəman,  
 İskəndər deyiləm, elçiyəm ondan.  
 Xəbəri böyükər göndərmiş belə,  
 Hökmünü dəyişmək yararmı? Söylə!  
 Sözümdə varsa kin, acıq, kükrəyiş,  
 Bu sənin və onun bildiyi bir iş.  
 Ürəkli olmama səbəb onu bil,  
 Gəndərən aslandır, bir tülükü deyil!  
 Belədir şahların rəsmi – elçilər,  
 Amanda olurlar, görməzlər zərər.  
 Dediym sözləri demiş tacidər,  
 Dilin qiflinə göstərmə açar.  
 Doğru bir cavab ver mənə bir kərə,  
 Yenə də döñüm öz gəldiyim yerə”.  
 Nüşabə qızdı o aslan ürəyə:  
 “Günəşi palçıqla suvadın” deyə.  
 Zərrəcə qorxmadı, gətirmədi tab,  
 Verdi qılinc kimi kəskin bir cavab:  
 “Yersizdir, – dedi, – bu çalışıb durmaq,  
 Güneşə palçıqdan vurursan suvaq”.  
 Kənizə əmr etdi: “Ver, baxsın” deyə,  
 Padşahlar rəsmini öpən ipəyə.  
 İpəkdə göstərdi ona bir bucaq,  
 Söylədi: “Əlində tut, diqqətlə bax.  
 Bu surət, bu sima kimindir, kimin?  
 Sarayda hörmətlə saxlanır neçin?  
 İnad etməyinin qalırımı yeri?  
 Örtmə öz qasınlı uca göyleri”<sup>185</sup>.  
 İskəndər dinlədi onu hörmətlə,  
 Yazılı ipəyi açdı sürətə.

Rəsmini tanıdı baxınca şəklə,  
 Gördü almış düşmən ölkəni ələ.  
 Bu işdə kin, hiddət göründü yersiz,  
 Bir cavab verməkdən qalaraq aciz,  
 Qorxudan saraldı bir saman kimi,  
 Sığındı Allaha tutulan kimi.  
 Nüşabə gördü ki, o qızğın aslan  
 Pozuldu, alçalıb düşdü ucadan.  
 Dedi: “Ey uğurlu, böyük tacidər!  
 Zəmanə başlara çox oyun açar.  
 Düşünmə, hörmətim çoxdur, bunu bil,  
 Bu ev öz evindir, başqa yer deyil!  
 Pərəstiş edərəm sənə hər zaman,  
 Ya orda, ya burda bəndəyəm, inan!  
 Bu rəsmi onunçun göstərdim ki, sən  
 Mənim də şəklimi aydın görəsən.  
 Erkek tinətliyəm, olsam da qadın,  
 Hər işi bəllidir mənə dünyanın.  
 Mən də bir aslanam, düşünsən bir az,  
 Aslanın erkəyi, dişisi olmaz.  
 Qara bulud kimi gurlasam kinlə,  
 Qılinc tüstüsündən yanar su belə.  
 Aslanlar buduna basaram mən dağ,  
 Nəhənglər yağından yaxaram çıraq.  
 Məni düşmənliyə çəkmə sevgidən,  
 Vurğunun olana tənə vurma sən!  
 Kim tikan əkərsə, tikan dərəcək,  
 Kim nicat verərsə, nicat görəcək.  
 Əgər sən üstünlük edərsən mana,  
 Qələbə çalarsan bir dul qadına.  
 Mən qalib gəlsəm, kin coşduğu zaman  
 Ataram gizlənən şahı ortadan<sup>186</sup>.  
 Tülüylə qurd kimi biz etsək savaş,  
 Sən kiçik olarsan, mənəm böyük baş.  
 Sınaqlı qocalar söyləmiş belə:  
 “Güləşmə ən fəqir, yoxsul bir kəslə,  
 Səndən şey qoparmaq fikrini izlər,

Ürəkdən çalışar, üstünlük edər”.  
 Vücudum şəhərdə etsə də məskən,  
 Qəlbim qafıl deyil şahlar işindən.  
 Hindistan mülkündən Yunana qədər,  
 Virandan, abaddan tutmuşam xəbər.  
 Göndərdim hər yerə bilikli adam,  
 Ağılı, sinaqlı, mahir bir rəssam.  
 Böyük fatehləri öyrənim deyə,  
 Rəsmini aldirdim incə ipəyə.  
 Adlı padşahların rəsmini çəkən  
 Hər rəsmi gətirib mənə verərkən,  
 Sanıram dünyani verdilər mana,  
 Öz incə rəyimlə baxaram ona.  
 O rəsmi doğrudan tanıyım deyə,  
 Göstərrəm başqa bir görən kimsəyə.  
 Desələr ki, filan tacidardır bu,  
 O zaman təsviri sanaram doğru.  
 Sonra da təpədən-dırnağa qədər  
 Hər rəsmə salaram dərin bir nəzər,  
 Yaşlıdan və gəncdən öz qədərincə  
 Bir ölçü götürərəm incədən incə.  
 Yaxşını, yamanı tanır xəyalım,  
 Var zəka tanıyan şüur, kamalım.  
 Boşuna keçməyir geçə-gündüzüm,  
 Özümlə oynayan deyiləm özüm.  
 Bu himmət tərəzim durmadan işlər,  
 Şahlarda ağırı, yüngülü ölçər.  
 İpəkdə gördüyü surətlər ki var,  
 Tək sənin xəyalın könlümə yatar.  
 Çünkü surətinlə tanışam çoxdan,  
 Bu nəqşin dostluqdan göstərmmiş nişan”.  
 Sözünü ürəklə dedi, şənləndi,  
 Öz büllur taxtından aşağı endi.  
 “Taxtimda, – dedi, – sən otur namidar,  
 Bir taxta yaramaz iki tacidər.  
 Bilirsən şahmatın iki şahi var,  
 Hər qəlbə yeni qəm gətirir onlar”.

Taxtından enincə o pərisurət.  
 Durdu hüzurunda, göstərdi xidmət.  
 Gəlintək oturdu qızıl kürsüyə,  
 “Padşaha kiçik bir bəndəyəm” deyə.  
 O nəhəng balıqdan şahın görkəmi  
 Rəng verdi, rəng aldı zürafe kimi.  
 Düşündü: “Qadın da olsa bu salar,  
 Ürəyi bir erkək ağlıyla parlar.  
 Bax, belə işləri görən qadına,  
 Pərilər aferin söylər adına!  
 Qadınlar olmasın gərək çox cəsur,  
 Dişi aslanlarda kin kəskin olur.  
 Yüngüldür çəkidi qadının daşı,  
 Kişi ölçüsüylə durmaz yanaşı.  
 Qadınlar pərdəylə örtülsə xoşdur,  
 Pərdəsiz musiqi ahəngi boşdur.  
 Bax, Cəmşid nə gözəl söyləmiş gerçək:  
 “Qadın ya pərdə, ya məzarda gərək!  
 Qadını, saleh də olsa, buxovla,  
 Oğru dost olsa da, eşşəyi bağla!”  
 Düşündü: “Nədir bu acı həqarət?  
 Bu yerdə kim edər sənə mərhəmət?  
 Fikrini bişir də, qəlbini xoş tut,  
 Yıxıldın, artıq öz canını unut.  
 Gözəldir, bal qatmış gül ləblərinə,  
 Belə bir sevimli dilbər yerinə.  
 Olsayıdı amansız, kinli bir düşman,  
 Artıq əl çəkəydim gərək başımdan.  
 Bu yerdən çıxarsam ağır yükümü,  
 Hər işdə saxlaram düzgün ölçümü.  
 Şaşqınlar yolunu tutmaram bir də,  
 Örtmərəm üzümü gərəksiz yerdə.  
 Açıram bəndi bu bağlı qəlbimdən,  
 Düyüni düyüñə necə vurum mən?  
 Qarınca düşərsə parlaq bir tasa,  
 Bir çarə düşün, güc iş görməz yoxsa<sup>187</sup>.  
 Səbr edim, çox çətin olsa da bu hal,

Bu işlər yuxudur, yaxud bir xəyal?  
 Eşitdim çox şadmış bir gənc müqəssir,  
 Dara çəkilirkən boynunda zəncir.  
 Dostlardan birisi verdi bir sual:  
 "Az qalır ömründən, hey, nədir bu hal?"  
 Dedi: "Son nəfəsdir, ömrüm qalır az,  
 Az ömrü kədərlə keçirmek olmaz".  
 Qurtardı Yaradan onu zillətdən,  
 İşığa çıxartdı qatı zülmətdən.  
 Qıfla çox zaman tapılmaz açar,  
 Bir açan tapılar, nəhayət açar".  
 Özünə çox bu cür sözlər söylədi,  
 Çarəsiz canını təslim eylədi.  
 Yalnız çapğın etsə hər bir pəhləvan,  
 Düşər div əlinə pəhləvan, inan.  
 Xanəndə bəstəsiz şərqi söyləsə,  
 Söz ilə kamança gülər o səsə.  
 Bir zaman çox dərin fikrə getdi,  
 Öz təbiətini məzəmmət etdi.  
 Səbr etdi, bu ağır dərdə, kədərə,  
 Təslimlə dik başı əyildi yerə.  
 Nüşabə xidmətə bağladı kəmər,  
 Əmr etdi, durmayıb gözəl pərilər  
 Şahlara yaraşan bir süfrə açsın,  
 Ortaya hər çeşid yeməkdən saçsın.  
 Kənizlər şam kimi qalxdı ayağa,  
 Şahanə bir süfrə hazırlamağa.  
 Hər çeşid yeməklər axdı hər yandan,  
 Yeməklər bişmişdi qoçdan, toğludan,  
 Uzun ve yuvarlaq, incə çörekler  
 Saraydan başlamış qapıya qədər.  
 Kökələr yoğrulmuş yaqla, şəkərlə,  
 Şəkərli küncüddə dada bax hələ.  
 Ənbərlə yoğrulmuş dadlı yeməklər  
 Cənnət yeməyindən verirdi xəbər.  
 Dağ kimi qalanmış öküz və balıq,  
 Çəkdi yer öküzü bundan ağırlıq.

Süfrədə quzular coşğun sevincdən  
 Quş kimi qol-qanad açmışdı şən-şən.  
 Ən dadlı mürəbbə, limonlu şerbət,  
 Püstədə, badamda var başqa ləzzət.  
 Var hədsiz paludə – ənbər qoxuyan,  
 Cox məğzi paludə sağalar ondan.  
 Tər halva və badam halvası daşır,  
 O qədər çoxdur ki, qablardan aşır.  
 Gülabla çəkilmış şerbət, guülşəkər,  
 Saçdığı şirənin nəfəsi ənbər.  
 Bunlardan başqa o taxtin üstündə  
 Qızıl büsat qurdु şahin öündə.  
 Bir xonça qoyuldu Günəşdən parlaq, –  
 İçində dörd büllur kasa qoyaraq,  
 Biri ləl, o biri qızılnan dolmuş,  
 Biri dürr, birinə yaqtı qoyulmuş.  
 Elə ki, uzandı əller süfrəyə,  
 Ağızlar açıldı təam yeməyə,  
 Nüşabə dedi: "Ey böyük hökmüran,  
 Yeyiniz, ən dadlı bu xuruşlardan".  
 İskəndər söylədi: "Ey sadə dilbər,  
 Ölçüsüz söyləmə, tökməyəsən tər.  
 Düzmüsən süfrəmə almaz, yaqtı, dürr,  
 Daş-qasə yeyilərmi, bu, nə deməkdir?  
 Daşı da yeyərmi ağıllı insan?  
 Bu rəngi təbiət həzm etməz, inan!  
 Eylə bir yemək ver, mədəmiz dolsun,  
 Rəğbətlə ona əl uzatmaq olsun".  
 Nüşabə gülərək söylədi şaha:  
 "Daşın ki, boğaza yolu yox daha,  
 Faydasız, yaramaz belə daş üçün  
 Bu qədər vuruşmaq, çarpışmaq neçün?  
 İndi ki, yeməyə yaramaz bu daş,  
 Dünyada onunla ucalarmı baş?  
 Dəyərsiz bir daş ki, olmayır yemək,  
 Onunçun bu qədər zəhmət nə gərək?  
 Yollardan daşları almaq lazımkən,

Daşı daş üstünə qoyursan nədən?  
 Bu daşdan doyunca hər kəs ki aldı,  
 Yemədi, daş yenə yerində qaldı.  
 Deyilsənsə daşa pərəstiş edən,  
 Daşını yüngül et, yerində qal sən".  
 O incə qadının bu söhbətindən  
 Yeməkdən əl çəkdi o poladbədən.  
 Dedi: "Ey xanımlar xanımı qadın,  
 Qüvvətdə erkəkdən ucadır adın.  
 Doğru söylədin ki, belə gövhərlə  
 Hər sərrafancaq bir daş alar ələ.  
 O zaman dəyərli olardı sözün,  
 Öncə bu qaş-daşdan qaçaydın özün.  
 Tacımda cavahir parlar, doğrudur,  
 Padşahlar tacında cavahir olur.  
 Sənin xonçandakı bu qaş-daş daşır,  
 Bu danlaq, bu töhmət kimə yaraşır?  
 Süfrəyə cavahir saçmaq nə gərək?  
 Gövhərdən qaçmağı mənə öyrətmək?  
 Sərrafin gözünə toz atmaqdır bu,  
 İskəndər yaqutu hər evdə dolu.  
 Bununla bərabər diqqət edincə  
 Sözlərin yerlidir, doğrudur, məncə.  
 Eşq olsun bu fikri sağlam qadına,  
 Mərdliyin yolunu göstərir mana.  
 Ey uzaq görən qız, gəl məni dinlə,  
 Qızıl sikkəsini nəsihətinlə  
 Ataram bir kərə torpaqlara mən,  
 Qızılı torpaqdır təbii mədən".  
 Sonra Nüşabənin yaqut dodağı  
 Yaqutla bəzədi bütün torpağı.  
 Əmr etdi xonçaya qoyuldu yemək,  
 Qızıl noğuldanlar, əntiq və qəşəng.  
 Hər yeməkdən özü dadirdi öncə,  
 Çox heyrət etdi şah bunu görünçə.  
 Şah rahat deyildi belə xidmətdən,  
 Ayağa qalxdı tez yemek bitərkən.

Gedərkən Nüşabə bağladı peyman,  
 İskəndər verməsin mülkünə ziyan.  
 Vəsiqə yazmağa şah verdi fərman,  
 O cənnətdən çıxıb getdi hökmüran.  
 İskəndər şəhərdən çıxınca gerçək,  
 Fələkdən kin gördü, Tanrıdan kömək.  
 Düşmüştü qurtulmaq üçün qayğıya,  
 Şükr etdi qurtaran böyük Tanrıya.  
 Gündüzdən günəşi qapınca gecə,  
 Bir circaq parlatdı bir şam sönüncə.  
 Al Günəş göyünün uca səqfinə  
 Haləli uluzlar düzüldü yenə.  
 Padşah da yuxuya tez hazırlanı,  
 Dörd ünsür də yatdı, qapı bağlandı<sup>188</sup>.  
 Dan yeri söküncü dincəldi artıq,  
 Qaranlıq içinde söküldü ağlıq.  
 Şəfəqlər içinde qalxdı yuxudan,  
 Səhərtək bir məclis qurdı hökmüran.  
 Günəşin əlində bir narıncı vardı,  
 Fələk narıncının başını yardı<sup>189</sup>.  
 O məlek əndamlı Nüşabə şən-şən  
 Uğurlu fal ilə çıxdı şəhərdən.  
 Elə bil qaranlıq çöküncü lay-lay,  
 Göründü məşriqdən bədirlənmiş Ay.  
 Pərvintək kənizlər yanında gedər,  
 İncidir başından dırnağa qədər.  
 Gözəllər dolaşır dörd bir yanında,  
 Yüz Zöhrə qaş kimi bir barmağında.  
 Şahlara yaraşan bir dərgah gördü,  
 Dünyaca bir ordu, barigah gördü.  
 O qədər ipəkli bayraq ucaldı,  
 Hava gül, torpaq göy rənginə çaldı.  
 Çadırlar gövhərdən olmuşdu nişan,  
 Dərgahın yolunu kəsmiş hər yandan.  
 Aradı, öyrəndi, gəldi saraya,  
 Gördü bir xeymədir ucalmış Aya.  
 İpləri ipəkdən möhkəm hörülmüş,

Sütunu qızıldır, mismarı gümüş.  
Atından endi yol tapsın hüzurə,  
Üz sürtsün dünyanın öpdüyü yerə.  
Növbətçi hörmətlə verincə izin,  
Zərnişan çadıra girdi nazənin.  
Gördü ki, dünyanın şahları gəlmış,  
Bir tac kölgəsində başlar əyilmiş.  
İskəndər önündə kəmər-kəmərə  
Padşahlar oturmuş, göz dikmiş yere.  
O parlaq büsatdan düşdü qorxuya,  
Görənin ürəyi dönərdi suya.  
Hamısı divarda surətə bənzər,  
Danışıb gülmeye kimdə var hünər?  
Hasarı görünçə hasarlı gəlin  
Titrədi, bu qəbul göründü gərgin.  
Yer öpdu Nüşabə, afərin aldı,  
O aslan üzəklər buna mat qaldı.  
Kənizlər hakimin əmrini alcaq  
Bir kürsü qoydular Günəşdən parlaq.  
Yanında oturdu dünya gəlini,  
Aldı qız-gəlinlər dörd dövrəsini.  
Halını soruştı, göstərdi hörmət,  
Coşdu o gəlişlə məclisdə işrət.  
Bir az toxtatınca yeni oturan,  
İşarət edildi uca padşahdan:  
Tez süfrə ağası getirsin xörək,  
Ortaya düzülsün hər çeşid yemək.  
Öncə getirildi ətirli şərbət,  
Sanki yerə sərdi hovzunu cənnət.  
Güləb kimi axan bu arxi, yəqin,  
Yuxuda nə Xosrov görmüş, nə Şirin.  
O qədər xonçalar düzüldü ora,  
Ənbərdən ucaldı toz buludlara.  
Ən ləziz yeməklər bol-bol axaraq,  
Hər yanda dağ kimi vurmuşdu qalaq.  
İkiqat ələnmiş yağ qatlamlar  
Ən parlaq aydınlıq kimi parıldar.

Ələnmiş ağ undan, bişmiş yuvarlaq,  
Ay kimi qoğallar xəzdən də yumşaq.  
Qoyuldu xonçaya yüz çeşid yemək,  
Yeməklər xonçaya verirdi bəzək.  
Yox idi elə bir yemək dünyada,  
Bir mövqe tutmasın qızıl xonçada.  
Dadlıdır, yeməklər gəlinçə xoşa,  
Dopdolu qədəhlər çəkildi başa.  
Göyün ortasına gəlinçə Günəş,  
İçdilər mey qəlbə salınca atəş.  
Hamının çatılmış qaşı açıldı,  
Sərəxoşlar üzünə nəşə saçıldı.  
O pəri bədənli nazlı dilbərlər  
Çalğını dinlədi axşama qədər.  
Zülmətdən gecə bir ordu çəkərkən,  
Təbiət gözündən mürgü tökərkən  
Cahandar söylədi o pərilərə:  
“Bu gecə basmayın ayaq şəhərə!  
Buyruğum belədir, səhər gərək mən  
Bir məclis düzəldəm yerdən göyəcən.  
Firidun və Kəyan rəsmiyələ şən-şən,  
Dolğun kam alaraq çalğıdan, meydən,  
Qoy şərab bir yanğın salsın könülə,  
Bişsin hər işimiz bu qan çayılə!  
Ayrılaq bir zaman dünya işindən,  
Pərvərdə mərcanla bəslənsin bədən.  
Mey ilə gül kimi parlayaq belə,  
Güllərdən rəng alaq bu kürə ilə.  
Saçaq qətrələrdən torpağa ənbər,  
Çimsin bu şərabdan güllər, olsun tər”.  
Pərilər hörmətlə öpdü torpağı,  
Şənləndi, ismətdən yandı yanağı.  
Məclisdə Nüşabə, o nazlı dilbər,  
Sanki dan sökərkən doğmuş bir ülkər.  
Ənbərdən gecə şən büsat qurunca  
Yayıldı o müşkin saçlar boyunca.  
O müşkin saçlardan böyük İskəndər

Bir kəmənd düzəlddi, saçırdı ənbər.  
Ayi, Müşərini kəməndlə birdən  
Yerlərə endirdi uca göylərdən.  
Şənlik gecəsiydi o şanlı gecə,  
Pərilər dalmışdı nazlı sevincə.  
İskəndər qəlbini çalmaq fikrilə  
İstərdi atəşdən parlatmaq şölə.  
Padışah əmr etdi: "Tez od qalansın!  
Muğların rəsmiyələ kündür, müşk yansın".  
Meydən bir od yaxdı ki, şoləsində  
İçənlər yandı öz əlbəsəsində.  
Çalğı nəşəsiylə yeyib-içdilər,  
Gecəni şənliklə etdilər səhər.  
Lacivərdə şəncərf vurunca dövran  
Samur sarı tülkü doğdu o zaman<sup>190</sup>.  
Yenidən canlandı şənlik və həyat,  
Quruldu sevimli, şahanə büsat.  
Çəmənlər yenidən nəşəyə gəldi,  
Kəklik və qırqovul cilvəyə gəldi.  
Nəğməyə başladı pəriüzlülər,  
Günəş mehreganda daha xoş gələr<sup>191</sup>.  
O gülgün meydən ki, yaquta bənzər,  
Gündüzün üzünə səpdilər gövhər.

### İSKƏNDƏRİN NÜŞABƏ İLƏ MƏCLİSDƏ OTURMASI

Dur, saqi, şərabdan bir qədəh gətir!  
O qızıl çiçəkdən bir fərəh gətir!  
Üzümün rəngini şərabla bir tut,  
Yaquta bənzətmə, qıl tam bir yaqt!

Firidun şənliyi, Cəmin novruz  
Üzlərdən silmişdi kədəri, tozu.  
İskəndər şövkətlə taxta oturdu,  
Önündə padşahlar boynunu burdu.

Oxuyub çalanlar, şərab və qədəh  
O gözəl məclisə verirdi fərəh.  
Nüşabə naz ilə hey qədəh alar,  
Ortada gəlinlər qol-qola oynar.  
Məclisdə Feyləqus oğlu İskəndər  
O pəri qızlara salmadı nəzər.  
Birinci, nəfsini oda salmazdı,  
İkinci, hərəmdə ov ovlamazdı.  
Başçılar məclisdə ağır oturdu,  
Padşaha hörmətçin mərd kimi durdu.  
Göy soyuq, Günəşin xeyməsi ocaq,  
Yer quru, Cəmşidin yastiğı yumşaq<sup>192</sup>.  
Günəş Dəlv bürcündən çıxdı qıraqa,  
Girdi Hut bürcünə balıq tutmağa<sup>193</sup>.  
Pul-puldur dağların ətəyi, qəlbi  
Buzlanmış balığın arxası kimi.  
Qurd gözlü qasırğa kəsir nəfəsi,  
Kürkçünün zəhmətə artmış həvəsi.  
Maralın kök budu buzdan qorxaraq,  
Aslan sağrısını etmişdi siğnaq.  
Buzlamış ceyranın kabablıq budu  
Suların bağırına hey duz vururdu<sup>194</sup>,  
Buludlar o qədər sıx kafur saçmış,  
Çınarın qolları ağ çiçək açmış<sup>195</sup>.  
Bənövşə qoñçesi tumurcuq ikən  
Bahar yarpağıtək qar gəlir göydən.  
Olmuş gül ağacı yeldən hamilə,  
Qarnını doldurmuş çiçəklər ilə.  
Ağzını açmadan buzlu nəhrlər,  
Otların dodağı sud ətri verər.  
Yadlardan gül üzə pərdə çəkəli,  
Bülbülün təbilin yırtmış dan yeli.  
Bülbültək bardaqlar gəlmış fərəhə,  
Kəkliktək ağızından düşməz qəhqəhə.  
İçənlərin üzü meydən alıb rəng,  
Qızarmış, tərləmiş gül yarpağıtək.  
İskəndər əmr etdi: "Şənlik eşqinə,

Məclisdə bir alov parlasın yenə".  
 Yenidən yaraşq, bəzək vuruldu,  
 Cənnətə bənzər bir məclis quruldu.  
 Məclisdə gül kimi bir atəş yanır,  
 Qıbtədən güllərin qəlbəi dağlanır.  
 Odlu tikan tutmuş əldə sarı gül,  
 Bu, Zərdüşt odunun tikani deyil.  
 O müşkin kömürdən axan şölələr  
 Daşlara əks edən gövhərə bənzər.  
 Qara rəng kömürlər ki, alovlanır,  
 Xəzinə üstündə yatan ilandır.  
 Ya qoca insafsız, rəhmsiz məcəus  
 Əmr etmiş, həbəşə qarət etsin rus<sup>196</sup>.  
 Hindistandan gəlmış bir nəfər cadu  
 Xırmana vurar bir arpadan odu.  
 Muğ arpa yerinə əkmış ərğəvan,  
 Bənövşə düşürmüş biçdiyi zaman<sup>197</sup>.  
 Həbəş müşk aparmış Mazandarana,  
 Yerinə saf qızıl vermişdir ona.  
 Ev hindli qadından qana bürünmüş,  
 Abinus qırmızı söyüdə dönmüş.  
 Səqlablı atını çapmışdır Çinə,  
 Burtasdan bir samur kükrəmiş yenə.  
 "Bilal"da çıxarmış gözəl bir səda,  
 Həbəşdə yaşarkən səs verir Rumda.  
 Onun şən səsinə qara zəncilər  
 Qəlbindən qan tökür, gözündən zəhər.  
 Qara qamışlıdan çıxmış bir aslan,  
 Uzun barmaqları alovlu oxdan.  
 Katibin dalından göyərmiş qələm,  
 Barmağında müşkin qələmlər möhkəm<sup>198</sup>.  
 Bir atlaz satandır, oturmuş çox şən,  
 Geyimi qoca bir qadın külündən.  
 Bir çox ip əyirmiş toxunsun palaz,  
 Palazın yerinə tapmışdır atlaz.  
 Kimyagərdir bu, kürəsi yanar,  
 Dəməri ataraq saf qızıl alar.

Alovlar qızıldan qurmuş bir iksir,  
 Öz ətəklərinə saf qızıl səpir.  
 Alovu bürüyən six-six tüstülər  
 Neylufər gülünün zülfünə bənzər.  
 Reyhanla bəzənmiş saxsı güldandır,  
 Ancaq bu, meşədən çıxan reyhandır<sup>199</sup>.  
 Od deyil, Cəmşiddən qalma bostandır,  
 Günəş xonçasında kökə yapandır.  
 Ağ-qara cövhəri parladandır bu,  
 Muğlərin yoldaşı – hirbüdün dostu!  
 Yeni bir qönçədir, yediyi tikan,  
 Cövhəri qədimdir, zahiri cavan.  
 Qiş vaxtı yoxsula şən nəğmə söyler,  
 Qonşuya qazandan elçilik eylər.  
 Sazının telləri edər zümzümə,  
 Zərdüstün Zəndindən xoşdur bu nəğmə!  
 Zənd ilə Zərdüştü yaxan atəsi  
 Yaxmışdır dünyanın böyük Günəşi.  
 Al gül yarpağıdır sərv budağında,  
 Ötər kəklik, turac sol və sağında.  
 Qırmızı mərcandan ucalmış çinar,  
 Başında "qumru" tək kəkliklər ağlar.  
 Ördəyə başında yer versə çinar,  
 Köksündən acı bir sızlı qopar.  
 Ördəyin vücudu suyun düsgünü,  
 Atəşə girərsə qaralar günü.  
 Bu bağda coşaraq ötüşər quşlar,  
 Hər quşda başqa səs, başqa ahəng var.  
 Setarla çalınar sanki hər nəğmə,  
 Şərqi dən yüz kərə gözəl zümzümə.  
 Ciyər duz yedikcə hey qanı damır,  
 Duzun da həsrətdən bağlı qıvrılır.  
 Dişlərə sərr açır şəkərburalar,  
 Yedikcə insanın həvəsi artar.  
 Qan daman kababın qoxusu ənbər,  
 Müşküylə bəslənmiş aşlar, yeməklər.  
 Hər çeşid mürəbbə, turşu, meyvə var,

Limon və portağal, narıncı ilə nar.  
 Çalanın Zöhrətək oynayır qəlbini,  
 Kuzələr parıldar Müştəri kimi.  
 O gülgün şərab ki dilbərdən dilbər,  
 Dünyadan dünyaca qaldırmış kədər.  
 Hamının keyfi saz, səsləri yumşaq,  
 Yalnız saz kəskindir ötsə də şaqraq.  
 Orda bişmiş idi yoldaşlar tamam,  
 Bircə şərab idi, ortaçıqda xam.  
 Yarım sərəxən idi böyük hökmüdar,  
 Çənginin əlində çəng sutək axar.  
 Çəng səsi, mey, reyhan, qızarmış quşlar,  
 Dar gözlü sənəmlər, sıxi ağaçlar.  
 Kimdir həyatından belə kam alan?  
 İskəndərə məxsus bu şərəf, bu şan.  
 İskəndər eşqinə müştəri üzər  
 Küpləri boşaltdı gündüzə qədər.  
 Ele ki gündüzün yarısı keçdi,  
 Fələk də kürənin nisfini bıçıdı.  
 İskəndər əmr etdi xəzinaadara:  
 "Xoş gəldin" edilsin bu qonaqlara!  
 Xalvarla gətirsin qızıl və bəzək,  
 Dəvələr yüksəylə atlaz və ipək.  
 Bir alay həbəsi şux xidmətçilər,  
 Boyları sərv kimi, görüşü dilbər.  
 Nə müşkə çəki, nə tirməyə daş var,  
 Baxdıqça insanın gözü qamaşar.  
 Dəyərli üzüklər, zümrüd, firuzə,  
 Brilyant, daş-qasıqlar gülümsər üzə.  
 Qızıldan parlaq tac – zümrüd naxışlı,  
 Gövhərlə işlənmiş naxışlı, daşlı.  
 Ütəyi kafurla dolu bir qumaş,  
 Üstündə parlayır dəyərli daş-qası.  
 Kəcavə qatırda zərli, zivərli,  
 Kəcavə çəkənlər qızıl kəmərli.  
 Bu qədər zər, zivər, dövlət, yatır var  
 Verdi Nüşabəyə xəzinədarlar.

Nüşabə geyindi şahanə xələt,  
 Necə ki, Günəşdən Ay alır zinət.  
 Yenidən əmr etdi böyük İskəndər:  
 "Hədiyyə alsın hər pəriüz dilbər!"  
 Verildi adına görə hədiyyə,  
 Burda geysin deyə, aparsın deyə.  
 O qədər yüksəldi hər gözəl pəri,  
 Çəkə bilməyirdi zəri, zivəri.  
 Təşəkkür edərək öpdülər yeri,  
 Sevinclər içində döndülər geri.  
 Gövhər toplayınca uca mədəndən,  
 Axıcı xəznətək döndülər şən-şən.

## İSKƏNDƏRİN ƏLBÜRZ DAĞINA GETMƏSİ

Ey saqi, qırmızı süddən ver ki, hər  
 Cıvəyə əks etsə, ona can verər.  
 Ver mənə, dönmüşdur qanım cıvəyə,  
 Söz düzüm dırnaqdan keçən riştəyə<sup>200</sup>.

Ey şəfəq sökmədən oyanan himmət,  
 Yenə söz saçmağa etmişəm niyyət.  
 Bu qızıl sözlərlə bir gövhər qurum,  
 Əlaltı başları daşlara vurum.  
 Qızılı vərmidir o güc, parıltı,  
 Mən kimi dindarı etsin əlaltı?  
 Bəzəkçün yaranmış bu qızıl, gövhər  
 Bənd olsun, zəncirdir, qəm-kədər verər.  
 Qorxaraq əyridən, quldur, oğrudan  
 Varlılar qızılı gömər hər zaman.  
 Yoxsul ki, hər zaman qızıl düşünər,  
 Bu istək ona da xəzinə verər.  
 İndi ki, qızıldan ucadır istək,  
 Ən yoxsul – ən zəngin kimsədir, demək.  
 Bu dünya olmuşdur yoxsul dünyası,

Həm özu məsuddur, həm əqrəbası.  
 Qorxusuz və rahat yaşar hər zaman,  
 Çəkinməz quldurdan, qorxmaz oğrudan.  
 Düşüncə, kədərdir çox sərvət, çox var,  
 Dünyası az olan olur bəxtiyar.  
 Tarixə dəyərli gövhər düzənlər  
 Gövhərləri xəznədən belə nəql elər:  
 O Cəmşid idraklı aldiqca fərəh,  
 Nüşabə eşqinə qaldırı qədəh.  
 Gül ilə, mey ilə verdi əl-ələ,  
 Neçə gün keçirdi sərkərdələrlə.  
 İş görmək fikriylə bir gün oturdu,  
 Bahardan bəzəkli bir məclis qurdu.  
 Çəkdi o məclisə elə bir hasar,  
 Bürcündə görünməz oldu ulduzlar.  
 Baş sərkərdələri eylədi dəvət,  
 Hörməti yer verdi, göstərdi şəfqət.  
 Şən məclis qurdu bu sınanmış ərlər,  
 Padşahın ağlından aldılar bəhər.  
 Fikrini açmaqdan durmadı geri,  
 Bütün istəyini sürdü irəli:  
 "Könlümə qonmuşdur belə bir həvəs,  
 Sizdən başqasıyla almayım nəfəs.  
 Sizin rəyinizlə istərəm ancaq  
 Dünyani mən qarış-qarış dolaşmaq.  
 Ruma dönəmək idi fikrim, nə etmək,  
 Atın cilovunu çevirdi fələk.  
 Əzm etdim ki, Ruma çevirməyim üz,  
 Ölklər dolaşım gecə və gündüz.  
 Şən, ucuq yerlərdə gəzim hər yanı,  
 Əlimə keçirim bütün dünyani.  
 "Səncab" ölkəsinin başında durum.  
 "Səqlab" gümüşünə sikkəmi vurum.  
 Ölklər, torpaqlar dolaşmaqla mən  
 Öyrənim xalqlardan hansıdır çox şən.  
 Alım bu şənlikdən faydalı bəhrə,  
 Cünki təsir edir dəmir dəmirə.

Birinci yürüsdə istəyim ancaq  
 O qoca Əlbürzə kəsmə yol açmaq.  
 Dağları, çölləri aşib keçərək,  
 Sonra da dənizə səyahət etmək.  
 Xəzər dənizinə durum baxım mən,  
 Damlalar cileyim suya qədəhdən.  
 Ordumla sahilə çıxınca artıq  
 Bir həftə ovlayım quş ilə balıq.  
 Sonra da baxaram əzmim nəyədir,  
 Zəmanə o zaman bir yol göstərir.  
 Bu işlər olurmu fikrinizlə saz?  
 Dövlət doğrulardan boyun qaçırmaz".  
 Başçılar yer öpdü: "Sizindir əmr,  
 Bizim fikrimizdir şah töken tədbir.  
 Baş qoyarıq, hara qoysanız ayaq,  
 Əmriniz hər başa bir tacdır parlaq.  
 Suda, ya atəşdə yer varsa, yenə  
 Fikrimiz baş əyər hər bir əmrinə.  
 Atsanız yerə ən uca dağlardan,  
 Qorxusuz düşərik yerə hər zaman.  
 Şahdan bir yol seçmək, bizdənsə ancaq,  
 Padşahın əmrinə boyun qatlamaq".  
 Bu sözdən ürəyi olunca rahət,  
 İskəndər onlara etdi çox hörmət.  
 Yola çıxmaq üçün gördü hazırlıq,  
 Açıdı xəznələrin ağızını artıq,  
 Ordunu gövhərlə elə doyurdu,  
 Onları cəvahir daşımaq yordu.  
 Öz kəskin ağılıyla qabağı görən  
 Qorxaraq çəkindi yaman gözlərdən.  
  
 Xəzinə yükləndi, yol aldı, ancaq  
 Yollarda çətindi onu daşımaq.  
 Dağlara qaldırmaq çətin olurdu,  
 Xəzinə çəkirdi göylərə ordu.  
 Belə bir fikirə gəldi İskəndər,  
 O köhnə top üçün düzəltsin çənbər.

Yerləri öyrənsin, o mənzil-mənzil,  
Quru nə qədərdir, dəniz neçə mil.  
Bilsin yer üzündə uca, alçağı,  
Enə və uzuna ölçsün torpağı.  
Əldən, zülümdən tutaraq xəbər,  
Hər yoldan azana olsun bir rəhbər.  
Hər zülmü ədlilə yusun dövrəndən,  
Qurtarsın hər azad xalqı bu qandan.  
Hər qorxulu yerə çəksin bir hasar,  
Hər yerdə bir hünər eyləsin izhar.  
“Yollar çox uzaqdır” deyə düşündü,  
Yollarda təhlükə, qorxu göründü.  
Hədərə getməsin çəkdiyi zəhmət,  
Xəzinə olmasın düşmənə qismət.  
Gördü ki, talandan varlanmış əsgər,  
Varlandıqlarından qorxdı İskəndər.  
Birinci, çalışmaz vari olanlar,  
Əlindən var-yoxu getməkdən qorxar.  
İkinci, qarşıya çıxsa ac, bəlli,  
Qılınıcı endirər o, iki əlli.  
Sınaqlı kəslərdən böyük İskəndər  
Özüylə almışdı yüz on üç nəfər.  
Hamısı şahanə məclisin qelbi,  
Hər işdə ağıl və tədbir sahibi.  
Sınanmış Bəlinas hamıdan yaşı,  
Hamıdan bılıkli, hamıdan başlı.  
Ən çətin işlərə onu çəkərdi,  
O da ən ağıllı tədbir tökərdi.  
Xəzinə və yoluñ çətinliyindən,  
Söz açdı ona hər uzağı görən.  
Bəlinas söylədi hey düşünərək:  
“Xəzinə torpağa gömülsün gərək!  
Ordu da padşahi təqlid eləsin,  
Bir xarabalıqda malı gizləsin.  
Bilinsin xəzinə gizlənən məkan,  
Hər kəs öz varına qoysun bir nişan.  
O uzaq yollardan qayıdan zaman  
Hər kəs qoyduğundan tapsın bir nişan.

Tanısın qoyduğu nişanı hər kəs,  
Etsin öz malını almağa həvəs”.  
Bu fikri İskəndər irəli sürdü,  
Ordunun xeyrini bu işdə gördü.  
Torpağa gömdü öz xəzinəsini,  
Nişanla bərkitdi dörd dövrəsini.  
Əmr etdi, basdırısn sərvəti olan,  
Qəlbindən sil insin qorxu və duman.  
Dağlarda, daşlarda hamı yer-yerdən  
Daş-qası gömərek döndülər şən-şən.  
Hər kim ki xəzinə və sərvət qoydu.  
Üstündə bir nişan və surət qoydu.  
Beləydi ruzgarın fəndi, oyunu,  
Başqa bir xəyalala çevirdi onu.  
Ayri bir tərəfdən Ruma yol aldı,  
Xəzinə o yerdə gömülümiş qaldı.  
O qədər saz idi ordunun hali,  
Ehtiyac görmədi alsın o malı.  
Açıqda o qədər tapdilar dövlət,  
Gizlənən sərvətə olmadı rəğbət.  
Səfərdən Yunana basarkən ayaq,  
Dünya işlərindən oldular uzaq.  
Tikdilər məbədçün ən yüksək bina,  
Oldu hər kəs üçün ibadətxana.  
Deyrə vəqf edildi gömülən sərvət,  
Hər kişi verdi baş rahibə bir xətt,  
O xətlə Tanrıya, dinə inanan  
Axtarış tapsın hər sərvətdən nişan.  
O monastırlarda indiyə qədər  
Gömülən sərvətdən qalır sənədlər.  
Bunu dini bir borc bilənlər, əlbət,  
Məbədə ürəkdən göstərir xidmət.  
Sənəddən birisi verilir ona,  
Düşür o sərvəti tapmaq yoluna.  
Xəzinə açanın gəlsə müjdəsi,  
Alar hər xəznədən ayaq kirəsi.  
Mənə bəxtim ayaq kirəsi vermiş,  
Ayağım xəzinə içiñə girmiş.

## İSKƏNDƏRİN DƏRBƏND QALASINI ALMASI

Dur, saqi, mey getir, versin mənə naz,  
Gəncliyi qaytarar, insan qocalmaz.  
Əlimdən çıxmışdır bu iki dövlət,  
Edirəm kündəki qana qənaat.

Kim istər yaxşı ad keçirsin ələ,  
Gərek bu qapıda olsun bir kölə.  
Qoysun yaxşılıqda elə təmiz ad,  
Bununla sonunu eləsin abad.  
Vücudə geyinsin belə bir köynək,  
Saxlasın bəladan onu zirehtək.  
Hər kim öz sonundan yaxşılıq umar,  
Gözəl addan başqa gözəl adını var?  
Durma, sən ey uca ad-san bəyənən,  
Dünyada yaxşı ad almaq istəsən,  
Geyin, yaxşılıqla bir donu parlat,  
Başqa əlbəsəni yaxşılıqla sat.  
Görməyirsənmi bu müşkü hər zaman,  
Qara bir ipəkdə saxlayır satan?

Bu yeni xəyalalə bəzək vuranlar  
Ən gözəl adlardan daim dəm vurar:  
Gözəl ad çıxardı böyük İskəndər,  
Ondan fayda gördü, dərdi çox bəher.  
Yaxşilarla durdu, oturdu hər an,  
Yanına yol tapa bilməzdi yaman.  
Şahlardan ziyadə böyük İskəndər,  
Məzluma daha çox salırdı nəzər.  
Hər yerdə bir zahid görseydi, xəlvət  
Çapardı yanına, edərdi hörmət.  
Hər yerdə çətin bir döyüş başlardı,  
Zahidlərdən kömək, himmət umardı.  
İskəndər onunçun üstün gəlirdi,  
Daşı firuzədən seçə bilirdi.

Onunla bərabər çarpışan ordu  
Bu işdən incidi, üzünə durdu.  
Dedilər ona: "Ey dünya sarsıdan,  
Sən dövlət işinə çalış hər zaman.  
Ordudur qazanan uğurlu zəfər,  
Sən ancaq zahidə salırsan nəzər.  
Dünyanın açarı qılınçdır, əlbət,  
Bu zahid kəslərlə nədir bu ülfət?  
Zəfərə silahsa zöhd ilə himmət,  
Bu nöqsanımızı bizə də öyrət.  
Döyüşün çaparkən bu meydanlara,  
Biz də zahidlərdən istəyək çara?"  
İskəndər dinlərkən əsgər sözünü,  
Dinmədi, saxladı bundan özünü.  
Faydalı görünməz tez cavab vermək,  
Hər cavab vaxtında verilsin gərək.  
Elə ki Əlbürzə yol aldı ordu,  
Hər yerdə şahdan bir nayib oturdu.  
Bu çətin yollarda heç yorulmadan  
Ovçu aslan kimi keçdi Şirvandan.  
Açaraq öz istək qol-qanadını,  
Oradan Dərbəndə sürdü atını.  
O zaman çox abad deyildi şəhər,  
Üstündə bir qala vardı mötəbər.  
Qalada kök salmış azğın quzdurlar,  
O yoldan kim keçsə yolunu burar.  
Elə ki İskəndər çadırı qurdu,  
Quldurlar çadırı yuxarı vurdub<sup>201</sup>.  
Qala qapısını bağladı düşman,  
Qorxmadi qılınçdan, qılinc vurandan.  
Hüzura gəlməkdən baş qaçırdılar,  
İtaət ipini bütün qırdılar.  
Şah çağırsa belə uca dərgaha,  
Heç biri itaət etməzdi şaha.  
Onlara dostluqla uzansa qolu,  
Yenə də gedərkən kəsərdi yolu.  
Çarəsiz qalınca çox kədərləndi,

Ərz etdi ortadan qaldırsın bəndi.  
 Əmr etdi ki, yüz min silahlı əsgər,  
 Hasarlı qalaya doğru gəlsinlər.  
 Yıxsınlar mancanaq, sapan, daş ilə,  
 Köpürən qan ilə versinlər sele.  
 Qırx gün o hasarda çalışıb durdu,  
 Kərpic də qopara bilmədi ordu.  
 O yüksək qaladan ox qanad salmış,  
 Nə kəmənd yetişər ona, nə qayış.  
 Belə sərt görünçə sapan atanlar.  
 Gəlintək qaladan çox utandılar.  
 Nə hasar araba ona yol tapır,  
 Nə də mancanaqdan qorxusu vardır.  
 Yorulub qalınca bu çalışmaqdan,  
 Bu günbəd üstünə boş qoz atmaqdan.  
 Sınaqlı İskəndər bir məclis qurdu,  
 Başçılar gəlinçə belə buyurdu:  
 "Bu qala haqqında nədir fikriniz?  
 Yorulduq düşünüb-daşınmaqdan biz".  
 Ölkələr fəth edən dikbaş igidlər,  
 Ədəblə baş əyib dua etdilər:  
 "Bəndəyik, əmrinə bağlıq kəmər,  
 Dincəlmək bilmədik bu günə qədər.  
 Qırx gündür yuxusuz, yorğun, yeməksiz,  
 Buludla, günəşlə çarpışırıq biz.  
 Buludun başına, bilirsən, yol yox,  
 Nə qılinc vurular, nə nizə, nə ox.  
 Hər işə div kimi tapdıq bir çara,  
 Bu divlər evində gəldik zinhara,  
 Bu uğursuz yoldan gəl dönek geri,  
 Çeynəyək daşları, dik təpələri".  
 İskəndər duydu ki, igid başçılar,  
 Acizdir bu işdən, olmuşdur naçar.  
 Sürmədən Güneş mil çekdi gözünü  
 Batdı bir al gövhər Nil dənizinə<sup>202</sup>.  
 Sahildə səpərək xəzinə, gövhər,  
 Bir məclis bəzədi bahara bənzər.

Hamı bu məclisə gəldikdən sonra,  
 Söylədi döyüşkən uca başlara:  
 "Yaxında varmidir bir zahid dindar,  
 Dünya işlərindən çəkilən kənar?"  
 Bir nəfər söylədi: "Uca tacıdar,  
 Bu yaxın köhüldə qoca zahid var,  
 Kimsənin üzünü görməz bu adam.  
 Bir çəngə ot ilə keçinir müdam".  
 Yerindən ox kimi qopdu hökmüran,  
 Ayrıldı məclisdə olan dostlardan.  
 Xas adamlardan da qoşuldu ona,  
 Aradı, iz tapdı köhül yoluna.  
 Gecə, yol düşmənin günündən qara,  
 Fənər tuturdular o şəhriyara.  
 At sürdü, köhüle gəlincə yaxın,  
 Aydınlıq köhüle edincə axın,  
 İşığı görünçə zahid uzaqdan,  
 Dişarı sıçradı o qaranlıqdan.  
 Gördü bir məlekdir günəştək parlar,  
 İqbali olmuşdur yuxudan bidar.  
 Qoca tez padşahın yanına keçdi,  
 Şahlığın nuruya padşahi seçdi,  
 Söylədi: "Görürəm, bir gövhərsiniz,  
 Zənnimcə, cahangir İskəndərsiniz".  
 İskəndər səfqətlə ona əl verdi,  
 Onunla bərabər köhüle girdi.  
 Soruşdu: "Bu yerdə dostun kim, ey pir?  
 Bu çöldə yeməyin, geyimin nədir?  
 Bir də anlat mənə, dar köhüldə sən,  
 Nə bildin cahangir İskəndərəm mən?"  
 Söylədi: "Həmişə qəlbin olsun şad,  
 Hər zülmün bəndindən olasan azad.  
 Ulduzun bəxtinlə versin əl-ələ,  
 Taleyin ucalsın səadət ilə.  
 Görünçə səni mən tamidim ondan:  
 Ayı qaranlıqda tanıyar insan.  
 Dünyada sanma tək sənin güzgüն var,

Mənim də ürəyim güzgündür, parlar.  
 Yüz ildir parladır onu riyazət,  
 Bir surət göstərə bilir, nehayət.  
 Ey uca fikirli, sordunuz məndən:  
 Necə ömr edirsən dar köhüldə sən?  
 Olmuşam sayəndə sağlam bir insan,  
 Əvvəlkindən daha sağlamam, inan.  
 Qəlbimdə kimsəyə yox məhəbbət, kin,  
 Azadə, bəxtiyar yox mənim təkin.  
 Dünyada bir vəfa görmədim, gerçək,  
 Vəfasız kimsədən umulmaz kömək.  
 Hər işi fikrimlə çox ölçüb-biçdim,  
 Özümə yararlı bu yeri seçdim.  
 Hesabı, kitabı kəsdim dostlardan,  
 Yalnız bir dostum var – böyük Yaradan.  
 Doyunca yeməye etmədim adət,  
 Mədəni doldurmaq zəhmətdir, zəhmət.  
 Yediyim göy otdur, geydiyim həsir,  
 Daşları, bax, bunlar kimiya edir.  
 Bu illər uzunu tacıdarlardan,  
 Səndən başqasını görmədim, inan.  
 Səbəb nə, göylərdə sönmüşkən çıraq,  
 Uğurla köhüle basdırınız ayaq?  
 Sənə bu köhüldə, ey böyük insan,  
 Xidmətçin əskiyəm bir qara quldan”.  
 İskəndər dedi: “Ey sinaqlı qoca,  
 Çarəm yox, gəlmışəm, fikrimdir uca.  
 Tanrı bir dəmiri böldü ikiyə,  
 Bizlərə tapşırdı “sahib ol” deyə.  
 Onlardan qılinc və açar bəzərkən,  
 Açıarı sən aldın, qılinci da mən.  
 Bu dəmir qılıncla işıqlı gündə,  
 Mən haqqıa köməyəm ədlən öndən.  
 Sən də, gəl, gecəykən göstər kəramət,  
 Ədalət yolunda bir açar tərpət.  
 Mənim bu qılincım, sənin açarın,  
 Açısin qapısını xalqın, diyarın.

Bu dik dağ başında var uca hasar,  
 O yerdə yurd salmış azğın quldurlar.  
 Gecə də, gündüz də çalıllar karvan,  
 Sənə də qəsd edir bu azğın düşman.  
 İstəyim bu işlək yolu açmaqdır,  
 Ədl ilə, biliklə bəzək saçmaqdır.  
 Sən öz himmətinlə göstər bir hünər,  
 Tale də bu yolda köməklik edər.  
 Əyridən, oğrudan təmizlənər yol,  
 Yolçunun ərzağı artar, olar bol”.  
 Elə ki anladı o qoca dindar,  
 Qalada hökm edir azğın quldurlar,  
 Ahindən açañca odlu bir sapan,  
 Göylərin qapağı açıldı haman.  
 Dağa o sapanı elə fırlatdı,  
 O dağ öz içində dənizə batdı.  
 Padşaha söylədi: “Qayıt indi sən,  
 Uca dağ oynayıb qopdu yerindən”.  
 Məclisə dönünçə uca şəhriyar,  
 Məclisədə olanlar qarşı çıxdılar.  
 Ən gözəl bir məclis qurdı yenidən,  
 Ortaya mey gəldi, üzlər oldu sən.  
 Xidmətçi gəldi ki, qalabəyidir,  
 Hüzura gəlməyə izn istəyir.  
 Əmr etdi, hüzura aldılar onu,  
 Girincə yer öpdü, əydi boynunu.  
 Alqışlar yağırdı uca dərgaha,  
 Açıarı ədəblə verdi padşaha.  
 Söylədi: “Bu gecə qopdu bir bəla,  
 İskəndər gücüyle dağıldı qala.  
 İki bürc hasardan birdən qoparaq,  
 Uçuldu padşahın bürcündən iraq.  
 Tanrıının qəhrindən qopdu bir sapan,  
 Hasara düşüncə dağıldı hər yan.  
 Səninse sapanın çatmaz bu yere,  
 Günəşi yandırmaz kiçik bir zərrə.  
 Bilirəm, xarablıq deyil ordudan,

Başqa bir qapıdan gəlir bu sapan.  
 İndi ki göyün də hökmü səndədir,  
 O qala, o da sən – sənindir əmr”.  
 Baxdı başçılara, dedi İskəndər:  
 “Duaya bundan xoş kim dəlil istər?  
 Qırx gündür daş, qılinc yeyir bu hasar,  
 Sınaqlı igidlər hey çarşışırlar.  
 Bu qədər qılincin almaz gücüylə,  
 Qopmadı o dağdan bir kəsək belə”.  
 Yoxsul bir zahidin çəkdiyi ahdan,  
 Dağıldı bir hasar, bürc oldu viran.  
 Sizcə, bu qalaya kim oldu üstün?  
 Bu dünya zahidsiz olmasın bir gün.  
 Başçılara bu işə çox heyran oldu,  
 Öz dediklərindən peşiman oldu.  
 Yer öpüb dedilər: “Sən ey hökmüran,  
 Taxtından, tacından ayrılmayan.  
 Ölkədə qolların qüvvətə dolsun,  
 Çəkiyin daşları əbədi olsun.  
 Belə nüktələri sənsən taniyan,  
 Səni öz kölgəsi etmiş Yaradan.  
 Bu sırrı, hikməti biz də anladıq,  
 O yanlış yollardan çəkildik artıq”.  
 Yenidən bürüdü qoşun hasarı,  
 Yollandan qaldırdı yol vuranları.  
 Qalanın yerinə ərazi verdi,  
 Onları verdiyi mülkə göndərdi.  
 Göylərlə öpüşən qalanın bir-bir,  
 Uçulmuş yerləri edildi təmir.  
 Elə ki dağıntı, ucuqlar bitdi,  
 Zülmün qalasını ədl evi etdi.  
 O dağda əhali doymuşdu cana,  
 Şikayət etdilər o hökmürana:  
 “Bu qıpçaq xalqı bir dəhşətdir, dəhşət...  
 Əkin əkməyə də bizdə yox cürət,  
 Axına başlarkən açıq dağlardan,  
 Əkindən, biçindən qoymazlar nişan.

Axından ölkəmiz çox ziyan edir,  
 Malımız, canımız məhv olub gedir.  
 Rahatlıq versəydin bu ölkəmizə,  
 Böyük bir mərhəmət edərdin bizə.  
 Bu açıq və ucuq yerləri bir-bir,  
 Daş ilə dağ kimi eyləsən təmir,  
 Onda çöl xalqının axınlarından,  
 Rahatlıq içində dincələr xəzran”<sup>203</sup>.  
 Əmr etdi: “Nə qədər açıq, ucuq var,  
 Çəksin bu xəzranın xalqı bir hasar.  
 Gecə də, gündüz də qara daşlarla,  
 Olduqca böyük səd çəkilsin yola”.  
 İş bilən, sinanmış daş yonanlardan,  
 Dağlarda açığı sədlə bağlayan.  
 Bilikli ustalar göndərdi ora,  
 Keçidlər alındı möhkəm hasara.  
 Hasar işlərindən azad olaraq,  
 Hərəkət qəsdilə ucaldı bayraq.  
 Gurlayan təbillər açırdı yara,  
 Ağaclar abnustək olurdu qara.  
 İskəndər xeyməni çıxardı çölə,  
 Yollarda mənzili qatdı mənzilə.  
 Ata ülkər kimi verdi hərəkət,  
 Hər bürcə çatınca saçdı səadət.  
 Gecənin saçları müşkin həlqədən,  
 Neylufer günbədə saçarkən səmən,  
 Yolun zəhmətindən padişah, ordu,  
 Azacıq dincəldi, bir məclis qurdu.  
 “Əfsanə söyləsin” deyə İskəndər,  
 Çağırıldı o yerdən bir neçə nəfər.  
 Verdi bir çox sual o yerə dair,  
 Bütün vəqələri öyrəndi bir-bir.  
 Söz sözü çəkərkən hər yerdən onlar,  
 Açıdlar şaha çox maraqlı əsrar:  
 “Burda bir qala var ki, cənub yeli,  
 Əssə də, o yerə uzanmaz əli.  
 Minadan bir daşdır, saçar müşk, ənbər,

Həm gözəl, həm şəndir bir cənnət qədər.  
 Sərir adlanır o mübarək məzar,  
 Orda Keyxosrovun taxtı, camı var.  
 Keyxosrov mülkündən köcüb gedərkən,  
 Taxtına, tacına bu yerdir məskən.  
 Məzari odlu bir köhüldür ancaq,  
 O yerə olmayıb ayaq da basmaq.  
 Həm də o məkanda padşahlıq edən  
 Bir məlikzadə var onun nəslindən,  
 O şahın yerinə pərəstiş edər,  
 Taxtını, tacını düşməndən güdər".  
 O dünya dolaşan uca hökmüran  
 Gül kimi açıldı bu xoş dastandan.  
 Harda macəralı bir qala alsa,  
 Yenilən qüvvətli, ya aciz olsa,  
 Girərdi qalaya Keyxosrov sayaq,  
 Apaçıq, ya da ki, gizli olaraq.  
 Qalanı dolaşib dönərdi yenə,  
 Bəxşışlər verərdi keşikçisinə.  
 Hər şeyi görməyə marağın vardi,  
 Hər işin üstündən odtək çapardı.  
 Elə ki, eşitdi bu keyfiyyəti,  
 Qalanı görməyə artdı rəğbəti.  
 Qoca Keyxosrovun köhnə camından,  
 Dövlət məclisinə versin yeni can.

### İSKƏNDƏRİN SƏRİR QALASINA GETMƏSİ VƏ KEYXOSROVUN QƏBRİNİ ZİYARƏT ETMƏSİ

Saqı, dur şərabla könlümü güldür,  
 Bu işdə səbrinə bir ölçü götür.  
 Könül çıraqının tükənmiş yağı,  
 Mey ilə parlat bu sönükkı çıraqı.

Gündüz qarğı rəngli qara gecədən,  
 Çıxmış Zəngibardan kafur kimi şən<sup>204</sup>.  
 Uğurlu cənnəttək işıqlı gündüz  
 Şəfəqlər içində parladırı üz.  
 Havada toz, duman yox zərrə qədər,  
 Lacivərd rənginə boyanmış göylər.  
 Guşəyə çəkilmiş küləkli xəzan.  
 Baharin dan yeli əsir hər yandan.  
 İşıqdır dağ, çəmən, bütün yer üzü,  
 Parlar al çıraqla dünyanın gözü.  
 Kainat bir cənnət bağına bənzər,  
 Hər yanda qoxuyar müşk ilə ənbər.  
 Bəxtiyar İskəndər uğurla yenə  
 Taxtından oturdu təxti-rəvanə.  
 Göylərə söykəndi tacının başı,  
 Ucaldı bayraqı, açıldı qaşı.  
 Yer yorulmuş idi at nallarından,  
 Dağların başına düşdü həyəcan,  
 Ordunu Səririn şəhrinə çekdi,  
 Keyxosrov taxtını görmək istərdi.  
 Sərirli eşitdi İskəndər gəlir,  
 Keyxosrov taxtını görmək istəyir.  
 İşindən, ağlından tutmuşdu xəbər,  
 Adildir cahangir böyük İskəndər.  
 Kəyanın nəslinə verməmiş ziyan,  
 Doğruya köməkdir, arxadır hər an.  
 Çoxunun başına qoymuş qızıl tac,  
 Bəxşışlər vermişdir, almamış xərac.  
 Şahı qarşılıdı iki mənzildən,  
 Xalılar döşədi, yollar oldu şən.  
 Deyərli bəxşışlər saçdı o qədər,  
 Sayını olmadı bilən bir nəfər.  
 Gül kimi tərtəzə hər çeşid dəri,  
 Götürmiş həddindən çox bu şeyləri.  
 Zil qara samur, al tülükü dərisi,  
 Qaqum, qunduz, vaşak ki, hər birisi,  
 Baharda ilk açan yarpağa bənzər,

Üstünə səpilmiş bənövşə, ənbər.  
Başını dik tutan boyları çınar,  
Döyüşdən qorxmayan igid qulamlar,  
Cilovda yeriyən qullar hər biri  
Görüşdə ən təzə, xidmətdə diri.  
Hüzura göndərdi belə bir baxış,  
Başqa töhfələri həddini aşmış.  
Saraya axınca bu var, bu dəniz,  
Nazirlər saymaqdan qaldılar aciz.  
Sərirli hüzura gəldi, baş vurdu,  
Belini ikiqat bükərək durdu.  
İskəndər şəfqətlə oturtdı onu,  
Hörmətlə yüksəltdi uca boynunu.  
Məclisdə bitincə görüş ayını,  
Soruşdu taxt ilə cam qıssəsini:  
“Anlat ki, tilsimli cam, Kəyan taxtı  
Necədir, sönmüşdü onun da bəxti?”  
Sərirli dedi: “Ey dünyanın şahı,  
Şərəfli şahların ey şahənşahi!  
Kəyümərs ordundan kiçik bəndədir,  
Firidun mülkünün fərmanındədir.  
Ulduzlar yayına ox olsun sənin,  
Göy kimi dünyani tutsun kəməndin.  
Keyxosrov camıdır hər şeyə açar,  
Sənin də əlində açan güzgü var.  
Fərq budur, dünyada qazandı ad-san  
İskəndər güzgündən, Keyxosrov camdan.  
Taleyi oyanmış padşahlar getdi,  
Bu taxtı, bu tacı sənə tərk etdi.  
Taxtınla dünyaya saçılışın işiq,  
Başından tac əskik olmasın artıq.  
Dünya tacidi əzm etmiş, desək  
Köhnəlmış bu tağa vursun yeni rəng.  
Onunçun atını sürmüş bu yero,  
Ucalsın daxmamız uca göylərə”.  
İskəndər dedi: “Ey böyük namidar,  
Kəyandan bu taxta, taca yadigar.

Çünki mən Kavusun taxtına keçdim,  
Cəmşidin camından gülgün mey içdim.  
Bu uca taxt ilə cam üçün, gerçək,  
Oynamış yerindən, çırpınır ürək.  
Bilmək istəyirəm, uca tacıdar  
Dar köhüldə necə tutmuşdur qərar?  
Keyxosrov sırrını arar İskəndər,  
Sən otur, o yerə yalnız yol göstər!  
Yiyəsiz taxtına ağlayım bir an,  
Öpüm gülgün camın dodaqlarından.  
Bu taxt ki Xosrovdan qalmış yadigar,  
Şahın ölümündən açarmı əsrar?  
Eşidim o cansız camdan bir salam,  
Vücadum canlansın, yaşayım xoşkam.  
Canımın güzgüsi paslıdır, gərək  
O pasla güzgünün tozunu silmək.  
Görməklə qəlbimə düşsün bir təşviş,  
Asan olsun mənə hər bir çətin iş”.  
İskəndər sözünü salmadı yərə,  
Sərirli itaət etdi bu əmrə.  
Tez qalabəyinə göndərdi xəbər:  
Qarşıya çıxarsın böyük töhfələr.  
Çeviklik göstərsin hər bir xidmətdə,  
Həm qonaq sevməkdə, həm nəzakətdə.  
Tapşırıq verdi: taxt keşikçiləri,  
Padşaha xidmətdən durmasın geri.  
Yol versin, Keyxosrov taxtına keçsə,  
Qədəhi doldursun, gülgün mey içsə.  
Keyxosrov taxtına əyləşdirsinlər,  
Töksünlər başına inci və gövhər.  
Şərabla doldurub firuzə camı  
Versinlər padşaha, qalmasın kamı.  
Versin xoşladığı yeməkdən ona,  
Durmayın geri baş əyməkdən ona.  
Elə ki bitirdi tapşırıqları,  
Dedi: “Şah buyursun qalaya sari.  
İzninlə burada qalmalıyam mən,

Sizi qarşılıyım ordan dönərkən”.  
 Getməkçin tərpəndi böyük İskəndər,  
 Bəlinas onunla getdi bərabər.  
 Məhəkə vurulmuş beş-altı qul da  
 Ona yoldaş oldu bu çətin yolda.  
 Mağara yolunu durmadan biçdi,  
 O qədər ucaldı, göyləri keçdi.  
 Dırmandı rahatlıq etmədən belə  
 Çərx kimi burulan yoxuş, keçidlə.  
 Gördü bir qaladır, alçalar göylər,  
 Adını davada çəkməmiş bir ər.  
 Gəlinlər tez şərbət hazır etdirilər,  
 Qatdilar dodaqdan ona gül, şəkər.  
 Açıldı şahanə gözəl bir süfrə,  
 Yeməkdən düzüldü adına görə.  
 Sarayın qızları bənzərdi Aya,  
 Hər yandan padşahı aldı araya.  
 Dəbdəbə, şövkətə daldı İskəndər,  
 Dövlətin siması qəlbə cəzb edər.  
 Şah xörəkdən yedi, şərbətdən içdi,  
 Qalxınca Keyxosrov taxtına keçdi.  
 Taxtin ayağına gəldiyi zaman  
 Hörmətçin tacını aldı başından.  
 Elə bil səsləndi hər qapı, divar:  
 “Yuxudan oyandı yatan tacıdar”.  
 Sərirli vermişdi belə bir fərman:  
 “Keyxosrov taxtına çıxsın hökmüran”.  
 O böyük tacıdar keçincə taxta,  
 Bir simürğ oturdu sanki budaqda.  
 O qızıl sütunlu taxtı güdənlər  
 Söz xəzinəsindən saçdılar gövhər:  
 “Padşahın çıxməsi şahanə təxə  
 Hər zaman uğurlu yol açar bəxtə.  
 Yaqtu ölçən bu gövhər cam ki var,  
 Cox saysız sərvətə olmuşdur açar.  
 Bu dövlət becərən cam və taxt ilə,  
 Cox taxtı və camı alarsan ələ”.

O biri dedi: “Ey uca şəhriyar!  
 Bir ölkə görməmiş səntək tacıdar.  
 Keyxosrov taxtına sən ki oturdun,  
 Başını fələyin taxtına vurdun”.  
 İncə bir dil açdı başqa bir nəfər:  
 “Keyxosrov, Keyqubad nə vaxta qədər,  
 Qolun ki bu taxtla gücləndi artıq,  
 Edərsən Keyxosrov və Keyqubadlıq”.  
 Şah bu taxt önündə bəxtiyarlıqla  
 Gözəl fal vuruldu namidarlıqla.  
 Padişah bu taxta bəzək, şan verdi,  
 Ölən Keyxosrova yeni can verdi.  
 Şah taxtin üstündə oturdu çox az,  
 Tez taxtı öpərək endi keyfi saz.  
 Şah taxta o qədər xəzinə saçdı,  
 Xəznədar gözünü heyrətlə açdı.  
 Əmr etdi: “Bir qızıl kürsü qoyulsun,  
 Xosrovun camı da yanında olsun”.  
 Kürsüyə oturdu adlı tacıdar,  
 Keyxosrov camını ələ aldılar,  
 Saqi tapşırığı görünçə belə,  
 Parlatdı o camı qızıl mey ilə.  
 Verdi İskəndərə qəlbində sevinc:  
 “Keyxosrov eşqinə bu şərabı iç!  
 Bəxtinin ulduzu sənə yar olsun,  
 Qollarnı bu camla bəxtiyar olsun!”  
 Şah camı görünçə ayağa qalxdı,  
 Bir kərrə içərək camı buraxdı.  
 Cama qolbağından saldı bir gövhər,  
 Oturdu, öünüə qoydu İskəndər.  
 Yiyəsiz o taxta kədərlə baxdı,  
 Gözündən şərabsız cama yaş axdı.  
 Padşahsız, şərabsız, yetimtək duran  
 Boş taxta, boş cama çəkdi bir dastan:  
 – Qalmasın qızıl taxt yiyəsiz, yalnız,  
 Bu cam da olmasın qızıl şərabsız.  
 Hər qədəh işığı alır şərabdan,

Hər taxta qiyməti verir hökmüran.  
 Tacidar getdimi, durma taxtı qır!  
 Şərabı tökülsə, camı yerə vur!  
 Padişah taxtında olar sərefraz,  
 Cənnətin taxtında naz ilə yatmaz.  
 Dünyadan cənnətə köçən bir insan,  
 Bax, belə bir taxtı sanacaq zindan.  
 Bir quş gülşənidən ayrı düşərkən  
 Qəfəsi "ac" dandır, toru ipəkdən.  
 Budaqdan yaşıl tac qoyduğu zaman  
 Sədəfi, ipəyi çıxarıր yaddan.  
 Biz tac düşgünyük neçin bu qədər,  
 Ölüm basqınından tutan yox xəbər?  
 Xəzan qılıncını görmədiyindən  
 Qol-budaq ataraq bahar olur şən  
 Maral sağrısını şışirdən zaman  
 Bilmir ki, bu yerdən keçəcək aslan.  
 Cüyürlər çöllərdə oynur, şənlənir,  
 O qorxunc aslanlar yatmışmı, nədir?  
 Ahunun göbəyi dolmuş müşk ilə,  
 Bəbirlərin dişi sınmamış hələ.  
 Belə bir qəflətlə keçir günümüz,  
 Bir zaman yanğından qopar ünümüz.  
 Faydasız olan bu taxt nəyə gərək?  
 Üstündə başqası ömür sürəcək.  
 Biz başqa kəslərə yer qızdırırıq,  
 Bu yerdən utanmaq gərəkdir artıq.  
 Faydasız bu taxta uyma, saxtadır,  
 Yerimiz taxt deyil, quru taxtadır.  
 Bu qızıl taxt deyil, versəniz fikir,  
 Ayağa vurulmuş ağır kündədir.  
 Bir taxt ki əbədi yer deyil sana,  
 Onu ölməmişkən parçalasana!  
 Keyxosrov camında qalmamışsa su,  
 Yerinə mey tökmə, qoy qalsın quru.

## İSKƏNDƏRİN KEYXOSROV MƏQBƏRƏSİNƏ GETMƏSİ

Ey saqı, Keyxosrov camını doldur,  
 Bir cam ki hər gözə verir işiq, nur.  
 Dur, ağızına qədər mey doldur ona,  
 Hörmətlə ver əsrin Keyxosrovuna.

Ey uca şövkətli adil padişah,  
 Müştəri simalı, asiman pənah!  
 Keyxosrov qurduğu məclislər hanı?  
 Taxtında oturan İskəndər hanı?  
 Onlar öz bürcünü ataraq getdi,  
 Şövkəti, dövləti sənə tərk etdi.  
 Dünyada İskəndər tek etsən rəftar,  
 Sənindir hər buyruq, sənsən tacidər.  
 Bu dünya adına vurmuşsa sikkə,  
 Səninlə şənlənmiş olsa da ölkə,  
 Könül vermə könül aldadənlara,  
 Dünya üz verməmiş mehribanlara.  
 Onu kim sevdişə, dostun önüne,  
 Bax, nələr çıxarmış o döñə-döñə.  
 Bir taxtı hiyləyə qurdı, bax, sonra  
 Nə oyun açdı o, taxt quranlara.  
 O cam ki bir nəfər məsti şad etdi,  
 Bax, cam sahibinə nə bidad etdi.  
 Bu yeddi kişvərdə Keyxosrov sənsən,  
 İskəndər mülkünə fərman verənsən.  
 Bu şahdan güzgü al, o şahdan cam al,  
 Düz göstərdikləri yolla get, nam al!  
 Hər işə bir qərar verərkən bu gün,  
 Sabaha ondan bir səmər var, düşün.  
 Şahlara tac verən tacidər sənsən!  
 Atanın taxtında yadigar sənsən!  
 Şən yaşa, getdi o şən yaşayınlar,  
 Köcdü tacidərlər, sənsən tacidər!  
 Bu bağda turacın qanadları tək

Nə çınar qalacaq, nə də bir çicək.  
Axsitan ömrünü vurdusa başa,  
Bu yaşıl gülşəndə sən var ol, yaşa!  
O məni ucaltdı nazla, nemətlə,  
Göylərə qaldırıdı yerdən hörmətlə.  
Sən məni ucaltdın ondan da artıq,  
Bağının qapısı üzümə açıq.  
Yerlərə naxışlar vurduqca dövran  
Üzünə şənliklər gülsün hər zaman.  
Zamanın əlaçılq hatəmlərindən,  
Yalnız sən qalmışsan, yaşa daim sən!  
Nədən söyləyirdim, harada qaldım,  
Atımı sürərək, hara yol aldım!

İskəndər o taxtda, o camda, heyhat  
Görmədi rahatlıq, görmədi səbat.  
Göylərin əbədi taxti olmayan  
Hər bir taxt deyilmi həyata zindan?  
Bəlinas həkimi dəvət elədi,  
Oturdu o cama yaxın, söylədi:  
“Camdakı ayinə sən də qıl diqqət,  
Ondakı əsrarı ara, tap əlbət!”  
Bəlinas o cama edincə nəzər,  
Qolayca oxundu bütün rəqəmlər.  
O yerdən ki haman cam asılmışdı,  
Sarayla bir neçə xətt yazılmışdı.  
O xəttə dərindən saldılar nəzər,  
Gizli bir hesabı dərhal seçdilər.  
Padışah, Bəlinas öz kamalılıq  
Xətlərin sayını getirdi ələ.  
Sonralar padışah bu torpaqlardan  
Öz vilayətinə keçdiyi zaman  
Camdakı ayini tapdı Bəlinas,  
Üstürlab düzəltdi o ayinə xas.  
Elə ki İskəndər yol tapdı cama,  
O yerdə dincəldi, yetişdi kama.  
Dedi Bəlinasa: “Səndəndir kömək,

Bu taxta başqası qonmasın gərək!”  
Bir tilsim düzdü o ağıllı həkim,  
O taxtın üstündə otursa hər kim,  
Az keçər, bu taxt da tərpənər birdən,  
Onu bu yaqt taxt atar üstündən.  
Eşitdim o cünbüş indi də vardır,  
Qızıl taxt üstündə o bərqərardır.  
Xosrov ayinini təqlid edərək  
Gəldi darvazaya şah Keyxosrov tək.  
Camdan, taxtdan gəldi məqsədi ələ,  
Üz qoydu Keyxosrov yatan köhülə.  
Şahı qələbəyi böyük zəhmətlə,  
Apardı köhülə yüz əziyyətlə.  
Elə ki köhülə şah yaxın oldu,  
O daşlıq yollarda atlar yoruldu.  
Getmək çox çətindi – nə yol, nə iz var,  
Hər yanı bürümüş tikan və buxar.  
Bələdçi söylədi: “Padşahım, dur,  
Keyxosrov yatdığı köhül, bax, budur.  
Yolları şimşəkli ildirim vurmuş,  
Qayalıq qayalıq üstündə durmuş.  
Köhülün sırrını öyrənmək üçün,  
Padşahım, bu yolda bir qədər düşün.  
Diş-dırnaq töküfür qorxunc yollarda,  
Keyxosrov tək özün yatarsan orda.  
Əsrar pərdəsinə olma çox yaxın  
İşləri çox uzanar arayanların  
Yüyəni geriyə çevirin daha!..  
Bu köhül içinde yatmış ejdaha”.  
İskəndər üzünü çevirdi ondan,  
Köhülə piyada getdi hökmüran.  
Bəlinas arxada, önündə rəhbər,  
Sınanmış iki qul, bir də İskəndər.  
Keçdilər zəhmətlə, bitdi qayalıq,  
Köhül dəhlizinə çatdilar artıq.  
Köhül xəzinəsi gelince ələ  
İskəndər qəlbinə düşdü vəlvələ.

Gördü daş köksündə köhnə bir yarıq,  
Ensiz bir yolu var, dar və qaranlıq.  
Köhül sahibindən tapmaqçın nişan  
Köhülə zəhmətlə girdi hökmüran.  
Bir qədər keçmədi, od qalxdı birdən,  
Alışib yanırda içəri girən.  
Soruşdu: "Bəlinas, nədir bu odlar?  
Darışqal köhüldə hardandır buxar?"  
Bəlinas diqqətlə baxdı bir zaman,  
Bilsin ki, neçin od fişqırır daşdan.  
Gördü bir parlayan dərin quyu var,  
İçində qaynaşır əlvan işıqlar.  
Kimsə o işıqdan tutmamış xəbər,  
Arayan tapmamış ondan bir əsər.  
İşığa nə qədər aradı yol, iz,  
Bir işıq tapmadı, qaldı səmərsiz.  
O igid belinə bağladı kəndir,  
Bilsin ki, quyuda bu atəş nədir?  
Parlayan günəşdən tapdı bir nişan,  
Anladı od necə çıxır quyudan.  
Toplu bir alovdu, deyil dağınıq,  
Gördü ki, kükürddür bu yanın işıq.  
İşarət verincə çıxdı quyudan,  
Dualar edərək dedi: "Hökmüran,  
Tələsmək lazımdır, göstərin tədbir,  
Su deyil, quyudan çıxan atəşdir.  
Kükürd mədənidir bu, alovlanır,  
Kükürddən dörd yanı alışib yanır.  
Bu sırrı bilirmiş köhüldə yatan,  
Özünü kükürdlə məhv etmiş, inan".  
Padşaha, köhülə etdi çox dua,  
Çıxarkən üzərlik səpdi alovə.  
Köhüldən çıxınca axtardı yolu,  
Tapmadı, qəlb oldu kədərlə dolu.  
Eşitdim, dənizdən bulud qalxaraq  
Şiddətli qar səpdi, doldu hər bucaq,  
Dünyani sarsıtdı qarlı bir tufan,

Dərələr, təpələr doldu o qardan.  
O qarda sərgərdən qaldı İskəndər,  
Qarlı kipriyindən axdı qətrələr.  
Qala xalqı xəbər tutunca bundan,  
Köməkçin axdalar ora hər yandan.  
Təpiklə, kürəklə yolu açıdalar,  
Çox zəhmət çəkdilər, hiylə saçdilar,  
Şah yolu tapmaqçın ətrafa baxdı.  
Köhülün küncündən zirvəyə qalxdı.  
Yaşıl donlu tovuz humay quşundan  
Ağ parlaq sümüyü qapdığı zaman<sup>205</sup>  
Səririni taxtına səadət verən,  
Sərir qalasından enincə, şən-şən,  
Döndü öz çadırı qurulan yerə,  
Yenidən yar oldu bəxt İskəndərə.  
Dincəldi dəhşətli zəhmət çəkməkdən,  
Mağara yolunu gedib-gəlməkdən.  
Düşdü sıxıntıya, düşdü qorxuya,  
Özünü ovdurub, daldı yuxuya.  
Yatdı, vücuduna rahatlıq çökdü,  
Dan yeri ağardı, al şəfəq sökdü.  
Yenidən baş vurdı səhər göylərə,  
Şəfəq mey camını vurunca yerə,  
Bu saxsı torpağa lacivərd, fələk  
Sarı reyhanlarla vurunca bəzək,  
Əmr etdi, şahanə məclis bəzəndi,  
Noğulla, şərabla süfrə şənləndi.  
Səririn şahını dəvət elədi,  
Hörmətlə oturdu, şəfqət elədi.  
Onunla qədəhi aldilar ələ,  
Hamı sərəxoş oldu o gülgün meylə.  
O bəxşış əlləri açıldı yenə,  
Xəzinə axıtdı ev sahibinə.  
Həmayıl, təxtü tac verdi hökmüran,  
Taxtı fil sümüyü, tacı qızıldan.  
İpəkdən don verdi, üstü zər, gövhər,  
Sanki bir pərvindir, cavahir çəkər.

İçinə yarımcı portağal sığan  
 Portağal biçimli firuze fincan.  
 Yarısı tutulmuş qızılı, lələ,  
 Nar kimi dolmuş nar danələrile.  
 Zümrüddən nərd verdi – üstü əl-əvan,  
 Bəzəyi qırmızı, sarı yaqtudan.  
 Büllurdan bir xonça, günəş kimi şən,  
 Sanki göy budaqda açmış yasəmən.  
 Yorğa at, başında qızıldan yüyen,  
 Yüyenin bəzəyi əvan gövhərdən.  
 Ağır yük altında tərləmiş yüz lök,  
 Tükləri tərtəmiz, həm sağlam, həm kök.  
 Yük vurmuş o bağlı şeylərdən hələ,  
 Cavahir batmanla, qızıl xərmənlə.  
 Rütbəyə münasib verdi hər kəsə  
 Hər çeşid qəba və zərli əlbəsə.  
 Verildi o qədər xələt və sərvət,  
 Sərirlə taxtını parlatdı zinət.  
 Öpdü şah əlini o dönə-dönə,  
 Sevinclər içində döndü evinə.  
 İskəndər oradan köç təbli çaldı,  
 Bayraqlar işıqlı göyə ucaldı.  
 Səhraya endi o dağlıq yerlərdən,  
 Dəniz sahilində eylədi məskən.  
 O çöldə bir həftə ov etdi, artıq,  
 Köcmək məqsədilə gördü hazırlıq.

## İSKƏNDƏRİN REY VƏ XORASANA GETMƏSİ

Dur, saqi, o qızıl camı qoyma boş  
 Ki, Cəmşid, Firidun yadigar qoymuş,  
 Ver bu saf aşiqə o saf şərabdan,  
 Məstliklə keçsin bu röyalı dövran.

Ey könül, nədir bu oyunun hələ?  
 Hər dəfə çıxırsan yeni bir rənglə,  
 Nəfsinin ağacı yamyaşıl durur,  
 Başını burmadan, başını sən bur!<sup>206</sup>  
 Şərabı içməmiş, gözüm, məst olma!  
 İçsən də, dənərək bütərəst olma!  
 İndi ki, zəfəran yemədən şadsan,  
 Yemə zəfəranı, ölersən, inan!<sup>207</sup>  
 Olma şahlar kimi yemək düşgünu,  
 Qorx, səni yaxalar fəlakət günü.  
 Bu ev ki qızğın od fişqirir hər an,  
 Tək laqeyd olanlar qurtulur ondan.  
 Bərkliklə hər bərklik bir muma dönmüş,  
 Neft ilə, kükürtlə hansı od sönmüş?

Keçmişə nəql edən o qoca sərvər  
 Vurur öz nəqşinə bele bir zivər:  
 Keyxosrov taxtından Xosrov dönünçə  
 Ordunun içində getdi ilk önce.  
 Bir gün öz taxtında oturdu artıq,  
 Köçməyə tökürdü tədbir, hazırlıq.  
 Bir qasid ay kimi girdi içəri,  
 Qasid adətilə öpərək yeri  
 Uca şəhriyara açdı çox əsrar,  
 Anlatdı nə varsa gizlin, aşikar.  
 “Üzümü qapına sürtmək üçün mən,  
 Bura at çapmışam İstəxr şəhrindən.  
 Nayibin var qızğın salamı sizə,  
 İxləsla ərz edir xidmetinize:  
 – Şərtlər ki, qoymuşdur nayib tikirkən,  
 O şərtlə yerimdə nayib oldum mən.  
 O gündən ölkəni almışam elə,  
 İnciyən olmamış bir nəfər belə.  
 Əməl etdim şahın dediklərinə,  
 Şərtləri yetirdim bütün yerinə.  
 Şükr olsun, alçaqdan və ya ucadan  
 Ölkəyə tük qədər dəyməmiş ziyan.

Dönükdür üzü bu namərd feləyin,  
Gah şəfqət göstərir, gah həsədlə kin.  
Çərx ikicanlıdır yaxşı-yamandan,  
Ulduz gah dost olur, gah qatı düşman.  
Əkilməmiş ağac göyərmiş Reydən,  
Söyləyir: Keykavus nəslindənəm mən!  
Yırtıcı bir divdir, dehşət yaradır,  
Ölümə ejdaha kimi can atır.  
O ceyran otaran çobanlar belə  
Çomağın yerinə ox almış ələ<sup>208</sup>.  
Bel ilə işləyən götürmiş kaman,  
Belçilər olmuşdur silah daşıyan.  
Bu azğın özünü sanır Əhrimən,  
Hər yerə çatırsa qoparır şivən.  
Söyləyir: mənimdir bu tac, bu ölkə,  
Namusa rəng ilə vurur bir ləkə.  
Başında yiğintı saysız əsgər var,  
Dənizin suyundan toz çıxarırlar.  
Bəxtinə güvənib, olmuş qəhrəman,  
Meydanda bir nəfər yox qarşı çıxan.  
Özünü kim tutsa şaha bərabər,  
Başıyla sərvəti əlindən gedər.  
Ona yüyən çəkir Xorasan xalqı,  
Döyüşə aparır bu üsyən xalqı!  
Bəlx ilə Nişabur boyu hər yerdə  
İştirak edirlər bu şurişlərdə.  
Bu fitnə başçısı hazırlıq görür,  
Taxtının durduğu yerə yürüyür.  
Kini qızığın olan belə fitnəyə  
Baxma çox yüksəkdən, alçaqdır, deyə.  
Kiçikdən ən böyük bir fitnə doğur,  
Hər qurdun sümüyü ayağa oxdur<sup>209</sup>,  
Bu fitnə yaşasa uzun bir zaman,  
Padşahlıq işinə əl atar, inan.  
Buludtək ayının almasan üstün,  
Taxtını qılıncla alacaq bir gün.  
Bir tərlan qayışı açsa ayaqdan,

Kəklik qol-qanaddan düşər o zaman.  
Qüvvətli ordum yox ki, dava günü,  
Çıxarım düşmənin xain gözünü.  
Ölkədə qalmamış adlı igidər,  
Hami şah yanında bəndəlik edər.  
Odur ki, artıqca tamahı, öcü,  
Qolu qüvvətlənir. Yox olsun gücü!  
Yalnız şəhriyarin yel kimi qopan  
Ordusu götürər bu tozu yoldan!”  
Qasid öz sözündə hünər yaratdı,  
Məktubda olanı sözlə anlatdı.  
Ən gizlin əsrardan, yaxşı-yamandan,  
Məktubda nə varsa, elədi bəyan.  
O aslan ürəkli, o fil gövdəli,  
Çəkdi öz-özünə bu xoş məsəli:  
“Burda Keyxosrovun taxtı altında,  
Orda bir başqası mənim taxtimda”.  
Bənzər o dastana bu taç, taxt, ordu:  
“Hindudən sərvəti çalar bir hindu<sup>210</sup>.  
Bu yerde dayanmaq yaramaz daha,  
Gecikmək düşməni edər ejdaha”.  
Padşahın ordusu göymüdür, nədir?  
Durmadan hər zaman hərəkət edir.  
O karvanbaşıdır, dünya bir karvan,  
Artırdı karvanın yükü hər yandan.  
Yük ilə dolmuşdu hər yer, hər guşə,  
O yerdə qarışmış bu iş o işə.  
Yalnızca edərdi hər işə çara,  
Böyük bir arxaydı sığınanlara.  
Hər kimi öz bəxti etsə cahangir,  
Elə bir ayağa yaramaz zəncir.  
Şəhriyar yerindən hərəkət etdi,  
Sahillər boyunca yol alıb getdi.  
Aydan da yuxarı ucaldı bayraq,  
Bisütün kimi bir sütun vuraraq,  
Həm gözəl ovvardı, həm gözəl ovlaq,  
Getdi yol uzunu ov ovlayaraq.

Salxımlar öyilmiş ağırlığından,  
 Köklükden tərpənə bilməyir ceyran.  
 O qədər sel axdı çayın gözündən,  
 Silindi toz-torpaq dünya üzündən.  
 Coşmuşdu şimşəkli neysan buludu,  
 İldirim salmışdı müdhiş gurultu.  
 Goyərti kök salmış qara torpağa,  
 Rəqs üçün baş əyir yarpaq yarpağa.  
 Kəskin naləsiylə yırtdı bülbüllər  
 Gülün köynəyini göbəyə qədər.  
 Sədbərgin üstündə duran qızılgül  
 Yaqut nallı ata minmiş elə bil.  
 Tut ilə yarpağı, bu iki novbər,  
 Halvadan, ipəkdən verirdi səmər.  
 Yer sarı, sular göy geyinmiş, demək,  
 Yarı göy, yarısı sarı bir ipək.  
 Çöldə çöl xalqına şeyda bülbüllər,  
 Sazdan da incə, xoş bir şərqi söylər.  
 Hər arpa bir düyün vurmuş kəmərə,  
 Biçin salamı var ekinçilərə.  
 Qarnını böyürdər dağda ceyranlar,  
 Qurdlarsa dişini etmişdir mişar.  
 Budunu doldurmuş ətli marallar,  
 Çöldə dağ öküzü dağlara qalxar.  
 Yenicə doğan şux ceyranlar belə  
 Cölləri doldurmuş öz balasıylə.  
 Şah ovla, çalğıyla, qədəhlə yekdil  
 Yolları biçirdi hey mənzil-mənzil.  
 Ay yeni doğmuşdu gülpic şəklində,  
 Getdikcə xalxaltək olunca girdə,  
 Halqa pərgarından çıxdı İskəndər,  
 O yerə indi “Zər-xalxal” deyirlər.  
 Buludtək Gilana atıldı ordan,  
 Sanki bir meşəyə girdi bir aslan.  
 Önünə çıxarkən bir atəşkədə,  
 Ondan buz yaratdı atəşpərəstə<sup>211</sup>.  
 Elə ki hirbüdün qırdı belini,

Ortadan silindi Zərdüşt ayını.  
 Əzm etdi düşmənə yolu kəsməyə,  
 Gilandan birbaşa tərpəndi Reyo.  
 Hər atəşpərəstə verdi çox cəza,  
 Qalın tüstülərlə doldu göy, fəza.  
 Eşitdi: gəlmışdır o qızmış aslan,  
 Tülüktək oldu bir deşikdə pünhan.  
 Qaçaraq Xorasan səmtinə getdi,  
 Rey padşahının gözündən itdi.  
 Padişah eşitdi: o azgrün düşman,  
 Aslandan qorxaraq qaçmış meydandan.  
 At saldı, düşmənin ardınca getdi,  
 Yolunu bağladı, tez basqın etdi.  
 Üstünü alaraq, kin boğa-boğa  
 Başını bir anda saldı torpağa.  
 Elə ki düşməni torpağa atdı,  
 Qaçqınlar içində qorxu yaratdı.  
 Düşmənin başını saldığı yerde,  
 Bir təpə vardı o yaşıl çöllərdə.  
 Müzəffər və sağlam dövlət adına  
 Təpənin başında saldı bir bina.  
 Qızıldan vurdurdu şux bəzəkləri,  
 Ona pəhləvicə ad qoydu “Həri”.  
 Binanın işləri bitdikdən sonra  
 Ordunu yeritdi şah Nişabura.  
 Gördü ki, ikilik çıxmış meydana:  
 Şəhərin yarısı dost idi ona.  
 Yarısı Daraya təbil vururdu,  
 Dostluqdan açıqça boyun bururdu.  
 Bir bayraq var idi Daradan nişan,  
 Sanırlar Daradır altında duran.  
 Bu uca bayraqı “namusdur” deyə,  
 Daranın adından ucaltmış göyə.  
 Nə qədər kin ilə coşdu İskəndər,  
 Daranın eşqindən el çəkmədilər.  
 Bu kinə tapmışdı yalnız bir çara:  
 Köməklik göstərsin doğru dostlara.

Ordudan sınaqlı, igid kəslər də  
 Bir bayraq dikəltsin bu kinli yerdə.  
 Padşahın məqsədi bu idi ancaq,  
 Kin ilə çarışşın bu iki bayraq.  
 Bilirdi, Daranı sevir bu şəhər,  
 Bu yolda çalışmaq verməz bir səmər.  
 Bu nifaq, düşmənlik sürəcək həşrə,  
 Səmimi bir dostluq girməz o şəhrə.  
 Torpağa girmişsə o qatı düşman,  
 Hələ kin sönməmiş kinli torpaqdan.  
 Kəkliyi saldırdı qırqovullara,  
 Mərvə tərpənərək düşdü yollara.  
 Söndü əmri ilə hər atəşkədə,  
 Yaxdı pərvanəni qızğın atəşdə.  
 Bəlxə yetişərkən, Zərdüşt odu  
 Qılınclar zərbindən dönüb su oldu.  
 Orada bir bahar vardi qəlb açan,  
 Güllərin dimağı acıydı ondan<sup>212</sup>.  
 İçində qədərsiz gözəl, şux dilbər,  
 Çiçəkli bahartək sənəmxanələr.  
 Saysızdı xəzinə bu şən ocaqda,  
 Zəhmətsiz qoyulmuş hər bir bucaqda.  
 Qızıldan nal vurmuş möbidin atı,  
 "Azərgüşəsb" idi o yerin adı.  
 Elə ki əl tapdı ora hökmüran,  
 Muğları məst gördü muğlar camından.  
 Hurini cənnətdən atdı dışarı,  
 Qovdu cəhənnəmə dost olanları<sup>213</sup>.  
 Köhnə xəzinəyə olunca məhrəm,  
 Ondan çox sinəyə parladı mərhəm.  
 Xorasan səmtinə etdi hərəket,  
 Qaldı hər şəhərdə bir neçə müddət.  
 Xorasan beynindən çıxardı duman,  
 Onlara çox cəza verdi hökmüran.  
 Hər səmtə axırdı müzəffər ordu,  
 Ona gənc taleyi kömək olurdu.  
 Kirmanı, Qəzneyni, Quru cahangir,

Atların naliylə ölçürdü bir-bir.  
 Hər hansı şəhərə gəlsə tacidər,  
 Qapısı üzünə dərhal açılar.  
 Öləkələr dolaşmaq olsa da çətin,  
 Yollarda sayı yox xəzinələrin.  
 İskəndər hər yere bassayıdı ayaq,  
 Xəzinə yüküylə ağırlaşaraq,  
 Yeri doldurarkən xəzinə, sərvət,  
 Torpağa basdırıb, etdi hərəkət.  
 Qızıl ki insanı edəcək qorxaq,  
 Ya atəş udsun, ya bu qara torpaq.  
 Qızılı torpağa gömən hər qafil  
 Ağzına dəmirdən vurur bir qıfil.  
 Madam ki, torpağı sovurur külək,  
 Ona bir dəmirdən qıfil nə gərək?

## İSKƏNDƏRİN HİNDİSTANA GETMƏSİ

Saqi, ver ərinmiş o saf qızıldan,  
 Qırmızı kükürdü odur doğuran<sup>214</sup>.  
 Mənə ver, dərməntək tutiya edim,  
 Misimi onunla kimiya edim<sup>215</sup>.

Həvəslə sür atı, xoşdur bu çöllər,  
 Cilovu çəkmə ki, atındır dilbər.  
 Gözəl bir ad ilə çirkin dünyadan  
 Köçərək tut cənnət bağında məkan.  
 Bağlanma torpağa, gəl həzər eylə,  
 Qarunu udmuş öz xəzinəsiylə.  
 Dinclikdir qurtuluş, gəl, olma sərkəş,  
 Dağınıq olmaqla yiğcamdır Günəş.  
 Qorxulu, zəhmətli olduqca yollar,  
 Ticarət əhlinin qazancı artar.  
 Yollar quḍurlardan olsa səlamət,  
 Bazar əsnafına olmaz mənfəət.  
 Qaydadır, hər yerde xəzinə vardır,

Yolunda qorxunc bir ejdaha yatır.  
 Sözə yağ, bal qatan o dehqan yenə  
 Belə yağ, bal qatrı işin möğzinə:  
 Padişah Qəzneyndən Bəlxə aşınca,  
 O acı dənizdən uzaqlaşınca,  
 O qədər sərvərlər ona baş vurdı,  
 Hindistan səfəri qarşıda durdu.  
 Ağılı kəslərlə etdi məsləhət:  
 "Bax, ayaqlarından öpür bu dövlət,  
 İranın torpağı ovcum içində,  
 Atımı çevirmek istərəm Hində.  
 Öncə Keyd üstünə ordu tökərəm,  
 Kin ilə hiylədən mən əl çəkərəm.  
 Başqa kəslər kimi baş əysə mana,  
 Köməkdən başqa şey etmərəm ona.  
 Mənimlə başlasa qızığın savaşı,  
 Qılincımla düşər o şəxsin başı.  
 Bu yandan o yana çevirrəm, bir də  
 Çökdürəm onu mən bildiyim yerdə.  
 Ordumu çəkərəm uzaq səfərə,  
 Bir qılinc vuraram Fura bir kərə.  
 Qaparam tacını, mal olar yurdı,  
 Çin, Xəta üstünə çəkərəm ordu.  
 Oradan gedərəm Təraza, Çaça,  
 Dünyani gəzərəm at çapa-çapa".  
 İgidlər, sərdarlar hamı yer-yerdən  
 Cox məmnun qaldılar bu xoş xəbərdən.  
 Ulduzu ona yar olduğu gündə<sup>216</sup>,  
 Dövləti kamala dolduğu gündə,  
 İskəndər başını göylərə vurdu,  
 Parlayan günəştək tərpəndi ordu.  
 Qəzneyndən atıldı tez Hindistana,  
 Yollar şövkətindən döndü bostana.  
 İstədi başlarda yaxsın tüstünü,  
 Durmadan alsın tez Keydin üstünü.  
 Buludtək oynadı talan fikrilə,  
 Mülküni qılıncla keçirsin ələ.

Görmədən ağıllı kəslər məsləhət  
 Etmədi azığınlar kimi hərəkət.  
 Yelayaq qasidlə o gün İskəndər  
 O Keydə göndərdi belə bir xəbər:  
 "Çarşışmaq istərsən, durma, ordu çək!  
 Ha, indi yetişdim qara buludtək.  
 Baş əyib əmrə bel bağlamış olsan,  
 Qurtuldun, demək, bu kəskin qılincdan.  
 Yuxudan o zaman nərgiz oyanar,  
 Üstündə yaqmurlu bir bulud oynar.  
 Günəşin dimağı olduqca azər,  
 Bağları, daşları çıçəklə bəzər.  
 Dəhşətlə kükrəsəm, inlər bu dünya,  
 Tərpənsəm, yerindən oynar dağ, qaya.  
 Alçaqda yatarmı ovçu bir şahin,  
 Altına coşğun sel, ya ki, su keçsin?  
 Bir tükün kinlə baş qaldırsa orda,  
 Yüz başı bir tükədən asaram burda.  
 Dağ-daşın qılinctək olsa da kəskin,  
 Qılincım köhülə çevirər, çəkin.  
 Qızılçın gəlmədim Hind ölkəsinə,  
 Məğribdə azmədir gövhər, xəzinə?  
 Gözəllər ardañca çapmaq nahaqdır,  
 Xarəzmin günəşi daha parlaqdır.  
 Əldə Hind qılinci gəldim "Hind" deyə,  
 Sərxoş fil ətindən kabab yeməyə.  
 Yemə Hind xəracı məni anmadan,  
 Ürəyim hindli bir poladdır, inan!  
 Başını sevirsən, gəl mənə ver bac,  
 İskəndər yoxsa nə baş qoyar, nə tac!"  
 Keyd ilə gəlincə qasid üz-üzə,  
 Tor kimi sözünü caladı sözə.  
 Ona cox kəsərli sözlər söylədi,  
 Hər sözü tutuşan bir atəş idi.  
 O kəskin sözleri Keyd eşidincə,  
 Qorunmaq fikrilə çəkindi oncə.  
 O gecə görmüşdü qarşıq yuxu,

Yozmaqdan canına düşmüşdü qorxu.  
 Bilirdi: İskəndər olmuş cahangir,  
 Fələkdir hər işdə onunla əlbir.  
 Düşmənlək neylədi, bax, o Daraya,  
 Nə etdi Həbəşə, Rey, Buxaraya.  
 Məsləhət görmədi üz çevirməyi,  
 Onun meydanına kinlə girməyi.  
 Bilmədi, üstünə gəlmışkən düşman,  
 O necə qurtulsun bu vuruşmadan?  
 Qorxudan başladı rica etməyə,  
 Şahı çox yad etdi "afərin" deyə:  
 "Bilirəm, zəkidir, həm də çox ayıq,  
 Tək ona yaraşır bu cahandarlıq.  
 Taxtının rütbəsi alçaldır Ayı,  
 Böyüklük haqqıdır, yox onun tayı.  
 Hörmətdən başqa mən nə etdim ona?  
 Nə üçün çağırır məni meydana?  
 Xəzinə istərsə, hamısı qurban,  
 Əmr etsə, ataram tacı başımdan.  
 Canıma qəsd etsə xoşdur, nə deyim,  
 Dişimlə edərəm hüzura təqdim.  
 Yoldan da bir bəndə göndərsə mənə,  
 Taxtimi, tacımı tapşırram ona.  
 Kiçiklik həddini əsla keçmərəm,  
 İskəndər ağadır, mən bir nökərəm.  
 O mənə naz etsə, yalvararam mən,  
 Narazı qalmasın öz bəndəsindən.  
 Mənimlə döyüşü o lazımqorsə,  
 Atımı kin ilə üstümə sürsə,  
 Axaram o coşğun Nil ayağına,  
 Ataram canımı fil ayağına.  
 Başımı qaçırsam kinli döyüşdən,  
 Qırılar inadı, əzmi bu işdən.  
 Məqsədi mülkümdən salmaqsa itkin,  
 Minnətlə razıyam, nə gərək bu kin?  
 Kükreyib qoşunla çıxsa qarşıya,  
 Qaçaram, dar deyil başıma dünya.  
 Əvvəldən mənimlə bağlasa peyman,

Söz versə, sözündə dursa hər zaman,  
 Talandan əl çəksə, dost olsa mana,  
 Qapımdan kinini atsa bir yana,  
 Verərəm dörd şey ki, beşinci yox,  
 İşığı, dəyəri ulduzdan da çox.  
 Birinci, qızımı göndərrəm şaha,  
 Nə qız, bir günəşdir, aydır dərgaha.  
 İkinci, yaqtandan bir camdır, qış-yaz  
 İçdikcə o camdan şərab azalmaz.  
 Üçüncü, filosof – gizlini görən,  
 Gölərin sırrını bilən, göstərən.  
 Dördüncü, təbibdir, hər dərdi bilir,  
 Ondan hər xəstəyə bir şəfa gəlir.  
 Hədiyyə verərəm edərsə qəbul,  
 Təşəkkür edərək deyərəm: sağ ol!"  
 Elçi baş əyərik dedi: "Bu şeylər,  
 Hədiyyə gedərsə, böyük İskəndər.  
 Mülkündə başını göyə ucaldar,  
 Qohum olduğundan hörmətin tutar.  
 Adını adlılar içində çəkər,  
 Hər bir istəyinə rəğbət göstərər".  
 Hind şahı gördü var agli, anlağı,  
 Möhkəmdir, büdrəyən deyil ayağı.  
 Söylənən sözləri – şərti tutaraq,  
 Sözə bir qədər də yağ, bal qataraq,  
 Bir qoca hindlini bu işə görə  
 Elçiylə göndərdi uca hüzurə.  
 Şahın dərgahına gələrək onlar,  
 Oldular bağçada gül saçan bahar.  
 Görüncə hindli o sərapərdəni,  
 Ayparası Aydan uca xeyməni,  
 Torpağa baş vurub içəri girdi,  
 Əvvəlcə salamı şaha yetirdi.  
 Mərasim bitincə o hindli birdən,  
 Söz açdı qəbulə keçən şeylərdən.  
 Dörd şeydən danışib söylədi: "Ey şah!  
 Heç kəsdə tapılmaz belə bir dəsgah".  
 Bu istək coşdurdu onun qəlbini,

Göz görmək istədi eşitdiyini.  
Töhfəni tez ələ almaq fikriyle,  
Bir an da olsa səbr etmedi belə.  
Şirindil hindliylə uca hökmüran  
Söylənən şərtlərlə bağladı peyman.  
Bəlinas və başqa kəslərlə yenə  
Göndərdi örtülü, ağır xəzinə.  
Göndərdi alması mum edən məktub,  
Bütün Hindistanı ram edən məktub.  
Yazıldı Keydə bu bir hökmürandan,  
Qızğın ejdahaya müdhiş aslandan.  
Bu məktub hər katib işinə yarar,  
İçində nə qədər gözəlliklər var.  
Ürək qızgınlığı üz verdi şaha,  
Dostluq şərtlərini artırdı daha.  
Qələmi o katib alınca ələ,  
Məktubu yoğurdu müşkü ənbərlə.  
Bəlinas, bir neçə rumlu birlikdə,  
Məktubu aldılar Hind şahı Keydə.  
Bəlinas at çapdı bir an durmadan,  
Hind qərargahına çatdığı zaman  
Keydin saf qəlbini şən, parlaq gördü.  
Hindli hiyəlsindən çox uzaq gördü.  
Baş əydi, çünkü o, bir tacidardır,  
Hörmətli taxtı, həm qurşağı vardır.  
Irəli gedərək öpdü naməni,  
Hindliyə tapşırı o xəzinəni.  
Məktubu o katib oxudu əzbər,  
Qorxudan yerlərə əyildi göylər.

### İSKƏNDƏRİN HİNDLİ KEYDƏ MƏKTUBU

İskəndər məktubu yazmışdı belə,  
Daşı mum edirdi şəfəqqətilə.  
Ay, Günəş yaradan adından sonra,  
Düşüncə və ağlın yolu yox ora,

Odur hökmüranlıq və höküm verən,  
Bütün peyğəmbərə vəhy göndərən.  
Lacivərd göylərin altından sonra  
Salamlar söylərəm namdarlara!  
Məktubda yazmış: “Ey böyük pəhləvan,  
Taleyin gənc olsun, güclənsin arxan!  
Fikrim və iradəm bu idiancaq,  
Fil ilə, toppuzla möhkəm çarpışmaq.  
Bir qüvvət göstərim titrəsin cahan,  
Dağlar parçalansın bu toppuzumdan.  
Bu Hində elə bir od vurum, ondan  
Qalmasın bir nəfər boyun ucaldan.  
Uca fil başına kəmənd atım mən,  
Qandan bixi-ruyən çıxarılm nildən<sup>217</sup>.  
Hindi torpağını qana bələyim,  
Suların başına torpaq ələyim.  
Sülh üçün telaşı göründə səndə,  
Bu işdən cilovu çəkmədim mən də.  
Can verən bu dadlı sözlərinlə mən  
Qul oldum sənə bir tacidar ikən.  
Möhkəm bir kirişlə bağlandı könlüm,  
Öz cadu dilində vurdun bir düyüm.  
Elə bir iş et ki, bu gözəl peyman  
Nəslimiz içində qalsın hər zaman.  
Dörd adlı gövhəri göndərsən mənə:  
Mən dəxi belə söz verirəm sənə:  
Bir ordu kəsilsə bu yeddi kişvər,  
Mülküne bir tükə yetişməz zərər.  
Hər yaxşı, yamanda kömək verərəm,  
Bu dediklərimdə duraram möhkəm”.  
Qasid bu məktubu oxudu Keydə,  
Yetirdi salamı, baş vurdun bir də.  
Bu sevimli sözlər bir füsun saçdı,  
Üzünə sehirli qapılar açdı.  
Hiyləgər cadunun etdiyi əfsun,  
Etdi cadugeri özünə məftun.  
“Bilirəm ki, Hinddə çoxdur cadugər,

Bilməzdim var Hində cadu edənlər".  
 Bir qədər danışdı durduğu yerdə,  
 Verilən töhfəni tapşırıdı Keydə.  
 Yerindən oynadı Keydin ürəyi,  
 Qaynadı padşaha qarşı bir sevgi.  
 Söylədi: "Afərin sənə, hökmüran,  
 Bu dünya padşahsız qalmasın bir an!"  
 Bilikli elçiyə göstərdi hörmət,  
 Aldı hazırlığa bir həftə möhlət.  
 Elə ki, bir həftə keçdi vədədən,  
 Hazırlıq işləri başa gəlirkən,  
 Padşahın əmrinə edərək səcdə,  
 Şeyləri hörmətlə verdi qasidə.  
 Qoşdu dörd peykərə hər çeşid zivər,  
 Göndərdi dəyərli, sevimli şeylər.  
 Cavahir, ləl, inci, yaqut, xəzinə,  
 Fillərin üstündə ağır gəncinə.  
 Saysız Hind poladı, bağlanmış yüklər,  
 Xalvarla tökülmüş ud ilə ənbər.  
 Yürüyən dağ kimi sarsılmaz qırx fil,  
 Göbəyinə çatmaz coşğun, dərin Nil.  
 Üç ağ fil göndərdi qızıl taxtına,  
 Bir qaranlıq çökdü düşmən baxtına.  
 Bəlinasa bəxşis verdi hökmüran,  
 Həm bişkin müşkdən, həm də xam uddan.  
 Pəriduxt uddan bir taxta oturdu,  
 Göylərin beşiyi ona baş vurdı.  
 Qoşdu çox xəzinə pərisurətə,  
 Hər biri mal qoymuş min bir zəhmətə.  
 Götürdü Bəlinas o zər-zivəri,  
 Bir kişi vər xəracı onun hər biri.  
 Tapşırıdı şövkətli İskəndərinə,  
 Dövləti haqq belə ucaldı yeno.  
 Görünçə dəyərli o xəzinəni,  
 Tanrıının verdiyi dörd hədiyyəni,  
 O qədər şənlətdi bu, İskəndəri,  
 Unutdu Rumdakı xəzinələri.

Şah o dörd peykərə bir sınaq saldı,  
 Görünçə doğrudur, çox məmnun qaldı.  
 Elə ki, parlaq cam su ilə doldu,  
 Onun şərbətindən xalq məmnun oldu.  
 Filosofla söhbət etdiyi zaman  
 Hikmətlər öyrəndi köhnə dünyadan.  
 Rəf oldu, o təbib salınca nəfəs  
 Bədəndən xəstəlik, ürəkdən həvəs.  
 Örtülü sərvətə növbət gəlincə,  
 Hinddə Çin chinisi göründü incə<sup>218</sup>.  
 Gözəllik ölçüsü tutan kəslərin  
 Tutduğu ölçüdən daha nazənin.  
 Gördü toz görməmiş təzə bir çiçək,  
 Bahardır, dəyməmiş soyuq bir külək.  
 Büt kimi bəzənmiş incə bir dilbər,  
 Hindli bütü kimi pəriyə bənzər.  
 Baş yumru, qaş geniş, ağız dar – göyçək,  
 Yaşıl bir budaqda üzü al çiçək.  
 Şəkərdən çox dadlı təzə bir qönçə,  
 Çiçəkdən həm letif, həm daha incə.  
 Saçları tor kimi, hər tərəf çin-çin,  
 Çin-çin tellərinə quldur bütün Çin.  
 Qara müşk bəsləyən ceyrandı Cində,  
 Qərənfil yemişdi doğarkən Hinddə.  
 Saç deyil, müşkdən hörülmüş zəncir,  
 Günəşdən sallanmış bulud kimidir.  
 O müşkün buluddan al gül saçaraq,  
 Sünbülbə bürcündən asmışdı başaq.  
 Sevimli, bugdayı rəngi, şüx dilbər,  
 Qara, müşkün xalı bir arpa qədər.  
 Baş vermiş arpadır müşkün bugdadan.  
 Deyil bugda deyə, boz arpa satan<sup>219</sup>.  
 Türk simalı idi o hindli afət,  
 Şaha Hind elindən vermişdi cənnət<sup>220</sup>.  
 Yox, hindli deyildi o türk dilbəri,  
 Hindlitək çalışdı bu könülləri.  
 O Rumi üzüylə, hindli diliylə

Etmiş Rum şahını özünə köle<sup>221</sup>.  
 Bir şəkərxəndə, bir dümdüz neyşəkər,  
 Sevimli, əl incə qönçə bir dilbər.  
 Olduqca gözəl, həm nazlı bir pəri,  
 Həm sudur, həm oddur parlaq gövhəri.  
 Onunu bu gəlin, bu dilbər qönçə,  
 Qarşıya çıxdı şah onu görünçə.  
 İshaqın rəsmində böyük hökmüran  
 Ki, ağlin gözünə ondadır dərman,  
 Əqd etdi, başladı qızın toyuna,  
 Sonra qolun saldı onun boyjnuna.  
 Töhfələr sazladı hindli şahına,  
 Bir büsat başılaq adına.  
 Verdi top-top ipək, xalvarla gövhər,  
 Qumaşdan bir çadır, qızıl taxt-zivər,  
 Zümrüt cam, əqiqdən gözəl bir sini,  
 Yaquta qərq etmiş hər birisini.  
 Yaqutdan, ləldən düzülmüş bir tac,  
 Polad nallı atlar – görməmiş qırmac.  
 Qulağı halqalı qullar və dilbər,  
 Zərxara geyinmiş rumlu kənizlər.  
 İnsanın ağlına geləndən artıq,  
 Göndərdi Keyd üçün qatarla sandıq.  
 Cahandar İskəndər kamına yetdi,  
 Ayüzlü gəlinin toyunu etdi.  
 İncəlik o qızda olmuşdur tamam,  
 Əndamı bir parça soyulmuş badam.  
 Lətif paludeyə barmaq vurunca  
 Barmağı bulaşdı ona boyunca.  
 Yonulmamış bir dürr, açmamış bir gül,  
 Humay da o gülə vurğun bir bülbü'l.  
 Yontuldu bu inci, açıldı qönçə,  
 Pərdəli sözə bax, nə qədər incə.  
 İskəndər istəklə olunca dəmsaz,  
 Dövlət işlərindən dincəldi bir az.  
 İstəxrə sınanmış qasidəndi,

Dövlət işlərindən məlumat verdi.  
 Yazdırı qəlbinə yatan sözlərdən,  
 O müşkün ölkədə şanlı zəfərdən:  
 "Hindistan səfərim olmuşdur belə,  
 Necə ki, dost ister, baş tutdu elə.  
 Keydə kin etməyə vermədim qərar,  
 Dost oldu, dost kimi elədim rəftar.  
 Qənnəvuc, Fur üstə gedirəm əlan,  
 Bu yolda köməkdir ulu Yaradan.  
 Görüm orda nələr qarşıma çıxar,  
 Bəlkə də iş bitər, mən deyən olar.  
 Yunan dənizindən, Çin dənizindən  
 Tutaraq, hər yerdə nayibim sənsən.  
 Durma, yay dünyaya səadət səsi,  
 Hər kəsə ver bizdən şənlik müjdəsi.  
 Əsgərlər, qocalar, pirlər, cavanlar –  
 Nə qədər ölkəmdə var yaşıyanlar,  
 Hamını sevindir, bizdən ver xəbər,  
 Xeyir ver, bilik ver, ədalət göstər".  
 Belə məktub yazdı bütün kişvərə,  
 Qasidlə göndərdi bütün ellərə.  
 Səfər tədarükü gördü gəlinə,  
 Hörmətlə göndərdi Yunan elinə.  
 Ona qoşun verdi inanmışlardan,  
 Yanına qoşdu şah böyük bir karvan.  
 O zinətli taxtın yanınca yenə  
 Göndərdi Yunana ağır xəzinə.  
 Torpağa gömüldü yerində qalan,  
 O yerə qoydu bir bələdçi, nişan.  
 Ağilli vəzirə bir məktub yazdı,  
 Ədalət işindən heç ayrılmazdı.  
 Bildirdi ona hər yaxşı, yamandan,  
 Dostlara üz veren bəxtiyar andan.  
 İskəndər azacıq dincəlib durdu,  
 Furun torpağında xeyməni qurdu.  
 Şahların rəsmini tutdu həvəsle,  
 Hindistan mülküն doldurdu səslə.

Başladı bəxşislər verməyə hər gün,  
Dünyaya bununla olmuşdu üstün.  
Badələr qaldırdı Keydin adına,  
İndi də içilir onun adına.

## İSKƏNDƏRİN HİNDİSTANDAN ÇİNƏ GETMƏSİ

Saqi, ver mənə o qırmızı sudan  
Ki, ondan qocalar gəncəşir hər an.  
Ver, ondan parlasın gənclik ulduzu,  
Bu sarı gülləri edim qırmızı.

Ox, yenə üz verdi şənlik, səadət,  
Çalğıçı çalğıya göstərdi rəğbət.  
Yazılan şeirdən xəbər tutdu yar,  
Şairin ölməyən ümidi ləri var.  
Ey tarix söyləyən, dimağı parlat!  
Bu incə seirimi, durma, aydınlat!  
Söylə, döyüslərdə böyük İskəndər  
Furların başına gətirdi nələr?  
Məqsədə uyğun nəql edən əhli-hal,  
Pərdədən göstərir belə bir xəyal:  
Keyd ilə girincə sülhə hökmüdar,  
Gah gülgün mey içər, gah edər şikar.  
Fırı talan üçün göndərdi ordu,  
Eştiyar ömrünə son zərbə vurdur.  
Qılınçı çekincə qından tacıdar,  
Düşmənin kəlləsi oldu tarü mar.  
Mülkünü büsbütün eylədi tarac,  
Qoydu qılincindən başına bir tac.  
Düşməni düşüncə qədəmlərinə,  
Ölkəni təpsirdi başqa birinə.  
Oradan tərpəndi, ucaldı bayraq,  
Atlara etmədi saziş bu torpaq.  
Üç şey üç ölkədə fəlakət alır,

Hər üçü məhv olur, ömrü azalır:  
Iranda fil, Çində pişik, Hinddət at  
Məhv olur, açmayırla qol-qanad.  
İskəndər gördü ki, o abü hava,  
Yelayaq atlara etməyir vəfa  
Tibetə tərpəndi tez Hindistandan,  
Oradan tez Çinə keçdi hökmüran.  
Tibetin dağına çatınca ordu,  
Səbəbsiz sürekli qəhqəhə vurdu.  
“Belə qəhqəhəyə, – sordu, – səbəb nə?  
Burda insan ancaq ağlar özüne”.  
Dedilər: “Zəfəran rəngli bu torpaq,  
İnsanı səbəbsiz güldürür ancaq”.  
Padşaha maraqlı göründü bu iş,  
Neçin bu qəhqəhə, neçin bu rəviş?  
Dənizi, qurunu, çətin çölləri,  
Keçərkən hey mənzil-mənzil irəli,  
Yolu ov qanından qupquru gördü,  
Çölləri müşk ilə dopdolu gördü.  
Ceyranı görünce çöldə nafədar,  
Əmr etdi gözəl bir ceyran vurdular.  
Hər yerdən sel kimi ordu axardı,  
Çöllərdən xalvarla nafə yiğardi.  
Çin səhralarından keçdi bir zaman,  
Abadlığa çatdı böyük hökmüran.  
Bir çəmən göründü, cənnətdən də şən,  
Başını behiştə dayamış gülşən.  
Hər tərəf yamyasıl, gözəl gülzardı,  
Hər dörd-beş addımda çeşmə axardı.  
Xoş iqlim, xoş hava, sıx, geniş orman,  
Yamyasıl, meyvəli ağacdı hər yan.  
Saf çaylar, çeşmələr axır hər yerdə,  
Gümüştək parıldar mavi peykər də.  
Şəh düşmüş, ən lətif, ən təzə otlar  
Bir düzüm incidir sanki parıldar.  
Çəsmənin başında ceyran izi var,  
Yamyasıl çəmənlər müşk ilə dolar.

Maral dırnağını çemənə çalmış,  
 Yaşılıq üstünə müşkün xətt salmış.  
 Tapılmaz boz bir yer, hər tərəf otlaq,  
 Varsa da boz təpə – daşlıqdır ancaq.  
 İskəndər göründə o gözəl yeri,  
 Hindistan şövqündən çəkildi geri.  
 Atları, əmr etdi uca tacıdar,  
 O sulu otlağa boş buraxdırılar.  
 Bir həftə şən həyat sürdü vüqarla,  
 O yerde dincəldi pəhləvanlarla.  
 O biri həftədə gözəl gün seçdi,  
 Elə ki, uğurlu gün ələ keçdi,  
 Köç təbli çaldırdı uca tacıdar,  
 O yerdən sürətlə Çinə çapdılar.  
 Təbilçi dolduqca açığa, qəhrə,  
 Təbildən qopurdu bağırkı, nərə.  
 Çinin al güzgüsü şəfəq saçarkən,  
 Ordunu Çin səmtə çəkdi hökmürən.  
 O polad və zireh geyimli ordu –  
 Hər biri yelqanad ata oturdu.  
 Hava saf, gözəldir, yollar tikansız,  
 Varsa da tikanlar, ballı, ziyansız,  
 Dağların, çöllərin dadlı otundan  
 Şəkerli süd əmər hər körpə ceyran.  
 Ovlaqdan keçərkən şanlı İskəndər,  
 Tozundan çöllərə yayıldı ənbər.  
 Şahın damgasını daşıyan ceyran  
 Göbek salmış müşkün ağırlığından.  
 Oxundan torpağa üz qoyan ceyran,  
 Gözdən tiryəktək görünür cahan<sup>222</sup>.  
 Kükrəyən aslandı ulu cahandar,  
 Sıçrayan qaplandı altında şikar.  
 O qədər ov etdi rumlu İskəndər,  
 Ceyrandan, maraldan boşaldı çöllər.  
 Atlar dırnağından ipək çöl, çəmən,  
 “Ceyrangöz” olmuşdu ceyran gözündən<sup>223</sup>.  
 Qabırğa deşən ox çəkirdi nərə,

Ceyran da, müşk də düşürdü yerə.  
 Başdan dırnağadək hər maral, ceyran  
 Mədənə dönənşdi qızıl oxlardan.  
 Padşahın kaməni pusquda durur,  
 Hər oxa bir maral, bir ceyran vurur.  
 Oxların etdiyi ince nəqqəşliq  
 Çöllərin rəngini silmişdi artıq.  
 Ovlaqda ona ov oldu əyləncə,  
 Vaxtını keçirdi bir gün, bir gecə.  
 Dünyanın gəlini, dilbər gözəli,  
 Hasara düşüncə göylər gözəli,  
 Eşqindən gecə bir hindli qadıntək,  
 Sehr etdi, fəzaya saçdı min bəzək.  
 Öz köhlən atından İskəndər endi,  
 Ordu da onunla bərabər endi.  
 Rahatlıq etməyə qərar verdilər,  
 Quş da tərpənmədi səhərə qədər.  
 Sübhün gözəli zər xalxalı ilə  
 Göyün xeyməsinə saçarkən şolə<sup>224</sup>,  
 Dünya hindu kimi tüstü yayardı,  
 Yəğma və Xəlluxtək cahan ağardı.  
 Gurultu qopunca şahın təblindən,  
 Yəğmaya, Xəlluxa yayıldı şivən.  
 Dünyanı dolaşmaq fikri daşıyan,  
 İskəndər qoşuna verdi bir fəman:  
 Qoşunu bu yerdə düşərgə salsın,  
 Bir ayı başa-baş dincini alsın.  
 Tövlədən, axurdan doldu hər tərəf,  
 Yaşıl çəmənlərdə biçildi ələf.  
 Xaqana dedilər: “Bezdi çöl, orman  
 Zirehli atların polad nalından.  
 İrəndən kükreyib axan bu selin  
 Əlindən qurtular nə xaqan, nə Çin.  
 Bu bir seldir, tutar bütün dünyani,  
 Kölğədə buraxar keçmiş tufanı.  
 Yağmurlu xərabə edər hər yeri,  
 Dənizdə məhv edər zor nəhəngləri.

Qara əjdahadır, kükrəmiş Rumdan,  
Ölkələr görməmiş bir belə aslan.  
Həbəşin üzünə o, damğa vurdu,  
Zənci qara geydi, bir matəm qurdu,  
Darani büsbütün etmişdir tarac,  
Hindin şahlarından qapmış qızıl tac,  
Furların talanı bitincə, demək,  
Məqsədi Fəğfuru yəğma eyləmek.  
Yerindən qoparsa bu coşgun dəniz,  
Dağlar da kökündən uşar tərtəmiz.  
Qorxudan tez məclis çağırıldı xaqan,  
Qorxmaqla haqlıydı ele aslandan.  
Qan ilə yazdı hər hüduda bir xətt:  
“Ölkəmiz qan ilə yoğruldu, dehşət!”  
Bir məclis bəzədi, gəldi qasidlər,  
Göndərdi Xətadan Xütənə qədər  
Fərğanə, Pəncabı qoruyan, güdən  
Hüdudun sınanmış igidlərindən.  
Xərxiz ilə Çəçdan, böyük Kaşgardan,  
Çağırıldı hesabsız igid pəhləvan.  
Hər yerdən toplanıb gəlincə ordu  
Xaqanın ürəyi sakitcə vurdu.  
Yürüyən bir dağın üstünə mindi,  
Bir polad dağ kimi yerdən tərpəndi.  
Şaha iki mənzil qalırkən ordu,  
Tövlələr bağladı, çadırı qurdu.  
Tez-tez o padşahdan tuturdu xəbər,  
Ona nə yol ilə yetirsin zəfər.  
Gizlice arayıb tapdı xəfiyyə,  
Düşmənin halını öyrənsin deyə.  
Nəhayət, xəfiyyə gətirdi xəbər:  
“Şanlı tacidardır rumlu İskəndər.  
Səxada, kərəmdə qazanmış ad-san,  
Gözəl bir məlekkdir, deyildir insan.  
Şüurlu, ağıllı və açıq gözlü,  
Zəhmətdə sakitdir, xəlvətdə sözlü.  
Hər zaman mətindir, yaşar vüqarla,

Kimsənin qanına susamaz əsla.  
Ədl ondan bir fayda görər, şər – ziyan,  
Xalq məmənun, Tanrı da razıdır ondan.  
Hamiya yaxşılıq istər, kin bilməz,  
Kimsənin dərdinə sevinməz, gülməz.  
Görmədim ona bir üstün pəhləvan,  
Yoxdur pəncəsindən onun qurtulan.  
Oxu məgər Arəş oxluğundandır  
Ki, daşlarda dərin yara ondandır.  
Şimşəkdir, qılinci alsa əlinə,  
Ələ mey alındıda, saçar xəzinə.  
Ağıl ölçüsüylə hər şeyi ölçər,  
Hikmət qayçısıyla hər işi biçər.  
Saf, doğru olmayan sözə inanmaz,  
Mətindir, verdiyi sözünü danmaz.  
Hər işin üstünə düşsə, yaradır,  
Məclisdə, şikarda o bambaşqadır.  
Yalnız ov zamanı yox onda səbir,  
Döyüşdə, vuruşda çox səbirlidir.  
Vəhşəti dünyadan əqlilə qovmuş,  
Özü də padşahlar nəslindən doğmuş.  
İgidlər şahıdr, qızınca meydan,  
Sərxoşkən ayıqdır çox ayıqlardan.  
O işə girər ki, xəyaltək gəlir,  
Məclisdə hənəyi çox ətirlidir.  
Sözü az, özü çox səbirli, yumşaq,  
Doğruluqda doğru, düzükən qovaq.  
Minsə kin atına, qəhri guruldar,  
Yendiyi düşmənə mərhəməti var.  
Dalğalı tufandır sözə dodağı,  
Alimdən dərs alır məsləhət çığı.  
Qocalar fikriyle girişir işə,  
O ancaq gəncləri alır döyüşə.  
Allaha siğınır o hər bir zaman,  
Yaman gün görərmi Tanrı tanıyan?  
Sərvətək yəhərə qalxdığı zaman  
Atından fillərin bağlı olar qan.

Qarşıya çıxarsa qocaman bir fil,  
 Sanki fil qətrədir, o daşqın bir Nil.  
 Azacıq harınlıq etsə at ona,  
 Qamçıyla batırar onu al qana.  
 Qıvrılmış ilantək sağ, sola qaçar,  
 Şölətək arxaya, öne od saçar.  
 Dünyanı sarsıdan padşahlar bütün  
 İgidlər gücüylə oldular üstün.  
 Orduda tək odur zor qılinc vuran,  
 Həm ordu qırandır, həm ordu quran.  
 Düşməndən nə qorxu, nə härkübü var,  
 Tək əlsiz, ayaqsız kəslərdən qorxar.  
 Xeymədə büsəti çox geniş dilər,  
 O yalnız əyləncə zamanı gülər.  
 İstəməz baş əysin ona bir nəfər,  
 Baş eyən kimseyə çox hörmət edər.  
 Bəxşisi xəzinə – budur həyatı,  
 Tövləyle bağışlar qatırı, atı.  
 Əl açan kəslərə kim gövhər verər,  
 Bu, gövhər yerinə bir kişvər verər.  
 Qəlbinə gətirsə nə kimi dilək,  
 Tezliklə göyərdir onu bu fələk".  
 Xaqan bu işlərdən tutunca xəbər,  
 Haq verən şövkətdən eylədi həzər.  
 Şah ilə sülh üçün qəlbi yumşaldı,  
 Uzaqdan-azağa mehəbbət saldı.  
 Döyüşmək fikrindən daşındı artıq,  
 Yol axtarırdı ki, etsin barışıq.  
 Dünyanın şahına verdilər xəbər,  
 Çin, Xeta türkləri hərbə gəldilər.  
 Bir məsəl çəkdi şah ki: "Nəşəsi var,  
 Ayağıyla gəlsə tora xam şikar".  
 Mənimlə çarpışmaq istərsə əgər,  
 Namərdlik deyil bu, çox mərdlik edər.  
 Arizu yolları qısalı sizə,  
 Uzun yol həm də çox azaldı bizə.  
 Onlara çin ilə çataram qası,

Çin üçün qan ağları Çinin dağ-daşı".  
 Ağarırkən fəza, lacivərd göydən  
 Günəş İskəndərə salam verirkən,  
 Oturtdı katibi bir Ütaridtək,  
 Müştəriyə vursun Zöhrədən bəzək.  
 Bir məktub istədi olduqca parlaq,  
 Kamil bir Ay kimi aydın, yuvarlaq.  
 Yazarkən ikiyə ayırdı sözü,  
 Ümid bir gözüdü, qorxu bir gözü.

### İSKƏNDƏRİN XAQANA MƏKTUBU

Qələmi alınca o qələmvuran,  
 İlk sözü başladı ulu Tanrıdan.  
 Anıldı bu yeri, göyü yaradan:  
 Bir varlıq var olmaz onu anmadan.  
 Ondandır hər ümidi, rahatlıq, kömək,  
 Arayan hər qəlbə ondandır dilək.  
 Ən çətin günlərdə odur əl tutan,  
 Tək odur qoruyan atəşdən, sudan.  
 Xəzinə göstərir bəxşış zamanı,  
 Zəhmətdən qurtarır onun ehsani.  
 Bu dünya əzəldən olmazdı çox şən,  
 Əmriylə oldu bir bəzəkli gülşən.  
 Hökmünə uyanlar ən şərəflidir,  
 Eşq olsun, kim ona afərin deyir.  
 Namənin başını o bitirirkən  
 Bir dastan bəzədi şahın dilindən:  
 "Bu məktub yenilməz İskəndər şahdan  
 İskəndər dostuna ki, odur xaqan.  
 Göylər Tanrisının əmriylə müdam  
 Xaqana bizdən çox hörmət və salam.  
 Çox gözəl anlayır o himmətli zat,  
 Sizin bu ölkəyə sürərkən biz at,  
 İrandan hərb üçün gəlmədim, ancaq  
 Çinin xaqanına gəlmisəm qonaq.

Pərəstiş yoluyla etsin itaət,  
 Göstərsin qonağa lazımi hörmət.  
 Sizin bu şəhərdə uca günəş var,  
 Atını Məşriqdən Məğribə çapar.  
 O günəş, bax, mənəm, gəlib çatmışam,  
 Ordunu Məğribdən Şərqə atmışam.  
 Tuttum ağ, qararı qılınc gücüylə,  
 İstəyən kimsəyə payladım belə.  
 Həbəş ölkəsindən atıldım Çinə,  
 At çapdim Məğribdən Məşriq zəminə.  
 İşıqlı Günəşin batdığı yerdən  
 Günəş qaynağına at sürmüşəm mən.  
 Qara müşk ağacı əkmışəm Hinddə,  
 Fikrim ağ yasəmən tikməkdir Çində<sup>225</sup>.  
 Sürdüüm dövrəndən var isə qorxun,  
 Əmrəmin xəttindən qaçırmə boyun,  
 Hökmümdən azacıq boyun qaçırsan,  
 Bərk qulaqburması verər bu dövran.  
 Aslanı o yerə getirmə, saqın,  
 Şikara acıqla eyləsin axın.  
 Qaytar, qoyma girsin bostana aslan,  
 Fillerin yadına salma Hindistan.  
 Başına açar bir böyük fəlakət,  
 Sərxoşluq adına qurar bir işrət.  
 Gördünmü, qılıncım çarpışma günü,  
 Etdi qan dənizi zənci çölünü?  
 Söndürdüm Darada olan qüruru,  
 Nə qədər kiçildim, bax, coşğun Furu.  
 Başqa padşahları taxtından saldım,  
 Başından bir anda tacını aldım.  
 Firidun hərbimə gəlirsə bu gün,  
 Əsirim olacaq, deyildir mümkün.  
 Atım hər ölkəyə çaplığı zaman,  
 Boşaldım o evi azğın düşmandan.  
 Mənə bir azacıq yaxşılıq edən  
 Dünyada yamanlıq görməmiş məndən.  
 Hər kəsə söz verdim, bağladım ilqar,

Sözümdən dönmədim, iqrarım – iqrar.  
 Hər əhdə, peymana söz verdi dilim,  
 Əhdimdən dönməyə varmadı əlim.  
 Məqsədim – Yəğmaya, Çinə çapmaqdan  
 Yəğma, Çin gözəli deyildir, inan.  
 Özümün qiymətli incilərim var,  
 Çinli qulamlarım, bir çox pərim var.  
 İrandan Çinə at sürmək bir kərə  
 Mənimcün göylərdən düşməkdir yerə.  
 Çin türkü, beynində nə varsa, burax,  
 Bu kəskin küləkdə yandırma çiraq.  
 Xəzinə və bəxşış vermək yerinə,  
 Neçin bu aslanla başladın kinə?  
 Neçin yol ağızına toplanmış ordun?  
 Yolumda İskəndər səddini qurdun?  
 Bizimlə döyüşə etdinsə niyyət,  
 Buxuru atəş tökmüşən əlbət.  
 Bəxtimi pişvaza gəldinsə, nədən  
 Önümde baş əyib üzr istemirsən?  
 Xəbər ver, hesabdan qalmayım geri,  
 Səbətdə ilandır, ya sümükləri?<sup>226</sup>  
 Ordu səbr etməkdən doymuşdur cana,  
 Mənim bu səbrimdən gəlmış həycana.  
 Çinin ceyranını görmüş şirlərim,  
 Az görmüş belə kök ceyran əskərim.  
 Zəncirini qırmış qızmış aslanlar,  
 Susamışdır qana qoç pəhləvanlar.  
 Oxların dimdiyi oxluğu dəlir,  
 Döyüşmək eşqiylə həycana gəlir.  
 Nizənin yoldadır gözü, ey düşman,  
 Gürzüm yüz batmandır, səninki batman.  
 Əlinə yayalsa nişançı türklər  
 Atlığı hər oxla bir ordu yenər.  
 Ox atanlara da padişah olsan,  
 Kaməni tutanlar alacaq nişan.  
 Tüstümə düşərsə hər bir dudman,  
 Çin naxşı olsa da olacaq duman.

Alçaq bir insanam, sülh etməsən sən,  
 Su içmək qədər də səbr eyləsəm mən.  
 Nizəmdə məhv edər bu ejdahani,  
 Necə od tufani yeyər samanı.  
 Pəhləvan köksünə oxum yan alır,  
 Aslanlar böyrünü hey nişan alır.  
 Dənizin dibi də çarpışsa, bəzən  
 Qılinc toz qaldırar göyə dənizdən.  
 Qarşıma dağ çıxsa dayanmaz bir an,  
 Bir dağ dikəldərəm dəmir oxlardan.  
 Fil pəncə atarsa ayaqlaram mən,  
 Filgövdə padşaham – filləri yenən.  
 Ceyrəni belindən, onu budundan  
 Çeynəmək şir üçün olduqca asan.  
 Dənizlər laçını çıxsa şikara,  
 Quşlardan yem verər o, baliqlara,  
 Siz əlsiz-ayaqsız bir balıqsınız,  
 Ağzında ejdaha nəhəngəm yalnız.  
 İtlər ki, çox yaman sümük çeynəyir,  
 O xəncər dişiyələ çörək də yeyir.  
 Qüvvətim hər yerə dirəmiş ayaq,  
 O yerdə zəfərdir mənə bir dayaq.  
 Kinlə qarşılıram kin yolu getsən,  
 Məhəbbət edərəm, məhəbbət etsən.  
 Cavahir, ya nəhəng istəsən əger,  
 Dənizim həm nəhəng, həm gövhər verər.  
 Görmədin, qılincım başlarkən döyüş,  
 Nəhəngdir, üstüne gövhər tökülmüş?  
 Mənəm o xəzinə – ejdahapeykər,  
 Camımda zəhər var, həm də pazəhər.  
 Məndə gövhər də var, ejdaha da var,  
 De, görüm, hankısı işinə yarar?  
 İpəyə tutaram, hüzura gəlsən,  
 Kəməndə salaram, inad eyləsən.  
 Səninlə həm yumşaq tərpəndim, həm sərt,  
 Hər iki sınaqla sinadım, əlbət.  
 Qapıma sülh ilə qədəm qoysan sən,

Günəştək çəkilib gedərəm Çindən,  
 Yoxsa ki, düşərəm bu kin izinə,  
 Çini tökdürərəm Çin dənizinə.  
 Məktubu oxuyub Salma təxirə,  
 Barışiq, ya döyüş: Göstər bir kərə.  
 Sel tökən buludlar cuşa gəlirkən,  
 Ayıq ol, dəhşətlə kükrəyən seldən".  
 Çağırdı dil bilən kamil bir insan,  
 Ömründə kimsədən qorxu duymayan.  
 Yazılan məktubu tapşırıdı ona,  
 İskəndər möhrüylə verdi xaqana.  
 Elə ki, məktubu oxudu xaqan,  
 Az qaldı yixilsin uca taxtından.  
 Məktubdan qəlbinə düşdü həyəcan,  
 O həm zirək idi, həm zirək qanan.  
 Bu iki xəyalə sarıldı ancaq:  
 Sülh ilə yanaşmaq, yoxsa çarşışmaq?  
 Fikrə ezab verər ikilik hər an,  
 Yatağa baş qoyar çarə axtaran.

## XAQANIN İSKƏNDƏRƏ CAVABI

Ey saqi, gülabtək şərabı bir an  
 Üstümə səp mənim, qalxım yuxudan.  
 Bu gülgün gülabdan ciyər su alır,  
 Hər bir başağrısı ondan azalır.  
  
 Keşikçi, qapını, durma, tez bağla!  
 Sonra get, sən də öz dərdinə ağla!  
 Qəlbimi sıxıntı, qəmdən et uzaq,  
 Məni öz düşüncə, dərdimə burax!  
 Kimsəylə danışmaq həvəsim yoxdur,  
 Özümlə etməli söhbətim çoxdur.  
 Uzaq bir ölkədən müştəri kimsə  
 Gövhər mədənini görməyə gəlsə,  
 Baxarsa Nizami xəzinəsinə,

Düşsə söz bəzminin şən nəşəsinə,  
 Söylə: "Ev sahibi evində yoxdur,  
 Olsa da, yadlara qarşı soyuqdur".  
 Yox, xəta söylödim, düşün, ey rəqib,  
 Qəribə düşmənlik olmazmı qərib?  
 Qapımı bağlama, get, açıq burax,  
 Uğurlu sayılmasız qapı bağlamaq.  
 Madam ki, söz mənə dəniz ad vermiş,  
 Qapımı dəniztək açın siz geniş.  
 Qapını aç, sula, durma bu yerdə,  
 Ay kimi çadır qur xərabələrdə.  
 Qoy gəlsin arayan kəslər, nəhayət,  
 Bu söz sultanını etsin ziyarət.  
 Üzümə sabah bir pərdə çəkirkən  
 Gilədən Gilana tələsərəm mən.  
 Müştərilər gəlir mənə hər yandan,  
 Məni görmək üçün tapmazlar imkan.  
 Rəssam firçasından tək bir mənzərə  
 Çəkilmiş görərlər bəyaz dəftərə.  
 Sözümdən, bax, necə kənara çıxdım,  
 Hardaydım, gör, gəlib bir hara çıxdım?  
 Bu parlaq xəznənin baş surətgəri  
 Saçdı sərvətindən bu gövhərləri:  
 Əfrasiyab mülküնün varisi erkən,  
 Başını Günəştək ucaldı Çindən<sup>227</sup>.  
 Tutmuşdu xəber ki, Rumdan bir müdhiş,  
 Kükrəyən əjdaha ölkəyə gəlmış.  
 Məktubu oxuyub dalmışdı xaqan,  
 Dəhşətlər içində qalmışdı xaqan.  
 Təmiz bir düşüncə, sağlam fikirlə  
 İşin hikmətini keçirdi ələ.  
 Əvvəlcə istədi sülh üçün xaqan  
 Bir məktub göndərsin ona durmadan.  
 Əmr etdi: Otursun o çinli katib,  
 Kağıza, qələmə versin bir tərtib.  
 Şahlara yaraşan bir qələm çalsın,  
 Hər sözdə rütbəni nəzəre alsin.

Qələmin nafindən tökdü katiblər  
 Çinli ağ ipəyə müşk ilə ənbər.  
 Şux, bişmiş sözlər ki, qəlb alır hər an,  
 İnsanın beynində yer tutub qalan,  
 Ümidlər bəsləyən, qurtuluş verən,  
 Sühl ilə çırpinan, hiddət göstərən,  
 Çarşışmaq yolunu bağlayan əfsun,  
 Daşları yumşaldan sehirli oyun,  
 Tikici ox kimi dili bağlayan,  
 Həm kinə, həm sülhə bir qapı açan.  
 Nameyə oldu baş zinət, baş naxış  
 Bir ad ki, bu adlar ondan yaranmış.  
 Hamiya köməkdir kömək görmədən,  
 Özündən diridir dirilik verən.  
 Dünyani yaradan o ulu qüdrət  
 Güc verər zəifə, göstərər şəfqət.  
 Göydəki işığa bayraq tikəndir,  
 O, qara divlərə qələm çəkəndir.  
 Dolanan pərgara hərəkət verən,  
 Mərkəzi nöqtəyə sükunət verən,  
 Hər bir şey onunla etmədə zühur,  
 Hər şey ki, verilir, verəni odur.  
 Hər susan, söyləyən, ayıq sərxoşdan  
 Sirrinə yol tapmaz onun bir insan.  
 İnsanlar acizdir bənde olaraq,  
 İqtidar, böyüklük onundur ancaq.  
 Büyülüklük o ulu Tanrı ki, ondan  
 Vücudə gəlmişdir zəmin, asiman.  
 Söz açdı, padşahdan çox üzr istədi,  
 Tanrıdan ona yüz afərin dedi:  
 "Dünyada yaşayan tacidlardan  
 Açıarı tək sənə vermİŞ Yaradan.  
 Dənizdən dənizə atıldın, sənin  
 İранa, Turana uzandı əlin.  
 Məğribdə döyüşdən azad olaraq,  
 Məşriqin xəttinə qaldırdın bayraq.  
 Dünyani büsbütün keçirdin ələ,

Ürəyin döyüsdən doymamış hələ.  
 Yolda əjdaha var, cilovu gel çək,  
 Əfsanə uzundur, gecələr gödək.  
 İran, Rum padşahı İskəndər sənsən,  
 Mən də bu ölkədə fərman yeridən.  
 Mən kimi qulların varsa bir yiğin,  
 Mən başqa bir şeyəm, olma çox qızığın.  
 Sən də, mən də torpaq, yerlər də torpaq,  
 İnsan torpaq qədər olmalı yumşaq.  
 Ağalıq – torpağa girincədir, şən,  
 Torpaqda seçilməz kimsə kimsədən.  
 Qətrəni dənizə atsalar əger,  
 Başqa qətrələrdən kim onu seçər?  
 Bu daşlıq yerə ki, şah kölgə saldı,  
 Öləkəmin neməti artıb çoxaldı.  
 Verilən nemətin, haqqı inanan  
 Şükrünü artırınsın gərək hər zaman.  
 Allah mənim üçün artırdı nemət,  
 Təşəkkür edirəm Tanrıya əlbət.  
 Nə qədər canım var şükr edərəm hey,  
 Dünyada varmıdır bundan gözəl şey?  
 Eşitdim bir neçə bilən kimsədən,  
 Ordunu hər yerə çəkmək istərkən,  
 Harda ki bazar var, nemətlə dolu,  
 Gönderərsən ora bir neçə rumlu.  
 Ərzaqdan nə varsa, olub müştəri,  
 Alsınlar qarşıya çıxan şeyləri.  
 Yandırıb quyuya tökürsən nemət,  
 Haqq verən nemətə etmirsen hörmət.  
 Şəhərdə bitincə bütün zəxirə<sup>228</sup>,  
 Çapırsan əjdaha kimi o yerə.  
 Aclıqla ölkəyə sahib durursan,  
 Mum əriyen kimi qızarmış oddan.  
 Onunçun tərpəndim mən öz yerimdən,  
 Qılığlı qaldırıım öz şəhərimdən.  
 Bu yerdə hiylə və füsün iş görməz,  
 Çin size zəxirə və ərzaq verməz.

Döyüsdən yaxşıdır barışq, şəfqət,  
 Biri dərd gətirir, biri səadət.  
 Çinli tarlasını etmə tarü mar,  
 Sənin də tarlanı bir gün sel basar.  
 Qüvvətli olsan da, qəlbı yumşaq ol,  
 Şahlıqdan yaxşıdır Tanrı qoyan yol.  
 Yaramaz heç zaman, ağıllı insan  
 Özündən güclüyə oxusun meydən.  
 Dünyaya yarayan böyük ağılsan,  
 Hökmünə bağlıdır hər yaxşı, yaman.  
 Bir şəxsin olmasa şəxsə imdadı,  
 Say vaxtı heç saya alınmaz adı.  
 Sənə məxsusdur bu padşahlıq, dövlət,  
 Sənədir Tanrıdan fərman və şövkət.  
 Hər bir şey təməldən möhkəm qurulur,  
 Təməlsiz binalar çox tez də uçur.  
 Gümüşü zər etmək, əqiqi billur, –  
 Meyvəni zorakı yetirmək olur.  
 Saticı almanın evdə yetirir,  
 Odur ki, yeyərkən dadi itirir.  
 Ədl üçün yaratmış səni Yaradan,  
 Zülüm baş verəmi adil padşahdan?  
 Dünyada zalima eləmə kömək  
 Ki, bir gün bu işdən sorulur, bişəkk.  
 Pozsa öz rəyini rəyi xoş insan  
 Öz abad mülkünü etməzmi viran?  
 Təbii halından bu dönük dövran  
 İstiyə, soyuğa uyduğu zaman,  
 O isti, soyuqda arama sehhət,  
 Dəyişmiş ondakı sağlam təbiət.  
 İl in hər fəslinin var əlaməti,  
 Gərəkdir göstərsin o, təbiəti.  
 Hər bahar göstərsin baharlığını,  
 Hər bir yay göstərsin öz varlığını.  
 Hər şey öz əslindən döndüyü zaman,  
 Dönənlərə qarşı döner bu dövran.  
 İskəndər insafla ad almış ərdir,

Yoxsa hər bir ığid bir İskəndərdir.  
 Sanma ki, acizəm qızğın döyüşdə,  
 Dağdan toz qoparram bir tərpənişdə.  
 Fillərin belinə taxt qoysam əger,  
 Hindistan mülkündən xəracım gələr,  
 Alaram altıma qızmış aslanı,  
 Belinə qoyaram hürgüt palanı.  
 Səninlə, dövlətlə, şövkətlə, əlbət,  
 Kin alışdırmağa etmədim niyyət.  
 Bu yerə onunçun açdinsa qanad,  
 Qarşında bəndətək əyilmiş qat-qat,  
 Başımı qapında sürtüm torpağa,  
 Tək mən yox, baş əyər Çində hər ağa.  
 Zehninə nə gəlse, ona gedərəm,  
 Böyük bir minnətlə qəbul edərəm.  
 Bu işdə yox mənə əskiklik, töhmət,  
 Qonaqsan, qonağa vacibdir hörmət".  
 Qəlb açan cavabı qasidə verdi,  
 Məktubu durmadan şaha yetirdi.  
 Oxudu o qızmış aslan məktubu,  
 Maralın ovuna müntəzir durdu.  
 Çin şahı qorxurdu gecə basqından,  
 O gecə sübhdək yatmadı xaqan,  
 Gündərin birində parladı dünya,  
 Günəş nur saçarkən torpağa, suya,  
 Xaqan öz ağlının yoluyla getdi,  
 Sınanmış kəslərlə məsləhət etdi.  
 Bir vəziri vardı ağıllı, bilən,  
 Dünya nur alırkı tədbirlərindən.  
 Ortaya hər hesab atsaydı xaqan  
 Vəzir həll edərdi onu hər zaman.  
 Ondan öz fikrini sordu bu işdə,  
 Fikri sağlam idi hər bir gedisədə.  
 "Bu kinin önündə nə sayaq durum?  
 Çarxın qulağını mən necə burum?  
 Madam ki, qasıını çatmışdır bu Çin,  
 Nə atsın ilk zərim – məhəbbət, ya kin?

Çarşışsam, düşmənim güclüdür, əzər,  
 Başını Keyxosrov tacları bəzər.  
 Onunla keçinmək istəsem, gerçək,  
 Xalq məni aciz bir xaqan biləcək.  
 Bilmirəm bu şahın nədir istəyi?  
 Ölökəyə gəlməkdən nədir diləyi?"  
 Xaqana söylədi ağıllı vəzir:  
 "Çətindir göstərmək sənə bir tədbir.  
 Əzmin çox kəskindir, qorxuram, yəqin  
 Əmrin də əzmintək olacaq kəskin.  
 Varına, orduna məğrur olaraq,  
 Yenilmək görünür sənə çox uzaq.  
 Belə bir şəhriyar gəlmış qapına,  
 Dostluq qapısını bağlama ona.  
 Fəth etmiş, hər yerə basarkən ayaq,  
 Bu işə olarmı heç soyuq baxmaq?  
 Oyunmu sanırsan bunu, tacidar?  
 Bu işdə yararlı incə nöqtə var.  
 Bu işlər Tanrıının işidir, bişəkk,  
 Düşmənlik – Tanrıını sınamaq demək.  
 Günəş qılıncla sarsıtməq olmaz,  
 Qocaman Əlbürzü dağıtməq olmaz.  
 Qəbul et, yoxsa bu qocaman fələk  
 Dövlət sahibinə ziyan verəcək.  
 Nə bəxti atmağa yarar, ey xaqan,  
 Nə də bəxtiyara kəsilmək düşman.  
 Xoşbəxtə taxılma, olsan da mətin,  
 Onunla çarpışmaq çətindir, çətin.  
 Bəxtiyar əzm etsə, başlığı cütlə,  
 Ən kəskin neştərə vurulmaz sillə.  
 Onunla bircə ay get keçin bir az,  
 Bu yerdə yad olan çox uzun qalmaz.  
 Şiüşəyə önce sən vurma daş, kəsək,  
 Qırılsa, çətindir onu düzəltmək.  
 Yaralar sağalıb taparsa səhhət,  
 Yaranın yeri tük çıxarmaz, əlbət.  
 Çalış ki, bu qara əjdaha bədən

Hörmətlə sovuşsun bizim ölkədən.  
 O gün daş atıldı Çinin tasına,  
 Geldi, bu əjdaha Çin qapısına.  
 Düşünmə, lacivərd boyalı paltar,  
 Hər şəxsə göylərdən gəlir, ey salar!<sup>229</sup>  
 Ahəngsiz səs ilə inləyir cahan,  
 Qüsür pərdədədir, suçsuzdur çalan.  
 Pərdəyə istəsən xoş ahəng vermək  
 Həməhəng pərdəyə get elə kömək".  
 Düşmənlik etməkdə Çin tərəfdarı  
 Görmədi fələkdən kömək asarı.  
 Düşündü bu işə uyğun bir çara,  
 İtaət etməyi aldı qərara.  
 Əzm etdi sülh ilə yola gəlməyə,  
 Dərgaha üz qoysun "elçiyəm" deyə.  
 Nəzərdən keçirsin o cahandarı,  
 Başını dik tutan o başçıları.  
 Şahlıq şövkətini görərək bir-bir,  
 Sonra da bu işə töksün bir tədbir.  
 Günəş qayıqçısı o gün səhərkən,  
 Qayığı salırkən suya sahildən,  
 Xütən şəhriyarı, Çin tacidarı  
 Tədbirlə geyindi elçi paltarı.  
 Aşına olmadan kimsə bu sırrə,  
 Çapdı İsgəndərin düşdüyü yəro.  
 Şahın dərgahına gəldiyi zaman  
 Bu işdən tez xəbər tutdu hökmüran:  
 Hüzura bir elçi göndərmiş xaqan,  
 Görüşdə mübarək, sözdə pəhləvan,  
 Padişah əmr etdi: "Gəlsin hüzurə,  
 Buyursun elçilər oturan yerə".  
 Möhtəsəm elçi tez girdi dərgaha,  
 Pərəstiş yoluyla baş əydi şaha.  
 Əmr etdi, otursun aşağı yandan,  
 Xaqanın əmrini eyləsin bəyan.  
 Padşahın əmriylə elçi oturdu,  
 Oturdan kimsəyə bir də baş vurdu.

Bir zaman oturdu qırpmayaraq göz,  
 Yaxşıdan, yamandan açmadı bir söz.  
 Gördüyü büsata qalaraq məhbut,  
 Etdi o dövrədə nöqtətək sükut.  
 Elçiye işarə etdi İskəndər:  
 "Xaqandan gətirdin, söylə, nə xəbər?"  
 Bulud arxasında gizlənən o Ay  
 Qılıncṭək dil açdı, dürr saçdı lay-lay:  
 "İran, Rum şahının bu gəlməsindən  
 Səadət taparaq, ölkə oldu şən.  
 Bu yerlər, ölkələr, Cindən Maçinə  
 Böyük tacidaların keçsin əmrinə.  
 Dünyada yaşasın uca dərgahı,  
 Olsun tacü taxtin böyük pənahı.  
 Gizli sözlərim var sənə, tacidər,  
 Qorxuram bu yerde etməyə izhar.  
 Belə əmr etmişdir məni göndərən:  
 "Xəlvət et, olmasın eşidən, görən.  
 Qalmasın xaslardan gərək bir nəfər,  
 Bir sən ol o yerde, bir də İskəndər.  
 Açıqda, gizlində qalsa bir kimsə,  
 Sirrimi açma sən, düşməsin səsə".  
 İskəndər çəkindi yersiz istəkdən,  
 Ehtiyyat eylədi xəlvət etmekdən.  
 Əmr etdi durmadan böyük tacidər:  
 O sərvə vursunlar qızıldan cidar.  
 Qızıl bir kəmərlə çəkib qolunu,  
 Bir zəncir altına aldılar onu.  
 Çəkildi büsbütün saraydakılar,  
 Qapiya yönəldi xaslar, hər kim var.  
 İskəndər tek qaldı, çəkindi ancaq,  
 Yanına bir almas qılınc qoyaraq  
 Söylədi: "Kimsə yox, bir mənəm, bir sən,  
 Durma, aç düyüni qapalı sözdən".  
 Padşahın əmrilə əsrarlı kişi  
 Düyünü qıraraq, anlatdı işi.  
 Əsrarın üzündən pərdəni açdı,

Duaya başladı, inci, dürr saçdı:  
 “Necə ki, yaşla bürünüb hər bağ,  
 Hər qızılgül olur yanar bir çiraq.  
 Gül kimi parlasın üzün hər zaman,  
 Tək səndən yaşlılıq alsın bu cahan.  
 Qazılsın dünyanın möhrü adına,  
 Çatasan dövlətə, öz muradına.  
 Zənnimcə, tanırı məni şəhriyar,  
 Daha yalvarmağa nə ehtiyac var?  
 Sırrımdən əgər o tutmamış xəbər,  
 Bilirəm, İskəndər doğruluq sevər.  
 Sənə öz yanımdan elçi gəldim mən,  
 Əsirin olmuşam, əsir etmədən.  
 Mənəm Çin xaqanı, qoşun sərvəri,  
 Səni xidmətində öpürəm yeri”.  
 Pozuldu bu cəsur işdən tacdar,  
 Xoşuna gəlmədi belə bir rəftar.  
 Açıqlı bağırdı ona hökmüran:  
 “Seçilir qumaşın üzü astardan.  
 Tərlandan seçirəm açız sərçəni,  
 Bağrından tanıram müşkü, nafəni.  
 Ancaq saxlayıram həya və hicab,  
 Örtülü kəslərdən aćmaram niqab.  
 Anlat ki, nə məcbur eyləmiş səni,  
 Gizlində qalmadın, yırtdin pərdəni?  
 İndi Rum şahından heç qorxmayaraq,  
 Poladı mum kimi sandınmı yumşaq?  
 Sarsılmaz qolumdan qorxmadınmı sən?  
 Mənim tərəzimə torpaq tökürsən!<sup>230</sup>  
 Gənc maral nə qədər olsa da cəsur,  
 Cilovu aslandan çəkməsi xoşdur”.  
 Bir cavab olaraq söylədi xaqan:  
 “Yüz min afərinə ey layiq olan,  
 Bilirəm, amansız deyil padışah,  
 Dərgaha onunçun getirdim pənah.  
 Qapıdan mən özüm girərsəm əgər,  
 Başımı hansı bir düşmənim kəsər?

Dişini uzaqdan göstərsə qaban,  
 Kin ilə döyüşər o qara aslan.  
 Dişini çıxarıb, əysə boynunu,  
 Aslan da toxunmaz, bağışlar onu.  
 Məndən ki, görməmiş sultan namərdlik,  
 O ığid aslandan uzaqmı mərdlik?  
 Qarşına qılıncla gəldiyim zaman,  
 Qorxardım səndəki kəskin qılıncdan.  
 Mən ki bir dost kimi gəlmışəm ancaq,  
 O kəsgin qılıncdan nə üçün qorxmaq?  
 Mən ki göstərmədim sənə xəyanət,  
 Daha üz verəmi mənə həqarət?  
 Öləkəmə at saldın, göstərdin şəfqət,  
 Sənə kin bəsləmək olur cinayət.  
 Qəlbimdə qalmadı kin, qərəz əsla,  
 Dərgaha gəlmışəm belə inamla,  
 Mən şəfqət göstərsəm, bağlamasam kin,  
 Kim kəsər başını şəfqət edənin?  
 Tutaq ki, günahım həddən artıqdır,  
 Qəriblik bir böyük üzürxahlıqdır.  
 İskəndər insaflı, mərhəmətlidir,  
 Suçsuza hər zaman şəfqət göstərir.  
 Kim ona sığınsa, qanından keçər,  
 Kim aman istəsə, görmez bir zərər.  
 Mən ki bu dərgaha öncə yönəldim,  
 Səndəki ədalət izilə gəldim.  
 Adildir cahangir, böyük İskəndər,  
 Ona hər bir zaman haqq yardım edər”.  
 Yağlı bir dil ilə nüktələr saçdı,  
 Padşahın qəlbindən düyüni açdı.  
 İskəndər söylədi: “Xoş gəldin, şad ol,  
 Belə düşgünlükdən artıq azad ol!  
 Ancaq bu gəlişdən nə imiş fikrin,  
 Bu necə sirdir, aydın göstərin”.  
 Sığınan dedi: “Ey dünyaya sığnaq,  
 Bu sırrı yararmı səndən saxlamaq?  
 Bu uca dərgaha onunçun gəldim,

Fikrini, yolunu bilib öyrəndim.  
 Gəlməkdən məqsəd nə? Anladım bunu,  
 Nədir bu gəlişin əvvəli, sonu?  
 Əl tutsa mənə bu dönük ruzigar,  
 Padşahı kin ilə edim bəxtiyar.  
 Bu dilek əlimdən gəlməsə ancaq,  
 Dəstimdən çıxan ox düşərsə uzaq,  
 Məqsədim hörmətlə öpməkdir yeri,  
 İskəndər kinindən çəkilsin geri.  
 Mən əsirgəmədim canımı şaha,  
 Qılınca əl atmaq nə gərək daha.  
 Cavahir əlinə gəlirsə asan,  
 Nə çıxar zəhmətlə daşı yonmaqdan?  
 Madam ki, sülh ilə göyərər dilek,  
 Döyüşə at çapmaq daha nə gərək?  
 Çin, Turan taxtını məndən istəsen,  
 Boynumu çəkmərəm bu itaətdən.  
 Dostluğunu ataraq kəsilsən düşman,  
 Atamın yurdunu bağışlamasın,  
 Adının möhrünü edərəm qəbul,  
 Olaram mən satın alınmamış qul.  
 Nə olur, padşahın geniş məlkündə  
 Çoxalsın get-gedə dost olan bəndə.  
 Vuruşa qəsd etmə, kinindən çəkil,  
 Bütün Çin donunun bir çini deyil.  
 Dəyərli qulların çin-çin saçından  
 Bir çin də mənə ver, sənindir fərمان.  
 Ayın saf üzüne yaraşmaz bu çin,  
 Qaşının tağından çəkilsin bu kin".  
 İskəndər söylədi: "Ey fikri gözəl,  
 Verdiyin sorğuya eləyim əməl:  
 Düşmənin başını öpsün toz, torpaq,  
 Olsun yad kimsələr dünyadan uzaq.  
 Əmrinə baş əyən hər bir kişvərdə  
 Nayiblər tikilsin məndən hər yerdə.  
 İndi ki, mən sənə qılinc çəkmədən  
 Başını əyərek təslim oldun sən,

Taxtınla başını uca eylərəm,  
 Tacını başında saxlarsan möhkəm.  
 Nə mülküñ, nə tacın gərək. Ol əmin,  
 Qoymaram ki, olsun işlərin çətin.  
 Yalnız bir şərtim var, bütün məlkündən  
 Mənə yeddi illik xərac verəsən.  
 Yeddi il vergisi verilsə mənə,  
 O başqa vergilər halaldır sənə".  
 Dinləyən ağlına aydınlıq saçdı,  
 Ağzını incə bir cavabla açdı:  
 "Tacidar nə haqla istəyir hələ,  
 Yeddi illik xərac bu az ömürlə.  
 Ömrümü edərsən təmin yeddi il.  
 Yeddi il bac vermək çox çətin deyil".  
 Bu sözü bəyəndi uca hökmüran,  
 Qızınca beyni bu incə cavabdan,  
 Söylədi: "Altı il nə versə diyar,  
 Ayaq muzdu verdim sənə, ey huşyar.  
 Görürəm şüurun, ağlmıncadır,  
 Qəbuldur mənə tək bir illik gəlir".  
 Türklerin xaqanı dünya şahindən  
 Daşqın bir sevinclə oldu kamiran.  
 Dərgahın tozunu kirpik ucuyla,  
 Süpürə-süpürə söylədi belə:  
 "Bilərəm, mətindir verdiyin peyman,  
 Gücünü artırsın ulu Yaradan!  
 Madam ki, tacidar söz verir buna,  
 Öz əliylə bir xətt gərəkdir mana.  
 Bir illik xəracı verdiyim zaman  
 Məni öz yerimdə qoysun hökmüran.  
 O xəttin qolumda olsun bir qolbaq,  
 O xətti başımcın saxlayım ancaq.  
 Başımla mən də söz verirəm, inan,  
 Bu dostluq yolundan çıxmaram bir an".  
 Söz getdi arada, bağlandı peyman:  
 Qaçın hər ikisi vəfəsizliqdan.  
 Düşmənlik silinsin, dostluq var olsun,

Bu dünya durduqca bərqərar olsun.  
 Nəhayət, bir fərman verdi hökmüdar:  
 Xaqqanın qolundan açılsın bağlar.  
 O qızıl zəncirdən ucalsın başı,  
 Tacının cavahir olsun daş-qası.  
 İskəndərlə bitdi bu əhdü peyman,  
 Öz ordugahına qayıtdı xaqan.  
 Gecənin sultani açınca çətir,  
 Qaranlıq müşk kimi saçırdı ətir.  
 Ulduzlar o qədər qızıl səpirdi,  
 Yer öküzü qızıl altına girdi<sup>231</sup>.  
 Şah meylə təskinlik verdi dimağa,  
 Axıtdı şərabı yaqut dodağa.  
 Axşamdan sübhəcən oturdu yenə,  
 İçdi Cəm camını Cəmin eşqinə.  
 Yuxunun yoluna səpmişdi tikan,  
 Zəhməti, kədəri umutmuş bir an.  
 Nə düşmən işindən kədər çəkərdi,  
 Nə keşikçi səsi, nə döyüş dərdi.  
 Sübhəcən şahanə qədəh sunaraq,  
 Gecəni keyf ilə keçirdi oyaq.  
 Təbii yaqutu yonunca zaman,  
 Yaqutlu tac ilə cüt oldu cahan<sup>232</sup>.  
 Qapıdan girdi tez keşikçi əsgər:  
 “Neçin qəflət etmiş uca İskəndər?  
 Budur, Çin xaqanı qoşunla gəlir,  
 Ayağı altında yer, göy titrəyir.  
 Qaynaşan ordusu dünya doldurur,  
 Göylərə səs salmış təbil və şeypur.  
 O qədər fil var ki, incinir yollar,  
 Günəşə, Aya baş qaldırmış qubar.  
 O qədər qoşun var, çıxmır hesabdan,  
 Heç bir kəs görməmiş o qədər insan.  
 Ordusu daşıyır hər çeşid yaraq,  
 Poladdan dənizdir, hər dalğası dağ.  
 Xaqan da oturmuş qocaman filə,  
 Arada iki mil vardır fasilə”.

Bu heyrətli işdən tutunca xəbər,  
 Padşahlıq taxtından endi İskəndər.  
 Yol ölçən bir köhlən ata oturdu,  
 Hərb üçün sazladı müntəzəm ordu.  
 Xaqqanla döyüşə tez hazırlandı,  
 Onun peymanını bir hiylə sandı.  
 Əmr etdi, təbillər gurlasın kinlə,  
 Düz qaşlar çatılsın düyünlü çinlə.  
 Uca bir dağ kimi ordu çəkərək,  
 Vurdu ox, yay, qılınc, qalxandan bəzək.  
 Kəşfiyyat qoluna verdi çox yaraq,  
 Dənizdən buluda ucaldı bir dağ.  
 Bu işdən xaqana verildi xəbər:  
 Onınlə döyüşə çıxmış İskəndər.  
 Ordunun qəlbində at sürdü xaqan,  
 Səs ilə bağırdı: “Kimdir hökmüran?  
 Söyleyin atını bu səmtə çəksin,  
 Üzünü üzümdən gizləyir neçin?”  
 O çinli səsindən İskəndər durdu,  
 Donunu çinləyib belinə vurdur.  
 Fil yışan atını səyirtdi haman,  
 At saldı öndəki filə durmadan.  
 Dil açdı, türklərə eylədi qarğış:  
 “Fitnəsiz anadan bir türk doğmamış.  
 Çinlidən gizləmə çin qaşdan başqa,  
 Verdiyi peymana çevirir arxa.  
 Nə doğru söyləmiş keçən qocalar:  
 “Çinlidən umulmaz vəfa, etibar”.  
 Hamı dargözlüyü bəsləmiş rəğbət,  
 Başqanın gözündə gördülər vüsət.  
 Əvvəlcə sülh üçün niyə söz verdin?  
 Sonra düşmənlikdə nə fayda gördün?  
 Peymanım, qəlbim bir, tutmuşam bir yol,  
 Sözüm az, doğruluq, sədaqət bol-bol.  
 Demək ki, sizlərdə məhəbbət kindir,  
 Çindəki türklərin qəlbi çin-çindir.  
 Bu çinli türklərdə olsayıdı vəfa,

Donunun çinində yaşırdı dünya.  
 Qəlbimi bağladın öz peymanına,  
 Ey dönük, indi səs vurursan mana.  
 Poladdan bir dağa dönsə vücudun,  
 Yecudan, Məcudan olsa da ordun,  
 İskəndər, İskəndər sədditek, inan,  
 Tərpənməz o polad əzən Yecudan.  
 Turacın əcəli çatdığı zaman  
 Şahin ovlağına qonar havadan.  
 Çeyirtkə al qanad açınca, əlbət  
 Al qanla verəcək sərçəyə bir xətt.  
 Tacını alaram dikbaşlıq etsən,  
 Suçundan keçərəm dostluğunu güdsən.  
 Tinətim yaralar, həm də sağaldar,  
 Arıtək həm balım, həm də iynəm var".  
 Dedi Çin xaqanı: "Mən, ey şəhriyar,  
 Sözümdən dönmədim, möhkəmdir ilqar.  
 Sənə dost demişəm, dostam hər zaman,  
 Sözümdə doğruyam, möhkəmdir peyman.  
 Hökmünə baş əydim, artıq dönmərəm,  
 Verdiyim əhdimdə sabitqədəməm.  
 Yanına onunçun gəlmışəm, inan,  
 Manqalın etr alsın mənim udumdan.  
 Bilesən məndə də var qüvvət, hünər,  
 Ulduzlar göyünə çəkərəm əsgər.  
 O qədər hünərsiz deyiləm ki, mən  
 Yenmədən qayıdam hər bir döyüsdən,  
 Görürsən, dağ kimi var mətin ordum,  
 Coşğun bir dənizdən belə yox qorxum.  
 Yalnız arxa duran tale var səndə,  
 Yer sənə kölədir, göy sənə bəndə.  
 Kin, inad göstərən bir bəxtiyara,  
 Çekir öz başını ağacda dara.  
 Sənin arxandadır bu göy, bu dövran,  
 Dövranla döyüşmək olurmu asan?"  
 Endi fil belindən, durdu fil kimi,  
 Çağladı Firona doğru Nil kimi.

İskəndər gördü ki, üzr ilə xaqan  
 Ona üz çevirmiş, gəlir hərasan.  
 Önünə at çəkdi, misli yox Çində,  
 Başdan quyruğacan qızıl içində.  
 Etdi bu at ilə onu kamiran,  
 Yanında yer tutdu böyük pəhləvan.  
 Bu atdan başqa çox şey verdi ona,  
 Bir illik xəracı keçdi xaqana.  
 Dost olandan sonra şah ilə xaqan,  
 Düşmənlik kəsildi xanədanlardan.  
 O yerdə birləşdi hər iki ordu,  
 Hər iki padşahın qəlbi bir vurdu.  
 Silahi, acığı tökdülər yere,  
 Töhfələrlə onlar keçdi alverə.  
 Çinin süpəhdarı Çin diyarından  
 Azuqə göndərdi saha hər zaman.  
 Sarayın xalqına bu yeyintilər,  
 Kifayət edirdi axşam və səhər.  
 Çalğı məclisində qədəh vurardı,  
 Birlikdə oturar, birgə durardı.  
 Məclisdən ovlağa çaparkən onlar,  
 İkiisi bir yerdə edərdi şikar.  
 Heç biri təklikdə içməzdidi badə,  
 Hər biri hər işdə yaşar azadə.

## RUM VƏ ÇİN NƏQQAŞLARININ YARIŞI

Saqi, can bəsləyən bir mey ver mana,  
 Bir mey ki, can kimi gərəkdir cana.  
 Solmuş çicəyimə təravət versin,  
 Soyumuş qanıma hərarət versin,

Çiçəkli bahartək bir gülşən gündə,  
 Ruzgardan seçilmiş gözəl, şən gündə.  
 Şaha Çin xaqanı gəlmışdı qonaq,

İki parlaq günəş bir oturaraq,  
 Zəncidən, Yunandan, Çindən, İrəndən,  
 Qonaqlar səf çəkmiş hər iki yandan.  
 Məclisin üz-gözü mey ilə şəndi,  
 Dünyanın çöhrəsi tozsuz gülşəndi.  
 İki şənliyində gövhərdən dalğa,  
 Söyləyən dodaqdan axır qulağa.  
 İş bilən kəslərdən açıldı söhbət:  
 Dünyada bilikcə kim tapmış şöhrət?  
 Dəyərli şey çıxar hansı torpaqdan?  
 Sənətçə dünyada kim almış ad-san?  
 Birisi söylədi: "Cadu və hiylə  
 Hindlidən baş verir, baxsan diqqətlə".  
 O biri söylədi: "Bəxti yatanlar  
 Hər sayaq cadunu Babildən alar".  
 Başqası söylədi: "Verir ən şaqraq  
 Xanəndə Xorasan, çalğıçı İraq".  
 Birisi söylədi: "Yüksəkdir, əlbət,  
 Ərəbin dilində olan fəsahət".  
 Birisi dedi: "Rum nəqqaşı, əlbət,  
 Dünyada qazanmış böyük bir şöhrət".  
 O biri söylədi: "Görmədin, nədir,  
 Çin naxşı dillərdə bir əfsanədir".  
 Deyişmə coşdurdu Rum ilə Çini,  
 Yenməyə başladı biri-birini.  
 Hər biri fikrini isbat edərək  
 Naxış pərgarından göstərdi örnək.  
 Deyişmə sonunda verildi qərar,  
 İki qas tağıtək bir tağ qursunlar!  
 Bu tağa hər iki qas arasından  
 Bir örtü çəkilsin müəyyən zaman.  
 Rumlu bir guşədə sənətə dursun,  
 Çinli bir bucaqda naxışlar vursun.  
 Müəyyən saatlar gəlməmiş başa  
 Baxmasın heç biri digər naxışa,  
 Yalnız bu iş sona vardığı zaman  
 Qalxsın bu asılı pərdə ortadan.

Görüşnlər bu iki incə naxışdan,  
 Hansıdır ən təzə, incəlik saçan!  
 Ustalar oturdu bir nəqqaş kimi,  
 İki tağ altında iki qas kimi.  
 Axıra yetincə müəyyən zaman  
 Örtüyü çəkdilər iki naxışdan.  
 Hər iki "Ərjəng" in birdi peykəri,  
 Vurduğu naxışı, rəngi, zivəri.  
 Onlara baxınca heyrətdə qaldı,  
 Hər iki surətdən bir ibret aldı.  
 Nə sayaq çəkmişlər iki peykəri,  
 Suretcə birindən seçilməz biri?  
 Oturdu şah iki tağ arasına,  
 Heyrətlə bir ona baxdı, bir buna.  
 Seçmədi onları biri-birindən,  
 Tutmadı bir xəber gizli sirindən.  
 Nə qədər diqqətlə eylədi nəzər,  
 İşin içüzdən tutmadı xəber.  
 Arada incə bir fərq vardı, biri  
 Surəti göstərir, alır o biri.  
 Bəlinas baxdıqda işki surətə,  
 Əsrarlı sənətdən düşdü heyrətə.  
 Çalışdı, ortaya çıxsın həqiqət,  
 Naxışdan keçirdi ələ bir hikmət,  
 Əmr etdi, durmadan əsrar öyrənən  
 Ortaya bir pərdə çəksin yenidən.  
 Elə ki, ortadan asıldı pərdə,  
 Biri zövqə daldı, o biri dərdə.  
 Rumlunun lövhəsi parladi yenə,  
 Pas düşdü çinlinin saf güzgüsnə.  
 Naxışsız qalınca çinlinin tağı,  
 Padşahın gül kimi açdı yanağı,  
 Pərdəni aradan bir də çəkdilər,  
 Göründü hər iki tağda bir peykər.  
 Bildi ki, o parlaq naxışlı tağa  
 Hər naxış əks edir başdan ayağa.  
 Yan-yana işlərkən iki sənətkar,

Arada pərdədən çəkmişdi hasar.  
Rumlu bir lövhəni çəkirmiş gözəl,  
Çinli də lövhəyə verirmiş seyqəl.  
Parlarkən çinlinin vurduğu naxış  
Rumlunun şəklindən əksi alırmış.  
Yarışın sonunda qərar verdilər:  
Hər iki sənətkar göstərmış hünər.  
Rumluya çatmaz bu, naxış tökməkdə,  
Çinli də üstündür siqəl çəkməkdə.

Eşitdim, olmaqçın Çinə peyğəmbər,  
Reydən Çinə getdi Mani surətgər.  
Elə ki, bu xəbər yayıldı Çinə,  
Axdılar o gələn yolun səmtinə.  
Yolunda axar su hovzuna bənzər,  
İşıqlı bühlurdan hovuz çəkdilər.  
Rəssamin firçası vurdu yaraşıq,  
Üstündən dalğalar oynadı sıx-sıx.  
Hərəket verirdi sanki ruzigar,  
Sahili öpürdü çoşğun dalğalar.  
Hovuz ətrafına naxışlar vuran,  
Çəkdi çay yanında bitən otlardan.  
Mani çox uzaq bir eldən gelirkən,  
Yolçunu susuzluq salmışdı əldən.  
O hovzu görünce səbirsız qaçıdı,  
Boş, quru kuzənin ağızını açdı.  
Doldurmaq fikrile vurdu daş hövzə,  
Əlində qırıldı o saxsı kuzə!  
Bildi ki, çinlilər bu yolda aşkar,  
Hovuzla ona bir quyu qazmışlar.  
Çıxardı naxışlar açan bir qələm,  
Aldadan hovuza vurdu bir rəqəm.  
Baş eyən qələmle əl işlədərək,  
Çəkdi hovuz üstə ölü bir köpək.  
Cəmdəyə hər yandan daraşmış qurdalar,  
Görünce susuzun ürəyi çatlar.  
Hovuza susuzlar ederkən axın,

Ölü it görünçə getməsin yaxın.  
Sürətlə yayıldı Çinə bu xəbər,  
“Uzaqlaş” naxşını vurdu surətgər.  
Gördülər mahirdir, onda sehr var,  
Maniyə, “Ərjəng”ə sığındı onlar.  
Bax, yenə səyirtdim ikinci kərə,  
Çəkdim söz başını baxın nə yerə!  
Neçə gün bir yerdə İskəndər, xaqan  
Zövq aldı qədəhdən, meydən, çalğıdan.  
Get-gedə məhəbbət artırdı, gerçək,  
Onu da, bunu da öyürdü fələk.  
Bir gün şah söylədi ona: “Ruzigar,  
Bir əngəl açmasa, səfər fikrim var.  
İradəm dönməkdir yenə yurduma,  
Mən Çindən tərpənmək istərəm Ruma”.  
Ona hörmət ilə söylədi xaqan:  
“Sənindir bu dünya, sənindir dövrən!  
Hər yerə üz qoysan bu taleyinlə,  
Ayaq basdırın yer hər kəsə qiblə.  
Atını hər yerə çapsa hökmüran  
Borcumuz qulluqdur ona hər zaman”.  
Çox heyrət etdi şah bu ayıqlığa,  
Ondakı vəfaya və sayıqlığa,  
İskəndər məclisi xaqana hər an,  
İşıqlı göründü Günəşdən, Aydan.  
Ürəklə xidmətə başladı xaqan,  
Şahın xidmətində durdu hər zaman.  
Şah üçün dəyərli bəxşış gətirdi,  
Bununla başını Aya yetirdi.  
Hörmətlə tutduqca onu hökmüran,  
Dostluğu daha da artırdı xaqan.  
Hər kəsə padışah böyüklük versə,  
Dikbaş olmamalı elə bir kimse.  
Hər zaman kiçiklik yoluyla getsin,  
Özündən ucaya alçaqlıq etsin,  
Neysandan nə şərəf almışsa sədəf,  
Çinə də şah verdi elə bir şərəf<sup>233</sup>.

Bağdadda və Rumda nəfis görünən,  
Hər çeşid qiymətli o geyimlərdən,  
Verdi Çin şahına elə bir dəcgah,  
Onu görməmişdi heç bir padişah,  
Şahanə bəxşişlər doyurdu Çini,  
Çinlinin alnından açıldı çini.  
Qalmadı o böyük Çində bir nəfər  
Geyməsin xəz, atlaz, zərif geyimlər.  
Etdi İskəndərin gördüyü bu iş  
O dargözlülərin qasını geniş.  
Şahın kip qaşıtək dostluq bərkişdi,  
İskəndər başına hami and içdi.

### XAQANIN İSKƏNDƏRİ QONAQ ETMƏSİ

Gəl məni azad et, saqi, "yox" demə!  
Qədəhdən göz yaşı tök ətəyimə.  
Bir mey ver ki, olsun saf şirə kimi,  
Yusun hər çirkabdan əf-ətəyimi.

Çapqınlıq etmə, ey Çin üzlü gözəl,  
Bir saat qasına çin gətirmə, gəl!  
Qeydimə qal mənim, qəlbimi şad et,  
Qüssədən bir günlük məni azad et!  
Xaqanın gəliri keçsə də ələ,  
Sel kimi axitma, yağıştək xərcə.  
Malından bir az ye, bir az ver, ancaq  
Başqalar üçün də azacıq burax.  
Yemə var-yoxunu, çox yaşayarsan,  
Yoxsulluq yamandır qocalan zaman.  
Xərcə, ye, bərk tutma köhnə dünyani,  
Xəsislik, ac qalmaq məhv edər canı.  
Dağıtma əlində var isə sərvət,  
Bihudə yeməkdən çəkərsən zəhmət.  
Xərcərkən ölçüdən gəl götürmə əl,

Nə artıq, nə əskik – ortadır gözəl.  
Sapın yoğun olsa incə iynədən,  
Çox iynə gözünü kor edəcəksən.

Yazdığını tarixin nəqqası yenə  
Bu naxşı vurmusdur Çin ipəyinə:  
Hər yerdə səs çıxdı: böyük İskəndər,  
Çin ətəklərinə səpdi dürr, gövhər.  
Bu idi xaqanın fikri, həvəsi,  
Versin İskəndərə ayaq kiresi.  
Açsın bir şahane ziyafət ona,  
Zər töksün atının ayaqlarına.  
Özünün adına, sanına görə,  
Şahanə hədiyyə çəksin hüzurə.  
Şahın bəxti kimi olduqca parlaq,  
Bir gözəl gün seçdi, qurdı təmterəq.  
Bir məclis bəzədi cənnətdən də şən,  
Şirəni axıtdı aslan dışından.  
Meyvədan, meydən, həm baliqdan, quşdan,  
Elə bir qonaqlıq düzəldti xaqan,  
Dünyada nə qədər gözəl nemət var,  
Basmışdı bağrina qızıl xonçalar.  
Çin xuruşlarından başqa, al-əlvan,  
Mislini cənnətdə görməmiş bağban.  
Ləzzətli halvalar hazır olmuşdu,  
İçi qənd, badamlı doldurulmuşdu.  
Elə qablar vardı, gəzib arayan  
Dünyada birini tapmadı ondan.  
O qədər cavahir gəlmış ortaya  
Ki, sərraf bir ilə almazdı saya.  
Həşəmetli şahın ziyafətinə,  
Sərf oldu böyük bir dolu xəzinə.  
Türk şahi xaslarla yola çıxaraq,  
Getdi İskəndəri çağırsın qonaq,  
Torpağı öpdüler ayinə görə,  
Dəydi yer öpməkdən başı göylərə.  
Söylədi: "Bu uca bəxtin, ey sərvər!"

Taxtimin başına yol tapsa əgər,  
Taciyla taxtını əziz edərdi,  
Məni bu şərəflə çox böyüdərdi".  
Səmimi dəvəti şah qəbul etdi,  
Xaqana şərəflə hörmətçün getdi.  
Ordu, şah birlikdə haman dəvətə  
Baş əyib atlandı o ziyafətə.  
Xəzinə ağızından açıldı yerlər,  
"Yol açın!" səsindən titrədi göylər.  
İskəndər çatınca süfrə boyuna,  
Elə bil çatdı Xızır həyat suyuna.  
Qızıl bir taxt gördü, günəşdi, gerçək,  
Onda dürr çeşməsi dəniz suyutək.  
Qızıl taxt üstündə oturdu şən-şən,  
Əlində bir turunc – kafur, ənbərdən.  
Sağ əldə dünyani yoxlayan fəğfur<sup>234</sup>,  
Xidmətə baş əymış, hüzurda durur.  
Şah onu çağırıdı, hörmətdir deyə,  
Oturdu şah kimi qızıl kürsüyə,  
Başqa tacidarlar hörmətə görə,  
İskəndər yanında diz çökdü yerə.  
Xaqan əmr eylədi: "Yeməklər gəlsin,  
Qızıl xonçalarda xörəklər gəlsin!"  
Hər yandan töküldü şahanə yarpaq,  
Meynə yarpağıtək tökdü hər budaq<sup>235</sup>.  
Fərxarə bənzəyən istək evindən  
Tez hazır olurdu hər istənilən<sup>236</sup>.  
Elə bil cənnətdir, arayan kimsə  
Xonçada tapırdı hər nə istəsə.  
İştahla yedilər o xuruşlardan,  
Hücumla şərabə açdıralar meydan,  
Qırmızı şərablar verdi qol-qanad,  
Qırmızı rənglərdən qurdular büsət.  
Çalmağa oturdu, bütün dünyadan  
Seçilmiş ən məşhur oxuyan, çalan,  
Ən incə oxucu səslər ucalır,  
Ozanlar rəsmiylə oxuyur, çalır.

Çalanlar başladı sügdi nəğməsi,  
Göylərə ucaldı sazların səsi.  
Vardı pəhləvicə o qədər çalan  
Nəğməyə yenilik verirdi hər an.  
Rəqs edən kəşmirli gözəllər durur,  
Oynarkən yel kimi mayallaq vurur.  
Elə çalğıçılar gəlmış Yunandan,  
Ağlını itirir eşidən insan.  
Rum və Çin xidmətə bel bağlayaraq,  
Bəzədi Rumdan və Çindən bir bayraq.  
Xəzinə ağızını açınca xaqan,  
Qarun xəznəsində yer oldu pünhan<sup>237</sup>.  
Əvvəlcə saçdı çox cavahir, gövhər,  
Daş-qşa tutulmuş gözəl geyimlər.  
Büllurdan büsəti Günəşdən parlaq,  
İncəlikdə sudan təmiz və yumşaq  
Çin ipəklərindən bir neçə xalvar,  
Müşk ilə, ənbərlə dolu bir anbar.  
Kafurlu təbəqdən etr almiş hər yan,  
Quru ud artıqdı təzə kafurdan,  
Çaçı kamanlarla çini ipəklər,  
Bir neçə qlinc da ona bərabər.  
Bir ilxi yorğa at, görkəmli, oynaq,  
Yel kimi yeriyən, gövdəsi parlaq,  
Göylərdə durnanı, sarı ovlayan  
Laçınla qızılquş, böyük bir karvan.  
Qırx fil öz taxtiyla uca, qüvvətli,  
Sümükləri möhkəm, vücudu etli.  
Bir dəstə qara qul – cəbhələr yenən,  
Ayüzlü kənizlər – ölü dirildən.  
Çekdi bu şeyləri şah hüzurinə,  
Bunlardan başqa çox şey verdi yenə.  
Yenidən başqa bir xəzinə açdı,  
Ondan da dəyərli bəxşislər saçdı.  
Verdi o, quyruğu qara bir köhlən,  
Səhər küləyindən iti yeriyən.  
Yürüyen, şahanə bir təxti-rəvan,

Üstündə tərpənməz əsla oturan,  
Qaçmaqda ceyrandan iti, həm oynaq,  
Atəşdən qızğındı, sudan da yumşaq.  
Çölün quşlarından çox yüngül ucan,  
Dənizdə balıqdan iti oynayan,  
Qaçarkən qorxunc div sanırdı görən,  
Elə bil doğulmuş divlər nəslindən,  
Qalmaz tərpənişdə göylərdən geri,  
Olmaz dan yeri də bu meydan əri.  
Meydanda elə bir kövənlə vardı,  
Xəyalı o, yarı yolda qoyardı.  
“Fərəsi” “rüx” ilə ayaqdan salır,  
“Fərəs”lə “Fil”i də cəbhədən alır<sup>238</sup>.  
Bir qorxu saçardı onun surəti,  
Yerişi ən incə xəyaldan iti.  
Qorxmazdı səməndər kimi atəşdən,  
Səməndər demirəm, İskəndər çəkən.  
Bir ovçu quş verdi fitnəylə dolu,  
Röyalı gecədən daha qorxulu.  
Çərx kimi dolanır açarkən şəhbal,  
Gəzişi cənubdu, çıxışı şimal<sup>239</sup>.  
Polad yay keçirmiş tunc dırnaqlara,  
Əzmindən qartallar geyinmiş qara.  
Boynunda çox qan var, hər quşa yağı,  
O qartal ovlayan yaylı caynağı.  
Görünçə simürgün bağırsızlıqlar,  
Çöllərdə kərgədan edərdi şikar,  
Açıqlı, qaniçən, qorxu bilməyən,  
Haqq onu yaratmış zülümdən, kindən.  
Toğruldur quşların şahı bu Toğan,  
O da Toğrul kimi ölkəyə sultan.  
Qaragöz bir kəniz – ənbər qoxulu,  
Gülüzlü, dodağı şəkərlə dolu.  
Cənnətdə bəzənmiş bir sənəmdir bu,  
Edər o fitnəni könül arizu.  
Yürüyən bir aydır o sərv ağacı,  
Müşküñ bir kəmənddir cüt qara saçı.

Su kimi lətifdir o çənə, buxaq,  
Atəşdə suyu kim görmüş baş-ayaq?<sup>240</sup>  
Üzü bənövşəyə qızıl ül atır,  
Gül üzdə bənövşə keşikçi yatır<sup>241</sup>.  
Uca sərv möhtacdır onun boyuna,  
Şəkər bir bəndədir, bal dostdur ona.  
Müsək onun zülfünə bağlamış kəmər,  
Zülfü də Günəşə köləlik edər<sup>241</sup>.  
Bir şəkərparədir, şirin söhbətdir,  
Dodağı şəkərçün bir fəlakətdir.  
Arxası sincabdır, bədəni büllur,  
İncə barmaqları xəz quyruğudur.  
Ağ, lətif çənəsi gümüşdən nişan,  
Ona bir tuğ asmış gül buxağından.  
Çənəyə, buxağa vermiş yaraşıq,  
Günəşdən top qapmış, Aydansa işıq.  
Qəmzədan ox çəkmış, qaşından kaman,  
Bu ox, bu kamanla ovlamış yüz can.  
Boğazı o qədər ağ, lətifdir ki,  
İçərkən görünür şərabın rəngi.  
Dünyada sağ olsun elə bir dayə,  
Bir gözəl bəsləmiş – tən edir Aya.  
Dar gözü kimsəyə salmaz bir nəzər,  
Ağzı dar gözündən daha dar dilbər.  
Elə bil ağız-yox, yaranmış yoxdan,  
Ona “taysız güzel” demiş ad qoyan.  
Dəyərli töhfələr təqdim eyləyən  
Fəxr ilə öyməyə başladı şən-şən:  
“Budur at, ovçu quş və gözəl kəniz,  
Əzizdir, bunları sən də tut əziz.  
Nə kimsə belə at minmişdir hələ,  
Nə belə bir quşu keçirmiş ələ.  
Deməyə nə hacət, bir zaman gələr,  
Hər biri göstərər böyük bir hünər.  
Gülüzlü kənizdir belə bir gözəl,  
Gözəllikdə yoxdur özünə bədəl.  
Anadangəlmədir onda üç xislət,

Onun dördüncüsü tapılmaz, əlbət:  
Birinci, gözəldir, bərabəri yox,  
Can alır, cənnətdə belə pəri yox.  
İkinci, güclüdür, həm də döyüşkən!  
Qaçmaz döyüş günü mərd kışılərdən.  
Üçüncü, yox səsdə ona bir bədəl,  
Şən, şaqraq nəğməsi Zöhrədən gözəl.  
Gözəl səs dalınca pəstdən, ucadan,  
Nəğməsindən yatar həm quş, həm ilan".  
İskəndər bəyəndi, haqq verdi ona,  
Xoş səsi, gül üzü gəldi xoşuna.  
Qadında mərdliyə vermədi qiymət,  
Bu işdə azacıq düşündü, əlbət.  
Tikanlar bərk olur, çiçəklər incə,  
Qadında igidlik az olur məncə.  
Vücudu geyinsə kəskin poladı,  
Mərdlikdə payı yox, qadındır adı.  
Çaxmaq daşı olsa suda balıqlar,  
Dənizdə nəhəngə olacaq şikar.  
Yararmı kağızdan qayrlınsın qalxan,  
Atılsın dənizə, suya sonradan.  
Padşahı bu fikir etmədi təmin,  
Qadını mərdlikdə görmədi mətin.  
Özünə qul etdi qəbul etməklə,  
Sonradan adını unutdu belə.  
Gözəl bəxşisləri alaraq ondan  
Yatağa çəkildi İskəndər xaqan.  
Məşriqin tovuzu o səhər erkən,  
Başını ucaltdı firuze göydən,  
Yenidən qədəhi padışah aldı,  
Yenidən dergaha çalğı səs saldı.  
İki gün işrətle baxdı keyfinə,  
Yerişə başladı, yel atı yenə.  
Qayıtməq üçün şah verincə qərar,  
Dolanişı kəskin, iti ruzigar,  
Xaqanın verdiyi türküzlü kəniz

Padşahın yanında olmadı əziz.  
Nədənsə xoşuna gəlmədi bu qız,  
Kölgətek pərdədə buraxdı yalqız.  
Parladı Günəştək o toxtamış Ay,  
Gözündən gül üzə axıtdı bir çay.  
Kənizlər evində şam kimi söndü,  
Bir quyu içində kölgəyə döndü.  
Çövkana pərəstiş edən bu dövran  
Ələ top keçirdi gecə oynundan.  
Şahlardan top qapan böyük hökmüran  
Cilovu çövkana buraxdı bir an.  
Qalxdı dağlar yaran gəmiyə birdən,  
Fil atın üstünə mindi filbədən.  
Ucaltdı bayraqı boyun çəkənlər,  
Qiyamət başladı, göründü məhsər.  
Ordunun olurdu eni bir ağaç,  
Ceyranla dolmuşdu bütün çöl, yamac.  
Çindən Cəndə qədər hey başdan-başa,  
Yer-göy bürünmüştü ipək qumaşa.  
Ordunun sayına çatdı hökmüran,  
Var idi beş yüz min adlı pəhləvan.  
Qabaqda, arxada tovuzrəng türklər,  
Sağ, solda poladqol aslanlar gedər.  
Ordunun qəlbində durmuş hökmüdar,  
Sahildə dağ kimi dəmir külahlar.  
O dəmir külahlı ərlərdən başqa,  
Qırx filə söykənmiş həm ön, həm arxa.  
Qarşida ucalmış şahın sancığı,  
Min igid əlində tutmuş bayraqı.  
Xas qullar belində qızıldan kəmər,  
Ərinmiş saf qızıl çubuğa bənzər.  
Gözəl, gənc igidlər coşurdu seltək,  
Hər yandan çəkirdi minlərcə yedək.  
Yolun zəhmətini qat-qat azaldan  
Nədimlər bürümuş onu hər yandan.  
Şövkətlə tərpəndi Rum şəhriyarı,

## İSKƏNDƏRİN RUS QOŞUNUNUN HÜCUMUNDAN XƏBƏR TUTMASI

Yanınca gedirdi Çin hökmüdarı.  
Elə ki, yolları ölçüdö bir qədər,  
Xaqana işarə etdi İskəndər:  
Durmayıb mülküne qayıtsın yenə,  
Cilovu çevirsin türk ölkəsinə.  
Şah ilə görüşdü, ayrıldı xaqan,  
Üzünü islatdı kirpik suyundan.  
O dünya dolaşan atını sürdürdü.  
Qoşunla Ceyhuna doğru yürüdü.  
Elə ki, yetişdi o dərin çaya,  
Dincəlmək əmrini verdi orduya.  
O yerdə sevimli bir çəmən gördü,  
Enməkçün münasib bir məskən gördü.  
Kendirlər çəkildi, çadır quruldu,  
Mərkəzin sütunu qüvvətə doldu.  
Gövhərlə işlənmiş o çadırlardan  
Ceyhunun sahili oldu gülüstan.  
Mavəraünnəhri görünce guya,  
Bir şəhər demirəm, gördü bir dünya.  
Nə qədər var-dövlət almışdı Çindən  
Qaldığı yerlərdə dağlıdı şən-şən.  
Şənləndi o yerdə viranə yerlər,  
Yenidən saldırdı bir neçə şəhər.  
Səmərqənd ki, dünya sevinir ona,  
Deyirlər, İskəndər etmişdir bina.  
Rumda, Xorasanda yayıldı xəbər:  
Getdiyi yerlərdən döndü İskəndər.  
Padişah zəfərlə gəlmışdır deyə,  
Xalq çıxdı yollarda şənlik etməyə.  
Toy-bayram başlandı, ucaldı bayraq,  
Hər yerdə, hər evdə şənlik quraraq.  
Varlılar səpdilər varı, dövləti,  
Göndərdi padşaha ayaq zəhməti.

Saqı, dur bu gecə mənə ver şərab,  
Bu başağrısına vacibdir gülab.  
Bir mey ver, suyu da eləsin huşyar,  
Verməsin başlara ağırlıq, xumar.

Xoş gəlir dünyani ölçən ərlərə  
Calasın səfəri başqa səfərə.  
Görsün hər ölkədə yeni bir adət,  
Olsun hər mənzildə azacıq rahət.  
Hər yeni geyimə bir nəzər salsın,  
Gördüyü şeylərdən bir sınaq alsın.  
Azacıq düşünsən, bir nükte vardır,  
Hər kəs öz şəhrində bir şəhriyardır.  
Öz şəhrində olsan ən alçaq insan  
Yaxşıdır qurbətdə sultan olmaqdan.

İskəndər hər yerdə qələbə çaldı,  
Lakin vətən eşqi qəlbini aldı.  
Hökmündə olsa da saysız vilayət,  
Öz doğma yurduna çəkərdi həsrət.  
O gecə qət etdi, səhər qalxaraq  
Atına küləkdən taxsın bir ayaq.  
Qəlbində söndürsün vətən odunu,  
Xorasan havası şənlətsin onu.  
Əcəm torpağına at salsın yenə,  
Oradan yol açsın İstəxr mülküñə.  
Dünyanın rəngi də uysun baxtına,  
Şöhrətlər qazansın uca taxtına.  
Keçsin Nuşafərin mülkündən bir də,  
Yaxşını, yamanı görsün o yerdə.  
Yeni don geydirsin köhnə işlərə,  
Önündə bir dünya diz çöksün yere.  
Hər kəsə yenidən versin var, dövlət,  
Töhflər paylaşın, göstərsin şəfqət.  
Bəxşışlər ayırsın istəyenlərə,

Yenidən yaşayış versin hər yerə.  
 Gedərkən bunları düşünür dərin,  
 Başqa cür düşünməz hökmüran, yəqin.  
 Abxzaz hökmüdəri olan Dəvalı  
 Uçalmış, padşaha yaxın olalı.  
 İskəndər hökmünə bağlarkən kəmər,  
 Dünyaları ölçər, ölkələr gezər,  
 Padşahım yanına gəlincə, birdən  
 Təbilstək inləyib qopardı şivən:  
 "Padşahın, rusların zülmü çox dərin,  
 Abxzaz gərdəyindən qaçırrı gəlin.  
 O gözəl ölkədən gəlmış bir tanış,  
 Deyir: o var-yoxdan çöp də qalmamış.  
 Alan, Ərk rusları edərək axın,  
 Yağmurtek ölkəyə etmişdir basqın.  
 Dərbəndə, ətrafa fitnələr saçmış,  
 Gəmiyə doluşub, dənizə qaçmış.  
 Qədersiz basqınlar etmişdir yenə,  
 Yenidən yol vermiş o köhnə kinə.  
 Qəfletən talaş hər yerdə nə var,  
 Bir də yol tapmasın o şum ayaqlar.  
 Deyirlər, qədərdən çox ölü vərmış,  
 Həm qırıb dağıtmış, həm də aparmış.  
 Heç bir şey qalmamış dolu anbarda,  
 Xəzinə boşalmış, yoxdur dinar da.  
 Xəzinə geyimdən boşalmış, gerçək,  
 Sandıqdan dürr calmış, taxtından ipək.  
 Gördüyün o Bərdə olmuşdur viran,  
 O zəngin şəhərdən qalmamış nişan.  
 Gözəl Nüşabəni almışlar əsir,  
 İşrət qədəhini qırmışlar bir-bir.  
 Sarayda görmüşdün o qədər gəlin,  
 Onlardan qalmamış heç bir nazənin.  
 Vurmuş bir-birinə kəndi, şəhəri,  
 Atəşdə yandırmış şən ölkələri.  
 O qızğın döyüşde məhv olsayıdım mən,  
 Asudə olardım bu dirilikdən.  
 Sənin xidmətində oldum bəxtiyar,

Orada əsirdir gəlinlər, qızlar.  
 Düşməndən intiqam almazsa padşah,  
 İmdada yetişsin o böyük Allah.  
 Çox keçməz ki, ruslar girər hər yana,  
 Rumu, həm Ərməni qoyar virana,  
 Elə ki, keçirər elə xəzine,  
 Durmayıb tələsik qaçarlar yeno.  
 Şəhərlər alaraq, talar hər yanı,  
 Bəlkə de tutarlar bütün dünyani.  
 Onlarda aslanla qurd ürəyi var,  
 Qana mərd, süfrəyə aciz olurlar.  
 Ruslardan adamlıq gözlənməz bir an,  
 Yalnız suretindən görünər insan!  
 Eşşeyin cavahir olsa da yükü,  
 Yenə də eşşəkdir, parıldar tükü.  
 Madam ki, yol tapmış bunlar xəznəyə,  
 Ziyanlıq verəcək bir çox ölkəyə.  
 Zülümlə açaçaq yeni qol-qanad,  
 Karvanlar soyacaq, sönəcək həyat.  
 Ölkəyə dərindən ziyan vuracaq,  
 Ruma, Xorasana əl uzadacaq".  
 Açıqlandı padşah bunu dinlərkən,  
 Onun övladına olan sitəmdən.  
 Nüşabə üçün də qəmləndi hədsiz,  
 Cünki o ölkəni tuturdu əziz.  
 Açıqlı başını dikdi köksünə,  
 Başını kədərlə qaldırdı yenə.  
 Dedi: "Ey Dəvalı, verirəm fərman,  
 Qəlbimdə çırpındı canında olan.  
 Vəqəni anlatdırın, sən dur bir yana,  
 Bu işi büsbütün gəl tapşır mana.  
 Görərsən nə sahman verrəm işlərə,  
 Kəməndim nə qədər baş tökər yerə.  
 Alaram ağılı, huşu başlardan,  
 Aslanlar qanına sallam həyəcan.  
 Aslanla oynamaq deyildir asan,  
 İtləri salaram kinli qürurdan.  
 Qoymaram Burtasdan, ruslardan nişan,

## İSKƏNDƏRİN QIPÇAQ ÇÖLÜNƏ ÇATMASI

Başları qurtarmaz ayaq altından.  
Ruslar, Misr olsa da, tökərəm Nilə,  
Şüuru azınca əzdirrəm file.  
Taxtimi qaldırram dağından yüksək,  
Daşları dəhşətdən erisin gərək.  
Nə ejdər qoyaram bu köhüllərdə,  
Nə də ot ki, dərman olsun bir dərdə.  
Ruslardan bu öcü almayıb getsəm,  
Feyləqusun oğlu deyiləm, itəm.  
Burtasın qurdunu tora salmasam,  
Burtas tülküşündən daha alçağam.  
Dövranın gərdişi verərsə imkan,  
Alaram öcümü kinli düşmandan.  
Qaytarar nə ki şey aparmış bizdən,  
Düşər ayağıma o qarət edən.  
Nüşabə qurtarar zəncir altından,  
Mən şəkər alaram qamışdan, inan!  
O gümüş, daşlarda gizlənsə belə,  
Xamirdan tük kimi çəkərəm çölə.  
Tədbirlə açılar bu çətin işlər,  
Ağacda zamanla açar çıçəklər.  
Hər işdə tədbirdən əl götürməmək,  
Zamandan-zamana dolanır fələk.  
Bu yola varımdır ərzaq, hazırlıq.  
Murada çatınca dözərəm, artıq.  
Qocaman dağlardan dənizə qədər,  
Üsullu-üsullu iş axıb gedər.  
Fikrim at sürməkdi Əcəm mülkünə,  
O yerdə eylənmək istədim yeno.  
İndi ki, üz vermiş belə bir dastan,  
Taxtimdan ayrılməq yaxşıdır bundan.  
Qoşunun əzm etdi tərpənsin, ancaq  
Bu yolda yəhərim – taxtim olacaq.  
Duşməndən intiqam almayıncı mən  
Qaçaram yatmaqdən, istirahətdən".  
Dəvalı o hali gördüyü zaman  
Azaldı qəlbində kinli həyəcan.  
Dodağı doldurdu yeri ənbərlə,  
Üz sürtdü, torpağı suvardı zərlə.

Dur, saqi, qədəhi al ələ, doldur!  
Kimsəyə içməkdən başqa yol yoxdur.  
Günəş parçasıdır, badə deyil bu,  
Gövhərində vardır həm atəş, həm su.

İki pərvanədir bağlanmış bura,  
Birinin üzü ağ, birinin qara<sup>243</sup>.  
Kimsənin şamına deyil pərvanə,  
Dinləməz kimsəni, baxmaz fərmanə<sup>244</sup>.  
Çıraqdan işiq ver, ev işıqlansın,  
Hər iki pərvanə atəşdə yansın.

Bu yaşıl bağçaya verən yaraşıq,  
Çıraqdan parladır belə bir işiq:  
Feyləqusun oğlu böyük İskəndər,  
Rusun talanından alınca xəbər,  
Gecəni yatmadı, əzm etdi kinə,  
Hər sayaq düşündü, daşındı yenə.  
Neyləsin, bu işə necə don biçsin,  
Üstündən atlayıb qolayca keçsin.  
Dan yeri yaqtıdan şəfəq saçanda,  
Şəbdizin belindən təngi açanda<sup>245</sup>,  
İskəndər yenə də ata minərək  
Yel kimi tərpəndi, oldu bir şimşək.  
Ceyhun sahiliylə atını saldı,  
Oradan Xarəzmə doğru yol aldı.  
Arxada orduşu dəniztək axır,  
Çöllərin hesabı barmağındadır.  
Xarəzmin çölünü ölçərək biçdi,  
Ceyhuna gələrək, Amuldan keçdi.  
Aləmi qurtarmaq fikriylə rusdan,  
Suda və quruda durmadı bir an.  
Yeməyib, yatmayıb, hey sürürdü at,  
Səqləb çöllərinə ayrıca qanad,

Qıpçaqla qaynaşan boz çöllər gördü,  
 Baldırı ağappaq gözəllər gördü.  
 Üzü od, yanağı su kimi oynaq,  
 Günəşdən və Aydan daha şux, parlaq.  
 Hamı kiçik gözlü, könül ovlayan,  
 Bir peri səbrini əlindən alan.  
 Nə örtü, nə yaşmaq bilirdi onlar,  
 Nə də qardaşından, ərindən qorxar.  
 Darlıqda keçinən subay əsgərlər  
 Görünce örtüsüz bir dəstə dilbər,  
 Dözməyib, qaynadı gəncliyin qanı,  
 Dinləməz oldular əmri, fərmanı.  
 Padşahın qorxusu çökdü əsgərə,  
 Əl ata bilmədi o gözəllərə.  
 İskəndər görünce o afətləri,  
 Xoşuna gəlmədi bu adətləri.  
 Ağ bədənlər gördü, gümüş vücudlu,  
 Ordu bütün susuz, onlar sərin su.  
 Ordunun halına yandı, nə demək,  
 Hər qadın qadındır, erkək də erkək!  
 Bu işə sərf etdi öz hünərini,  
 Çağırdı qıpçağın böyüklərini.  
 İskəndər onlara etdi çox hörmət,  
 Ucaldı başları, göstərdi şəfqət,  
 Örtülü dedi çöl qıpçaqlarına:  
 “Üzünü gizləmək xoşdur qadına.  
 Qadın ki yadlara açar üzünü,  
 Nə əri düşürən, nə də özünü.  
 Bərklikdə ansa da daşı, poladı,  
 Yenə də qadının qadındır adı”.  
 O azğın çöl xalqı, o köçərilər  
 Padşahi dinləyib durdu bir qədər.  
 Bu əmrə əymədi boyun heç biri,  
 Ən doğru sandılar bu ayinləri:  
 “Beyəndik biz, deyə, təslim oldular, –  
 İtaət edərək sənə, tacidar!  
 Üz örtmək doğru yol deyildir ancaq,

İtaət etməz bu ayinə qıpçaq.  
 Üz örtmək ayini qoy olsun sənin,  
 Bizə də göz örtmək olmuşdur ayin.  
 Baxmamaq gərəkdir naməhrəm üzə,  
 Nə suçu var üzün, cəza ver gözə”.  
 Bu sözlər gəlirsə padşaha ağır,  
 Nə üçün bəs üzə, arxaya baxır.  
 Bu hasar deyilmə qızı, gelinə?  
 Heç biri girməmiş yad gərdəyinə.  
 Bizim qız-gelinə yetər bu örük,  
 Yadlar gərdəyindən tutmamışdır yük.  
 Örtü salmaqdansa xalqın üzünə,  
 Özün bir örtü çək baxan gözünə.  
 Gözünə pərdəni asan bir nəfər,  
 Şübhəsiz, nə Günəş, nə də Ay görər.  
 Bu işdə cahandar əmr edir biziə,  
 İstəsən hər qıpçaq can verər sizə.  
 Edərik hər əmrin olsa, itaət,  
 Öz ayinimizdən dönəmərik, əlbət”.  
 Qıpçağın dilini uzun görünce,  
 Susaraq, aldı bar acı düşüncə.  
 Padşaha apaydım oldu həqiqət,  
 Bu xalqa bir fayda verməz nəsihət.  
 Tutarlı bir tədbir göstərsin, deyə,  
 Söylədi bu sırrı o fərzanəyə:  
 “Bu kəmənd saçlılar gözəldir, dilbər,  
 Hayif ki, yadlardan üz örtməyirlər.  
 Pərvanə atəşdə yandığı qədər,  
 Yadlara bəladır bu qara gözlər.  
 Nə yolla qıpçağı bəs yumşaldım mən,  
 Gizləsin üzünü naməhrəmlərdən?!?”  
 Bəlinas dil açdı ona hörmətlə:  
 “İtaət edərəm böyük minnətlə,  
 Mən elə bir tilsim qurum bu yerdə,  
 Dastanlara düşüb qalsın dillərdə.  
 Tilsimi hər qadın gördüyü zaman,  
 Üz-gözünü örtüb keçər yanından.

Bu şərtlə, padişah qalsın mənimlə,  
İstədiyim şeyi gətirsin ələ”.  
Gərəkli şeyləri yaxşı-yamandan,  
Güç ilə, qızılla tapdı hökmüran.  
Bəlinas güvəndi bəxtiyarlığa,  
Tədbirlə başladı sənətkarlığa.  
Qara daşdan qurdı gözəl nazənin,  
Dikəldi bir yeni ayinli gəlin.  
Ağ mərmər çadrası heykəl daşında,  
Səmən yarpağıydı bidmişk başında.  
Hər qadın keçirkən gördüyü zaman  
Utanıb üzünü gizlədi ondan.  
Üzünü, gözünü örtdü hər göyçək,  
Utanıb üzünə çəkdi bürünçək.  
O gün ki, çarşablı heykəl quruldu,  
Qıpçağa üz örtmək bir adət oldu.  
Sənətkar kişidən sordu İskəndər:  
“Nə üçün bu xalqa daş etdi əsər?  
Etmədi verdiyim əmrə itaət,  
Bu cansız heykəldən aldılar ibrət?”  
Bəxtiyar bilici dedi: “Hökmüran,  
Qıpçağın ürəyi qatıdır daşdan!  
Bu gümüşbədənlər daşürəklidir  
Daşüreklikləri onunçun sevir.  
Hər biri elə ki, daşa yan alır  
Qatı ürekleri ondan yumşalar.  
Üz-gözü bərk daşdan yaranmış dilbər  
Utanıb, üzünü yadlardan örtər.  
Bizə də gərəkdir belə bir örtük,  
Ərlərə hörmətdir, yadlara örük.  
Bir də ki, göylərə aid bir sırr var,  
Etmərəm o gizlin siri aşkar”.  
O tilsim kök saldı durduğu yerdə,  
Üzlərə oldu bir ismətli pərdə.  
Tilsimli o heykəl yenə ucalır,  
Uçmamış, o çöldə indi də qalır.  
Çevrəsi oxlardan dönmüş ormana,

Çay boyunca biten ota, tikana  
Ətəkdə qartallar salan oxlardan  
Daha çox görünür qartal və tərlan.  
O yerdən keçərkən daim qıpçaqlar,  
Pir deyib, başını səcdəyə qoyar.  
Hər atlı, piyada o yoldan gedir,  
Heykələ pir deyə, pərəstiş edir.  
Atını sürərkən daşa, pir deyə,  
Edir oxluğundan bir ox hədiyyə.  
Çobanlar sürüylə keçərkən ordan,  
Verər o heykələ bir qoyun qurban.  
Qartallar ucadan edərkən pərvaz,  
Qoyundan o yerdə bir tük də qoymaz.  
Qorxaraq, o polad pəncə qartaldan  
Heykəlin səmtinə gəlməz bir insan.  
Bax, bilici necə bir heykəl qurdı,  
O sənəm gah açdı, gah düyün vurdı.

## ISKƏNDƏRİN RUS ÖLKƏSİNƏ ÇATMASI VƏ MÜHARİBƏSİ

Saqı, dur, örtülü bakırəni sən  
Mənə ver, qorxursa ərə getməkdən.  
Əlimi yuyum hər kirdən, murdardan,  
Təmiz olmalıdır bikrə əl vuran!

Yenidən bu bülbül girmişdir bağa,  
Bu pəri yan almış işiq – çıraqğa.  
Fikrimə can verir bu pəricamal,  
Pəriyə döndərmiş məni bir xəyal.  
Bu qara Əhrimən mədənindən mən  
Bir gövhər alım ki, çıraqdan rövşən.  
Minlərcə eşq olsun, zəkalı ərlər  
Zülmətdən çıxarıır işıqlı gövhər.

Keçmiş gözəlcə bilib tanıyan  
Tarixdən nəql edir belə bir dastan:  
Rum sənətkarına şah verdi fərman,  
Tədbirlər tökərək mum alsin daşdan.  
O tələb edilən uğurlu heykel  
Firuze naxşitək bəzəndi gözel.  
Heykələ vurmuşdu elə bir bəzək,  
Türklərin nəqşinə bağladı ipek.  
Heykəli dikəldi mahir sənətkar,  
Önündən şövkətlə keçdi hökmüdar.  
Keçirkən saçırı cavahir, dövlət,  
Dincəlmək fikriylə çəkirdi zəhmət.  
Həftədə bir neçə mənzil gedirdi,  
Mənzildə həftədən çox dincelirdi.  
Düşmənə olunca yaxın, coşdu kin,  
Əjdərlər pəncəni etdilər kəskin.  
Qarşıda göründü geniş bir sahil,  
Gecəykən o yerdə etdilər mənzil.  
O yaşıl çəməndə ordu, tacidar  
Yolun zəhmətindən rahat oldular.  
Ulduztək bəzədi baş ordugahı,  
Göylərə ucaldı onda dərgahı.  
Hər tərəf bayraqla döndü tovusa,  
Ordunun ağızını çevirdi rusa.  
Bu qorxulu xəbor çatdı ruslara:  
Əsgərlə yetişdi o rumlu Dara,  
O qədər əsgər heç gəlməz xəyalə,  
Dağlar da dayanmaz etsə bir həmlə,  
Zor igidləri var qılınc oynadan,  
İnsanı qırılmış ilantək sancan.  
Qızmış bir aslandır kəmənd quranlar,  
Fillərin başını yerə buranlar.  
Çinli qulları var, hərbə girincə  
Bir teldə ox atar yüzlər, minlərcə.  
İskəndər deyil tək acıqlı aslan,  
Bəladır dünyaya o qan quşdurən.  
Ardınca dağ kimi bir ordu gəlir,

Yer, göy titrəyərək tozlar yüksəlir.  
İki yüz fili var üstü poladdan,  
Torpağın canına salır həyəcan.  
Çölləri tutmayırlı igidlər, fillər,  
Orduşu ordular yaran bir əjdər.  
Eşitdi rusların sərdarı Qıntal  
Ki, dövran doğurmuş başqa bir əhval,  
Yeddi rus soyundan tərpətdi ordu<sup>246</sup>,  
Hər qövmə uyan bir yaraşiq vurdu.  
Burtasdan, Alandan, Xəzrandan hədsiz,  
Sanasan sel kimi axdı dağ, dəniz.  
İsudan Qıpçağın çölünə qədər  
Hər yeri doldurdu ox, geyim, xəncər.  
Hesaba gəlməyən qədər əsgər var,  
Sayından acizdi böyük hesabdar.  
Qarşıda olanı saydı bir bilən,  
Ziyadə göründü doqquz yüz mindən.  
Rusa iki ağac qaldığı zaman,  
Atlardan enərək tutdular məkan.  
Rus Qıntal söylədi: "Mərdləri yenən,  
Döyüşdə qorxarmı qızdan, gəlindən?  
Heç zəhmət görməmiş belə bir əsgər,  
Xəzinə karvanı, üstü zər, zivər.  
Belə bir namuslu nazlı utancaq  
Ruslarla döyüşdə tutarmı ayaq?  
Cilovu, yəhəri qızıldır, gövhər,  
Saf büllur təbəqlər, yaqt qədəhlər.  
İşləri içməkdir, kefdir hər zaman,  
Bir kərə keçməmiş hərbin yanından.  
Gecələr alır xoş qoxudan fərəh,  
Gündüzlər içkiylə qaldırır qədəh.  
Biz ruslar ciyəri yeyərik bol-bol,  
Qızlara yaraşır bu şərab, noğul.  
Rumlular, çinlilər döyüşə girməz,  
Geyinər qırmızı diba, sarı xəz.  
Haqq bizi nemətlə etmiş sərəfraz,  
Haqq verən bəxşisin öbü alınmaz.

Yuxuda görsəydim bu qəniməti,  
 Axardı ağızımın dadlı şərbəti.  
 Bir deyil, hədsizdir taclar, bəzəklər,  
 Dənizdə tapmariq bu qədər gövhər.  
 Bu zəngin dövləti keçirsək ələ,  
 Bütün ölkələrə düşər vəlvələ.  
 Padşahlıq edərək dünyani alaq,  
 Əsrlər boyunca tacidar olaq".  
 Atını oynatdı dağın başına,  
 Bir neçə nəfər də qoşuldu ona.  
 Əliylə uzağı göstərdi: "Baxın,  
 Hurlor dünyaya etmişdir axın!  
 Dərgahı büsbütün gövhər, xəzinə,  
 İncilər saçılmış silah yerinə.  
 Yəhərlər büsbütün yaqtla dolu,  
 İncidir, gövhərdir atlın çulu.  
 Ulduzlu külahlar ucalmış göyə,  
 Uzun don az qalır ayağa dəyə.  
 Tirmələr, ipəklər, fərşlər, xalçalar.  
 Nə əldə nizə, nə oxluqda ox var.  
 Xalxalı qızıldan taxmış ayağa,  
 Zülfünün ucunu burmuş qulağa.  
 Hamısı şahanə zinətlə dolu,  
 Yox gedən ayağı, yox güclü qolu.  
 Bu əlsiz-ayaqsız nəfərlər neylər?  
 İskəndər bunlarla ordumu yenə?  
 Onlara bir iynə batırsan, bişəkk,  
 Ağızlar açılar bir pəncərətək,  
 Tarixlə, təqvimlə hərbə gedirlər,  
 Hesabda bir ayı təxir edirlər<sup>247</sup>.  
 Bu ordu ən qızığın döyüşdə bir az  
 Əzilmiş kəsəkdən toz da qoparmaz.  
 Birlikdə hücuma keçsək üz-üzə,  
 Bu ordu dayanmaz bir həmləmizə".  
 Zəhmətlə keçinən sadəlövh ruslar  
 Hiyləyə aldanıb dedilər: "Sərdar!  
 Nə qədər ki, can var – əmrində variq,

Bu əhdə, peymana baş, can qoyarıq.  
 Hər işdə, hünərdə olarıq nəhəng,  
 Qoymarıq qalsın bu gülşəndən bir rəng.  
 Biz basqın edərik azğın düşməna,  
 Nizəmiz daşları boyar al qana.  
 Nizədən qılıncı əl atan zaman  
 Başını keçirər kəməndə düşman".  
 Rus ordu qəlbini bir ocaq gördü,  
 Gütündən dağları yypyumşaq gördü.  
 Döndü ordugaha, diləyi zəfər,  
 Qılıncdan pas sildi, qəlbindən kədər.  
 O biri tərəfdən şah da oturdu,  
 Başçı igitlərlə bir məclis qurdı.  
 Padşahi igitlər almış ortaya,  
 Bənzərdi dörd yanı ulduzlu Aya.  
 Qədər xan Xətadan, Qur xan Xütəndən,  
 Dəbis Mədayindən, Vəlid Yəməndən,  
 Dəvalı Abxazdan, Hindi də Reydən,  
 Qubad İstəxrədən, Nəsəbi Keydən,  
 Gilanlı Zərivənd Mazandarandan,  
 Xavər ölkəsindən, Niyal pəhləvan,  
 Sipənd Xorasandan, Fur da İraqdan,  
 Bərişad Ərməndən, bu ittifaqdan,  
 Rumdan, Əfrəncədən, Misirdən, Şamdan  
 Hesaba gəlməyən bir çox pəhləvan.  
 Padişah onları qurtardı qəmdən,  
 Ümidlər verməklə etdi qəlbə şən.  
 Dedi: "Düşmənimiz dava görməmiş,  
 Aslanla döyüşə etməmiş vərdiş.  
 Quldurluq, oğurluq, bir də yol vurmaq,  
 Düşmənin mərqliyi, bax, budur ancaq!  
 Qılıncı görməmiş hər iki əldə,  
 Bıçağı, nizəni köküsdə, beldə.  
 Bunlarda tapılmaz kəskin bir yaraq,  
 Yaraqsız döyüşdə neylər bir qoçaq?  
 Qarşıya çıxsa bu çılpaq nəfərlər  
 Biçərik başından göbəyə qədər.

Meydanda başlasam qılınc oyunu,  
Bağlaram Əlbürzün uca qolunu.  
Mənəm əl gəzdirən o uzaqlara,  
Can almaq istərkən can verdi Dara.  
Kəməndi hiyləylə atdı Keyd mana,  
Saldım o kəməndi öz ayağına.  
Furun qoşunuyla döyüşə girdim,  
Mərdliyimdən ona kafur yedirdim.  
Yayım ki, qaşına bir düyün aldı,  
Xaqanın yayında kiriş boşaldı.  
Ruslarla döyüşdən indi qorxmaram,  
Onlar bir sel isə, mən də bir dağam.  
Xəzər dağından Çin suyuna qədər  
Türklərlə doludur bütün bu yerlər.  
Bilirəm rumları sevməyir bir türk,  
Rumlara kinləri rusdan da böyük.  
Türklərin oxuyla yenə bu zaman  
Qabar əskik olmaz rus ayağından.  
Zəhər ki, vücuda salır zəlzələ,  
Sağalır yenə də başqa zəhərlə<sup>248</sup>.

Eşitdim: bir tülükü yırtıcı qurddan  
Köpək səsləriyle tapmışdır aman.  
Durmayıb iki qurd kin ilə coşdu,  
O qoca tülükünün dalınca qoşdu.  
Çox zorba itləri vardı bu yurdun,  
Qanına susardı tülükünün, qurdun.  
Qorxudan tülükcük qopardı fəğan,  
İtlərin bəndini açdı ağızından.  
İt səsi bürüdü kəndin üstünü,  
Canavar sandılar qoca tülükünü.  
İtlərin səsindən hürkərkən qurdalar,  
Qurtuldu o tülükü, olmadı şikar.  
Sınaqlı düşmən də hər işdə belə  
Qurtulur düşməndən düşmən elilə.  
Mənim ki, dəbdəbəm ucalır göyə,  
Varmı ehtiyacım başqa köməyə?

Hər bağlı qapını açardır ayan,  
Çarə tapılmazsa, danış qılıncdan".  
Başçılar bağırdı baş endirərək:  
"Yolunda qanımız tökülsün gərək!.  
Hər zaman hünərlə işə yaradıq,  
İndi biz olarıq ondan da artıq.  
Həm hünər göstərmək, həm də mal üçün  
Çalışmaq bir borcdur istiqbal üçün!"  
Orduya verdi çox padışah ürək,  
Ürəksiz bir nəfər olmasın gərək!  
Düşündü, daşındı axşama qədər,  
Cam ilə qılıncdan neyləsin səhər?!  
Üzünü gizlərkən gündüz gecədən,  
Keşikçi növbətdə, casus yatırkən,  
Hesaba gəlməyən növbətçi əsgər  
Keçidli yollarda keşik çəkdilər.  
Keşiksiz qalmadı qaranlıq gecə,  
Keşikdə qaldılar şəfəq söküncə.

## İSKƏNDƏRİN RUSLARLA VURUŞMASI

Ey saqi, durma, gəl, sevindir məni!  
Şəncərflə yoğrulmuş odlu civəni  
Ver mənə, bəzəyim uca eyvanı,  
İşlədim ərinmiş o saf boyanı.

Ey sınaqlı dehqan, dünya görmüş pir,  
Ürəyə yatımlı sözləri gətir!  
Şah Cindən Rus üstə geləndən sonra  
Onu çərxin atı götürdü hara?  
Çərx ona nə oyun başladı təkrar?  
Nə hiylə işlətdi ona ruzigar?  
Tarixin sərrafi, o gövhər satan,  
Sözləri gövhərlə asdı qulaqdan.  
İskəndər elə ki, coşğun rus gördü,  
Dünyanı qanadsız bir tovus gördü.

Böyrünü vermedi gecə yatağa,  
Durdu bəxt ararkən ulduz saymağa.  
Öz ipək fərsini yiğinca yerlər,  
Teşt ilə, qılıncla oynadı səhər,  
O teştdə parlayan qılınc Günəşin  
Başını kəsərək, gördü öz işin.  
Qara örtüsündən qaldırınca baş,  
Şimşəkli qılıncı büründü dağ, daş.  
İki ordu deyil, iki dəniz qan,  
Qədərcə çox idi dəniz suyundan.  
Çapdılard o meydan boyu “qan” deyə,  
Qılıncılar, bayraqlar ucaldı göyə.  
İki meydan boyu polad ayaqlar,  
Six yerdə dağ kimi tutdular qərar.  
Sançıya əmr etdi böyük İskəndər,  
Qoşuna san verdi, düzüldü səflər.  
O polad geyimdən, almas qılıncdan  
İşıqlı Günəşə ucaldı duman.  
Hər qövmün başında özündən sərdar.  
Çəkdilər meydanda dağ kimi hasar.  
Dəvalı və İran pəhləvanları  
Sağ qolda yerləşdi, coşdu qanları.  
Qədər xan fəğfurlu igidlər ilə  
Cəbhənin solunu götürdü ələ.  
Cinahda ox atan xas qulamları,  
Döyüş yollarına qanad salardı.  
O polad geyimli fil ən ortada,  
Kükreyən igidlər durmuş arxada.  
Filgövdə padışah minbir ümidlə  
Minmişdi dağ kimi qızmış ağ filə.  
Qarşıda bənizi qırmızı ruslar  
Məcəusun atəsi kimi parıldar.  
Sağ qolu bəzəmiş Xəzran dəstəsi,  
Soldan da ucalır Burtasın səsi.  
Alani arxadan, İsuvi qoldan,  
Əzm etmiş baş, boyun qoparsın hər an.  
Cəbhənin qəlbində rus kinə dolmuş,

Köksündən İskəndər eşqini yolmuş.  
Hər iki tərəfdə səf çəkdi əsgər,  
Lacivərd göy kimi ucalmış yerlər.  
Rusların təblindən doğru həyəcan,  
Xəstə bir hindlitək qopardı fəğan.  
Göyləri sarsıdan təbil və boru  
Yerlərin qarnına salırdı buru.  
Zorba türk borusu etdikcə şiddet  
Türklərin qoluna gəlirdi qüvvət.  
Coşduqca yer yaran at kişnəməsi  
Baliğa çatırdı yerin naləsi.  
Həftgüş əmudların təpiklərindən  
Fələyin öküzü qopardı şivən.  
Dəldikcə qılınc hər gümüş peykəri,  
Gümüşdən çıxarır qan daneləri.  
Dəmirdən keçdikcə üçpərli oxlar  
Sanki çəmənlikdən ötündü quşlar.  
Nizədən qamışlıq olmuş yer üzü,  
Dağ çökür çuxura yedikcə gürzü.  
Tüklərin ucuyla nizə ucalır,  
Düşmən öz qanıyla dəstəmaz alır.  
Qurd gönündən olan müdhiş təbildən  
Qızışır döyüşlər, coşur döyüşkən.  
Daşlarda nizə qan çeşməsi açar,  
Bir orman göyərdir yay ilə oxlar<sup>249</sup>.  
Oxların meyvəsi al güldən nişan,  
Güllərin qan damar hər tikanından.  
Qalxanı əridən polad nəhənglər  
Başını uzatmış, sərkəşlik edər.  
Dağlara deşiklər açırdı buxar,  
Yerlərin canında bir titrəyiş var.  
Rus döyüşməsindən dəhşət çökürdü,  
Aslanlar altında atlar ürkürdü.  
Əflatun, Fəlatus xalqıtək nadan  
O yerdə əskikdi bir aciz rusdan.  
Rumlular fələyə ucaldı bayraq,  
Qılıncdan suya bir atəş olaraq.

Havanın boğazı sanki tıxandı,  
Dünyanın nəfəsi artıq dayandı.  
Nə yerde yer tapır yeriyən ayaq,  
Nə uçan havada tapırdı bucaq.  
Ruslardan bir nəfər açdı meydanı,  
Bir tülkü papaqlı Burtas aslanı  
Küləyə minmişdi yeriyən dağtək,  
Dağ külək belində durarmış demək!  
Döyüşmək istədi, suladı meydan,  
Özünü öyərək, oxudu dastan:  
“Xam dəri geyinən hər bir Burtası,  
Mənin varlığımla qızar arxası.  
Pələnglər yırtaram dağlar qəşində.  
Nəhənglər yeyərəm sular başında.  
Aslantək alışdım sağrı yırtmağa,  
Tülkütək baxmaram yağılı quyruga<sup>250</sup>.  
Pəncədə kəskinəm, qüvvətə mətin,  
Maral böyrü yırtmaq deyildir çətin.  
İçdiyim, tökdüyüm daima al qan,  
Geyimim xam dəri olmuş hər zaman.  
Nizəm daldan dəysə çıxar göbəkdən,  
Sinamaq istəsən, bu meydan, bu sən!  
Bir ordu kükərsə Çin ilə Rumdan,  
Atəşin alovu ucalar mumdan.  
Mənə qandan başqa töhfə gətirən,  
Yox olsun elə bir yolcu, döyüşken.  
Kim mənə qaş çatsa qürur edərək,  
Zivər yox, al kəfən geyinsin gərək!”  
Onun qarşısına şah ordusundan  
Çıxdı bir nizəli igid pəhləvan.  
Meydanda kin ilə açıdalar pəncə,  
Çarşıma uzandı hey döyüsdükçə.  
Açıqlı Burtasın son qılincindən  
Torpağa sərildi rumlu pəhləvan.  
İkinci rumlu da ölüm, kin gördü,  
Burtasın bəxtini çox mətin gördü.  
Hindi adlı igid şahzadə vardi,

Hindli qılinciyla çox baş vurardı.  
Qızmış aslan kimi qopardı fəryad,  
Cumdu qurd üstünə əlində polad.  
Qol kimi sınandı, oldu çox hemlə  
Kimsənin taleyi gülmədi hələ.  
Acığa dolunca şahzadə Hindi,  
Qılinci düşmənin ciyindən endi.  
Başını biçdi o kəsici almas,  
Atın dirnağında çırpındı Burtas.  
Ruslardan başqa bir qılinc oynadan  
Boynunu ucaldı əlində qalxan.  
Öyünə-øyünə girdi meydanı,  
Susamışdı sanki düşmən qanına.  
Hindi qılincini endirdi ona,  
Ehtiyac qalmadı rus qalxanına.  
Çıxdı bir başqa rus qılinc vurmağa,  
Göz-gözə gəlinçə düşdü torpağa.  
Çox igid öldürdü, oldu gün yarı,  
Tazitək qovurdu o, ceyranları.  
Rusların nəfəsi tıxandi ondan,  
Olmadı daha bir qarşıya çıxan.  
Vücudu al qana batmışdı daha,  
Yüyəni çevirdi tez ordugaha.  
Görünçə İskəndər göstərdi hörmət,  
Verdi ən dəyərli, yararlı xələt.  
Hər iki tərəfdən enərək ordu  
Keçidli yollarda keşikçi durdu.

Dan yeri sökərkən saqı qalxdı şən,  
Şərabdan torpağa yaqt səpərkən,  
Od saçan dəniztək hər iki əsgər  
Pusquda yenə də kaman çəkdilər.  
O qanlı meydana çaparaq təkrar  
Aslan yixmaq üçün ova çıxdılar.  
Gurlayan şeypurlar çaldıqca çalır,  
Başlardan ağıl, huş, üzdən rəng alır.  
Qurd gönlü təbillər etdikcə fəryad,

Ürək yox, yumşalır ən qatı polad.  
 Səs-küydən titrədi yerin damarı,  
 Gök atdı nalını, Günəş mismarı,  
 Dikbaş bir eylaqlı susadı qana,  
 Atını od kimi sürdü meydana.  
 Vücudu gizlənmiş polad içində.  
 Ürəyi dünyadan bərk idi kində.  
 Döyüşmək istədi qızmış filbədən,  
 Gələn qurtulmadı dəmir gürzündən.  
 Qorxdu dəhşətindən hər bir namidar,  
 O aslanpəncədən baş qaçırdılar.  
 Bir saat sonra bir açıqlı aslan  
 Meydana at çapdı öz ordusundan.  
 Buxara atında qızmış fil kimi,  
 Atıldı ireli daşqın Nil kimi.  
 İgid eylaqliya bağırdı gələn:  
 “İşıqlı, al Günəş çıxdı pərdədən,  
 Əlində saqıtək cam olan mənəm!  
 Eylaqlı qanından şərab içənəm!”.  
 Atı məhmizlədi bitincə sözü,  
 Yuxarı qaldırdı o, polad gürzü.  
 Qızmış fil vurdugu kəskin mizraqdan  
 Fil vücudun başı gəldi ayaqdan.  
 Eylaqlı toppuzdan oldu sərsəri,  
 Onun qan tufanı məst etdi yeri.  
 Onlardan bir atlı çıxdı meydana,  
 Dağ kimi yanaşdı o dağyaranı.  
 Aldığı zərbədən oldu yerlə bir,  
 Əlində çox igid can verdi bir-bir.  
 Belə baş qoparmaq nəticəsində  
 Bir qürur göründü hər şivəsində.  
 Bir çox polad geyim, almaz qılıncılar  
 Qarşıya çıxınca oldular şikar.  
 Səhərdən ikindi çağına qədər  
 Olmadı qarşıya çıxan bir nofər.  
 Vurdu qulağından qəzanın qədər,  
 Yenidən qanlarla qaynadı ciyər.

Ruslardan at çapdı bir gövdəsi fil,  
 Üzü qıpqırmızı, gözleri bir Nil.  
 Rumlardan pəhləvan istəyib durdu,  
 Çox mərdlik göstərdi, mərd başlar vurdu.  
 Qanını axıtdı, kimə yan aldı,  
 Bir neçə bədəndən şirin can aldı.  
 Sınaqlı ığidin bu bas-kəsindən  
 Olmadı rumlardan meydana gələn.  
 Ruma əl tapınca rus aldı meydan,  
 Filləri süst gördü öz çomağından.  
 Oynatdı qılınçı, coşdurdu kini,  
 Öldürdü bir neçə rumlu, çinlini,  
 Nizəylə boynunu bir az uzatdı,  
 Qürurla meydanda nizə oynatdı.  
 Rum qərgahının yaxın böyründən  
 Atını çapdı bir adlı döyüşkən.  
 At deyil, bir şahin oynatdı qəşəng,  
 Yox, qılınç deyildi, asmışdı nəhəng.  
 Əynində ipəkdən bir cuqalı var.  
 Başını bir polad dəbilqə oxşar.  
 Sərxoş ifrit kimi soxuldu hərbə,  
 Əlində dördbaşlı bir kəskin zərbə.  
 Nizəni qaldırdı rusa baxaraq,  
 Dedi: “İstəmirsən torpaqda yatmaq,  
 Bil, mazandaranlı Zərivənd mənəm!  
 Döyüşdə divlərlə mən əylənənəm”.  
 Ondakı heybətdən rus bir şey qandı,  
 Səfrası qarışdı, başı firlandı.  
 Meydanı daraldı – anladı o kəs,  
 Bu başqa hərifdir, ona bənzəməz.  
 Atı oynatmadı, çekildi geri,  
 Bildi ki, mərdlikdə yox bərabəri.  
 Cilovu çevirdi tez ordugaha,  
 Yel kimi sovuşdu, durmadı daha.  
 Aslana çevirdi arxa, arxadan  
 Zərbəni endirdi ona pəhləvan.  
 Qaçanın belini zərbəsi yardı,

Köksündən dördbaşlı nizə çıxardı.  
 Uçan at yel kimi keçdi meydanı,  
 Ruslara yetirdi o əzgin canı.  
 Tanış, yad qaçaraq tutdular xəbər,  
 Səlibə dönmuş bir ölü gördülər.  
 Bildilər döyüşkən, qızmış əjdaha,  
 İgidlər belinə xaç vurdu daha.  
 Çəkildi arxada, öndə yüyenlər,  
 Çıxmadi Burtasdan, rusdan bir nəfər.  
 Qoşunun nəhayət səbri tükəndi,  
 Bir rus pəhləvanı dağtək tərpəndi.  
 Qıntala qohumdu, adı da Kupal,  
 Filcanlı pəhləvan yanaşdı, dərhal  
 Girdi bir-birinə iki çarşısan,  
 Qılıncclar oynadı hər iki yandan.  
 Zərivənd nəhayət bir qılınc çaldı,  
 Kupal pəhləvanın canını aldı.  
 Belə bir hünerlə dikbaş ruslardan  
 Yetmiş nəfərini qırdı pəhləvan.  
 Açıqlı aslandan qıvrıldı Qıntal,  
 Ordunu döyüşdə görünce topal,  
 Pəhləvan atləndi zireh geyərək  
 Budağı qılıncdan olan sərvətək.  
 Atıldı əjdaha yəhər qaşına,  
 Yüyəni buraxdı meydan başına.  
 Zərivənd görünce bu əjdahanı  
 Kükreyən buludtek oynadı qanı.  
 İki iti qılınc çıxdı qınından,  
 Göy kimi istidən qızışdı meydan.  
 Pərgar pərləritək mərkəzi ölçən,  
 Biri geç, birisi süretlə keçən,  
 Çatıb bir-birinə, girdilər hərbə,  
 Yaralar açaraq, vurdular zərbə.  
 Qazana bilmədi heç biri zəfər,  
 Çarışma uzandı gecəyə qədər.  
 Nəhayət, bir qılınc endirdi Qıntal,  
 O gəlin bəzəkli igidi dərhal

Torpağa düşürdü qızıl yəhərdən,  
 Aslan pəncəsində öldü filbədən.  
 Öldürən girincə düşmən qanına,  
 Sevinçək döndü öz ordugahına.  
 Bu işdən sıxıldı böyük tacdar,  
 Torpağa sərildi gilanlı salar.  
 Əmr etdi igidi etsinlər rahət,  
 Adına münasib edilsin xidmət.

O sultan şövkətli şəfəq sökərkən,  
 Dağa dalğa vurdu Çin dənizindən.  
 "Qan" deyə susadı hər iki əsgər,  
 Bisütün dağıtək bayraq çəkdilər.  
 Dənizdən kükrədi bir bulud peykər,  
 Hər meşə içindən çıxdı bir əjdər,  
 Nəhənglər nərəsi ucaldı dağa,  
 Hər yandan axırdı qan dalğa-dalğa.  
 Filgövdə bir rumlu toppuz əlində,  
 Qılıncı əlində, oxluq belində,  
 Döyüşə çağırıldı versin imtahan,  
 Çıxdı sarı kaftan geymiş pəhləvan.  
 Toppuzu başından vurunca birdən  
 Rusda nə baş qaldı, nə qol, nə bədən.  
 Başqası kükrədi, onu da yardı,  
 Qarşıya çıxandan beyin qopardı.  
 Qılıncda, qədəhdə, şöhrətli, şanlı,  
 Fərincə adında, özü alanlı,  
 Toppuzu ciyinində atı oynatdı,  
 İnsanın başından huşunu atdı.  
 Bu qapdı toppuzu dolaraq kinə,  
 O da tez gürzünü atdı ciyinə.  
 Toppuzlar oynadı göydə yan-yana,  
 Şiddətlə sarıldı düşman düşmanı.  
 Alanlı döyüşə girdiyi zaman,  
 Bildi ki, acizdir talesiz düşman.  
 Toppuzu başından elə endirdi,  
 Baş, beyin dağıldı, qarnına girdi.

Düşmənin başını salınca yerə,  
Qürurla boynunu çəkdi göylərə.  
Ərməndən acıqlı igid bir cavan,  
Vurub öldürməkdə cəsur pəhləvan.  
Adı Şərvə, özü döyüşdə kamil,  
Nə aslan tay idi ona, nə də fil.  
Hər əldə bir qılınc – nəhəngdən nişan,  
Çox nəhəng başını qoparmış aslan.  
Alanlı üstünə at səyirdərək  
Parlayan qılıncdan oynatdı şimşek:  
Fərincə görünçə adlı igidi,  
Qalxanı qanadtək ciyininə tikdi.  
Şərvə bir qılıncla saldı nəfəsdən,  
Çırpındı, can quşu uçdu qəfəsdən.  
Eysudan bir məğrur susadı qana,  
Atını od kimi çapdı meydana.  
Mərdliklə çalışdı, göstərdi hünər,  
Şərvəyə aslanlıq və fayda verə?  
Düşmənin heybəti qorxutdu onu,  
Bir ağır zərbəyə verdi boynunu.  
Cərəm adlı bir dağ Ləzgi dağından,  
Əlindən zinhara gəlmış bu cahan.  
İgidin poladdan küləhə vardı,  
Üzündən, gözündən döyüş yağırdı.  
Əynində dəmirdən bir geyimi var,  
Saf gümüştək yanar, civətək parlar.  
Şərvəyə yanaşdı o qızmış aslan,  
Gözünü açmağa vermədi aman.  
Bir qılınc endirdi aslan Şərvəyə,  
İgidin tozunu sovurdurən göyə,  
Düşməni torpaqda görünçə belə,  
Beynini dağıtdı at təpiyiyle.  
Boynunu çəkən çox adlı pəhləvan  
Oturdu buza o soyuqqanlıdan<sup>251</sup>.  
Dəvalı görünçə elə bir gərdən,  
Gərdən yox, meydanda gərdənlər yeyən.  
İlantək qıvrıldı, istədi yaraq

Düşməni yıxmağa hazır olaraq.  
Başına dəbilqə qoyaraq o şir,  
Özü Çin poladı, üzü xas dəmir,  
Zəhərli qılinci boynuna saldı,  
Saç kimi hörlülmüş kəməndi aldı  
Atını sardı bir dəmir örtüyə,  
Dağ kimi atıldı tez üzəngiyə.  
Düşmənin üstünə çapdı gülərək,  
Məktəbdən evinə dönən cocaqtək.  
Cərəm görən kimi o pəhləvanı,  
Qorxdu bu döyüşdən, titrədi canı.  
Çətindi o yerdən geri qayıtməq,  
Çarəsiz ölümə boyun qoyaraq,  
Dəvalı səmtinə çapdı sürətlə  
Aslanla döyüşdə başladı hiylə.  
Dəvalı düşmənin qıvrılmasından,  
Özüne örökəntək sarıldı yaman.  
Ortada çox sözər keçdi, müxtəsər,  
Xeyirçün bir söz də söyləmədilər.  
Dəvalı coşunca kinin selindən  
Qılıncı endirdi düşmən belindən.  
Şığıdı, zəhmətsiz ortadan keçdi,  
O ağır qayani ikiyə biçdi.  
Bir sərəxoş fil kimi qardaşı vardi,  
Qanını almaqçın meydana vardi.  
Aldı Dəvalıdan sağalmaz yara,  
Çekildi qardaşı yatan çadıra.  
Güldü bəxt o polad arxalı dağa,  
Çox ordu qırarı sərdi torpağı,  
Codrə adlı bir rus oxudu meydan,  
Südəmər ceyrandı ona hər aslan,  
Qocaman gövdəli, güclü, döyüşkən,  
Meydanda təkkilikdə bir ordu yenən.  
Boynundan asmiş çox igid qanını,  
Çox boyun çəkənin almış canını,  
Qurşaqda düyüünü çox möhkəm vurdı,  
At sürüb Daəvalı öündə durdu.

Qılıncılar oynadı kin ilə dolu,  
 Bağlandı ayağın qaçacaq yolu.  
 Sınanmış igidlər çox döyüsdülər,  
 Vurulan qılıncılar etmədi əsər.  
 Rus kəskin qılıncı qaldırdı sağa,  
 Vurdu birdən-birə o polad dağa.  
 Yardı dəbilqəni, keçdi gözüne,  
 Vücudu qərq oldu qan dənizinə.  
 Aldığı yaradan çox süst göründü,  
 Cilovu qaparaq geriyə döndü.  
 Başını bağladı, boşaldı yəhər,  
 O baş sımasından sindi İskəndər.  
 Həkimə əmr etdi çatsın haraya,  
 Sağaldan bir dərman qoysun yaraya.  
 Çox şəfqət göstərsin köməyə gedən,  
 Dəvalı sağalsın o xəstəlikdən.  
 Geçə öz başına örtük çəkəndə  
 Ay başından düşdü müşkin kəməndə.  
 Hər iki tərəfdə durdu qarovul,  
 Orduya milçək də tapmadı bir yol.  
 Elə ki, ucaltdı günəş boynunu,  
 Zülmətdən yudu bu çərxin donunu,  
 Bir daha səsləndi qızmış aslanlar,  
 Cölü ceyranlara etdilər məzar.  
 Ətrafa səs saldı zəng, boru, cərəs,  
 Qan coşur kərənay aldıqca nəfəs.  
 Fəryada gəldikcə şeypur ilə kus,  
 Açılır qırmızı güldən Səndərus.  
 Yenidən meydana çıxdı o Codrə,  
 Özündə görmədi süstük bir zərrə.  
 Qara aslan kimi atını təkrar,  
 Meydanda oynatdı Hindi namıdar.  
 Codrəyə üstünlük göstərdi hər an,  
 Dəyərsiz yaralar vermədi ziyan,  
 Nəhayət, qışına bir düyünləndi,  
 Codrənin başını yəhərə saldı.  
 Kam aldi vurmaqla düşmən boynunu,

Atının nalına tapşırıdı onu.  
 Meydanda dolaşdı o igid aslan,  
 Bir çox pəhləvandan boşaldı meydan.  
 Vardı bir pəhləvan, adı da Tartus,  
 Mərdliklə tanırdı onu hər bir rus.  
 Sanki qırvılırdı qırmızı ilan,  
 Qarşıya kim çıxsa alar ondan can.  
 Hindiyə kükredi kəskin yel kimi,  
 Dağlardan tökülen coşğun sel kimi.  
 Düşmənlə o qanlı toqquşmalarda  
 Mərdliklə heç biri qalmadı darda.  
 Nəhayət, rus birdən keçdi həmləyə,  
 Hindinin tozunusovurdu göyə.  
 Qanını canından çekdi birbaşa,  
 Axıtdı mey, cami çaldı bir daşa.  
 Atdı dəbilqəni, bağırdı: "Mənəm  
 Qorxunc bir ejdaha, aslan yenənəm!  
 Kim mənə qaş çatsa qürur edərək,  
 Geyim yox, kəfənə bürünsün gərək.  
 Mənə Tartus adı vermişdir anam,  
 Rusların Rüstəmi sayılır bu nam.  
 Ordunu ayaqdan salmasam, inan,  
 Dönmərəm geri bu qanlı meydandan".  
 Hindinin ölümü şaha dəyərək,  
 Qırvıldı özünə gəlin zülfütək.  
 Atını meydana çapmaqdı fikri,  
 Yenə də əzmindən tez döndü geri.  
 Mənalı nəzərlə süzdü sağ-solu.  
 Kim açar ordudan intiqam qolu?  
 Meydانا at saldı igid bir nəfər,  
 Çinli qılıncından çaxdı şimşəklər.  
 Coşğun aslan kimi bir uca atlı,  
 Hünərli, ürekli, şərəfli, adlı,  
 Dəmirə batmışdı başdan-ayağa.  
 Tek ağızı görünür nəfəs almağa.  
 Dolaşır meydani baş ucaldaraq,  
 Oynayan qılıncı şimşəktək parlaq.

Ondaki cəldliyi düşmən görəli  
 Qaşının üstündə qurudu əli.  
 Ruslardan meydana səyirtdi bir at,  
 Qılınc oynatmağa açdı qol-qanad.  
 O kəskin qılıncla elə bərk vurdur,  
 Düşmənin kəlləsi ətəkdə durdu.  
 Ondan ürəkli bir atlı pəhləvan,  
 Erkek aslan kimi oxudu meydan,  
 Onun da başını yedi bir yara,  
 Bir bəla kəsildi bir çox başlara.  
 Qırıq nəfər o qaya arxalı rusdan  
 Asanca öldürdü döyüşü aslan.  
 Hər səmtə dönürdü atı ahəstə,  
 Rusdan yüzü olur, yüzü də xəstə.  
 Hər yana edirdi həmlə bir kərə,  
 Ruslardan bir ordu sərirdi yerə.  
 Gördülər nizəsi susamış qana,  
 Qorxudan çıxmadı kimsə meydana.  
 Zəfərli bir həmlə edərək axdi,  
 Yüyəni yelcilov ata buraxdı.  
 Dağ kimi hər səmtə düşürdü gözü,  
 Yüzü yara alır, ölürdü yüzü,  
 İskəndər heyrətlə övdü igidi:  
 "Bu qola, qılıncı eşq olsun!" – dedi.  
 Hünərlə döyüşür, düşməyir dara,  
 Alov yağıdırırdı o tikanlara.  
 Müşk, ənbər səpincə yerə qaranlıq  
 O igid meydandan qayıtdı artıq.  
 Günəşi örtüncə dağların qası,  
 Yuxuya gedərkən gündüzün başı,  
 Qara əjdahatək qaranlıq gecə  
 Başını balıqdan Aya çəkincə.  
 Zülmətlər yolçunun yolunu tutdu,  
 O qara əjdaha Ayı da uddu.  
 Atlı əl çəkmədi çalıb-çapmaqdan,  
 Rahatlıqçın döndü geri pəhləvan.  
 Qaranlıq içində oldu tez nəhan,

Olmadı onu bir görən, tanıyan.  
 İskəndər o atlı, qoçaq igidi  
 Bir aslan ürəkli aslan zənn etdi.  
 Deyirdi: "Doğrudan bu ər oğlu ər  
 Döyüşdə mərdliklə göstərdi hünər.  
 Görəydim üzünü, igidliyinə  
 Verərdim yüz başı bağlı xəzinə.  
 Bir bala kəsildi bu düşmən xalqa,  
 Mənə öz qolumtək oldu bir arxa.  
 Coşğun bir aslandı, deyildi insan,  
 O igid aslana eşq olsun hər an!"

Firuzə rəngli tağ ertəsi günü  
 Dağ-dاشdan ucaltdı yaqt güzgünü<sup>252</sup>.  
 Alanlı bir atlı döndü aslana,  
 Qara əjdahatək girdi meydana.  
 Əlində yetmiş zor igidin gürzü,  
 Kökündən ayırır qoca Əlbürzü.  
 Mərd kimi dolaşış başlar yarırıdı,  
 Fələyin qəlbindən toz qoparırdı.  
 İran, Rum və Çinin igidlərindən  
 Çox kişi öldürdü o nər döyüşkən.  
 Yenə o rus qıran adlı pəhləvan.  
 At çapdı meydana o qızmış aslan.  
 Yayına xam göndən bir kiriş vurdur,  
 Ox aldı əlinə, yayını qurdu.  
 Yay tutan qolunun gücüyle oxdan  
 Alanlı pəhləvan təslim etdi can,  
 Sanki bir məkkidir hind qamışından,  
 İçindən ox dəyib keçmiş bir zaman.  
 Bir pişik gözlü rus alnında qırış,  
 Açığı aslantek qasına yiğmiş.  
 Döyüşdə tanışdı ona hər yaraq,  
 Zirehə yüz yerdən vurmuşdu yamaq.  
 Durdu həm qılınc, həm at oynatmağa,  
 Polada batmışdı başdan-ayağa.  
 Meydanda döyüşü sanırdı asan,

Atını yüklədi hər bir silahdan.  
 Üreyi daşdan da möhkəmdi, əlbət,  
 Bilmədi döyüşdə var necə dəhsət.  
 Silaha təklikdə alışmışdı bu,  
 Düşmən qılincından duymamış qorxu.  
 Əjdaha ürekli salınca nəfəs,  
 Aciz bir ov gördü, çıxarmadı səs.  
 Gördü ki, üstündə çox yarağı var,  
 Özündən, atından xoşdur çul, paltar.  
 Başını qılıncla oynatdı yerdə,  
 Çulundan üzünə çəkdi bir pərdə.  
 Başqa rus kin ilə at oynatdıqca,  
 Torpağa sərildi qılinc atdıqca.  
 Başqa rus yanaşdı kəskin polada,  
 Onlara dəyəndən dəydi buna da.  
 Yayından şığıyan hər kəskin oxdan  
 Yan verdi yerə bir igid pəhləvan.  
 O atlı qəhrəman düz on ox atdı,  
 On igid qəhrəman torpaqda yatdı.  
 Yenə də görünməz oldu gözlərə,  
 Qayıtdı igidlər oturan yerə.  
 Neçə gün o igid hərbə yanaşdı,  
 Örtülü çıxaraq, açıq savaşdı.  
 Qalmadı kimsədə cəsaret, hünər,  
 Döyüşdə onunla dursun bərabər.  
 Can, qılinc qorxusu çatdı bir yerə,  
 Az qaldı dağılsın onlar çöllərə.  
 Namusa dalaraq etdilər səbir,  
 Hiyləyə uyaraq tökdülər tədbir.  
  
 Bir gün bu qoca çərx dövran edərkən,  
 Bir gövhər çıxardı qır dənizindən.  
 Meydan bəzənərək səflər düzəldi,  
 Hər yandan bir igid nərəsi gəldi.  
 Gurladı canlılar rus ordugahından,  
 Qalxdı qışqırıqlar göyə hər yandan.  
 Mərkəzdə ruslar da ordu çəkərək

Səfləri bəzədi gözəl gəlintək.  
 Atıldı bir köhnə kürklü döyüşkən,  
 Sanki bir nəhəngdir çıxdı dənizdən.  
 Piyada, bir parça dağdı gövdəsi,  
 Beş yüz atlidan da çoxdu hərbəsi.  
 Qocaman, qüvvətli pəncəsi vardı,  
 Almazı sixsaydı tez yumşaldardı.  
 Div kimi qan iyi duymuş, qaniçən,  
 Fırlanmış cəhənnəm dəhlizlərindən.  
 Ayağında onun boyuna uyar  
 Həm qalın, həm uzun bir zənciri var.  
 Sanasan kükremiş vəhşi bir aslan,  
 Kəskin səs-küy ilə dolmuşdu meydan.  
 O güclü ayağı hər yerə vurur,  
 Zərbindən açılır dərin bir çuxur.  
 Dəmirdən əyribaş toppuzu vardı,  
 Dağların başını dağa dayardı.  
 Hər yana cumdu bu dəmir toppuzla,  
 Çox igid öldürdü, sərdi sağ-sola.  
 O qalın bədənin kobudluğundan  
 Canı kir bağlamış, qartmaqdır hər yan.  
 Döyüşmek qəsdiylə girsə meydana  
 Nə qılinc, nə toppuz kar edər ona.  
 Belə bir əjdaha atıldı birdən.  
 Firiştə öldürən, o insan yeyən.  
 Sanki bir qarınca tutur görünçə,  
 Qoparıb başını o aslanpəncə.  
 Başqa bir işi yox başlarkən savaş,  
 Bədəndən gah ayaq qoparır, gah baş.  
 Tutunca qarşıya çıxan yağını  
 Qırır gah belini, gah ayağını.  
 Qocaman gövdəli çəsur bir atı,  
 Döyüşdə sinanmış bir yel qanadlı  
 At sürdü, meydanda ucaltsın boyun,  
 O qızğın atəşlə oynasın oyun,  
 Görüncə bu nəhəng onu uzaqdan,  
 Tutmaqla yırtmayıçı çəkmədi bir an.

Meydana başqa bir pəhləvan çıxdı,  
 Bir anda onu da atından yıxı.  
 Böyləcə əl atar-atmaz çomağa,  
 Bir neçə igidi sərdi torpağa.  
 Çox ürək yardı o yırtıcı aslan,  
 Ən cəsur mərdlərin bağıri oldu qan.  
 Hər ağıl sahibi edərdi heyrət:  
 Nə insan, nə divdi o zorba xılqət!  
 Gündüzə səs vurdı qaranlıq gecə  
 Al Günəş başını yerə dikincə.  
 İskəndər bu işə çox heyrət etdi,  
 Məclisdə qapalı məsləhət etdi:  
 “Bəladır bu insan öldürən qoçaq,  
 Onunla döyüşə acizdir bu xalq.  
 Silahsız bu adam qarşı gəlirkən,  
 Silahlı igidlər qaçıır öündən.  
 Nəsilcə, şübhəsiz, bu insan deyil,  
 Olsa da, bu abad torpaqdan deyil,  
 Virana yerdəndir, vəhşi xılqəti,  
 İnsana bənzəyir yalnız surəti”.  
 Orduda tapıldı onu tanıyan,  
 Baş əydi, təmkinlə dedi: “Hökmüran!  
 Madam ki, əmr edir adil padışah,  
 Şahi o vəhşidən eyləyim agah.  
 Bir dağ var, zülmətə yaxındır qolu,  
 Tük kimi incədir gedilən yolu.  
 O yerdə yaşar bu xılqətdə insan,  
 Tərkibi torpaqdan, gücü poladdan.  
 Onların əslini doğru bilən yox,  
 Əslindən, irqindən xəbər verən yox.  
 Hamısı göygözdür, qırmızıyanaq,  
 Aslandan da qorxmaz bu acıqlı xalq.  
 Çox dayanıqlıdır, güclüdür onlar,  
 Meydanda biri bir ordu dağıdar.  
 Erkeyi, dişisi dolsa hiddətə,  
 Dünyanı çevirir bir qiyamətə.  
 Silahda, döyüsdə sinaqları var,

Savaşdan başqa şey tanımaz bunlar.  
 Görməmiş onlardan ölən, bir nəfər,  
 Arabir görünür yalnız dirilər.  
 Bunların sərvəti qoyundur, ancaq  
 Hər zaman qoyunla keçinir bu xalq.  
 Yunladır bunların ticarətləri,  
 Yoxdur bundan başqa bir sərvətləri.  
 Kimsədə tapılmaz xəzinə, sərvət,  
 Bunların var-yoxu samurdur, əlbət.  
 Ən incə, dəyərli, qara samurlar  
 Ancaq bu ölkədən, bu yerdən çıxar.  
 Hər qadın, erkəyin alnında geniş  
 Kərgədan kimi bir buynuz göyərmiş.  
 Bunların buynuzu olmasa, inan,  
 Surətcə seçilməz bu çirkin rusdan.  
 Baş, sima, təbiət, biçimsiz peykər,  
 Baxdıqca ən çirkin xoruza bənzər.  
 Kim yatmaq istərsə – gənc olsun, qoca,  
 Qonar şahin kimi uca ağaca.  
 Buynuzu bənd edər qalın budağa,  
 Div kimi tərpənməz, başlar yatmağa.  
 Yaxından budağa baxdıqın zaman  
 Asılmış əjdaha görərsən ordan.  
 Yorğun da olsalar, yatmazlar əsla,  
 Cünki yatmaq ziyan verər ağıla.  
 O yerə arabir gəlirkən ruslar  
 Ağacdən asılmış o divə baxar.  
 Bu yiğnaq özünü o divdən gizlər,  
 Ora yanaşmağın yolunu izlər.  
 Onu bir kəndirlə salarlar bəndə,  
 Boynunu çəkərlər dəmir kəməndə.  
 Möhkəm bağlayınca zənciri, bağlı,  
 Onu əlli nəfər çəkər aşağı.  
 Əsir olduğundan tutunca xəbər,  
 Döner ildirima, nərildər, kükər.  
 Dartının qırarsa zənciri, bağlı,  
 Əlindən qurtulmaz onun bir yağı.

Bir ziyan verməsə möhkəm bağına,  
Gətirərlər onu rus torpağına,  
Açılmaz o qalın zəncir boynundan,  
Gəzdirib çox qazanc alırlar ondan.  
Onu gəzdirərlər kəndlərdə ev-ev,  
Onlara çox sərvət qazanır bu dev.  
Ruslarla bir dava düşdüyü zaman  
Bu canlı fil ilə qızışar meydan.  
Zəncirə çəkilər güclü əjdaha,  
Boynundan zənciri açmazlar daha.  
Belə od meydana çıxsa, qorxudan  
Üzlərdə rəng qalmaz, bədənlərdə can.  
İskəndər o bəla haqqında daldı,  
Bu dastan beyninə bir atəş saldı.  
Dedi: "Bu iş məni qorxudan deyil,  
Ox çubuqları bir ormandan deyil.  
Bu uca taleyim mənə olsa yar,  
O divin başı da nizəmdə oynar".  
Şəfəq gündoğandan çıxarınca baş  
Qaranlıq Məğribdə gizləndi yavaş.  
Şərq şahı orduya verdi yaraşıq,  
Ancaq div haqqında fikri qarışıq.  
Sağ qolda dayandı rumlu, bərbəri,  
Tutmuş Yəcuc kimi sədd-İskəndəri.  
Dar gözlü çinlilər solu almışdı,  
Onların gücündən yer daralmışdı.  
Ordunun qəlbində igid İskəndər,  
Atı da altında bir dağa bənzər.  
O yanda rus ilə Burtas və Alan,  
Harin atlar kimi coşurdu hər an.  
Təbillər zənglərlə olmuş həməhəng,  
Borular gurlayırlar məhsər surutək.  
Dağ yaran nağara etdikcə fəryad,  
Simurğ Qaf dağında salırdı qanad.  
Coşduqca şeypurun, neyin naləsi  
Tanrıya ucaldı sixıntı səsi.  
Çarpişan ordular deyirdi: – Görək,

Kimə öz taleyi olacaq kömək?  
Yenə də divüzlü, o qızmış aslan  
Fil kimi kükrədi, oxudu meydan.  
Bir neçə igidi öldürdü yenə,  
Bir kimse çıxmadi onun öünüə.  
Yenə o zirehli, igid döyüşkən  
Şah qərargahının bir tərəfindən  
Qılinc oynadaraq hərbə yanaşdı,  
Günəşin çeşməsi ondan qamaşdı.  
İskəndər tanıdı o mərd igidi:  
"Keçən gün vuruşan aslandır" dedi.  
İgidin haqqında düşdü təşvişə,  
O, əjdaha ilə çıxmış döyüşə.  
Dedi: "Çox heyf olsun, belə qəhrəman,  
Bir divin əlində düşsün ayaqdan".  
O igid adlı, o kəskin cilovlu,  
O odlara girmiş qəlbi alovlu  
Göy yerin başına dolandığı tek  
Dinin ətrafında dolandı fələk.  
Birinci tədbirdə o mətin qaya  
Kəskin ox yağırdı qəlbıqaraya.  
Gördü div oxlardan duymayır qorxu,  
Oxatan oxundan acığa doldu.  
Bir almaz biçimli polad kərpici  
Çarpıldı o nəhəngə, çatdıraqca gücü.  
Kərpici dəvəyə çarpsayıdı, inan,  
Çalati çıxardı o biri yandan.  
Canını sixdi div öz kürəyilə,  
Kərpici əzdi o bərk cəmdəyilə.  
Bir polad kərpic də atdı yenidən,  
Onu da rədd etdi o qalın bədən.  
Üçüncü kərpic də qırıldı belə,  
Alınmaz çayların önü kərpicle.  
Bildi ki, dəmirdən yoğrulmuş insan  
Qorxmayır kərpicdən, qorxmayır oxdan.  
Alovlu nəhəngi çəkdi qınından,  
Əjdaha üstünə cumdu pəhləvan.

Çiyindən vurunca sarsıdı onu,  
 Zənn etdi zalimin yetişdi sonu.  
 Çıxdı tez altından yeno Əhrimən,  
 Davaya sarıldı iki döyüşkən.  
 Açıldı, kəsdi div bəxtin yolunu,  
 Haçabaş dəmirlə bərk tutdu onu,  
 Yəhərdən qaldırdı o qızmış aslan,  
 Dəbilqə torpağa düşdü başından.  
 Niqabın altından doğdu bir bahar,  
 Lalə yarpağından incə gülruxsar,  
 O gözəl başını kəsmək istərkən,  
 Görüb gül üzünü utandı düşmən.  
 Gördü ətəyinə düşmüş hörüklər,  
 Saçını boynuna sardı o dilber.  
 Hind oğrusu kimi çaldı xəzinə,  
 Ruından əlib verdi rusun əlinə.  
 O div əl tapınca pəri dilbərə,  
 Rusun divlərindən qopdu bir nərə.  
 Çünkü rast gəlmışdı gözəl ceyrana,  
 Yenə də başladı ceyran ovuna.  
 Sıxıldı kədərli işdən İskəndər,  
 İlantək qıvrıldı qəlbində kədər.  
 Şah dedi: "O qara fili filibən  
 Coşdursun, kin ilə qızışın meydan!"  
 Filban nərə vurdu o qara filə,  
 Sürdü div üstüne, döndərdi Nilə.  
 O filayaqlıya vurdu çox zərbə,  
 O odlu qarurə girişdi hərbə,  
 Nə dağa qarurə edirdi əsər,  
 Nə nizə dənizə verirdi xətər.  
 Görünçə o sərəxəs fili əjdaha,  
 Əlini uzatdı filə bir daha.  
 Bilirdi: döyüşdə sinanmış fillər  
 Ancaq xortumundan tutsan yenilər.  
 Xortumu elə bərk tutdu div insan,  
 Filə bu şən dunya kəsildi zindan.  
 Xortumu kökündən qoparıb atdı,

Uca fil dağ kimi palçıga batdı.  
 Bu qorxunc oyundan qorxdı İskəndər,  
 Qorxdı ki, bu işdən məhv olsun əsgər.  
 Dedi fərzanəyə gözündə hiddət:  
 "Məndən üz əvvirdi bu bəxt, bu dövlət!  
 Bəxtim üz döndərmış, bax bu gedisə,  
 Bilsəydim girməzdəm qorxulu işə.  
 Ucalar göylərin uğursuz əli,  
 Nazdan məhrum edər bir çox gözəli.  
 Şah gətir-götürü sürər az zaman,  
 Hər ildə bir kərə qızışar aslan.  
 Dinclik yox, çapmaqdən yoruldu atım,  
 Beləcə keçəcək bütün həyatım...  
 Vəziri tədbirlə verdi çox ürək,  
 Dedi: "Ey şəhriyar, səbr etmək gərək!  
 Zəfərlə olarsan yenə bəxtiyan,  
 Sənin həm tədbirin, həm qılincın var.  
 Çarəmiz bağlansa qara daşlara,  
 O daşdan qılıncla taparıq çara.  
 Elə ki taleyin qucaqlar səni,  
 Salarsan bəndə yüz belə fitnəni.  
 Sənin bir tükünün, şanlı hökmüran,  
 Dəyəri artıqdır bütün ordudan.  
 Belədir ulduzlar göstərən əsrar:  
 Elə ki düşmənlə şah hərbə başlar,  
 Bəxtinin gücüylə bu güclü insan  
 Şiddətlə torpağa verəcəkdir yan.  
 Doğrudur, bu qaya gövdəli yağı  
 Vücudca qabadır, bərkdir ayağı.  
 Gövdəsi tunc kimi olsa da qatı,  
 Sarsıtməq olur bu canlı poladı.  
 Ona kar etməyən qılinci unut!  
 Dəmirlə dağılmaz göydəki bulud.  
 Hünərlə başını gətir kəməndə,  
 Sal kəməndə altında zəncirlə bəndə,  
 Ona ox və qılinc etməyirsə kar,  
 Çünkü bərk arxası, qalın gönü var.

O divi zəncirlə edərsən əsir,  
Yoxsa bu qılınc, ox etməz bir təsir".  
Bu böyük müjdədən uca padişah  
Şükr etdi, Tanrıya apardı pənah.  
Tanrıdan görünçə səadət, kömək,  
Atıldı atına, oldu bir şimşək.  
Onu Çin xaqanı vermişdi Çində,  
Doğmuş böyük Çinin göy tövləsində.  
Bir kəmənd istədi, atının başı  
Çevrildi o qaraüreyə qarşı.  
Saldırdı o qorxunc divə İskəndər,  
Necə ki, dağlara bir bulud cökər.  
O nəhəng yerindən qımäßigənmadı,  
Qolunu bağladı İskəndər adı.  
Düşməni bağlayan kəməndi birdən,  
Çərxinçənberitək atdı filbədən.  
Boynundan salınca bəndə yağını,  
Yer öpdü padşahın mərd ayağını,  
Boynundan kəməndə keçincə düşmən,  
Div tutan İskəndər vermedi aman.  
Kəməndlə aşağı çəkdi boynunu,  
Ordugaha doğru sürüdü onu.  
O div ceyran kimi yerdə süründü,  
Tazı karşısındı ceyrana döndü.  
Elə ki qüvvətli o vəhşi maral  
Düşməkdən, qalxmaqdən əzildi, dərhal  
Padşahın ordusu qopardı nərə,  
Yüksəldi səsləri uca göylərə.  
Təbillər gurladı, o coşğun səsə,  
Uyaraq, yer-göy də başladı rəqsə.  
Elə ki, İskəndər bəxtin gücüylə  
Divqılıq insanı gətirdi ələ,  
Oturdu düşmənlər oturan yerə,  
Qoşdu zindanında yatan divlərə.  
O ığid padşahın bu qüvvətindən  
Ürkərək, qorxuya düşmüdü düşmən.  
Rus şahı Qıntal bir yumşaq mum oldu,

Rum şahı İskəndər nəşəyə doldu.  
Yenidən başlandı məclis çalğısı,  
Açıldı dünyaya şənlik qapısı.  
Dinlərkən çalğını o məclis boyu,  
Qədəhdə qaldırdı gül rəngli suyu.  
Andıqca taleyin səadətindən  
O gülgün şərabı içirdi şən-şən.  
Gecə göy qıflı xəznəyə vurdu,  
Müşkü kafur çəkən tərezi qurdı.  
O müşkin badəni içir hökmüran,  
Mütrüb o pərdədən çalardı hər an.  
İçirdi ərinmiş ləli qədəhlə,  
Dinlərdi o yeni ləli fərəhlə.  
İçdikcə ürəkdən silindi kədər,  
İstəyən kimsəyə saçardı gövhər.  
Məclisdə hər yandan qissə dinlərkən  
Bir çox şey soruşdu hər bir qissədən.  
Yenidən söz açdı ulu hökmüran  
Atı yel qanadlı qılınca vurandan:  
"Bilmirəm, onu bu div götürdü şır  
Öldürdü, yoxsa ki, götürdü əsir.  
Qalırsa, bəndini tez qırmaq gərək,  
Nizənin gücüylə qurtarmaq gərək!  
Getmişsə, getmiş olmaz unutmaq,  
Onu bir qədəhlə gəl xatırlayaq!"  
İçkidən beynində qan alovlandı,  
O zindan xalqına ürəyi yandı.  
Əmr etdi o dilsiz əsiri yenə  
Alsınlar padşahın şən məclisinə.  
Padşahın əmriylə o bağlı nəhəng,  
Məclisdə dikəldi uca bir dağtək.  
İskəndər gücüylə vücudu əzgin  
Məclisdə göründü solğun və qəmgin.  
O dilsiz ağrından yaman inlədi,  
Öz dilsiz tövrlülə şəfa dilədi.  
O vəhşi divgövdə inləyincə zar  
Dilsizə acıdı uca tacidar.

Yerindən əmr etdi o divlər yenən  
 Zənciri açdilar divin əlindən.  
 Buraxdı başına onu hökmüran,  
 Bu azad etməkdən görmədi ziyan.  
 Öz böyüklüyüylə onu oturdu,  
 Yedirdi, içirdi, hörmətlə tutdu.  
 Bir neçə qədəhlə onu yar etdi,  
 Meylə öz qəlbini aşikar etdi.  
 Kəlləsi qızınca sərxoş çağında,  
 Kölğətək süründü taxt ayağında.  
 Kimsəyə isinməz vəhşi qəlbilə  
 Ona dost olanı tanıdı belə.  
 Tələsik dişarı çıxdı məclisdən,  
 Güclünün olmadı tozunu görən.  
 İskəndər heyrətlə düşdü təşvişə,  
 Hər kəsdən bir fikir sordu bu işə.  
 Şərabdan olunca bunun könlü xoş,  
 Nə üçün məclisdən çıxdı bu sərxoş?!  
 Dövlət böyükləri qaldılar heyran,  
 Hər biri bir fikir eylədi bəyan.  
 Birisi dedi: "Bu vəhşidir hələ,  
 Zənciri açınca üz qoydu çölə".  
 O biri dedi: "Mey edincə əsər,  
 Buradan çıxınca evinə gedər".  
 İskəndər məclisdə gizlin, ya açıq  
 Söylənən sözlərə dinmədi artıq.  
 Düşündü, fələyə əyərək boyun,  
 Gecə pərdəsindən doğar nə oyun?  
 O qədər keçmədi, o fil gövdəli  
 Girdi əllərində bir gəlin beli.  
 Şahin qarşısında qoydu şəfqətlə,  
 Diz çökdü, torpağı öpdü hörmətlə.  
 Gətirdi belə bir gözəl şikarı,  
 Yenə də məclisdən çıxdı dişarı.  
 Bu işdən heyrətə düşdü hökmüran,  
 Gördü yar belinə sarılmış ilan.  
 Padşahdan utandı o nazlı mələk,

Çəkdi ətəyini üzə duvaqtək.  
 Görünçə o parlaq ayı padışah,  
 Əmr etdi: yadlardan boşalsın dərgah.  
 İskəndər çadırı xəlvət edərkən,  
 Əliyə niqabı çəkdi üzündən.  
 Gördü bir afətdir xəyaldan uzaq,  
 Bir nur qaynağıdır Günəşdən parlaq.  
 Bir pəriəndamdır olduqca incə,  
 Pəritək əlinə keçmiş bu gecə.  
 Cəhənnəm görmüş bir əndamı gümüş,  
 Malikdən qaçaraq cənnətə düşmüş.  
 Sərvətək yaşıldır başı hər zaman,  
 Qızılğül rəngini borc almış ondan.  
 Atdıqca o qəməzə oxunu tekrar,  
 Bir neçə ruhları edirdi şikar.  
 Dodağı bazara salır fitnələr,  
 Üstünə tökülmüş xalvarla şəkər.  
 Açılmış səməndir onun qucağı,  
 Gullərə örnəkdi dilbər yanağı.  
 İskəndər elə bir ayı gördükdə,  
 Önündə canlandı sanki bütkədə.  
 O azad qamətli kəniz öündə,  
 Özünü gördü ən aciz bir bəndə.  
 Kəniz ki ağalar qul olur ona,  
 Bax, necə ürəklər düşər toruna!  
 Bildi Çin hasarlı bu gözəl şikar  
 Xaqandan verilmiş ona yadigar.  
 Meydanda mərdliklər görmüşdə ondan,  
 İgidlər demişdi: Bu qızdır aslan!  
 Acındı əlindən çıxan gəlinə,  
 Sonra bu nə sayaq düşmüş əlinə?  
 – Halını aç, – dedi, – ey şəkərpara!  
 Dediyin dastanla könlümü ara!..  
 O gözəl, pərəstiş edən, sevimli,  
 Padşaha baş əydi, açıldı dili.  
 Duaya başladı: "Ucalsın baxtin,  
 Var olsun dünyada bu tacın, taxtin!

Dünyaları açan cahangir sənsən,  
Haqq səni yaratmış ədl ilə dindən.  
Şövkətin gündüzdən daha aşikar,  
Dövlətdən ürəyin daha xoşrəftar.  
Səndəndir qurtuluş ümid gününə,  
Günəşin işığı səndəndir yenə.  
Ordular dağıdan hökmüdarlar var,  
Biri qılinc vuran, biri tacidar.  
Günəşsən, tək doğmuş səni ruzigar,  
Həm kəskin qılincın, həm də tacın var.  
Məclisdə dünyanın hökmüranısan,  
Döyüsdə zamanın pəhləvanısan!  
Mən kimi torpaqda varmı o qüdrət,  
Həyatın suylə olsun həmsöhbət?  
Kimdə var cəsarət dinsiz hüzurda,  
Zöhrə də həyadan əriyər burda.  
Uğursuz qəziyyəm şərhə yaramaz,  
Madam ki, deyirsən, söyləyim bir az:  
Mən haman kənizəm, ey şahım, inan,  
Bakırə qızlardan seçmişdir xaqan,  
Dərgaha verərkən dedi: "Ey sərvər,  
Bu sandıqda vardır gizlin incilər!"  
O sözü çox ağır göründü sənə,  
Açıqlı nəzərlə baxdı şah mənə.  
Pərdənin ardında oturdu səssiz,  
Anmadı bir dəfə, unutdu təmiz.  
Olduqca sıxıldım, padşahdan uzaq,  
Davaya cəlb etdi məni sıxılmaq.  
Padşahın bəxtiyle o ilk döyüsdə  
Hünərlər göstərdim tək bir dönüşdə.  
İkinci gün yenə qopardım nərə,  
Bir bəla kəsildim düşmən əsgərə.  
Taleyim olmadı üçüncü gün yar,  
Döyüsdə düşmənə oldum giriftar.  
Nə düşmən? Kin ilə kükrəyən nəhəng!  
Surətdə Tanrıının qəhrindən örnek.  
O zalim əjdaha keçdi qanımdan,

Orduya götürdü o qorxunc insan.  
İnsafsız ruslara tapşırıdı məni,  
Söylədi: "Gizlədin bu xəzinəni".  
Yenə də durmadan meydana qaçı,  
Filləri yıxmaga kəskin qol açdı.  
Elə ki, taleyin səni ucaldı,  
O divi fil kimi torpağa atdı.  
Taleyin çəkincə səni zəfərə,  
O gücdən ucaldı başım göylərə.  
Gördüm ki, div çəkir qırımlı bəndin,  
Bəlanı özünə çəkir kəməndin.  
Sağ qalınca yenə o müdhiş əjdər,  
Qırıldım, qəlbimi sıxdı bir kədər.  
Lakin kəməndinə bu div düşərkən,  
Gül kimi açıldım, qurtuldum qəmdən.  
Rusların dəndləndi şən könülləri,  
Xeyritək saraldı qızılgülləri.  
O gecə vəhşilər başlarkən işə,  
Hər yoldan keçəni saldı təşvişə.  
Kendirlə bağlandı əlim, ayağım.  
Qaranlıq yer oldu mənim otağım.  
Ahəngi, söhbəti xoşa gəlməyən,  
Mənə bir orduyu qarovul çəkən.  
Gecədən bir qədər keçdiyi zaman  
Qarışq bir səs-küy qopdu bayırdan.  
İçəri bir bulud girdi qapqara,  
Göydən daş yağırdı qarovullara.  
Rəqiblər o gecə çəkirkən keşik  
Qorxudan hər biri aradı deşik...  
Hey başdı, qoparıb çırpıldı daşa,  
Yainki vurardı başqa bir başa.  
Bədəndən o qədər qoparmışdı baş,  
Başlardan qurmuşdu uca bir dağ, daş.  
Yerimdən quş kimi qaldırdı haman,  
Açıdı zəncirləri əl-ayağımdan.  
Taxtının yanında qoyuldum yerə,  
Başımı qaldırdı yerdən göylərə.

Zindanda dustaqdım bir xəzinətək,  
 Bu gündən gərəkdir şən həyat sürmək.  
 Bəzəklə gözəldir qadın ayağı,  
 Qadına yaraşmaz zindan otağı.  
 Bax, belə düşünür coşgun ürəyim,  
 Yuxumda görünür bu şən diləyim”.  
 Pəri qız halını şaha söylərkən  
 Padişah gül kimi açıldı birdən.  
 Bir öpüş aldı o gül dodağından.  
 Qul kimi söylədi ona hökmüran:  
 “Ey tozsuz, şən çiçək, ey gözəl dilbər!  
 Tanrı sevgisine bürünmiş peykər!  
 Eşqinə əmn etdin səni göreli,  
 Ey məclis bəzəyi, meydan gözəli!  
 Meydanda səni bir can alan gördüm,  
 Ürəkli, güclü bir pəhləvan gördüm.  
 Səsin də gözəldir sənin özüntək,  
 Bu iki hünərdə tək yarandın, tək!  
 Qalx, menəm hərifin, çal, ey canlı saz,  
 Könlümü sazinla şənləndir bir az!”  
 Sazını zövq ilə çaldı o pəri,  
 Mızrabla oynatdı incə telləri.  
 Ən yeni bir mahni başladı şən-şən,  
 Oxudu pəhləvan nəgmələrindən:  
 “Padşahın, sərvərim, tacım şövkətim!  
 Ey ağıl mədəni, ağıl dövlətim!  
 Gənc başın olsun hər töhmətdən uzaq,  
 Saf qəlbin görünüsün çeşmədən parlaq.  
 Taleyin gənc olsun, fikrin bəxtiyar,  
 Dünyani fəth edən güclü tacidər!  
 Vücudun dincliyə əzm etsin sənin,  
 Pak olsun çirkəddan, kirdən ətəyin!  
 Hər yerə üz tutsan yaxşı-yamandan,  
 Arxan ağlın olsun, kömək Yaradan!  
 Elə ol, ulduzun kamınca dönsün,  
 Adına baş əysin dünya büsbütün!”  
 Sonra öz sərrini açmağa durdu,

Sazında ona bir işarə vurdu:  
 “Ən gözəl bir ağac girdi bir bağa,  
 Cöhrəsi döndü bir işıq – çıraqa.  
 Bostanda aqmamış qönçə bir çiçək,  
 Çəməndə yuxulu nərgiztək qəşəng.  
 Qədəhdə al meydır, kimsə içməmiş,  
 Təzə bir incidir, ələ keçməmiş.  
 Umardı şikardan dənər tacidər,  
 O qönçə çiçəyi edər bəxtiyar.  
 Ağ bahar qırmızı, təzə gül dərər,  
 Gah bidmuşk, gah qızıl bir lalə görər.  
 Girməyə şah fürsət tapmadı bağa,  
 Bir nəzər salmadı işıq çıraqa.  
 Ah, neçin belə gül, belə şən bahar  
 Gülməsin, soldursun onu xəzanlar?  
 Qorxuram, bu xəzan girsə bu bağa,  
 Belə bir baharı sərsin torpağı!”  
 Yar səsi duyunca o poladbədən,  
 Bir aşiq naləsi qopdu qəlbindən.  
 Çalğısı xoş səsi edərkən əsər,  
 Onun gül üzündən verirdi xəbər:  
 “Qızıl üz, incə söz, nə dilbərdir bu?  
 Haramın olmasın belə arizu!”  
 Nükəti duyunca şanlı döyüşkən  
 Oldu o istəkdən dilək istəyən.  
 Düşməni yenməyi aldı nəzərə,  
 İstəkdən əl çəkdi, sığındı səbrə.  
 Mey tələb etməyi münasib gördü,  
 Mənzilə bununla azıq götürdü.  
 Qədəhi mey ilə doldurdu yenə,  
 İçdi o gülüzlü qızın eşqinə.  
 Bir cam da xoş içim yaqutla silə,  
 “İç” deyə, verdi o dodağı gülə.  
 Qədəhi dodağa götürdü mələk,  
 Öpərək qaytardı, aldı öpərək.  
 Bir əli qədəhdə dilbər görləi,  
 Zülfüylə oynardı o biri əli.  
 Gah öpüş vurardı cam dodağına,

Gah dişlek o gülün xam dodağına.  
 Nəşəli məclis ki, kədərdən boşdur,  
 Açı mey və şirin noğulla xoşdur.  
 Aldılar badəni gülgün dodağa,  
 Girdilər nehayət isti yatağa.  
 “O dilək evindən uzaq ol, uzaq!”  
 Deyərək, öpüşə uyduclar ancaq!

## İSKƏNDƏRİN RUSLARI MƏĞLUB ETMƏSİ

Saqi, ver o müşkin şərabdan bir an,  
 Qandan rəng vermişdir o meyə dehqan.  
 Mənə ver, əlime düşəndə çünki,  
 Mənə də rəng verir şərəbin rəngi.  
 Səhərin ordusu ələm çəkincə,  
 Gecənin hərfinə qələm çəkincə  
 Dünyanı parladan Günəş nurundan,  
 Sövda qucağında ayıldı cahan.  
 Bağırdı dan quşu kəskin ötərək,  
 Sərsəm nur, dəli div, şeytan görəntək.  
 Şah qalxdı yuxudan azacıq küskün,  
 Könlünün qəmini sildi büsbütün.  
 İbadət evində düşdü səcdəyə,  
 Şükr etdi, yalvardı: “Ey Tanrı!” deyə.  
 Uca pənahından dilək istədi,  
 Ondan gah qüdrət, gah kömək istədi.  
 Üzünü torpağa sürtdü bir qədər,  
 Zirehi çırmədi, bağladı kəmər.  
 Taxtı fil üstündə oldu bərqərar,  
 Parlادı fərsəxlər boyu qılıncılar.  
 Keçən günler kimi yenə İskəndər  
 Ordunu bəzədi, düzüldü əsgər.  
 O geniş çöllərdə böyük tacıdar  
 Ordudan dağ kimi çekdi bir hasar.  
 Bərkidi hasarın sağ-sol qolunu,

Poladla tozun da kəsdi yolunu.  
 Qürurla ruslar da o biri yandan  
 Ordunu sazladı, bəzəndi meydan.  
 Rusların canları kinlə gurlayı,  
 İntiqam odundan beyin qaynayı.  
 Nizənin, qılınçın şimşəklərindən  
 Başdan ağıl çıxır, əllərdən yüyen.  
 Dağların beynini süpürmiş yaylor,  
 Ordular üstündə oxlar viyildar.  
 Baş, boyun qoparan polad toppuzdan  
 Beyinlər tökülr qanlı ağızdan.  
 Fil yışan mızraqlar dolunca kinə,  
 Donunu çərx atdı Nilin küpünə.  
 O çibin qanadlı incə qılıncılar  
 Qartal qanadını qüvvətdən salar.  
 Çevrilmiş tas kimi iti süngülər  
 Qotazın üstünə bir tas qan töker,  
 Atların dırnağı əqiqdi qandan,  
 Yəhəraltlılar da qandan al-əlvən.  
 Nizələr qalxana ulduzlar düzər,  
 Qalxandan qalxana düşər kölgələr.  
 Dəmir, kərpiç qırmış o qədər insan,  
 Yer üzü kəsilmiş bir məzarıstan.  
 Baş üzən, leş, cəmdək yeyən qılıncılar  
 Cölliəri qan ilə etmiş laləzar.  
 Nizələr döşləri tikmiş iynətek,  
 Oxlardan öyrənmiş qayçı işlətmək.  
 Hər qılınc əjdaha kimi başını  
 Qınından çıxarıb, çatır qaşını.  
 Yollarda o qədər tökülmüşdü can,  
 Məhşər bazarına dönənmişdə meydan.  
 Ruslar hər tərəfdə göstərir hiddət,  
 Rumların başına açır qiyamət.  
 Soxulmuş rum ilə rus bir-birinə,  
 Bənzər ağ, qırnızi donlu geline.  
 İskəndər meydanda qızmış aslandı.  
 O əlisilahlı bir pəhləvəndi.

Meydanda bağırır necə bir aslan,  
Zirehli fil necə oxuyur meydan.  
Şah haman fil ilə aslana bənzər,  
Filibət də, şirin də yolunu kəsər.  
Hər qılinc tutana vurunca nərə,  
Başını qılıncla salrırdı yere.  
Əbbasi çətritək örtərək qara,  
Burtasın tasını vurdı daşlara.  
Üzəngi və qılinc gücüylə hər an,  
Saysız baş qopardı sağdan və soldan.  
Nə özü tərpənir yerdən, nə əsgər,  
Vuruşur taleyi gülənə qədər.  
Bəlinas parlayan üstürləb ilə  
Çalışır xoş tale keçirsin ələ.  
Olunca uğurlu iqbal aşikar,  
Şah qılinci oldu dünyaya açar.  
Dedi: "Dur, taleyin sənədir kömək,  
Bu qanlı meydanda sənindilək!"  
Nil kimi axdı şah öz sol-sağına,  
Başları fırlatdı fil ayağına.  
Ağzını açaraq odlu əjdaha,  
Ruslara şah basqın etdi bir daha.  
Padşaha üz verdi səadət, zəfər,  
Əzdilər Qıntalı, üstün gəldilər.  
Bu son şanlı zəfər gelincə ələ,  
Düşməni oynatdı bir həmlə ilə.  
Qaçmağa başladı basılan yağı,  
Dünya İskəndərə verdi şahlığı.  
Filbədən əl atdı uzun kəməndə,  
Qıntalın başını keçirdi bəndə.  
Ruslardan kin ilə tökdülər çox qan,  
Çox oldu tutulan, ölen, asılan.  
Çox can, baş itirən qırmızı ruslar  
Qırmızı rəngini itirdi naçar.  
Ruslardan, Burtasın aslanlarından  
Əsir düşdü yüz min qılinc oynadan.  
Qalanlar yem oldu ac qılınclarla,

Fitnəyə ölümdən başqa yox çara.  
Soyulmuş, talanmış azca bir miqdər  
Salamat qurtarıb geri qaçırlar.  
O qədər qənimət aldı İskəndər,  
Olmadı sayını bilən bir nəfər.  
Hədsiz qızıl, gümüş, xəz, inci, gövhər,  
Tövlələr dolusu canlı dəvələr.  
İskəndər düşmənə çalınca zəfər,  
İşləri oldu şüx ləhvədən dilbər.  
Endi öz atından "zəfərdir" deyə,  
Bildi ki, qovuşmuş bütün diləyə.  
Üz sürtdü torpağa, dedi: "Ey rəhbər!  
Mən qara torpağam, səndəndir zəfər!"  
Dedi: "Haqq vermiş bu böyük zəfəri",  
Yoxsula payladı xəzinələri.  
Dünya boşalınca kinli düşmandan,  
Dincəlmək fikrinə düşdü hökmüran.

## NÜŞABƏNİN XİLAS EDİLMƏSİ

Qalx, saqi, saf gövhər saçan camindan  
Mənim tərkibimə gövhər saç bir an!  
Onunla islansın quru can taşı,  
Gövhərlə silinsin gövhərin pası.  
  
Elə ki, Feyləqus oğlu İskəndər  
Dincəldi, üzünə gülünce zəfər,  
O yerdə aradı eylə bir məkan,  
Oturan kəslərə verməsin ziyan.  
Ağacı tubadan olsun sevimli,  
Süsəndən sərt olsun otunun dili.  
Axan saf çeşmələr versin səs-səsə,  
İçimi mey kimi, mey halal isə.  
Ətəyi yamyasıl, ox ormanlığı,  
Hər yandan bürümüş budaq budağı.  
Bu suda, havada pərvəriş edən

Hər ağac uzundu əlli əreşdən.  
 Belə yer keçincə ələ, tacidar  
 Tutdu bu mübarək bucaqda qərar.  
 Qurdum Rum büsəti, şən əməllərlə,  
 Şənliyə başladı şüx gözəllərlə.  
 Məclisde şahlarla doldu dörd yanı,  
 Nəşəylə qaynadı məclisin canı.  
 Əmr etdi; “Qənimət saxlayan ərlər  
 Qarətin sayından versinlər xəbər!  
 Rus, Burtas və başqa xalqdan alınan  
 Silsilə dağ kimi xəzinə, saman.  
 Katiblər hesaba etsinlər diqqət,  
 Öyrənsin nə qədər vardır qənimət”.  
 Qənimət çəkənlər durmadı daha,  
 Qədərsiz qənimət çəkdi dərgaha.  
 Açıldı hər başı bağlı xəzinə,  
 Baxdıqca fərəhdən çırpındı sinə.  
 Yüklərdə o qədər daş, gövhər vardı,  
 Sayı yox, sayanlar hey yanıldır.  
 Saf mədən qızılı, civə gümüşü,  
 Məhtabı işıqdan salır görüşü.  
 Batmanla zəbərcəd, xalvarla gövhər,  
 Qızıl qalxan, nəhəng donlu zirehlər.  
 Xüsusi toxunmuş mitqal və kətan,  
 Silsilə dağ kimi qalanmış hər yan.  
 Zər ilə işlənmiş qədərsiz paltar,  
 Ulduztək parlayan saysız qalxanlar.  
 Qılinc tüklü dəri dağ kimi durur?  
 Saya gəlmeyirdi zil qara samur.  
 Saf qaqum o qədər yüklənmiş, görcək,  
 Nə saymaq mümkündür, nə də söyləmək.  
 Al tülkü dərisi, sincablar parlaq,  
 Hələ nal görməmiş bir ilxi daylaq.  
 Saf vaşaq dəridən məclis olur şən,  
 Gündüzə xal düşmüş qara gecədən.  
 Bunlardan başqa çox xəzinə, saman,  
 Ürək sıxlırdı onu saymaqdan.

Padişah baxınca o dərilərə,  
 Bir cənnət baharı gəldi nəzərə.  
 Onları tanıdı bir-bir hökmüdar,  
 Hər mətah nə kimi işə yarayır.  
 Gördü parça-parça sincabla samur,  
 Eləcə ust-üstə tökülmüş durur.  
 Ən başda asılmış bir köhnə dəri,  
 O qədər köhnədir getmiş tükləri.  
 Nəzərdən keçirdi o dərileri,  
 Bilmədi nədir o asılmış dəri.  
 Sordu ki: “Bu köhnə dəriler nədir?  
 Nə kimi bəzəyə bunlar əl verir?”  
 Çox incə bir cavab verdi rus ona:  
 “Gördüün mətahlar borcludur buna!  
 Dəriyə xor baxma, “köhnədir” deyə,  
 Dəyərli sərvətdir bizim ölkəyə.  
 Zahirde çirkinsə bu köhnə dəri,  
 Bizcə hər dəridən çoxdur dəyəri.  
 Hər bir dəri yiğan çıxsa bazara,  
 Bazarda bu tüksüz dəridir para.  
 Sabit deyilsə də? bu sim ilə zər,  
 Çünkü dövran onu tez-tez dəyişer.  
 Bizim sikkəmizdir bu köhnə dəri,  
 Tük qədər əksilməz bunun dəyəri”.  
 Bu işə çox heyrət etdi tacidar,  
 Bu əmrə, bax, necə boyun qoydular.  
 Vəzire söylədi: “Hər bir dövlətin  
 Qolunu siyaset etmişdir mətin.  
 Bax, nələr yaradır xalq siyasəti,  
 Dəriyə verir bir qızıl qiyməti.  
 Bu yerde gördüüm bütün şeylərdən,  
 Yalnız mən bu işə deyərəm ehsən.  
 Bu xalqda olmasa belə bir gövhər,  
 Bu yerde bir şəxsə kim boyun əyər?  
 Hər kim etməmişsə bir hünər izhar,  
 Yalnız bu hünərlə rus şahlıq qurar”.  
 Vurulunca başa qənimət günü,

Yerinə yetirdi haqqın şürkünü.  
 Tanrıının şürkünü edincə tamam,  
 Məclisi bəzədi, ələ aldı cam.  
 Xoş nəğmə, dadlı mey edincə əsər,  
 O bahar buludu yağırdı gövhər.  
 Ordunun çalışan böyüklərinə  
 Xalvarla dağıtdı ipək, xəzinə.  
 Qızıl paylamaqdan daşdı var, dövlət,  
 Hamiya yenidən payladı xələt.  
 Orduda qalmadı kəcavə çekən,  
 Məfrəsi olmasın xaradan, zərdən.  
 İstədi o dili bağlı kişini,  
 Zənciri açılmış çölli vəhşini.  
 O dağ, daş dolanan çölli yetişdi,  
 Şahın qarşısında səcdəyə düşdü.  
 Heyrətlə süzdü şah başdan-ayağa,  
 Başını oynatdı o mətin dağa.  
 Verdi çox hədiyyə o canavara,  
 Dəyərli çox daş-qas, gümüş, zər, xara.  
 Rədd etdi ki, belə sərvət, xəzinə,  
 Ey şahim, nə gərək bu çöl əhlinə?  
 Bir qoyun başını atdı oduntək,  
 Göstərdi ki, mənə bu qoyun gərək!  
 Padişah əmr etdi: Yeməli olan,  
 Çöllərdə bəslənmiş kök qoyunlardan  
 Bir sürü verdilər, aldı o kişi,  
 Padşaha təşəkkür edərək vəhşi  
 O böyük sürüünü önnən saldı,  
 Sevinclər içində evə yol aldı.  
 Qəlbaçan quşların oynağı olan  
 Bu yeri bəyəndi böyük hökmüran.  
 Dünyada alırkı çalğı, meyle kam,  
 Çərx ona baş əyib verirdi salam.  
 Şərabdan o, sərxoş olduğu zaman  
 Üzü rəng alırkı gül rəngli sudan.  
 Rusların şahını çağırtdı bir də,  
 Oturtdu onu on layiqli yerde.

Zənciri açdırıdı o uca şövkət,  
 Verdi saf qızıldan toxunmuş xələt.  
 Ürəkdən bir bəndə oldu padşaha,  
 Öz keçmiş kinini unutdu daha.  
 Zindandan buraxdı bütün əsiri,  
 Xələtlə ucadtdı, açdı zənciri.  
 Ruslara əmr etdi: "Gəlsin Nüşabə!"  
 Onsuz əl vurmadı gülgün şərabə.  
 Padşahın əmrinə tələsdi ruslar,  
 Günəşin yanında Ay tutdu qərar.  
 Gəldilər zülümdan solmuş gözəllər,  
 Bəyənmiş olduğu bir dəstə dilbər.  
 Nüşabə bəzəndi şüx geyimlərlə,  
 Döndü ilk baharda açılan gülə.  
 İskəndər talandan saçdı xəzinə,  
 Təzədən bir gəlin bəzədi yenə.  
 Kamınca mey içdi bir neçə gecə,  
 Bəxtiyarlıq günü sona yetincə,  
 Verdi Dəvaliya qızın elini,  
 Nikahla bağladı ona gəlini.  
 Bu mübarək ayın yetincə başa  
 Verdi çox xəzinə, tutdu daş-qasa.  
 Şövkətlə göndərdi yenə Bərdəyə,  
 O gözəl ölkəni ucaltsın deyə.  
 Ölkəni temirə sərvət, mal verdi,  
 Yol xərci bir yana, çox cəlal verdi.  
 Elə ki, işlərə verdi intizam,  
 Etdi igidlərə böyük ehtiram.  
 Verdi rus şahına yenidən tuğ, tac,  
 Ancaq əmr eylədi: göndərsin xərac.  
 Öz doğma yurduna dönünce ruslar,  
 Qıntal öz taxtında oldu bəxtiyar.  
 Bir daha çıxmadı onun əmrindən,  
 Hər zaman yad etdi şərab içərkən.  
 O yaşıl çəməndə hər gün tacıdar,  
 Gah şənlik qurur, gah edirdi şikar.  
 Uca sərv altında çalğı səsiylə,

Qədəh qaldırırdı ney naləsilə.  
 Könlü şad olduqca çox şənlənirdi,  
 O coşğun ürəyi fərəhlənirdi.  
 Padşahlıq, şən tale, ömür, qönçə gül,  
 Neçin şad olmasın belə bir könül?!

## İSKƏNDƏRİN ÇİNLİ KƏNİZLƏ ŞƏNLİK ETMƏSİ

Saqı, od xeyalli şərab ilə dur,  
 Kəhrəba rəngli bu saxsını doldur!  
 Bu qara torpaqdan süzülən gövhər,  
 Şənlətsin qəlbimi, qalmasın kədər!

Gündüzdən daha şux, parlaq bir gecə!  
 Günəşdən aydındı, işiq və incə!  
 Bu yaşıl günbədin şənliliklərindən  
 Şən, zümrüd körpələr doğurur çəmən.  
 Əsrarlı ulduzlar dönmüş çıraqa,  
 Ağ gümüşdən rəqəm yazmış torpağa.  
 Bu qorxunc hərfləri bilən, oxuyan,  
 Tutarmı bu sonsuz köhüldə məkan?  
 Dunyada çalışmaq boş şeydir, ancaq  
 Ruzini səy ilə olmaz artırmaq.  
 Kədərə dəyməz bu dünya, şən keçin!  
 Kim deyər bu saray tikildi qəmçin?  
 Şənlilikçin yaranmış dünya, bunu bil!  
 O zillət, fəlakət ocağı deyil!  
 Bu zəhmətli yerde çox tutma qərar,  
 Bu dibsiz quyudan yükünü çıxar.  
 Ver şənlilik meyini, can qurban ona!  
 İçək, həm də verək başqlarına.  
 Gün keçdi, sabah da gəlməmiş ələ,  
 Yalnız bu gecəni şən keçir hələ.  
 Bu gecə keyf ilə ömür sürərik,  
 Sabahın işini sabah görərik.

Hələ qəm çəkilməz xəzəl gəlməmiş,  
 Məzara girilməz əcəl gəlməmiş.  
 Yalnız şənlilik gərək, nuş edərkən mey,  
 Şərab məclisində yox başqa bir şey!  
 Özünü zillətdə tutmaq və gərək!  
 İl boyu qəm, kədər udmaq və gərək?  
 Girmə bu dünyadan kəc qapısından,  
 Heçlikdən bir fayda görərmi insan?  
 Fil ayaq altına bizi almadan  
 Dur köçək bu yurddan, yeriyir karvan!  
 Gəl yeyək var-yoxu özgə yemədən!  
 Zövq alaq başqası qarət etmədən.  
 Elə bir qazanchı maya al ələ,  
 Köçürkən keçmişlər almış özüylə.  
 Qorx sən bu bac alan, yol vuranlardan,  
 Yolda var-yoxunu edərlər talan.  
 Yoxsula ver nəyin varsa, çox, ya az,  
 Yoxsul daxmasını kimse aramaz.  
 Görmürsən, bac verən bu dövlətlilər  
 Yoxsul dəhlizindən qaparaq verər.  
 Eşq olsun ən doğru düşünən mərdə,  
 Varına yer verdi xərabələrdə!  
 Bir günlük tarixi vardır bu çərxin,  
 Yüz illik xəznəni gizlətmək neçin?  
 Gəl, otur üz-üzə, edək şadlıq biz,  
 Edək bir gecəlik Keyqubadlıq biz!  
 Gəl, otur, ömürdən bu gün kam alaq,  
 Dünəni, sabahı xatırlamayaq!  
 Çəkinək faydası olmayan şeydən,  
 Bu işdən heç məmənun deyil düşüncən.  
 Əlində nə qədər var isə imkan,  
 Çalış ki, şən keçsin hər nəfəs, hər an.  
 Qəlbimiz hər zaman şən olmalıdır,  
 Kin, tamah bədənə atəş nəlidir.  
 Ömrə sərmayədir aldığın nəfəs,  
 Kədərə tapşırmaq əbəsdir, əbəs!  
 Şənliliklə səslənsin çıxan nəfəslər!

Şən nəfəs almasan, sərmayən gedər.  
Varı ver, könlünu şənləndir ancaq,  
Ucuzdur bir heçə bir könül almaq.  
Sərvətçin kar olma, dönmə sərt daşa!  
Sərvətin olmasın, ancaq sən yaşa!  
Bərk tutma dünyamı, etsən bir nəzər,  
Bərk tutmaq ölümə çətinlik verər.  
Bu dünya malına uyma çox, zinhar,  
Hər sadə keçinən asudə yaşar.  
Sevimli bir saat, uğurlu gecə,  
Onda şən keçirmək olur könülcə.

İskəndər dövrünün yaqtlarından  
Bələ nəql eləyir tarixi yanan:  
Tacidər o gecə qəlbində fərəh,  
Gül dodaq eşqinə doldurdu qədəh.  
O camı qaldırdı gül dodağına,  
Cam da bir qul kimi baş əydi ona.  
Oturmuş bir cavan sərv ağacıtək,  
Gah lalə tökür, gah ərgəvan çiçək.  
Müskün gül üstünə yazılmış bir xətt,  
Gülə gül suyuyla çərx vermiş zinət.  
Həm düşmən fəthindən könül çox şəndi,  
Həm də dostlarıyla evi gülşəndi.  
Çağırtdı gül üzlü o dilarımı,  
O mələk simalı nazik əndamı.  
Bir saz, bir oxuyub çalandı həmdəm,  
Çadırda qalmadı daha naməhrəm.  
Min bir istək ilə istənmiş dilək,  
Başına, üzünə vurmuş yüz bəzək.  
Al nar danəsindən dodağı dilbər,  
Dili al nabatdan daha şirin, tər.  
Gözleri gül, ağızı o qədər dardı,  
Biri saz, o biri könül çalardı.  
Araqçın altından o müşkün tellər  
Kəmənddir, asılmış ətəyə qədər.  
Məclisə yaraşıq verən, oxuyan,

Şahın əlindədir çalan hər zaman.  
İskəndər əmriylə aldı sazını,  
Gövhər xəznəsinin açdı ağzını:  
“Bu gecə dünyamız yenidir, şəndir,  
Hər şənlik İskəndər dövlətindəndir.  
Xoş olur gül, çiçək çağrı ruzigar,  
Hər tərəf gülümşər gülərkən bahar.  
Qalxdıqca al Günəş od kimi yanır,  
İşıqlı dünyadan nur dalgalanır.  
Toxuyur, əsərkən səhər küləyi,  
Yer rumi, göy isə Şüştər ipəyi.  
Al qızıl güllərlə şənlənince bağ,  
Yanar hər qonçdən bağda yüz çiraq.  
Şah qoymuş dünyaya zəfərlə təməl,  
Güzgü pas altında görünməz gözəl.  
Keyxosrov əldə cam tutduğu zaman  
Taxtınız qalmasın boş belə camdan!  
İskəndər Cəmşiddən olmuşsa yüksək,  
Gül üzüm gunəşə üstündür gerçək.  
Şah qızıl çəkməli Firidunsa, mən  
“Gavə bayraqiyam”, onu fəth edən.  
Tachı Keyqubadsa uca İskəndər,  
Mənim tacım isə müşkündür, ənbər!  
Firuzə taclisan, Keykavus isən,  
Məndən taxt tələb et fil sümüyündən.  
Şah Süleyman kimi div salsa bəndə,  
Çox Məcnun çöllərə salmışam mən də.  
İskəndər ki, bütün dünyani tutdu,  
Könlümsə o dünya tutanı tutdu.  
Şahın dünya tutan uca kəməndi  
Ay, Günəş boynuna salırsa bəndi,  
Zülfüməndən bir kəmənd eşərəm ona,  
Qorxmadan ataram şahın boynuna,  
Padşahın aytutan bir kəməndi var,  
Mənim də kəməndim şahları tutar.  
Kəskin ox atırsa uca hökmüdar,  
Məndə də ox atan min naz, qəmzə var.

Qılıncla gülgün qan tökürsə salar,  
 Mənim gül üzümdən al qan damcılar,  
 Qılinc oynatmağa şah versə qərar,  
 Mənim də qılıncdan kəskin dilim var.  
 Şah toppuz qaldırsa qulaq ucuna,  
 İki zülfüm də bir toppuzdur mana.  
 Atından tək bir tuğ asmiş hökmüran,  
 Mən on tuğ asmışam ağ buxağımdan.  
 Şahda bir qutu var, içi ləldir,  
 Mənim də qutumda var ləl ilə dürr.  
 İskəndər yaqutu mədəndir, ancaq  
 Al, canlı yaqutdur məndəki dodaq.  
 Əflakə münəccim olmuş İskəndər,  
 Mənim keşiyimi ulduzlar çekər.  
 O, başı üstündə ucaltmış sancaq,  
 Qapımda yüksəlmış yüz elə bayraq.  
 Aləmə şah isə o, sərvərliklə,  
 Gözəllər şahiyam canpərvərliklə.  
 Üzümdən örtümü atdığım zaman  
 Yalnız bir telimə dəyməz bu cahan.  
 Ay üzdə yer versəm müşkün tellərə,  
 Ayı bir telimlə çəkərəm yera.  
 Bu əqiq dodaqdən şəkər tökerkən,  
 Rəhiq mey çəkərəm incə püstədən.  
 Rəhiqim suyu da rəqsə gətirər,  
 Əqiqim yuxuya bir nəşə verər.  
 Göydən tuğ istəsən, buxağımdan al!  
 Şəkərdən duz umsan, dodağımdan al!  
 Dodağım şəkərdir, gülüşü şəkər,  
 Bu gülgün yaqutun öpüşü şəkər.  
 Öpüşün qapısı bununla belə,  
 Bağlanmış Səmərqənd çubuqlarıylə<sup>253</sup>.  
 Tutaq ki, kimiya daşı zər edir,  
 Nəfəsim torpağı müşk, ənbər edir.  
 Süheyl edən kimi gönlərə əsər,  
 Nəfəsim nəsimə o ətri verər.  
 Bir gözlə edərəm könülləri qan,

O biri gözümlə alaram yüz can.  
 Bu yandan ovlaram gəlsəm üz-üzə,  
 O yandan ataram daşqın dənizə.  
 Qəmzəmlə aldadıb salaram dərdə,  
 Tayım yox, mahirəm belə işlərdə.  
 Üzümü rahiblər görse, nur deyə,  
 Dindar hirbüd kimi düşər səcdəyə.  
 Zahidin ürəyi qara daş isə,  
 Sazımın səsiyle gətirrəm rəqsə.  
 Bu gümüş əndamlı gümüş saçaraq  
 Xəzinə qıflını açmaram ancaq.  
 Baxçamın qapısı deyil aşikar,  
 Ancaq bağban bilir hardadır aça.  
 Tər-təzə yetişmiş xurmalarım var,  
 Tek quru tikanı görər başqlalar.  
 Elə bir güləbam, kədər verərəm,  
 Məndən duz umana ciyər verərəm.  
 Gecə türk üzümü görmüşmü, nədir?  
 Xalımtək mene bir hindli bəndədir.  
 Yeni Ay bir hilal kimi doğaraq,  
 Vüsəlim fikri ylə boşaltmış otaq.  
 Tellərim başlasa rəqsə, yox cara,  
 Kəkliyin ayağı düşəcək tora.  
 Üzüm zülf altından olsa aşikar,  
 Çəməndə güllerin ağızı sulanar.  
 Birçeyim qırılsa bu çəmən boyu,  
 Kəməndə salaram o parlaq suyu.  
 Lətif bədənimi etsəm aşikar,  
 Ağ badam içinin budları sınar.  
 Ağ gümüş biləyim görünən zaman  
 Yasəmən tər tökər utandığından.  
 Dodağım şəkərə dadımlıq verər,  
 Qulaqda halqalı bir quldur gövhər!  
 Ağızım ki, çəkişdi Müştəri ilə,  
 Üzüyü qazanan keçirdi ələ.  
 Mənimlə bir cınaq çəksə gül, çiçək.  
 "Apardım" sözünü unutsun gərək<sup>254</sup>.

Gözümdən Babilə bir əfsun çatdı,  
Ondan, bax, nə qədər cadu yaratdı!  
Çinə bircə telim getdi ərməğan,  
Müşk oldu ahunun göbəyində qan.  
Zülfü qulağımda edərsəm çənbər,  
Üst-üstə tökülür bayığın könüllər.  
Bu sərxoş gözlərin naz, qəmzəsilə  
Yüz əldən getmiş gətirrəm ələ.  
Çox qaçqın könüllər ovladım hər an,  
Onlara quyudur, bax, bu zənəxdan.  
Aşıqə bir tellə verərəm tuğ-tac,  
Ətrimlə Xəllüxdən alaram xərac.  
Möhrümü vuraram Çin xaqqanına,  
Beş növbət salaram Rumu talana.  
Bu müşkün xalımla çinli bağriyam,  
Falca Rum qəlbini şən çıraqiyam<sup>255</sup>.  
Yuxulu çağımıda verərəm məzə,  
Qanını tökərəm edərkən qəmzə.  
Dodağım rəng verir hər gülgün lələ,  
Üzümün xəyalı oynar günəşlə.  
Muğ mənə “sənəmdir” deyə yalmanır,  
Cənnətin bir sənəmxanəsi sanır.  
Mənim nar döşlərim görünən zaman  
Narların ürəyi soyudu bağdan.  
Döşlərim dikəlmış təzə narıncək,  
Hansı bir bəxtiyar onu dərəcək?  
Uğurlu ağacam, iki narım var,  
Bir güləm, pərdədə gözəl barım var.  
Tufanla qopsa da dünya təməldən,  
Bəxtiyar şah olsun, bir mey, bir də mən!  
Bir dastan işlətmək istərəm ona,  
Almaq öz sazımtək öz qucağıma.  
Bir öpüş vurum gah məst gözlərinə,  
Gah qara zülfümü verim əlinə.  
Bu şərtlə canımda eyləsin məkan,  
Başımı çəkməyim ayaqlarından.  
O günəş eşqindən sərxoş olaraq,

Məhşərdə yuxudan ayılın ancaq.  
O hansı çeşmədir ömrü uzadan?  
O hansı kölgədir gənclik oyadən?  
Vəslimdir şən, uzun bir həyat verən,  
Mən gənclik verərəm qəmzə edərkən.  
İskəndər dirilik suyuğun gedir,  
Mən varken zülmətə o neçün gedir?  
Axtarmaq istəsən zülmət yolunu,  
Qara zülfüm sənə göstərir onu.  
Yaqtı rəngli sudan istəsən içmək,  
Dirilik suyunu ələ keçirmək.  
Parlaq bir yaqtıdur bu gül dodaqlar,  
Həyat suyu kimi yüz çəsməsi var.  
Şahım, ram ol mənə, çox sərkəş olma!  
Bu həyat suyuna, gəl, atəş olma!  
Pəriyəm, ipəklər içində gizlin,  
Qapını bağlama, sevirsə qəlbin!  
Üzünə açıqdır qapım hər zaman!  
Məni sindırsan da, sinmasın peyman!  
Ürəkdən daş asmaq bitməzmi daha?  
Gözələ xor baxmaq yetməzmi daha?  
Olma daş üzəkli, sevirom səni!  
Kölən bil, gözəl bil, qulun bil məni!  
Mən fələk olmaqla sənin yarınam,  
Çindənəm, sənin mən, bil, qəmxarınam.  
Deyiləm kölgədə yetişən bir gül,  
Günəşi kölgədə saxlamaq müşkül!  
Mən kimi meyvəni qapatma evə,  
Dad verməz kölgədə yetişən meyvə.  
Mənəm ən ətirli, sevimli reyhan,  
Reyhan olmalıdır evdə hər zaman.  
Burax bu kəkliyi ovlaşın tərlən!  
Gəl, çəkin ov güdən bu qartallardan!  
Ağacın xurması yetişmiş ikən  
Başqası yeyəcək onu, dərməsən.  
Mən kimi kim sənin dərdini çəkər?  
Dərdini çəkərək səpərəm şəkər.

Ürəklər qan oldu qan içməyimdən,  
 Boynumda nə qədər qan qalmış, bilsən?  
 Çox şəkər dodağa oxudum meydan,  
 Dodağım şirindir şəkərburadan.  
 Həm sesim, həm özüm əzəldən gözəl,  
 O gözəl, bu gözəl, gözəldən gözəl.  
 Saqısı mən olsam, mey olmaz haram,  
 Canım işrət saçar bir mütrüb olsam.  
 Çalğımla hər kəsi sərxoş edərəm,  
 Sonra hər sərxoşu öldürər qəmzəm.  
 Uzaqdan edərəm şüx dilbərliklər,  
 Qucaqda edərəm canpərvərliklər.  
 Qarşımdan gözlərə sevinc salanam,  
 Qucağa çəkdikcə könül çalanam.  
 Mən olam, saz ola, bir də köhnə mey,  
 Aşıqın taqəti qalır mı? Hey, hey!..  
 Sən kimi şəhriyar olsa mənə yar,  
 Bu könül şənlikdən başqa nə arar?  
 Dövrəndən kim almış mənim kimi kam?  
 "Dünyada tapılmaz" olmuş mənə nam!”.  
 Elə ki, sazına vurdur son mizrab,  
 Təsnifi bitirdi dodağı ənnab.  
 Şahin məhəbbəti o sözdən coşdu,  
 Sanki tərlan fərə üstünə qoşdu.  
 O bahar turacı naz ilə, şən-şən,  
 Turunctək soyuldu qızıl beşikdən.  
 Könül getdi əldən, səraperdə boş,  
 Sevimli məşuqə sevdadan sərxoş,  
 Xəlvət bir gecədə elə bir mələk,  
 Mümkünmüdür ona könül verməmək?!  
 Gənc, gözəl maralı yixdi nər aslan,  
 Qarət məclisində başladı talan.  
 Siğndı o laçın sona ovuna,  
 Günsəsə getdi ay qonaqlığına.  
 Şəkərtək əmirdi hey dodağını,  
 Sorurdu şəkərli ney dodağını.

Bağrına basdı o gül köküslünü,  
 Xəzinə ağızından açdı möhrünü.  
 Bakırə şərabı laləzar gördü,  
 Qapalı bağçada alma, nar gördü.  
 Əqiq möhr üstünü basmamış pas,  
 Saf üzük qaşını deşməmiş almas<sup>256</sup>.  
 Bir qonçə guldür, yox üstündə tikan,  
 Görməmiş bağbandan başqa bir insan.  
 O qızığın atəşin artıqlığından  
 Damardan fişqırmaq isteyirdi qan.  
 Şəkərli dil ilə söhbət açıldılar,  
 Yağ, bala dönərək qucaqlaşdılar.  
 Sarıldız iki sərv, iki gülpeyker,  
 Qatlılar badama, yağa qənd, şəkər,  
 Əyildi "əlif-lam" kimi cift ayaq,  
 İki hərf kimi bir cinsdən olaraq.  
 Elə ki, almaz o gövhəri dəldi,  
 Həm almaz yatdı, həm gövhər dincəldi.  
 Həyat çeşməsində məsud İskəndər  
 Şənliklə keçirdi bəxtiyar günlər.  
 İşrətlə keçirdi bir neçə gecə.  
 Çıxmadı o yerdən, daldı sevincə.

## İSKƏNDƏRİN DİRİLİK SUYU AXTARMASI

Saqi, gel, qədəhi doldur mey ilə,  
 Al ələ nəgməylə, çalğı, ney ilə!  
 Bir mey ki, içənlər fikrincə, demək,  
 Xəstəyə şəfadır, dərdliyə kömək.

Ucalırkən səhər xoruzun səsi,  
 Qarovalı zənginin susdu naləsi.  
 Təbilçi təblinin səsi ucaldı,  
 Quşların nəğməsi ətrafi aldı.

İbadət edənlər qalxdı yuxudan,  
 Pərəstiş etməyə düzüldü hər yan.  
 O səhər yuxudan qalxdı tacıdar,  
 İbadət etməyə verərək qərar,  
 Ona şəfqət edən haqqı etdi yad,  
 Etdi bu hikmətlə dünyani abad.  
 Nəhayət verincə ibadətinə,  
 Şərab məclisini bəzədi yenə.  
 Mey ilə, çalğıyla gah olurdu şad,  
 Vəfali dostları gah edirdi yad.  
 Gülabdan saf olan gül rəngli şərab  
 Hər başdan dərd alır, hər beyindən tab.  
 Onunla bir məclis qurdı şəndən şən,  
 Uzaqdı düşməndən, qanlı döyüşdən.  
 Elə ki açıldı, uzandi söhbət,  
 Danışdı hərə bir gözəl rəvayət.  
 Biri söhbət açdı Xorasan, Qurdan,  
 Ordakı qızıldan, qüvvətdən, zordan,  
 Birisi danışdı Rey, İsfahandan,  
 Firidun dövləti çıxan məkandan.  
 Çindən, Xarəzməndən söz açdı biri:  
 “Var gözəl ipəyi, müşkü, ənbəri”.  
 Birisi söylədi: “Gözəldir Qeysur,  
 Bu yerdən çıxar hər səndəl və kafur”.  
 “Hindistan gözəldir, – dedi, – bir nəfər,  
 Odunu ud olur, palçığı ənbər”.  
 Məclisdə var idi bir nəfər qoca,  
 Danışmaq növbəti ona çatınca,  
 Maraqla başladı qoca sözünü:  
 Baş əyib, torpağa qoydu üzünü:  
 “Dünyada zülmətə çatmaz bir diyar,  
 O gözəl torpaqda həyat suyu var.  
 Ömrünü artırırmaz xəzinə, cəlal,  
 Torpaqda çox yatır xəzinə, xam mal.  
 Yaşamaq istəsən dünya uzunu,  
 Get, keçir əlinə həyat suyunu!”  
 Bu sözdən utandı məclis, qaldı mat,

Qaranlıq bir yerdə olurmu həyat?  
 Şah dedi: “Yoxsa var başqa bir hikmət?  
 Həyat çeşməsində olan bu zülmət.  
 Yazılmış hərflər qarasıdır bu,  
 Mənəvi həyata can verir suyu.  
 Kim görmüş yoxsa bu həyat suyunu,  
 Zülmətdə ölümdən qurtarsın onu!”  
 O qoca dedi: “Ey uca tacıdar!  
 Bu sudan uzaqdır dediyin əsrar.  
 Var Şimal qütbündə qaranlıq bucaq,  
 Ağ, gümüş çeşməsi hər sudan parlaq.  
 Bu qaranlıq yerə deyirlər zülmət,  
 O zülmət içində var abi-həyat”.  
 O suyu kim içsə olur qəlbə şən,  
 Qurtulur ölümdən və xəstəlikdən.  
 Söyümdə azacıq olsa şübhəniz,  
 Soruşun sinaqlı qocalardan siz!”  
 İskəndər bu sözə heyrət etdikcə,  
 Aramaq marağı artdı getdikcə.  
 Sordu ki: “Bu zülmət harda?” Göstərən  
 Göstərdi padşaha: “Bax, bu sağ əldən  
 Qaranlıq ölkəyə qısa yol gedir,  
 Geldiyin bu yoluñ onda biridir”.  
 Eşidincə bunu şah dedi: “Ancaq  
 Zülmətdə mümkündür işığı tapmaq”.  
 Zülmata çevirdi şah öz yolunu,  
 Gedərkən nəzərə aldı ordunu.  
 Sürətlə bir neçə mənzil at sürdü,  
 Əsgərin bir çoxu xəstədir, gördü.  
 Ardınca axırdı bir dünya ordu,  
 Xaslar da yanında alay vururdu.  
 Ordu bazarını görən bir insan  
 Seçməzdı məhşərin bazarlarından.  
 O yerdə quş südü arayan belə,  
 Ordu bazarında getirdi ələ.  
 Hər quraq bir yere çatdı İskəndər,  
 Yağışdan yaşıla büründü çöllər.

Xızır iz salmışdı sanki bu yola,  
 Yainki gedirdi şahla qol-qola.  
 Ordu çoxluğundan şah getdi fikrə,  
 Belə yol getməkdə sığındı səbrə.  
 O çöldə vardı bir böyük mağara,  
 Padşahın ordusu çatınca ora,  
 Ordunun yanında nə qədər yük var,  
 Mağara yanında yerə qoydular.  
 O geniş çöllərdə saldilar məskən,  
 Şənlikdən viranə çöllər oldu şən.  
 Çölbəyi o yerə ad verdi: Büngar,  
 Get-gedə o şəher adlandı Bulğar.  
 Bu gün o ölkədə rəyasət sürən,  
 Yerləşib qalandır şah səfərindən.  
 İskəndər görünçə o saysız ordu  
 Yol və iz bilməyir, bir tədbir qurdur.  
 Ordudan ayrıldı bir neçə əyyar,  
 İstidən, soyuqdan, çıxmış oxçular,  
 Ürəkli, sümüyü bərk, dəliqanlı,  
 Səbirli, qüvvətli, gənc, polad canlı.  
 Əmr etdi qocaya və xəstələrə:  
 Əsgərlə çıxmasın ağır səfərə!  
 Qocalar, xəstələr bu qorxunc yerdə,  
 Dolaşıq yollarda düşməsin dərdə.  
 O yola – qocasız etdilər səfər,  
 Qocalar oturdu, yol aldı gənclər.  
 Bir nəfər o yerin ayıqlarından  
 Hüzura istədi ulu hökmüran.  
 Yox idi ordunun sayı, miqdarı,  
 Hər mənzil başında qoydu onları.  
 Şor, şirin hər azaq çarpsa nəzərə,  
 Yüklətdi qüvvətli, gənc dəvələrə.  
 Qoşunla at çapdı qaranlıq suya,  
 Bir naib tikdi o, qalan orduya.  
 Onlara nəsihət elədi bir az:  
 “Bu yerdə qəflətlə göz yummaq olmaz!”  
 Atını Şimala doğru çaparaq,

Günəş gərdişindən şah düdü uzaq.  
 Fələyin qütbündən doğunca işiq,  
 Azacıq keçmədən sönürdü artıq.  
 Üfüqə baş qoydu xətti-üstüva,  
 Qütb isə kənardan keçdi ortaya.  
 Bir yerə çatdilar parlaq Günəşdən  
 Yalnız bir xəyaldı gözlə görünən.  
 Sürdülər kölgəlik deyilən yerə,  
 Sançdilar bayraqı kölgəliklərə.  
 Havadan işığı yer qapmış artıq,  
 Hər yerə hakimdi dərin qaranlıq.  
 Bu yandan ətrafi qaranlıq tutmuş,  
 O yandan yol-izi bir dəniz udmuş.  
 Ağlıyla bu yolu tutaraq rəhbər,  
 Xətti-üstüvəyə qarşı getdilər.  
 Get-gedə pərgardan olduqca uzaq,  
 Günəşdən, işıqdan düşdülər iraq.  
 Gedərkən bir yere çatdilar o gün,  
 Gözlərdən aydınlıq itdi büsbütün.  
 Hər yandan yolları bürüdü zülmət,  
 Bu dünya qaralsa verərmi ləzzət?  
 İskəndər şaşırıdı, aradı tədbir:  
 “Bu yolda doğru iz göstərən kimdir?”  
 Bilənlər söylədi ki: “Bu qaranlıq  
 Pərdədir, iç-üzü görünməz artıq.  
 Mümkündür irəli getmək yol ilə,  
 Dönərkən çətindir gətirmək ələ”.  
 Cox çarə aradı hər tədbir verən,  
 Olmadı buna bir tədbir göstərən.  
 Gecəydi o yerdə, qaranlıq diyar,  
 Müşkü ud yerinə etdi ixtiyar<sup>257</sup>.  
 Kinindən olmuş göy dəli, zəncirli,  
 Zəncinin yerinə keçdi kəşmirli<sup>258</sup>.  
 Getdikcə yol oldu tükdən də incə,  
 Zülmətdən qurulmuş qaranlıq gecə.  
 Hər kişi qayıtdı öz mənzilinə,  
 Bu işə bir tədbir düşündü yenə.

Bir igid gənc vardı, ağılca ulu,  
Saf, işiq ürəyi şəfqətlə dolu.  
Atası qocaydı, doxsan yaşı var,  
Bədən ağrısından sızlayıb ağlar.  
O gün ki, padişah vermişdi əmr:  
“Çıxmasın bu yola xəstə ilə pir!”  
Gənc oğlu vurğunu xəstə ataya,  
Necə ki, bir xəstə göynər almaya,  
Qocanı özüylə aldı bərabər,  
Necə ki, başqalar yaqutu gizlər,  
Aziq sandığında gizlətdi onu,  
Onunla dolaşdı zülmət yolunu.  
Taleyin qoşundan küsdüyü gecə  
O gənci aldı bir dərin düşüncə.  
Gecəykən sandığı açdı o cavan,  
Etdi atasına o sırrı bəyan:  
“Padişah səfərdən oldu peşiman,  
Çətinlik çəkməkdən qırılmış peyman.  
Qəlbinə bir qorxu salmış qaranlıq,  
Bir tədbir düşünə bilməyir artıq.  
Bələdçi olmadan gedir irəli,  
Bilməyir nə sayaq dönəcək geri”.  
Oğluna baxaraq dedi ixtiyar:  
“Bu qara pərdədə gizli bir sərr var.  
Padişah getməyə başlarkən ora,  
Zülmətdən dönməyə vardır bir çara:  
Padşaha gərəkdir ilk dəfə doğan,  
Vücudu sapsağlam boğaz bir madyan.  
Anadan olunca o körpə daylaq,  
Başını bir yerdə kəssinlər, ancaq  
Örtməyib qoysunlar yerdə cəmdəyi,  
Anası görünçə, yansın ürəyi,  
İçində qopsun bir həyəcan, hiddət,  
Durmasın padişah, etsin hərəkət.  
O yoldan geriyə döndüyü zaman  
Ordunun önündə gedəcək madyan.  
Çaparaq sevimli daylağa sarı,

O yoldan beləcə çıxar dişari.  
O yolda bələdçi olmadan belə,  
Dişarı çıxarlar bu tədbir ilə”.  
Qocanın sözünə o gənc uyaraq,  
Kələfin başını tapdı bu sayaq.  
Göylərin o müşkün ipəyi səhər  
Olunça ud rəngli dibayə bənzər,  
İskəndər məclislə yenə oturdu,  
Getməyə hər biri bir tədbir qurdı.  
O məclis nə qədər göstərdi tədbir,  
Bu əsrar haqqında söylədi fikir,  
Xoşuna gəlmədi ulu padşahın,  
Tədbirlər kimsəyə deyildi aydın.  
Öz zəif fikriylə o gənc yanaşdı,  
Bələdçi haqqında şaha söz açdı.  
Atası söyləyən sözləri bir-bir  
Padşahə anlatdı ki, budur tədbir!  
Xoş gəldi bu sözlər, yatdı könlünə,  
Beynində yer etdi o döne-döne.  
Dedi: “Ey mərd oğul, belə fikri sən  
Nə sayaq oldu ki, qurdun özündən?  
Bu bilgi özündən gəlməmiş ələ,  
Sən kimdən öyrəndin, gəl, doğru söyle.  
Var, sərvət verərəm doğru söyleşən,  
Zillətə düşərsən düz deməmkəndən”.  
Gənc dedi: “Padşahım, mənə ver aman,  
Boşalsın kəcavə bu yüklü atdan.  
O gün ki, əmr etdi ulu hökmüdar,  
Çıxmasın yola bir xəstə, ixtiyar,  
Bir qoca atam var, bu qoca insan  
Çox qulaqburmazı görmüş dövrəndən.  
Ürəyim çox yandı qoca atama,  
Əmrə itaəti unutdum tamam.  
Özümlə gizlincə gətirdim onu,  
Pis gətirdim, pis olmadı sonu.  
Dünən yol haqqında olan sözləri  
Atama açmaqdən durmadım geri.

Onun telimini dinledim bir an,  
Söylənən tədbiri öyrəndim ondan".  
Çox incə bir nüktə söylədi, deyə,  
Şah onun sözündən ucaldı göye:  
"Bilənlər padşahi olsa da yene,  
Bu gənclər möhtacdır qoca fikrinə.  
Gənc budaqlarıyla oynarsa qabaq,  
Başını ucaldar bir köhnə budaq.  
Bilikdə birinci olsa cavanlar,  
Qocalar fikrinə ehtiyacı var".  
Dünya padşahı söhbetdə ikən,  
Qapıdan divgövdə o vəhşi birdən.  
İçəri girincə yanaşdı məğrur,  
Padşaha göstərdi bir şələ samur.  
Hər biri parlaq bir qunduzdan artıq,  
Bir-birindən alır bəzək, yaraşıq.  
Malına xiridar çıxdı hökmüran,  
Yenə birdən-birə yox oldu ordan.  
Qaranlıq içində yox oldu vəhşi,  
Padşahı heyrətə saldı bu işi.  
İşıqlıq göstərdi, fikri eşitdi,  
Zülmətə getməyə padşah əmr etdi.  
Əmr etdi: "Yelayaq bir boğaz madyan  
Alınsın, o heyvan doğduğu zaman,  
Kişinin sözüne tamam uyaraq,  
Alınsın, kəsilsin o körpə daylaq".  
Padşahın fərmanı həyata keçdi,  
O işiq çeşməyə doğru yol seçdi.

## İSKƏNDƏRİN ZÜLMƏTƏ GETMƏSİ

Saqı, bu zülmətə bənzər torpağı  
Araşdır, ver mənə həyat bulağı!  
O parlaq su ilə mənə sal nəzər,  
Bu həyatdan daha canlı həyat ver!

Bu bahar fəslində yeni və köhnə  
Tarixdən başlaram gözəl təranə.  
Rəvayət eyləmiş sinaqlı dehqan:  
Yazın ilk gecəsi ulu hökmüran  
Zülmata getməyə əzm etdi artıq,  
Fikri təskin edər hər bir qaranlıq.  
Günəşi qifila vurunca göylər,  
Qaranlıq içində doğar min gövhər.  
Bu həyat suyunda kim etsə məskən,  
Gərəkdir bir pərdə çəksin öündən.  
Çimənlər bu duru, saf çeşmələrdə  
Gərəkdir üzünə çəksin bir pərdə.  
İskəndər zülmata edərkən səfər,  
Söylədi: "Artıqdır bu mühüm şeylər!"  
Cilovu buraxdı "zülmət" deyərək,  
Əjdər quyuğunda gizləndi Aytək<sup>259</sup>.  
Söylədi o zaman böyük İskəndər,  
Ona rəhbər olsun Xızır peyğəmbər.  
Atı Xızra verdi böyük tacidər,  
Bilirdi onda bir aslan qəlbə var.  
Verdi ki, bu yolda səyirtsin onu,  
Onunla tapsın bu həyat suyunu,  
Çuxurlar parladan bir gövhər verdi,  
Çəsmələr arayan bir rəhbər verdi.  
Dedi ki: "Bu yolun hər tərəfinə  
Həqiqi bir rəhbər özünsən yenə!  
Cilovu hər yana istərsən burax,  
Aç ağıl gözünü, ayıq olancaq!  
O çeşmə nə yerdə olsa aşikar,  
Aldatmaz səni bu gövhər, parıldar.  
Uğurla iç haman uğurlu sudan,  
Mənə də göstər ki, yeyəsən ehsan".  
Göy gərdiqli Xızır haman fərmanla  
Ahəngi pozmadan üz qoydu yola.  
Ordudan ayrıldı, irəli getdi,  
Hər yana himmetlə bir nəzər etdi.  
Su üçün dolandı bütün bucağı,

Çatmadı suya o susuz dodağı.  
Əlində parladı parlayan gövhər,  
Tapıldı nəhayət aranan gövhər.  
Gümüş rəngli çeşmə axırdı şən-şən,  
Süzülən gümüştək daş göbəyindən.  
Bu çeşmə tərifdən uzaqdı, uzaq.  
Bir nur çeşməsiydi bu qaynar bulaq.  
Bir ulduz nə sayaq olursa səhər,  
O parlaq çeşmə də olur o təhər.  
Hələ bədr olmadan nura dolsa Ay,  
Eləydi bir az da böyük olsa Ay.  
Qaynayırlar, durmayır öz mənzilində,  
Sanki bir civədir iflic əlində.  
O qədər parlaqdır bu lətif cövhər,  
Dünyada yox ona bənzəyən gövhər.  
Yox başqa gövhərdə bu nur, bu günəş,  
Ona həm su demek olur, həm atəş.  
Xızır həyat suyunu tapınca artıq.  
Hər iki gözünə doldu bir işıq.  
Aşağı enərək dərhal soyundu,  
Doyunca həm çımdı, həm da yuyundu.  
Doyunca içdi o, həyat suyundan,  
Əbədi həyata çatdı arayan.  
Atına içirdi, çımdirdi onu,  
Tökdu ağ qədəhə həyat suyunu.  
Atının yanında oturdu bir an,  
Göz götürməz oldu o aydın sudan.  
İstədi gəlinçə yoldan İskəndər,  
Desin: "Həyat suyu budur, qıl nəzər!"  
Bir daha çeşməyə göz gəzdirərkən,  
Dirilik çeşməsi yox oldu gözdən.  
Dərhal bu iş oldu Xızır üçün məlum:  
İskəndər o sudan qalacaq məhrum.  
Qorxmadi, utandı o İskəndərdən,  
Xızır da su kimi itdi gözlərdən.  
Söylənən sözləri rumlu ravilər  
Başqa bir şəkildə rəvayət edər:

Bu yolda İlyasla Xızır yoldaşdı,  
Çəsməyə gedərkən dostlar yanaşdı.  
Görüşdü hər iki sevimli rəhbər,  
Çəsməyə çatınca atdan endilər.  
O bulaq başında açdırılar süfrə,  
Bulaq başı verir dad yeməklərə.  
Süfrədə çörəkdən ətir qalxardı,  
Duzlanmış qupquru bir balıq vardi.  
Birisi əyildi su içsin deyə,  
Əlindən o balıq düşdü çeşməyə,  
Cumdu o firuzə rəngli bulağa,  
Əl atmaq istədi üzən balığa.  
Tutunca gördü ki, diridir balıq.  
Uğurlu bir fala sevindi artıq.  
Bildi ki, can verən bu parlaq bulaq  
Aranan dirilik suyudur ancaq.  
Həyat çeşməsindən içdi doyduqca,  
Bir həyat qazandı dünya durduqca.  
Dostuna tez xəbər verdi bu zaman,  
İçdi bu əbədi həyat suyundan.  
Təəccüb etmə o gümüş bulağa,  
Yenidən can verdi ölü balığa.  
Təəccüb bundadır: bir ölü balıq  
Dirilik suyuna yol açdı artıq.  
Bu quru balıqdan, həyat suyundan  
Ərəblər nəql edir başqa bir dastan:  
Başqa bir yerdəymış həyat çeşməsi,  
Yol azmiş məcəsusun, Rumun dəstəsi.  
Tutaq ki, zülmətdə həyat suyu var,  
Yol açan içməzsə kimdir gunahkar?  
Xızır, İlyas kam aldı həyat suyundan,  
Ancaq vermədilər özgəyə nişan.  
Biri kam alaraq döndü səhraya,  
Biri də içərək cumdu dəryaya.  
Dənləri bir sudan içib boy atdı,  
Ancaq onu iki dəyirman dartdı.  
Çəsməni keçirmək fikriylə ələ,

İskəndər at çapdı min zəhmət ilə.  
 Dirilik veren bir çeşmə dilərkən,  
 Çeşmədən göyərdi sulu bir çəmən.  
 Çeşməni ararkən qırx gün at saldı,  
 Onu tapmayaraq kölgədə qaldı.  
 Atəşmi düşmüşdü şah ürəyinə,  
 Uymuşdu çeşmənin xoş ahənginə.  
 Çeşmədən kölgə yox, gümüş nur çıxar,  
 Ancaq çox az olur kölgəsiz sular.  
 Çeşməyə lazımsa onun kölgəsi,  
 Neçin kölgəsizdir Günəş çeşməsi?  
 İçməli olursa çeşmə Günəşdən,  
 Kölgədə qalmışdır o çeşmə nədən?  
 Çeşmədə kölgəlik yaxşıdır tozdan,  
 Bunda sərinlik var, onda həyəcan.  
 Şah o kölgəlikdə tapmadı çara,  
 Gündüzü olmuşdur kölgədən qara.  
 Əbədi həyata ümidi bəslərkən,  
 İndi can qayğısı çəkir hər yetən.  
 Padşahın ümidi söndüyü zaman  
 Qayıtməq istədi gəldiyi yoldan.  
 Düşündü, nə tədbir eləsin barı,  
 Qaranlıq kölgədən çıxsın dişari.  
 O yolda qarşıya çıxdı bir mələk,  
 Padşahın əline o əl çəkərək,  
 Dedi: "Bu dünyani keçirdin ələ,  
 Belə ciy xülyadan doymadın hələ?"  
 Ovcuna buraxdı pul qədər bir daş,  
 Dedi: "Tut bu daşı canından qə baş!  
 Bu daşlıq dünyada çalış, tök tədbir,  
 Bu ağırlıqda daş əlinə keçir!  
 Qəlbində minlərlə olsa da dilək,  
 Bu daşın tayıyla doyarsan, bişəkk..."  
 O daşı İskəndər aldı mələkdən,  
 Gözündə yox oldu ona daş verən.  
 O zülmət içində çapdı İskəndər,  
 Gözündə bir zülmət, könüldə kədər.

Bir hatif səsləndi ona qeybdən:  
 "Qisməti hər kəsə yazıdır verən!  
 İskəndər zülmətə doğru at çapar,  
 Xızır isə çeşməni işiqda tapar.  
 Ararkən tapmadı çeşmə İskəndər,  
 Xızra qismət oldu, gördü çox səmər.  
 Yüzü halva üçün yandırar ocaq,  
 Halva şirin eylər bir ağızıancaq".  
 Başqa bir səs gəldi ki: "Ey əhli-Rum!  
 Bu gözəl ölkədə var parlayan qum.  
 Peşiman olacaq onu götürən,  
 Dizine vuracaq heç götürməyən".  
 Keçirkən parlayan qumdan hər nəfər  
 Götürdü bəxtinə görə bir qədər.  
 O yerdə şah gördü çox hikmət, çox raz  
 Ki, ondan birini söylemək olmaz!  
 İsrafilən, Surdan bir bəhs açaraq,  
 Demədim, məqsəddən düşməyim uzaq.  
 Açımiş bu mədəni başqa bir şair<sup>260</sup>,  
 Yenidən bir əsas qurmaq çətindir.  
 Əli çatmayıncı həyat suyuna,  
 Qayıtdı şah işıq çeşmə yoluna.  
 İskəndər orduya verincə fərman,  
 İşığa döndülər zülmət yolundan.  
 O yeni cığırla gəldiyi yoldan  
 Bələdçi olmuşdur o dərdli madyan.  
 Qırx gün yol getdikdən sonra qaranlıq  
 Getdikcə çəkildi, göründü işıq.  
 Al Günəş buluddan çıxdığı zaman  
 Qan-tərə batmışdı o susuzluqdan.  
 Qismətsiz bir şeyə göstərdi həvəs,  
 Qismətin deyilsə çalışma əbəs!  
 Ruzi arxasında qaçmaq nə gərek!  
 Sən otur, ruzinin özü gelecek.  
 Biri toxum səpər, o biribicər,  
 Bəxtiyar odur ki, bu sözü dinlər.  
 Hər şeyi özünçün əkmək nə yarar?

Dünyada hesabsız ruzi yeyən var!  
Keçənlər zəhmətlə əkdiyi bağdan  
Gələnlər meyvəni dərmış hər zaman.  
Keçənlər bir çox şey əkmışdır bizə,  
Biz də əkməliyik gənc nəslimizə.  
Dünya bir tarladır, diqqətlə baxsaq,  
Hamı bir-birinə cütçüdür ancaq.

## İSKƏNDƏRİN ZÜLMƏTDƏN ÇIXMASI

Saqi, ver ürəyə yatımlı meydən!  
Ver ki, mey xoş gəlir ömür gənc ikən!  
O meylə ağızımı isladım bir an,  
Bəxtimi daha gənc eləyim ondan.  
  
Oyanıq taleyi olunca rəhbər,  
Zülmətdən dışarı çıxdı İskəndər.  
Çox gözəl rəhbərlik eylədi madyan,  
Bir az da azmadı getdiyi yoldan.  
İlk gündə keçdiyi zülmət xəttinə  
Pərgartək yenidən qayıtdı yenə.  
Padşaha taleyi elədi kömək,  
İşıqlı dünyaya çıxdı sevincək.  
Cilovu parlatdı ordu səmtinə,  
Ancaq çatmamışdı öz dileyinə.  
Bu işdən ürəyi sınmadı, ancaq  
Ruzini qismətlə mümkündür tapmaq.  
Heyvan tapmadısa, kədər yox bunda,  
Heyvantək ölmədi heyvan yolunda<sup>261</sup>.  
Darılma sənə üz verdikdə kədər,  
Ondan da böyük bir dərddən qıl həzər!  
Hər gün bu çöllərdə gəzmək çıl-çılpaq  
Yaxşıdır, ya dəniz dibinə batmaq?  
Doğrudur, ağridan hər baş incinər,  
İnciməz qılınc, gürz yarası qədər.  
Dünyada hər işdən çətin bir iş var,

Ürəyi möhkəmə olur zəfər yar.  
Qumluqdan aldığı şeyləri ordu  
Töhfədir deyərək qarşıya qoydu.  
Daşların hamısı qırmızı yaqut,  
Gözlərə nur verir, ürəklərə qut.  
Daşdan az götürən düşmüşdü dərdə,  
Heç götürməyənlər ahda, kədərdə.  
Peşiman olmuşdu az götürənlər,  
Odlara yanındı götürməyənlər.  
Şah oldu iki gün səfərdən aram,  
Yuxudan, yeməkdən aldı intiqam.  
Bir zaman padşahın əyildi başı,  
Yad etdi mələyin verdiyi daşı.  
Tərəzi istədi daşı çəkməyə,  
Ağır daş qoydular “ölçüdür” deyə.  
Batmanlardan keçdi o bir misqal daş,  
Nə qədər daş qoydu, misqal çıxdı baş.  
Yüz kişi bir qapan çəkdi o düzə,  
Girdi daş bir gözə, daşlar bir gözə.  
Daş ağır gəlirdi yüz parça dağa,  
Çəkənlər darıldı bu ağırlığa.  
Deyirlər uzaqdan demiş Xızır: “Ancaq  
Bu daşın vəznidir bir ovuc torpaq”.  
Bir gözə bir ovuc torpaq tökdülər,  
Çəkinin gözləri oldu bərabər.  
Bu ince nüktədən buldi tacidar:  
Torpaqdır, onu bu torpaq doyurur<sup>261</sup>.  
Bir gün şah xaslarla taparaq fürsət,  
Bir məclis bəzədi – sanasan cənnət.  
Zərkəmər qulamlar taxtın ucunda,  
Qızıl bir ağactək gümüş sütunda.  
Dünyanın şahları bir səf çəkərək  
Qarşıda diz çökmüş hamı kölgətək.  
Dünya işlərindən açıldı söhbət,  
Söylənən hər şivə qəlb üçün rahət.  
Hər biri zülmətli çeşməni andı,  
Söz sözü çəkərək, söhbət uzandi.

Qaranlıq altında su varsa, nədən,  
 Nə üçün tapmayır arayan, gəzən?  
 Zülmətdə yox isə belə bir cadu,  
 Nə üçün dillərdə əzbərlenmiş bu?  
 Bu yolda deyildi çox incə sözlər,  
 İşıqlandı başlar, nurlandı gözlər.  
 Haman məmləkətin qocalarından  
 Söylədi: “Bu siri bilsin hökmüran.  
 Cahangir İskəndər dünya dolaşdı,  
 Gök kimi durmadan ölkələr aşdı.  
 Ümidlə aradı həyat suyunu  
 Ki, qorxunc ölüməndən qurtarsın onu.  
 Bir şəhər vardır, bu ölkədə çox şən,  
 O abad şəhərdə tapılmaz ölen.  
 O şəhri uca bir dağ salmış bəndə,  
 Şəhr əqli o dağda düşmüş kəməndə.  
 O dağdan səs gəlir hey zaman-zaman.  
 Heyrətə düşür hər eşidən, duyan.  
 Oradan birini adıyla səslər:  
 Ey filan, yuxarı səmtə et səfər!  
 O səsi, fərmanı eşidən adam  
 Yerində bir an da tutmayır aram.  
 Sürətlə dağlara dırmanır dərhal,  
 Gedəndən nə sorsan olur dilsiz, lal.  
 Dağların arasında yox olur gözdən,  
 Yoxdur bu hikməti açan, öyrənən.  
 Məqsədin qurtulmaq isə ölüməndən,  
 Ölümənşəhərdə eyləyin məskən!”  
 Bilici söyləyən sözən İskəndər  
 Sarsıldı, üzünü sardı bir kədər.  
 Bu işçün ürəyi vurdı riqqətlə;  
 Fikri qət etməkçin uçdu sürətlə.  
 Əmr etdi, ordudan bir neçə kişi  
 O şəhrə gedərək, öyrənsin işi.  
 Qalsınlar söylənən yerdə bir qədər,  
 Bu işdən versinlər doğru bir xəbər.  
 Onlara tapşırdı: “Dağdakı səsə

Yerindən qalxmasın sizdən bir kimse!  
 Lap adla, nişanla çağırısa necə  
 Siz bu səs-sədanı almayın vecə.  
 Cavabı uzatmaq yoluyla barı,  
 Açılsın pərdənin gizlin əsrarı”.  
 Nəsihət alanlar baş əydi əmre,  
 Gizlin bir yol ilə girdilər şəhrə.  
 Şəhərdə uğurla atı çaplırlar,  
 Ən gözəl bir yerdə mənzil tapırlar.  
 Şəhərin haqqında bildilər xəbər,  
 Düz çıxdı qocanın dediyi sözlər.  
 Şəhərdə birinin adına dağdan  
 Apaçqı səs gəlir hey zaman-zaman.  
 Adını eşidər-eşitməz hər kəs  
 O dağa çıxmaga göstərir həvəs.  
 O qədər səbirsiz gedir yolunu,  
 Qılıncla qaytarmaq olmayırları.  
 Gələnlər göstərdi yüz tədbir, hünər,  
 Pərdənin sırrını öyrənmedilər.  
 Səyr etdi dolanan fələk bir zaman,  
 Bir neçə mənzili dolaşdı dövrən.  
 Şah adamlarıyla çərx kinə düşdü,  
 Birini aparmaq fikrinə düşdü.  
 Qeybdən gələn səs, əsrar arayan  
 Kişi idən birini çağırıda dağdan.  
 Adını eşidən durmadı bir an,  
 Səs gələn tərəfə qaçıb durmadan.  
 Gedəni dostları tutdu yer-yerdən,  
 Dedilər: “Tələsmə, dayan, ey gedən!  
 Bir yolcu sövdəli olmasın gərək,  
 Pərdənin sırrını bəlkə öyrənək”.  
 Gedənə o sözlər etməyir əsər,  
 Bağırrı, dartınır, qurtulmaq istər.  
 Bir söz də deməyir yarasın işə,  
 Çərx kimi çalışır çıxsın gərdişə.  
 Güc ilə qurtuldu gedən sevincək,  
 Onlardan uzaşdı uçan çibintək.

Dostları bu işdən etdi çox heyrət,  
Gedəndən hər biri aldı bir ibrət.  
Bizdən ən ağıllı, həm iş bacaran,  
Bax, necə ayrıldı bir sərr açmadan!  
Az zaman keçincə bu hadisədən,  
Al Günəş parladı, güldü çöl, çəmən.  
O biri yoldaşa yetişdi növbət,  
O da bu dağlarda yox oldu xəlvət.  
Get-gedə azaldı əsrar arayan,  
Olmadı o hərfi bilən bir insan.  
Qorxudan şiddətlə çırpındı ürək,  
Göylər də kimsəyə etmədi kömək.  
Əsrardan heç biri tutmadı xəbər,  
Kədərlə padşaha tərəf döndülər.  
Şikayətləndilər: “Bir çoxu bizdən,  
Dağlara dırmandı, olmadı dönən.  
Nə dağa çıxarkən bir az durardı,  
Nə geri dönməyə bir ümid vardi.  
Bilmədik pərdədə nəyin səsidir,  
Hansı bir çalanın şən pərdəsidir.  
Pərdənin yolunu bilmədik, artıq  
Çarəsiz şəhərdən geri qayıtdıq.  
Bizdən də apardı bir neçə insan,  
Daha səs gəlmədi bir də o dağdan.  
Olunca onların yolu dağ, gədik,  
Biz də çöl yolunu tutaraq gəldik.  
Bu çərxin işləri belədir, belə,  
Biri düşmüş dağa, o biri çölə”.  
Söylənən əsrarı eşitdi bir-bir,  
Bildi, bu yol “gedər-gəlməzə” gedir.  
Dönsəydi o dağa gedənin biri,  
O zaman gözəldi bu dağ səfəri.  
İskəndər bu işdən eylədi heyrət:  
“Öyrənən yox, nədir bu gizli hikmət?”  
Bildi ki, dırmanan o dağa, daşa  
Dünyada ömrünü vurmuşdur başa.  
Bir məsəl çəkdi ki: “Ölər hər doğan,

Əcəl pəncəsindən kim qurtarmış can?”  
Bir ov ki, bacarmaz ovçular ilə,  
Məzara gedər o öz ayağıylə.  
Yediyi bir oxdan hər ovçu tərlən  
Düşər yer üzünə öz qanadından.

## İSKƏNDƏRİN RUMA QAYITMASI

Ey saqi, dayanma, qədəhi gətir!  
Qədəhsiz şənlənmək mümkün deyildir.  
Ver, bir qurtum içim, gətir kuzəni,  
Əcəl pəncəsindən, gəl, qurtar məni.

Bir kirpik vurunca bu acı dövran,  
Hər yerde töredir yüz yaxşı-yaman.  
Birinin başını bağlayır yerə,  
Birini qaldırır uca göylərə.  
Birini günbəddən salır quyuya,  
Birini balıqdan ucaldır Aya<sup>263</sup>.  
Hər anda başlayır canbaz oyunu,  
Bu dünya bir heçdir, həm heçdir sonu.  
Dikbaşlıq yaramaz, uyuşmaq gərək,  
Dikbaş at hər zaman qırmanc yeyəcək.  
Dikbaşlıq edərsə ən gözəl bir at  
Misir eşşəyindən əskikdir qat-qat.  
Bu dünya dünyaca görmüşdür adam,  
Ürkərək kimsəyə olmamışdır ram.  
Elə kimsənindir belə ruzigar,  
Anlayan kəslərin işini anlar.

Rəvayət edənlər belə anladır:  
Mağara yanında qurunca çadır,  
Təmirə xəzinə tökdü tacidər,  
Saldığı o şəhər adlandı: Bulğar.  
Bulğardan keçərək ruslar elinə,  
Döndərdi o mülkü şən bir gəlinə.

Oradan qayıtdı Rum dənizinə,  
Yelkənlərlə çıxdı öz ölkəsinə.  
Bir xəber tutunca Rum başçıları  
Axışdı müzəffər bayraqa sari.  
Hər kəs öz şahını qalib görünçə,  
Şükürlər edərək daldı sevincə.  
Şahın gəlməsiylə Yunan ölkəsi  
Ay kimi nur saçdı, güldü çöhrəsi.  
İskəndər getiren zülmət daşından  
Yaqt rəngi aldı cavahir satan.  
Aldı o sərvətdən şəhərlər zinət,  
Yerlər xəzinədən tutdu bərəkət.  
Axdı hər qəsrən cənnət sevinci,  
Yerlərə tökdülər qızıl, ləl, inci.  
Xəzinə ağızından qırıldı qıfil,  
Zillət qapısına vuruldu qıfil.  
Ay kimi gəldi öz bürcünə o şah,  
Başında Günəştək çinli bir küləh.  
Şah Rumdan gedərkən bənzərdi yerə,  
Dönərkən sığmadı uca göylərə.  
Bulud ki, göylərə su ilə gedər,  
Dönərkən dənizə saf inci səpər.  
Şah Yunan taxtına oturdu şən-şən,  
Dincəldi yolların zəhmətlərindən.  
Şah yeddi ölkənin fikrindən doydu,  
Hər bir məmləkətdə bir nayib qoydu.  
Şahlıqlar baş əydi hər fermanına,  
Sədaqət göstərdi hər peymanına.  
Şahın gəlməsiylə ucaldı onlar,  
Hər kəs öz mülküne döndü bəxtiyar.  
Hər biri teklikdə şahlıq edərdi,  
Başını dik tutub, asıb-kəsərdi.  
Boynunu eymədi kimse kimseyə,  
Hər biri başını ucaldı göye.  
İskəndər adına qədəh qaldırır,  
İçərkən hər biri tək onu anır.  
Şah Yunan taxtına oturdu yenə,

Bəxtin açarını aldı əlinə.  
Dünyaya elmlər, biliklər saçdı,  
Tanrı hikmətindən qapılar açdı.  
Getdi haqq əmriyle peyğəmbərliyə,  
Hörmətlə baş əydi "fərmandır" deyə.  
Yenidən başladı şah hazırlığı,  
Dünyanı dolaşdı başdan-ayağa.  
İki dəfə səfər etdi İskəndər,  
Birində çöl gəzdi, birində şəhər.  
Birində dolaşdı abad yerləri,  
Yenə Ruma döndü Rumun sərvəri.  
Birində yolsuz hər çölü, hər dağ  
Keçdi Ay, Günəştək onun bayrağı.

Birinci məclisi bitirdim artıq,  
İkinci məclisə vurdum yaraşıq.  
Bu "Şərəfnamə"nın məclisində mən  
Saçmışam ən ince, bakır sözlərdən.  
Ona bağladıım ince incilər,  
Hər dastan başında saçdıığım gövhər,  
Bir yerdə bir telə düzülsə bunlar,  
O tel ən parlayan inciyle dolar.  
Hər dastan başında mənalı sözlər,  
Hikmətə dair bir başlıca dəftər.  
Tarixə ən tanış o saqılıri,  
Aldım iş başına hər bir rəhbəri.  
Oturan göz oldu bu biliklərə,  
Xəznədə keşikçi oldu gövhərə.  
Belə ince nəqşsi kim qura bilər?  
Bu gözəl rəngləri kim vura bilər?  
Sazına bağladım elə ince tel,  
Olmuş hər nəgməsi Zöhrədən gözəl.  
Hər yerdə bir yanlış gördüm, silərək  
Toxudum ona ən doğru bir bəzək.  
Doğruluq yolunu tutmayan sözlər  
Aya ucalsa da qiymətdən düşər.  
Hər yerdə o qoca, o sənət əri

Yanlış söyləmişdi doğru sözləri,  
 Yanlışa yenidən vurdum bir bəzək  
 O qoca şairdən üzr istəyərək<sup>264</sup>.  
 Çatınca sona bu binanın nisfi,  
 Verildi mənə bu dünyanın nisfi.  
 O biri nisfini, zaman olsa yar,  
 Təbimlə bəzərəm elə bil gülzar.  
 Oxucu yuxudan qalxar bu səsə,  
 Balığı dənizdə gətirər rəqsə.  
 Zəmanə azacıq verərsə aman,  
 Şüurum söz verir mənə, var güman.  
 Bu Rumi qılıqlı, naxışlı bağda  
 Al gullər göyərdim sarı torpaqda.  
 Ən parlaq firuzə və incilərdən  
 Xəzinə doldurum, şaşırsın görən.  
 Hər bağdan bir çiçək alaraq bəhrə,  
 Hər güldən bir gülab axıdım nəhrə.  
 Padşahn taleyi edərsə kömək,  
 Sözlərim düzülər incə incitək.

### NÜSRƏTƏDDİN ATABƏYİN SİTAYİŞİNƏ DAİR

Saqi, ay işıqlı camı ver mana!  
 Padşahın taxtını öpmək adına,  
 Taxtımı ucaldım uca Pərvinə,  
 Qədəhi boşaldım şah şərəfinə.  
  
 Ölkələr fəth edən, dünya pənahlı,  
 Firidun kəmərli, xaqan küləahlı,  
 Sultan Nüsərətəddin ədalətindən  
 Bu dünya xatırlar şərab içərkən.  
 Bir göydür ki, ulduz ona nur verir,  
 Dənizdir ki, tacı öz gövhəridir.  
 Dünyanı yumuş bu üçüncü dəniz,  
 Nəsara dinindən etmiş tərtəmiz<sup>265</sup>.  
 Uca, dik başını Müştəri öpər,

Onun bir nəzəri min işq səpər.  
 Təslis və təbiə cavahir saçan,  
 Üçbucaq oturdan, dörtlük oturan<sup>266</sup>.  
 Mübarek bəxtindən dünya kam almış,  
 O, köhnə şahlardan yadigar qalmış.  
 Ulduz baş çəksə də uca göylərə,  
 “Bəndənəm” deyərək baş qoyar yerə.  
 Dünyanı padşahlıq gücüylə hər an  
 Doldurmuş biliklə, silmiş qubardan.  
 Məclisin başında parlaq günəşdir,  
 Döyüsdə ejdaha yaxan atəşdir.  
 O qədər durudur qəlbinin gözü,  
 Onunla nurlanır Günəşin üzü.  
 Qılınçı qana qəsd etdiyi zaman  
 Su, atəş çıxarıq qara daşlardan.  
 Yayından buraxsa nişan oxunu,  
 Yerlərə bağlar o, göyün boynunu.  
 Firənglə Fələstin, Rum keşşələri  
 Verdiyi buyruqdan durmazlar geri.  
 Gördüm ki, güvənmış işıqlı baxta,  
 Oturmuş şahanə mübarək taxta.  
 Əlimdə yox elə böyük hədiyyə,  
 Şahım, o şahanə taxta səpməyə!  
 İskəndər getdiyi çeşmədən də saf  
 Bir gövhər düzdüm ki, ondan da şəffaf.  
 Bitincə gövhəri aldım hüzurə,  
 Gövhəri hədiyyə verdim gövhərə.<sup>267</sup>  
 Verdim bu gövhərin üzüyünü mən  
 Yeni İskəndərə o İskəndərdən.  
 Yaşasın padişah uca baxtıyla!  
 Var olsun həmişə tacü taxtıyla!  
 Bağcanda ötən bu şeyda bülbülün  
 Səsiylə şənlənsin mübarək ömrün.  
 Elə tacidarsan, göylərin tacı  
 Tacının ucunu öpmək möhtaci.  
 Bu taxta tək səni bəyəndi dövlət,  
 Dünyada bəxtiyar bir sənsən, əlbət.

Dünyada olmamış mümkün kimsəyə,  
Göndərsin padşaha layiq hədiyyə,  
Böyük bir dəryaya saxsı kuzədən  
Bir damcı su damsə, olurmu görən?  
Qara daşdan sızan damcılar, əlbət,  
Dənizə yetişməz, bu bir həqiqət!  
Nizami ki quldur, bəndədir sana,  
Yazdı bu naməni sənin adına.  
Qarışqa, Süleyman taxtıdır, deyə,  
Bir çibin qanadı verdi hədiyyə.  
Tovuzun qanadı olsa da rəngin,  
Baxsana səsinə – pişikdən çirkin.  
Bax, kiçik bir bülbül cəh-cəh edərkən  
Quşları aşağı endirər göydən.  
Mən haman bülbülməm, uçdum cənnətdən,  
Sənin gül bağçanda eylədim məskən,  
Dövründə oxuyum elə təranə,  
İllərcə yayılsın adın cahanə.  
Onunçun adına yazdım bir dastan,  
Qələmim qızılı batsın naxışdan.  
Qəsdim fil tiynətlə zər almaq deyil,  
Məhmudun filinə bənzəməz bu fil.  
Kimsə istəmədən sərvət verərsən,  
Qədersiz xəzinə, xələt verərsən.  
Yazmaqdan olsayıdı qəsdim gövhər, dürr,  
Dürr, gövhər yonmaqla kecərdi ömür.  
Bu işə eşqim var əzəldən, başdan,  
Qızilda gözüm yox, eşqimdir cahan.  
Söz demək sərrini mənə verdi haqq,  
Sənə də düşüncə, qüvvət və anlaq.  
Xeyala nə gəlse artıqsan ondan,  
Məmləket alan ol, dünyani tutan!  
Bu uca feləkdən hey zaman-zaman  
Başqa bir zəfərlə səadət qazan!  
Dünya gənc ömrünə dadımlıq olsun,  
Qismətin dünyadan qoy artıq olsun!

## İZAHALAR

<sup>1</sup> Göyləri sən qurdun, ucaltdın, Allah,  
Ona yer üzünü etdin güzərgah.

Qədim insanların təsəvvürünçə, bütün kainatın mərkəzi yer hesab edilirdi; Götür isə yerin ətrafında dolanır. Buna görə, – yer göylərin güzərgahı, keçdiyi yoldur, – deyilir.

<sup>2</sup> Sənsən bu aləmdə bir damcı sudan,  
Günəşdən işıqlı gövhər yaranan.

Burada **Günəşdən işıqlı gövhər** ifadəsi ilə insan da nəzərdə tutula bilər.  
**Bir damcı sudan (nütəfdən)** insanı yaradan sənsən, – mənası da anlaşıla bilər.

<sup>3</sup> Fələyi uca bir hasara aldın,  
O yerdə idrakı kəməndə salındı.

Yəni insanın şüruna, fikrinə göylərin xaricində nə olduğunu bilməyə imkan vermədin.

<sup>4</sup> Sənin varlığındır o laməkandan,  
Idrak elçisini hər an daşlayan.

Yəni sənin yersiz – məkansız olan varlığın səni tapıb öyrənmək istəyən idrak elçisi insanı hər an daşlayıb, yaxına buraxmaz.

<sup>5</sup> Yollardan tüstünü qaldırsan əger,  
Bir çibin Nəmrudun beynini yeyər.

Dini rəvayətlərə görə, Nəmrud allahlıq iddiası edərkən bir çibin onun burnundan beyninə getmiş, onu öldürmüdü. Nəmrud Bobili tikdirmiş və orada hökmranlıq etmişdir. Özü bütperəst olmuşdur. Guya imana gəlmədiyindən vücuduna milçeklər daraşaraq onu tələf etmişdir.

<sup>6</sup> İstəsən əzilsin düşmənin beli,  
Quşlarla qırarsan əshabi-fili.

Dini rəvayətə görə, müsəlmanların peyğəmbəri Məhəmmədin anadan olduğu 569-cu ilde Həbəş padşahı Ərəbistana gələrək, Kəbəni dağıtmak məqsədi ilə Məkkəni mühəsirəyə alır. Onun ordusunda müselleh hərbi filler də var imiş. Lakin Allah onun üzərinə Əbabıl quşlarını (dağ qaranquşları) göndərir. Bu quşlar dimdiklərində xırda daşlar getirib, Həbəş qoşunun üstüne salırlar. Kimin başına bu daşlardan düşürse, o, yara çıxardıb ölürlər. Bu hadisə həbəşləri geri qayıtmaga məcbur edir. Hərbi filler ərəblərə dərin təsir bağışlaşlığı üçün həmin ili **fil ili**, onların sahiblərini isə **əshabi-fil (fil sahibləri)** adlandırdılar.

7 Gah kiçik nütfəyə qoydun qızıl tac,  
Gah xırda çərdəkdən yaratdın ağac.

Yəni gah bir damcı sudan ibarət olan nütfədən bir xoşbəxt adam – bir padşah, bir filosof, bir peyğəmbər yaradırsan, gah da bir çoyirdəkdən bir ağac çıxarırsan.

8 Gah Xəlil alırsan bütxanelərdən,  
Gah dost yaradırsan biganələrdən.

Dini rəvayətə görə, İbrahimxəlil peyğəmbər öz atasının dinini, yəni bütperəstliyi atmış, bütxanəyə gedib, bütləri qırılmışdır. Burada **Xəlil** – İbrahimxəlil peyğəmbərə işarə olmaqdan əlavə, eyni zamanda dost mənasını verir. İbrahimxəlil əvvəl bütperəst ikən biganə idi, Allahı tanımındı, sonra Allahı tanıdı, bütləri qırıldı, biganəlikdən çıxıb dost oldu.

9 Qiymətli cavahir doğan bir evdən,  
Əbu Talibi də çıxaran sənsən.

Burada qiymətli cavahir dedikdə, ya Məhəmməd peyğəmbər və ya onun əmisi oğlu, dördüncü xəlifə Əli nəzərdə tutulur. Məhəmmədin atası öldükdən sonra əmisi Əbu Talib yetim qalmış Məhəmmədi oğulluğa götürmişdi. Nizami burada demək istəyir ki, Əbu Talibin böyüklüyünə, yəni peyğəmbərin atalığı və Əlinin atası olduğuna baxmayaraq, yenə də onu qapıdan qovdu, çünki Əbu Talib, sünnilərin əqidəsinə görə, islamiyyəti qəbul etməmişdi.

10 Kəsərləi ayəni öyrətmək səndən,  
Şeytanın gözünü tikməksə məndən.

İslam dininə görə, güya Şeytan “Quran”ın ayələrini eşitdikdə orada dura bilməz, qaçıb gedər. Nizami bu beytində demək istəyir ki, sən mənə ayələrini öyrət, yəni mənə yardım et, mən də Şeytanın gözünü bağlayım, günah işlər görməyim.

11 Adın mehribanlıq etsə bir qədər,  
Mənimlə oynaya bilərmi divlər?

Yəni sən məni istəsən, gözün üstümdə olsa, qara qüvvələr mənə ziyan vura bilməz.

12 Bu köhnə dəzgahdan düşərsəm uzaq...

Yəni ölüm bu dünyadan gedərsəm... Burada **köhnə dəzgah** dünya mənasında işlənmişdir.

13 Zamindir qaraya, ağa bu rəhbər...  
Yəni Məhəmməd günaha da, savaba da zamindir.

14 Xalını qaraldır Əbbasilərin,  
Gözünü nur saçır şəmmasilərin.

Əbbasi xəlifələrinin paltarları və bayraqları qara idi. **Xalını qaraltmaq** ifadəsi burada Əbbasilərin səltənət və əzəmətinə işarədir. **Şəmmas** –

atəşpərəst, həm də gözdə ağ – titə deməkdir, *İnad göstərmək* mənasında işlənir.

Yəni atəşpərəst şəmmasilərin gözündən ağılığı, korluğu alıb nur saçdı, onları müsəlman etdi.

15 Dodağı İсадan daha möcüzkar.

Yəni onun (Məhəmmədin) nəfəsi ölüleri dirildən İsanın nəfəsindən daha möcüzəlidir.

16 Zülmətin suyatək geyinmiş paltar.

Yəni dirilik suyu zülmətdə, qaranlıq içində gizli ikən, onun da vücudu qara paltarla örtülü idi.

17 Gök – ona dünyada dörd tağı quran,

Yer – ona fələkdə beş növbət vuran.

Yəni göylər ona yerdə dörd ünsürdən dörd qübbəli çadır quran, yer də göylərdə onun beş növbət vuranıdır. Səlcuq padşahi Sultan Səncərdən qabaq şahların saray darvazasında gündə dörd dəfə nağara çalmaq qayda idi. Sultan Səncərdən sonra nağara çalmağın sayı beşə qaldırıldı. Nizami burada **beş növbət vuran** dedikdə, beş vaxt namaz qılmağı nəzərdə tutur.

18 Odur öz ağlına eləyən təkyə,

Ayı barmağıyla bölən ikiyə.

Dini etiqadlara görə, Məhəmmədin möcüzələrindən biri də Ayı barmağı ilə ikiyə bölməsidir. Güya qureyşilərin rəislərindən Əbu-Sufyan və Əbu-Cəhl bir dəfə Məkkəde Məhəmməddən doğrudan da peyğəmbər olduğunu isbat etmək üçün Ayı barmağı ilə ikiyə bölməyi tələb etmişlər. Məhəmməd də güya barmağı ilə Aya işaret etmiş və Ay iki parça olmuşdur.

Sonra yenə barmağını Aya doğru uzatmış, Ay parçaları yenidən birləşmişdir.

19 Hər iki dünyadan bir don tikərek,

Onlardan düzəltmiş yeganə bəzək.

O donu geyərkən pak vücluduna,

Bir qarış az gəldi uca boyuna.

Yəni Məhəmməd iki aləmdən də yüksəkdir, onun varlığı bu iki aləmə – yer və göy aləminə siğışmadı.

20 Dəvətə genişlik o vermiş yenə,

Daşlar da şahiddir möcüzəsinə.

İslamiyyət uğrunda apardığı müharibələrin birində Məhəmmədin ağızını vurub yaralamaşdır. Bu beyt həmin hadisəyə işarədir.

21 Göy gecə möclisi qızışdırılmışdı,

İşqdan gecənin gözü qamaşdı.

Məhəmməd peyğəmbərin meraca getdiyi, yəni göyün yeddinci təbəqəsinə qalxdığı gecə göylər ondan işıqlandı.

22 Çin ipeklerinə düzmiş dürr, gövhər...  
 Yəni göyləri ulduzlarla bəzəmişdir.  
 23 Yetmiş yollu yurddan köçünü vurdur,  
     Çadırı yeddinci fələkdə qurdur.  
 Yəni yetmiş iki millətin yurdu olan bu dünyadan köçüb, yeddinci fələyə  
     meraca getdi.  
 24 Doqquz hücrəsini bir an buraxdı,  
     Göyün doqquzuncu tağına qalxdı.  
 Mehəmmədin doqquz arvadı və doqquz otağı vardi. Yəni o, doqquz  
     hücrəsinin işindən əl çəkdi, dünyani tərk etdi, doqquzuncu fələyə getdi.  
 25 Yeddinci əflakə çaplığı zaman  
     Dişarı atıldı dördkünc daxmadan.  
 Dini etiqada görə, Məhəmməd meraca Bürəq adlı mövhumi at üzərində  
     getmişdir. **Dördkünc daxma** – güya dörd ünsürdən (sudan, oddan, havadan,  
     torpaqdan) vücuda gəlmış yer deməkdir. Yəni yeri buraxıb, göyə çıxdı.  
 26 Ərəb səmasında bir Süheył çapdı,  
     Yəmen günü ondan yeni rəng tapdı.  
 Yəni onun (Məhəmmədin) Bürəq ərəb torpağının göylərində Süheył  
     ulduzu kimi parladı, onun nurundan Yəmənin tumaçı rəng və xoş qoxu aldı.  
**Süheył** – cənubda görünən çox parlaq bir ulduzdur.  
 27 Gecə otlağından, sərxoş olaraq  
     Ay kimi gelmişdi əldə şəbçirəq.  
 Əfsanələrə görə, **şəbçirəq** elə bir gövhədir ki, dəniz atı sahile otlamağa  
     çixarkən onu özü ilə çıxarıır, işığında otlayır, doyub məst olandan sonra yenə  
     o gövhəri özü ilə dənizə aparır. Nizami burada Bürəq həmin əfsanəvi dəniz  
     atına, Məhəmmədi də həmin nurlu gövhərə bənzədir: at, gövhəri (şəbçirəqi)  
     dənizə apardığı kimi, Bürəq da Məhəmmədi göylər dənizinə, asimana apar-  
     mışdır.  
 28 O səyyar dənizdən toz qoparırdı.  
 Burada **dəniz** – göylərə işaretdir. Yəni Məhəmməd göyləri çox sürətlə  
     keçib gedirdi.  
 29 Çatdı hər dənizə yeddi ülkərdə,  
     Yeddi yol yuyundu o dənizlərdə.  
 Yəni göylərin yeddi təbəqəsini keçib, daha da yüksəklərə qalxdı.  
 30 Ütarid ulduza verdi qələmi,  
     Əlinə qələmi alarmı ümmi?  
**Ütarid ulduzu** – köhnə astroloji təsəvvürü görə, göylərin katibi sayılır.  
 Ümmi isə savadsız deməkdir. Yəni oxuyub-yazmaq bilməyən Məhəmməd  
     öz gəlişi ilə Ütarid ulduzunu savadlandırdı, işıqlandırdı.

31 Ərş divangahını sürətlə keçdi,  
     Dərcin də yolunu bir anda biçdi.  
**Dərc** – burada Məhəmməd peygəmbərin güya məracə gecəsində keçdiyi  
     göy pillələrindən birinin adıdır. Yəni Məhəmməd göyün təbəqələrini, o  
     cümələdən dərc pilləsini keçib, yeddinci qata yüksəldi.  
 32 Ağızdan çıxmayan səsi eşitdi,  
     Görünməz simanı ziyarət etdi.  
 Yəni Allahdan gələn səsi eşitdi və gözə görünməyən varlığını iman gözü  
     ilə gördü.  
 33 Terifə başlasam dörd yavərini,  
     Dörd gövhər satan var, dörd gövhər alan.  
 Burada **dörd yavər** dedikdə, Məhəmməddən sonra onun yolunu davam  
     etdirmiş olan dörd xəlifə nəzərdə tutulur. **Gövhər** – burada islam dini  
     deməkdir. **Dörd gövhər satan və alan** – yenə dörd xəlifəyə işaretdir.  
 34 Bu dərviş sifətli dörd böyük sultan,  
     Dünyaya olmuş dörd təkbir oxuyan.  
**Dərviş sifətli dörd sultan** – yenə dörd xəlifəyə işaretdir. **Dörd təkbir** –  
     ölü üçün oxunan namazdır; burada üz çevirmək mənasındadır. Yəni o dörd  
     xəlifə dünyadan üz çevirib, onun bütün varına göz yummuşlar.  
 35 Bazarlar olmuşdu səs-küydən uzaq,  
     Zinqirov səsindən dincəlmış qulaq.  
 Yəni bayır-bazar küydən, gurultudan boşalmış, hər tərəfə səssizlik  
     çökmuşdu. Gecə qarovulları yatmış, zinqirovların səsi kəsilmişdi (Şahların  
     qarovulları bellərinə zinqirov bağlardılar ki, onun səsindən yuxuları qaçın,  
     yatmasına).  
 36 Dan yeri başını salmışdı suya.  
 Yəni Günəş də göyün dənizinə qərq olmuşdu.  
 37 Gah başım dizimin üstündə dalğın,  
     Yer – başım altında, göy – ayağimin.  
 Yəni başım dizimin üstündə, fikrə dalmış halda xəyalat və ilham  
     göylerində uçurdum. Deməli, yer başımın, göy isə ayaqlarımın altında idi.  
 38 Günəş qarşısında əriyəntək mum,  
     O mumla gözüməndən çəkildi yuxum.  
 Yəni Günəş mumu əridən kimi, mənim qızığın fikirlərimlə coşğun  
     ilhamım yuxumu əritmişdi, səhərə qədər yatmamışdım.  
 39 Müəzzzin başlarkən birinci qunut  
     Ki: "Subhanə həyyələzi layəmut"..."  
 Yəni azançı əvvəl Allahan əmrərinə tabelik duasını oxudu: "**Həmişə dırı  
     və əbədi ölməz olan Allaha alqışlar olsun**", dedi.



Yəni əsərlərimdən gözəl əsər, özümdən yaxşı şair görsəydim, mən də onun budağından bir gül dərərdim. Lakin, yox, ətəyimi öz sözümün fidanından doldururam, öz etimdən kabab yeyirəm. Buna görə, Günsəş kimi başqalarının qapısını gəzmək mənə lazımdır.

<sup>56</sup> Mən ölü olsam da, ən mərd bir kəsəm,  
Karvanda gedərəm, karvansız şəxsəm.

Yəni mən qoca və zəif olsam da, həyat yolunda mərdliklə yeriyən bir adamam. Mən bu dünyada yaşayanlardan – bu karvan əhlindən deyiləmsə də, dirilər karvanı ilə gedirəm.

<sup>57</sup> Nəfsin noxtasını bərk tutdum qırx gün,  
Qırx günün içində hazır olur gün.

Gönü tamamlamaq və qırmızı rəngə boyamaq üçün qırx gün dabbaqxanada bişirirlər. Yəni mən də qırx gün riyazət çəkdir, nəfsimin ixtiyarını əlimə aldım, öz guşəmde oturdum və məqsədimə nail oldum.

<sup>58</sup> Cünki dörd balışda görmədim səbat,  
Dörd divar içində keçirdim həyat.

**Dörd balış** – şahlıq taxtına və dörd ünsürə işaretdir. Bu, eyni zamanda quđrət və qüvvət rəmzidir. Yəni dörd ünsürdən əmələ gələn bu dünyada, yaxud onun şahlıq taxtında bir səbat, vəfa görmədim. Odur ki, bu dünyadan üz çəvirib, xəlvətə çəkildim.

<sup>59</sup> Qəlbim qadın deyil, çaxmaqdır, çaxmaq,  
Məryəmtək boyladur, bakirdır ancaq,  
Kişiye getməyə nə ehtiyac var,  
Onun öz daşından öz odu çıxar.

Yəni təbimin kimseyə ehtiyacı yoxdur. O, Məryəm kimi ərsiz də doğmağa qadirdir. Onun poladı da, çaxmağı da özündəndir. Yazdıqlarım, yaratdıqlarım öz qəlbimin orijinal məhsuludur, kimsənin onda haqqı yoxdur.

<sup>60</sup> Nizami bu sapa düzərkən gövhər,  
Qələmdən silindi qələm görənlər.

Yəni mən “Şərefname”ni yazarkən Firdovsinin yazdıqlarını buraxdım, yazmadım; deyilməmiş, yazılmamış olanları nəzənə çəkdir.

<sup>61</sup> Quruda, dənizdə kim çəksə zəhmət,  
Balıqdan dürr alar, öküzdən sərvət.

Mifoloji təsəvvürlərə görə, Yer kürosi öküzün, öküz balığın üstündə, balığda suda dayanmışdır. Beytin mənası: kim ki əməyə alışmış, zəhmət çəkməyi özünə sənət etmişdir, o, yerin altında olan balığın qarnında da olsa dürr, Yerin istinad etdiyi öküzün altında da olsa xəzinə əldə edə bilər. Əməyin qarşısında heç bir şey dura bilməz.

<sup>62</sup> Gümüş küp, ya qızıl bir teşt istəsən,  
İraq torpağından uzaq getmə sən.

Əgər sənətin gümüş küpünü, şeirin qızıl teştini istəyirsəsə, bunu İraqda axtar.

<sup>63</sup> Bilənlər əkdiyi üç toxumdan mən,  
Bir ağac əkərəm həm uca, həm şən.

İskəndər Zülqərneyin üç sifətə malik imiş: padşahlıq, alimlik və peyğəmbərlik. Nizami burada İskəndərin tarixi haqqında bu üç mövzuda yüksək və parlaq bir əsər yazacağım deməklə, “İskəndərname”ni nəzərdə tutur.

<sup>64</sup> Üç qapı tikdim, üç xəzinə demək,  
Çəkdim hər qapıda ayrıca əmək.

Yəni üç ev üçün – İskəndərin sıfetlerini göstəren padşahlıq, alimlik və peyğəmbərlik evləri üçün üç qapı tikdim: üç cəhətdən əsər yazdım. Hər çəhət üçün ayrıca əmək sərf etdim. Bunların hərəsi özlüyündə bir sənət və söz xəzinəsidir.

<sup>65</sup> Bu namə mübarek olacaq, bişəkk,  
Şəhin meclisində olsa mübarek.

Burada **şah** – Nüsretəddin Əbu Bəkr ibn Məhəmmədir, namə isə “Şərefname”yə işarədir.

<sup>66</sup> Yaquta bənzəyən suyu, saqi, dur,  
Bu yaqut yağıdır qədəhə doldur.  
Bu saxsı cama mey həyat axıdır,  
Onun reyhainın öz torpağıdır.

Yaquta bənzəyən su – Nizaminin çoşub-daşan sözləri, yaqut yağıdır qədəhə, cam – onun qələbi və təbidir; mey – o qədəhin çaniıdır, yəni şairin sözləri o qəlbin həyatıdır.

<sup>67</sup> Ey inci, üzə çıx söz dənizindən,  
Sultanın tacında get elə məskən.

Yəni ey sözlərim, təbimin dənizindən çıx, şahın tacına layiq qiyməti incilər ol.

<sup>68</sup> Düşmən son düşünən, ürəyində kin,  
İstiqbal görəndir, ləqəbi Bişkin.

Yəni düşmən işə keçəndən sonra o, iş haqqında düşünür. Bişkin isə öncəgörmə qabiliyyətinə malik olduğu üçün, hadisə baş verməmişdən qabaq onun çarəsini tapır. **Bişkin** – Atabəy Nüsretəddin Əbu Bəkr ibn Məhəmmədin ləqəblərindən biridir.

<sup>69</sup> Qılınc sahibidir, tac verən şahdır,  
Üç növbət vurandır, beşə pənahdır.

Üç növbət – uzun zaman padşahların qapısında gündə üç dəfə nağara vurardılar. Deyirlər ki, bu, İskəndər Zülqərneyindən qalmışdır. **Beş növbət** – müsəlmanların hər gün beş vaxt qıldıqları namazdır.

Beytin mənəsi: qüvvət və taxt-tac sahibi olan Nüsrotəddin elə bir şahdır ki, onun qapısında, İskəndər dövründə olduğu kimi üç dəfə növbət vurulur. Özü də islamın yardımçısı və pənahıdır.

70 Fərattək səmimi bir dostluğu var,  
Nil kimi düşməni gizlində boğar.

Yəni Nüsrotəddinin dostluğu Fərat çayının suyu kimi şirin və aşkardır. Düşmənini də, guya Tanrı düşmənlərini boğub gizlədən Nil çayı kimi xəbərsiz məhv edəndir.

71 Fələktək hər kəslə girsə meydana,  
Atar qalxanını torpaqtək suya.

Yəni Nüsrotəddin göy kimi, fələk kimi yenilməzdir; o, vuruşanda düşməni öz qalxanımı suya atar, məğlub olar.

72 Hər şəhəre hünərlə qələbə çalmış,  
Qarun sərvətini əline almış.

**Qarun** – mifoloji rəvayətə görə, mal-dövlətinin çoxluğu, eyni zamanda xəsisliyi ilə məşhur bir adam imiş.

73 Yer xəzinəsindən bir cuval tikmiş,  
Xeyri zər toplamış, yasəmən gümüş.

**Xeyri** – rəngi həmişə sarı olan həmişəbahar gülüdür. **Zər** – qızıl deməkdir. **Yasəmən** də gümüş kimi ağ, xoş qoxulu çıçəkdir.

Yəni Keyxosrov, o qədər dövlətlidir ki, xeyri sarılığını onun qızıllarından, yasəmən də ağılığını onun gümüşlərindən almışdır.

74 Fillərlə döyüşdə atınca kəmənd,  
Qənnucun şahını edərsən filbənd.

**Qənnuc** – Hindistanın ən qədim şəhərlərindən biridir. Sultan Mahmud Qəznəvi tərəfindən məhv edilmiş bir dövlətin paytaxtı idi. Vaxtile çox böyük olmuş, indi isə bir qəsəbə halındadır. **Filibənd etmək** – şahmatda fil və piyada ilə şahı mat etmək deməkdir.

75 Saydığını altı şey məxsusdur sana,  
Adında altı hərf şahiddir buna.

**Altı şey** – izahı yuxarıdakı misralarda verilir. **Adında altı hərf** – ərəb əlifbası ilə yazıklärən Nüsrotəddin sözündəki altı samit hərfidir: n, s, r, t, d, n.

76 Yeddi göy altında, ey dünya şahı,  
Beşinci ölkənin sənəsnə pənahı.

**Beşinci ölkə** – qədim Şərqi coğrafiyasında Türküstən və Azərbaycan sayılırdı. Yəni Türküstən və Azərbaycanın şahı sənəsnə.

77 O gizli xəznəni aça bilməsə,  
Verər qızıl açar şənlik o şəxsə.

Yəni bu əsəri oxuyub oradakı hikmətləri anlamasa da, əlində belə bədii bir açarı, əsərin olması onu sevindirər.

78 Bu Çin ipəyinin naxış evində,  
Maninin fırçası düşmüşdür bəndo.

Yəni “Şərəfnamə” elə sənətkarlıqla işlənmişdir ki, məşhur sənətkar Mani bunun qarşısında heyran qalmışdır.

79 Ulduz güzgüsüyle o böyük qeyşər,  
Qaranlıq içində çıxardı gövhər.

Yəni ilk dəfə güzgü qayıran, qaranlıq bir dəmirin içində işıqlı gövhər çıxaran İskəndər oldu.

80 Bulqar şəhrini o, etdi bərqərar,  
O şəhrin adıdır əslində Bün-qar.

İskəndər zülmətə gedəndə osbab-əsləhəsini və qoşununu bir mağarada qoyub getmiş, sonra o mağaranın yerində bir şəhər tikdirmiş, adını **Büni-qar** qoymuş və bu ad tədricən Bulqar şəklinə düşmüşdür. **Büni-qar** – mağaranın dibi deməkdir.

81 Dünyaya gəlmədən əvvəl xaçpərəst,  
Çəkdi bu dünyaya xaç kimi bir xətt.

İskəndər ekvator xəttindən biri Şimal, digəri Cənub qütbünə tərəf xətlər çəkdi, dünyani dörd yerə böldü.

82 Həmin bu dörd bucaq etləsi xətlə  
Həndəsi ölçünü keçirdi ələ.

**Ətləsi xətt** – ekvator xəttindən çəkilən xətlərə işaretdir. Beytin mənəsi budur ki, İskəndər həmin bu dörd xətlə həndəsə elmini yaratdı.

83 Dörd bucaq üstüne bir də artırdı,  
Bu doqquz fələyə beş növbət vurdu.

**Dörd bucaq** – İskəndərin ekvator xəttinin üstündən keçən qütblər dairəsi ilə dörd yerə böldüyü dünyaya işaretdir. Yəni İskəndər bu dörd bucaq dünya üzərində elə bir nağaraxana qurdu, daha doğrusu, elə bir əzəmet sahibi oldu ki, səsi, tərifi doqquzuncu fələyə çatdı.

84 O, rübi-məskunu etdi aşikar...

Qədim ərəb coğrafiyasınları yeri dörd hissəyə bölərdilər. Bunlardan yalnız birində insan yaşayırırmış. Misranın mənəsi: dünyadan dördə birinin məskun olmasını həndəsə vasitesilə İskəndər müəyyən etdi.

85 İskəndər bir böyük yol təqib etdi,  
Dirilik suyunun dalınca getdi...  
...Dirilik suyunun olmadı sonu,  
Ancaq indi tapdı həyat suyunu.

Yəni İskəndər o zaman abi-həyat tapmaq üçün zülmətə gedərkən düşünrüdə ki, o sudan əbədi həyat tapacaq. Lakin o vaxt axtardığını indi “Şərəfnamə”nın bulağından tapdı və əbədi həyata yetdi.

Xızır bu süfrəndə olmuş həmsüfrən,  
Yetmiş yeddi suda ağızını yu sən.

Bu, Nizaminin özünə xitabıdır. Madam ki, sən sənət bulağının daimi həyat suyunu içərok Xızır ilə həmsüfrə oldun, o halda daim doğru, təmiz sözlər söyle. **Yetmiş yeddi su** – son dərəcə təmizlik və paklığa işarədir.

<sup>87</sup> Rum şahı oldu bu bəxşidən çox şən,  
Mumunu qorudu yanar atəşdən.

Yəni İskəndər (Bertelsdə – Dara) bu peşkəşdən sevindi və özünü Daranın qəhrindən hifz etdi.

<sup>88</sup> Ulduz tərəzisi ortaya gəldi,  
Taleyi göründü Əsəd bürcündən.

Yəni rəsəd aletləri işə başladı. Onun bəxtinə Əsəd (Şir) bürcü düşdü ki, bu da şücaət və quvvət əlamətidir.

<sup>89</sup> Günəş yaxınlaşdı o gün Həmələ,  
Gedirdi elmdən çatsın əmələ.

Yəni bu zaman Günəş də bilik və əmək nişanəsi olan Həməl bürcünə girmişdi.

Bundan sonra gələn üç beytin mənası belədir: bu zaman tale ulduzları öz evlərində idilər; Ütarid ulduzu Cövza bürcündə, Ay və Zöhrə Buğa bürcündə, Mərrix isə öz fərəh evi olan altıncı evdə idi. Səadətə yaxın olan belə bir tale ilə İskəndər dünyaya gəldi.

Sərq astrologiyasında hər planet üçün iki ev, daha sonra isə bir yoxuş, bir də eniş evi qeyd edilir. Öz evində və yoxuş evində planetlər müvəffəqiyyəti göstərir. Astrologiyanın təsvir edilmiş horoskopunda isə (horoskop – orta əsrlərdə münəccimlərin insan anadan olarkən onun taleyini, gələcəyini qabaqcadan söyləmək üçün tərtib etdikləri ulduzların düzülüş cədvəlidir) bütün planetlər ya öz evində və ya yoxuşunda göstərilir. Deməli, bu halət müvəffəqiyyəti, xoşbəxtliyi xəbər verir.

<sup>90</sup> Bəxtini oxudu parlaq alnından,  
Verdi oğluna da ondan bir ünvan.

Yəni Nikumaxis İskəndərin taleyini təyin edərkən öz oğlu Ərəstunun da adını ona bağladı.

<sup>91</sup> Tale xidmətində duran zamanda,  
Söz qaşı möhrünü vuran zamanda.  
Oğlunu tapşırıdı genc şahzadəyə.

Yəni ulduzlar xoşbəxtlik göstərən vəziyyətdə olduqları bir gündə o, Ərəstunu İskəndərə tapşırıdı.

<sup>92</sup> Ağacdır – dörd kökü, altı böyrü var,  
Çoxunu boğmuşdur bu qorxulu dar.

Bu dünya **altı cəhəti** (önü, arxası, sağı, solu, üstü, altı) və **dörd kökü**, **dörd ünsürü** (su, od, torpaq, hava) olan bir **dar** ağacıdır ki, çoxlarını çarmixa çəkmışdır. Buraya çoxları gəlib-getmişdir.

<sup>93</sup> Əlində tərezi mahir söz ölçən,  
Saxta eşrəfini saldı rövnəqdən.

Burada Nizami özünü mahir söz ustası, əsərini də sözün dəyərini, saxta, ya saf olduğunu təyin edən tərezi, eyar adlandırır.

<sup>94</sup> Hər hərfin üstünə barmaq bassam mən,  
Tapılmaz üstündə qələm işlədən.

Yəni mən başqalarının əsərinə toxunmaq istəmirəm: nöqsan axtarmağa başlasam, tənqidimin qabağında heç kəs dura bilməz.

<sup>95</sup> Ele bir dabbaqlıq etdim bu gönə,  
Metanet göstərsin hər ağır günə.

Yəni mən özümə elə tərbiyə vermişəm ki, mənə əziyyət etsələr də, başqasını incitməyə qalxışmaram.

<sup>96</sup> O yaşıl sərv ilə Rumun torpağı  
Reyhantək bəzəndi, şənləndi bağlı.

Yəni gənc İskəndərlə bütün Rum ölkəsi xoşbəxt oldu və onunla fəxr etməyə başladı

<sup>97</sup> Gəldi qurd ağızından sübhün nəfəsi,  
Keşikçi itinin kəsildi səsi.

**Qurd ağızı** – yalançı səhər, dan yeri deməkdir; yəni sübh açılmağa başlayanda, qarovalıçunun itinin səsi kəsiləndə, itlər yatanda.

<sup>98</sup> Coşdu toppuz, yağdı mancanaq daşı,  
Əyildi öküzün, balığın başı.

Yəni elə siddətli mühəribə oldu ki, enən gürzələrin qüvvətindən yerin altında öküzün və balığın (gav-mahinin) başı əyildi.

<sup>99</sup> Ləli yer öküzü udduğu zaman,  
Pusqudan sıçradı qapqara aslan.

Dini rəvayətə görə, yer gav-mahinin, o da suyun üzərində durur. Günəş də gedib haman suda batır. Yəni gövhərə bənzəyən günəşi gav-mahi uddu, nəticədə qaranlıq çökdü.

<sup>100</sup> Mənimlə bu qorxu bilməyen pələng,  
Olmasın Rum, zənci kimi iki rəng.

Yəni bu pələng qorxusuz və iki rəngli olan dünya mənimlə ikiüzlülük etməsin, mənə qalib gəlməsin. **Rum** – ağ rəngə, gündüzə, **zənci** – qara rəngə, gecəyə işarədir.

<sup>101</sup> Aldadan yol oldu bu uzaq yollar,  
Yeddinci fələkdə ancaq işiq var.

Yəni dünyanın çox uzun olan yolu azdırıcıdır və qurtuluş işığı çox uzaqda görünür.

102 Çin şahı atına qoyarkən yəhor  
Zəncinin nalına od vurdu göylər.

Yəni səhər açılmağa başlayanda gecə atını sürətlə sürüb getdi.  
103 Günəşi pusqudan fələk sıçradı,  
Ulduzlar üzüyü əlindən atdı.

Yəni Günəş çıxarkən ulduzlar söndü.  
104 Dəvənin zəngindən, fil güzgüsündən  
Sədəf şəvə doğdu inci doğurkən.

Şərq mifologiyasına görə, yağış dənizə ildirimsiz yağında sədəflər dürrə, ildirimla yağında isə şəvəyə hamilə qalır. Beytin mənası: müharibədə dəvələrin boynundan asılan zənglərin ildirim kimi səsindən, fillərin üstündə olan güzgülərin şimşek kimi parıltısından dəniz sədəfləri dürr əvəzinə şəvəyə hamilə qalırlar.

105 Maral buynuzuna göndər zeh çəkər,  
Qarışqa başını dırnağa tikər.

Maral buynuzundan qayrlımlı yay və yabanı eşşək gönündən hazırlanmış kirişlə elə düzgün ox atila bilər ki, qarişqanın başını ayağına tikər.

106 Göylərin Harunu keşik çəkərək,  
Belinə asmışdı saysız qızıl zəng.

**Göy Harunu və ya hindusu** – gecə qarovalcusu Zühəl ulduzudur ki, yedinci fələkdə olur. Dinlər tarixinə görə, yəhudilərin peyğəmbəri Musa, qardaşı Haruna qarovalçuluq vəzifəsini tapşırılmışdı. Harun qurşağının və paltarının dövrəsinə qızıl zinqirovlar asmışdı. Qarovalcu mənasında işlənən Harun sözü buradan alınmışdır.

107 Ordunun çəkisi elədikcə meyl,  
Bu gözdən o gözə axıldırdı sel.

Nizami burada bir-birinə qarşı duran iki ordunu gözləri poladdan hazırlanmış bir tərəzinin bir-birini dərtan iki gözüne bənzədir. Beytin mənası: poladdan silahlar daşıyan iki quvvətli ordu iki tərəzi başı kimi bir-biri ilə vuruşurdu. Bu gözdən o gözə qan sel kimi axırdı.

108 Zəncinin qəlbinə çökmüşdü qorxu:  
“Biz ipək sanırdıq, cod palazmış bu...”

Yəni biz əvvəl zənn edirdik ki, İskəndər yumşaq və ədalətlidir. İndi görürük ki, o, çox zalim və adamyeyəndir.

109 Hər filin belinə taxt qoyulmuş ac,  
Üstündə bir zənci, başında bir tac.

Yəni fillər üstündə ağ şirmayı yəhərlərdə zəncilər oturmuşdular. Onların başlarında qıvrım saçları müşkdən taca bənzəyirdi.

110 Fillərin yanınca gedən piyada  
Hər yerdə yüz fili salırı bəndə.

Burada Nizami şahmat oyununun gedişlərindən istifadə edir. Şahmatda piyada filin yolunu kəse bilir.

111 Coşarsam atından salaram Nili,  
Bu rüxüm piyada buraxar fili.

Yəni mənim nərəm Nil çayının səsini batırar. Mənim heybətim fili dehşətə götürər.

112 Rəcəzi bitincə tərpəndi duman,  
Xəznədə qırıldı sanki bir ilan.

**Rəcəz** – vuruşanların mübarizəyə girməzdən qabaq yüksək tonla oxuduqları şeirdir. İran mifologiyasına görə, xəzinəni ilan mühafizə edir. Yəni ilan xəzinə sövdəsi ilə qırılan kimi, o da qalibiyyət arzusu ilə qırıldı.

113 Kəməndi tamğaclı qaşına bənzər,  
Çaçların qurdüğü yay kimi çənbər.

**Tamğac** – Türküstən şəhərlərdən biri, **Çaç** isə indiki Daşkəndin yerində bir şəhər olmuşdur. Tamğacılarda qaşlarını kaman kimi düzəltmək adət idi. Çaçlılar da yaxşı kaman qayırmaqla məşhur olmuşlar.

114 Mən ərəb huşlu bir Rum sərvəriyəm,  
Zənci öldürən bir sübhün nuriyəm.

**Ərəblər** ayıqlıqları ilə seçilərlər. **Zənci** qaralığından gecəyə bənzədir. **Rumlu** da sübh kimi ağ olur. Yəni sübh gecənin qaranlığını boğan kimi mən də zənci öldürənəm.

115 Fil kəskin qolumdan bir qılınc yesə,  
Filban Nil küpüne atar əlbəsə.

Yəni file bir zərbə vursam, filin sahibi matəm paltarı geyər. **Nil küpü** – sürməyi boyaq küpü deməkdir.

116 Poladın açdığı dərin yaradan,  
Qalmadı abinus ağacında can.

**Abinus ağacı** – Hindistanda bitən sərt və qara bir ağacdır; burada isə zəncinin vücudu deməkdir. Yəni bir zərbə ilə zənci məhv oldu.

117 O qara buluda qızdı hökmüran,  
Çəkdi ağ nəhəngi qara qınından.

**Qara bulud** – zənci, **ağ nəhəng** – qılınc deməkdir.

118 Zəncilər gecəydi, rumlular çıraq,  
Rumlular qarğanın gözüydü ancaq.

Yəni zəncilərin qoşunu gecə kimi qara, rumluların qoşunu isə çıraq kimi (ağ) idi; yaxud zəncilər qarğı kimi qara, rumlular qarğanın gözü kimi ağ idilər. Burada həmçinin zənci qoşunların çoxluğu və rumlu qoşunların azlığı da ifade edilmişdir.

Əqiqlər şəvədən qalamış ocaq,  
Zəncilər od tutub, kül qalmış ancaq.

**Əqiq** – qırmızı rumlular, **şəvə** isə qara zencilerdir. Yəni rumlular zənciləri qalayıb yandırdılar.

Qarğalar ağ şahin əlində əsir.

Yəni İskəndər zəncilərə qalib gəldi.

İnsanın yükünü çekən hər hammal,  
Ya çıraq daşıyır, yaxud ipək mal.

Həbəşlər gah qalib gəlir, gah möglüb olurdular. Lakin bu halların ikisi də, hammalın müsterisi kimi təsadüfdən asılı olurdu. Yəni hammalın daşıdığı mal özünkü olmadığı kimi, həbəşin qələbəsi də onun müvəffəqiyəti sayılmazdı.

Göy üzü geyərkən lacivərd paltar,  
Hər kesə lacivərd paltar hazırlar.

**Lacivərd** – tünd göy, həm də matəm rəngi sayılır. Yəni lacivərd rəngində olan göylər insanlar üçün də o rəngdə matəm paltarı biçər. Deməli, göylərin, fəleyin qəza-qədərindən yaxa qurtara bilməzsən.

Cox danə görərsən bu deyirməndə,  
Növbətə üyüdür unu hər bənde.

Yəni dünya dəyirmanında dən, sərvət çoxdur. Hər kes öz dənnini növbətələ o dəyirmando üyüdüb faydalıdır. Demək, rumlular da öz növbələrində bu dünya dəyirmanından istifadə etdilər.

Həndəsi hərflər, cizgili xətlər,  
Bildirir sənindir şanlı bir zəfər.

Yəni həndəsi xəttin hərfləri göstərir ki, sən qalibsən. **Həndəsi xətt** – Ərestunun atasının İskəndərə vermiş olduğu qalibiyət və möglubiyət cədvəlinə işarədir.

Şah içdiyi camın hər damcısından,  
Mühəndis əkirdi gözəl bir fidan.

Yəni şah şərab içdikcə falçı mühəndis bir ümid ağacı əkirdi, ona gözəl vədlər verirdi.

Qasidə tapşırıd bir top, bir çivkan,  
Bir çuval kuncıd də verdi ərməğan.

Qədimde insanlar bir-birilə məktub əvəzinə əşya göndərər və öz fikirlərini onların vasitəsilə bir-birinə çatdırırdılar. Buna əşya yazısı deyilir. Əlifba icad edilməmişdən qabaq bu, əsas yazı formalarından biri olmuşdur.

Küncüddən çox olsa Dara qoşunu,  
Mənim də quşlarım dənləyər onu.  
Üzərlik doldurdu kiçik çuvala,  
Qasidə verincə dedi: "Çıx yola!"

El arasında **üzərliyi** bədnəzərdən qorunmaq üçün yandıralar. Lakin son dərəcə acı olduğu üçün quşlar onu yeməz. Dara İskəndərə **küncüd** göndərmişdi; İskəndər dedi ki, onu mənim quşlarım yeyər, yəni sənin qoşununu mənim əsgərlərim yox edər. İskəndər isə Daraya üzərlik göndərdi və bununla demək istədi ki, mənim qoşunumu düşmənin quşları yeyə bilmez.

Mən onu içərsəm verər sədət,  
O məni yeyərsə doğar fəlakət.

Yəni mən şərabı içsəm, o, qəlbime hərəret və işiq saçar, o məni yesə, yəni bərk sərxoş edib məni öldürsə, qismətim torpaq olar.

Keyxosrov dünyadan edərkən səfər,  
Cavahir camından vermişdi xəbər.

İran mifologiyasında Keyxosrovun gövhər bir camı varmış ki, dünyanın bütün hadisələri, həm keçmiş və həm də gələcək onda əks edilmiş. Yəni Keyxosrov olərkən Daranın əhvalını öz camında görüb, əvvəlcədən xəbər vermişdi.

Elə iş görmə ki, doğsun sənə kin,  
Dəmirə tez təsir etsin sükəhin.

Əslində **sükəhin** deyil, **segahəndir**. Bu, sirkə ilə dəmirdən hazırlanan bir boyadır. Pas salmış dəmiri sirkə yeyər.

Qızıl öz vəznini versə arpaya

Qızıl qiymətiylə çıxar ortaya.

Yəni sən qızılsan, İskəndər arpədir. Əger sən özünü İskəndərlə bərabər etsən, dəyərsiz arpaya qızıl dəyərini vermiş olarsan; belə ki, qızılın arpa kimi çökilməsi arpanı qızıl qiymətinə qaldırır.

Tox ilə ac kabab yesə bir yerde,  
Tox adam kababdan düşəcək dərəd.

Yəni **ac** adam kabab tikələrinin irilərini, yağılılarını yeyəcək, tox isə bu istahdan məhrum olduğu üçün dərd çəkəcəkdir.

Harada görünmiş aciz bir yunan,  
Belə bir gəmini çıxarsın sudan?

Yəni bir rumluda haradan o qədər güc ola bilər ki, gəmini dənizdən çıxarıb qovsun? Burada dəniz İran məmləkətində, gəmi də Daraya işaretdir.

Dilini bağla ki, eldə qalsın baş,  
Dil quru olarsa, boğaz olmaz yaş.

**Quru dil** – susmaq, yaşı **boğaz** isə başın kəsilib qana bulaşması deməkdir. Yəni dilini saxla ki, boğazından qan axıdılmasın.

Qan ilə islanmış dilsiz bir başdan,  
Şübə yox, yaxşıdır başsız bir insan.

Yəni baş kəsilmiş olduğu üçün damışa bilməyən bir dil başı ağılsız, biliksiz olanın dilindən yaxşıdır. Demək, yersiz danışmaq lal olmaqdən pisdir.

136 Məclis qur, ulduzlar nur verdi yerə,  
Fırıştə qapını açmış göylərə.

Böyükrlər məsləhətləş, müharibə və sülh məsələsini müzakirə və həll et. Tale ulduzları göydən baxır, qədər mələkləri asimanda qapıları açıb gözləyir.

137 Cəmşid tarixini oxu bir daha,  
O ayı gör necə udzu əjdaha.

İran mifologiyasında deyilir ki, çiyinlərində iki ilan bitmiş Zöhhak Cəmşidin taxtını əlindən almışdı. Burada **əjdaha** – Zöhhak, **ay** isə – Cəmşiddir.

138 Haman əjdahaya sonra Firidun,  
Əjdaha gücüylə açdı nə oyun?

Yəni sonra Cəmşidin nəvəsi Firidun böyük bir qüvvətlə hücumu keçib, Zöhhaki möğlub etdi.

139 Öz mülkümdən mənə iqta göstərmə,  
Süheylə barati Yəməndən verme.

Burada İskəndər Daraya cavab verir ki, öz ölkəmdən mənə pay vermə. Süheyl ulduzu özü Yəməndədir, yəni Yəmənə məxsusdur, ona Yəməndən barat verilməz.

140 Divlərlə oturub dursa Süleyman,  
Qalmaz barmağında üzüyü, inan!

Ehtiras və tamah divi ilə dostluq etmə, yoxsa Süleyman kimi padşahlıq üzüyünü itirmiş olarsan.

Sərq mifologiyasından məlumdur ki, Suleyman Bilqeyss aşiq olmuşdu və ona sonsuz dövlət və sərvət verməyə hazır idi. Bilqeyss də Süleymandan yalnız üzüyünü istəmiş (Süleymanın üzüyü "Möhri-Süleymani" adı ilə məşhurdur; güya o, bütün aləmə həmin üzüyün vasitəsi və gücü ilə hökm edirmiş), o da üzüyü vermiş, Bilqeyss isə onu alıb yanından keçən arxin içində atmışdı.

141 Çıxarkən bir sənlik, mənlik ortaya,  
Ah, necə doymasın cana bu dünya?!

Yəni dünyanın işləri ona görə düzəlmir, insanlar ona görə cana gəlmışdır ki, mən və sən bir zamanda yaşayırıq, heç birimiz bir-birimizi bəyənmirik, xudbinlikdən əl çəkmirik.

142 Bilirom, bax, budur, fikrinin canı:  
Tutmaz bir tərəzi iki batmanı.

Yəni iki düşmən iki batmanlıq daş kimidir ki, hərəsi tərəzinin bir gözündə bir-birinə qarşı durmuş, biri o birisindən aşağı və ya yuxarı olmur.

143 Məni öz daşınla gəl çəkmə daha,  
Bəhməni bununçun vurdu əjdaha.

Yəni sən özünü mənimlə müqayisə etmə, sən mənə bərabər deyilsən; mən sənin nəzərində kiçiyəmsə də, sən belə imtahana girmə, çünkü Bəhmən belə imtahanda ejdaha tərəfindən uduldu. Bu, ehtimal ki, Bəhmən Ərdəşir ilə yeznəsi və sərkərdəsi Mekabizin əhvalatına işaretdir. Qüdrət və əzəmətinə güvənən Bəhmən ona qarşı üsyən edən Mekabizin əlində aciz qalmışdır.

144 Cavabda daş, dəniz atsan ortaya,  
Dağ kimi daşımı ataram suya.

Yəni əgər özünü dağ və dəniz kimi əzəmətli sayaraq mənə meydan oxusən, mən də daşdan olan kökümüz dənizdə yerləşdirib, dağ kimi sənə qarşı duraram.

145 Çin şahı şəhərə nəfəs verərkən,  
Ulduzu Gürəşə dəyişdi Ədən.

Yəni səhər açılıb Gürəş çıxınca, Ədən dənizinə bənzəyən göy ulduzlarını verib, onun əvəzinə Gürəşçi aldı.

146 Qədim Şərqdə (hətta orta əsrlərdə Avropada da) müharibə zamanı düşmənin dəvələrini, atlarını zəif salmaq üçün onların keçdiyi yollarda ayaqları altına üçükünc dəmir tikanlar tökdilər.

147 Davullar gurlarkən dəhşət verərək,  
Təbilin dodağından öpürdü fələk.

Yəni təbillərin gurultusu göylərə qalxmışdı, fitnəkar fələk fitnə qoparmaqdə öz havadarı olan davulların, təbillərin ağızından öpürdü.

148 O qədər toz qonmuş tərkə, yəhərə,  
Yer göyə dönmüşdü, göy isə yerə.

Yəni döyüş zamanı heyvanların ayaqları altından göyə o qədər toz qalxmışdı ki, göy yer kimi tozlu idi. Atlıların parıldayan əsləhə və yaraqları isə yeri ulduzlu göyə bənzədirdi.

149 Zənci öz tacına düzüncə gövhər,  
Çin şahı taxtından düşdü dərbədər.

Bu beytdə **zənci** – axşam, gecə; **tac** – göy, səma; **gövhər** – ulduz; **Çin şahı** – Gürəş; **taxt** (orijinalda: aq taxt) – gündüz, yaxud gündüzün işıqlı səməsi; **düşdü dərbədər** – (Gürəş) batdı deməkdir. Yəni gündüz keçdi, axşam oldu.

150 Günəş yaqtunu oğru çalınca,  
Bu dünya düşmüştü yaqt dalınca,  
Məhtəbi tutaraq dedilər: “Oğru,  
Günəşdən gövhəri ogurlamış bu!”

Yəni Gürəş batdı, insanlar onun işığını Aydan almağa başladılar. **Ayın Günəşdən gövhər ogurlaması** – işığı Günəşdən almasına işaretdir.

Bəhmənin qoluna sarılmış ilan,  
Düşmüs İsfəndiyar tunc çardağından.

Yəni Bəhmenin uzun və qüvvəti qoluna əcəl ilanı sarılmış, İsfəndiyar tunc qalasından düşüb həlak olmuşdur. **İsfəndiyar** – Keylər sülaləsindəndir. Güstəsbin oğludur. Firdovsinin "Şahnamə"ndə pəhləvan kimi təsvir olunur. **Bəhmən** isə Güstəsbin nəvəsidir. Qədim İran şahlarındandır. Əsil adı Ərdəşirdir.

Nəslimə əzəldən ölümdür qismət,  
Öldürən bu əmrə verir şəhadət.

Yəni qatilim mənim Keylər nəslindən olduğumu öz sui-qəsdi ilə isbat etdi. Bu öldürilmək də mənə babalarımdan miras qalmış bir taledir.

Könlünü çevirmə Rövşənəyimdən,  
Təbii, işqıla Günsə olur şən.

Yəni qızımdan, Rövşənəkdən məhəbbətini əsirgəmə, həyat məhəbbətlə gözəlləşir.

Gecənin gözünə qaranlıq axdı.  
Bağdadi Kaxsız və Kərxsiz buraxdı.

Yəni çərxi-fələyin gözü kor, üzü qara oldu ki, İranın Bağdadını saraysız, qalasız və Kərxsiz qoydu. Bağdad Kərxi Bağdad hasarı xaricində sənətkarlara məxsus geniş bir yer idi.

Dünyadan al günəş qanad çəkincə,  
Yaqt içdi, şəvə daldı sevincə.

**Yaqut** – Günəş, günəşli gündüz; **şəvə** – qaranlıq gecə deməkdir. Yəni Günəş batdı, gecə oldu.

Əbləh atlı səhər gəlib üfüqdən.  
Axuru çəməndə yerləşdirirkən...

**Əbləh atlı səhər** – sübh vaxtı göyün iki rəngli olmasını bildirir; çəmən – göy, səma deməkdir. Yəni Günəş dan yerinin alaqrənliğindən çıxıb, göye yüksəlkən...

Göy günbəz altında gəl qurma büsat,  
Kəhrəba qələdə yaramaz nişat!

**Göy günbəz** – səma, göy; **kəhrəba qələ** – yer, dünya deməkdir. Yəni bu dünyada şadlıq, sevinc məclisi qurma.

Üzünü kəhrəba kimi saraldar,  
Əlbəsen lacivərd bir rəngə çalar.

Yəni dünya vəfasızdır, bugünkü al yanağını sabah saraldar; bugünkü toy paltarını sabah matəm geyimi ilə əvəz edər.

Etsin mey özümü unudan kimi,  
İki məğz yaratsın mənə dan kimi.

**Dan** – dan yeri deməkdir. Dan, yaxud sübh iki olur; birincisinə yalançı sübh, ikincisinə həqiqi sübh deyərlər. Beytin mənası: elə şərab ver ki, məni özümdən çıxartsın, iki məğzli etsin – beynim iki qat işqə eləsin.

Ey dövlət, hardasan, məni sevindir,  
Mehdi qapısında taxtını endir.

Burada **Mehdi** sözü, çox güman ki, şairin mədh etdiyi Atabəy Nüsətəddinə işarədir.

– Ey qoca pəhləvan, – söylədi ona, –  
Başın kölgə salmış öz ayağına.

Yəni qocalıqdan belin elə bükülmüş ki, başının kölgəsi ayağına düşmüşdür.

Gözəlcə bir cavab verdi pəhləvan:  
“Söylərkən dilimiz dörən çox zaman”.

Yəni dil ağızda sümüksüz ətdir, hər cür mənasız və yalan söz söyləməyə qabildir.

Dörd tağ altında beş növbət nə gərək?  
Şəsdərsiz olurmu bu doqquz fələk?

**Dörd tağ** – dörd ünsür: kainatın əsasında duran su, od, torpaq, külək; **beş növbət** – şahların sarayı önünde gündə beş dəfə çalınan hərbi musiqi; **şəsdər** – nərd oyununun duşəsi; **doqquz fələk** – göyün xəyal edilən doqquz təbəqəsi. Yəni dünyada şahlığın beş növbətini vurma, cünki bu səmanın altında həyat nərdi duşəssiz oynanmir, demək, səndən üstünləri də ola bilər.

Diləkçin kim köynək geysə tərsinə,  
Duayla avanda çevirər yenə.

Müsəlman Şərqində Allahdan ehtiyacını istəmek üçün köynəyi tərsinə geymək adət kimi olmuşdu. Yəni ehtiyacını diləmək üçün köynəyini tərsinə geyən adam məqsədine çatıldıqdan sonra onu yeno rastına çevirib geyə bilər.

İran başçıları xidmətdə durdu,  
Onun daşlarıyla tərəzi qurdı.

İranın böyük adamları ona tabe oldular. Tərəziyə onun daşlarını qoydular, yəni onun böyüklüyünü təsdiq etdilər.

Diniyle atəşə çöküncə dehqan,  
Həm atəş söndü, həm ona inanın.

**Dehqan** – burada Zərdüstün ruhanisi, müğ mənasındadır, Beytin mənası: müğ atəşkədədə atəşpərəstlik dini ilə Zərdüstün ayinlərini icra edərkən həm od söndü, həm özü öldü.

Novruz ilə Səddə bayramlarında...

**Səddə** – Novruza əlli gün qalmış iranlıların bayram etdiyi gündür; güya od bu gün tapılmışdır. Atəşpərəstlik dininin banisi Zərdüstün iradəsi ilə keçirilən bu bayramda od yaxıb şənlik edərlər.

Zöhrətək Babilə parladı öncə.

Haruti kəsləri təmizləyince.

Mifologiya üzrə, Zöhrə ulduzu sehr və cadu hamiyəsi sayılır. Haruti kəslər – Harutun ardınca gedənlərdir. **Harut və Marut** – Babilə göndərilmiş iki mələkdir. Onlar Zöhrəyə uyub sehrbazlıq başlamış və buna görə də cəzalandırılmış, Babil quyusunda asdırılmışlar.

169

Hirbüdün oduna soyuq su tökdü,

Çox hirbüd belini ikiqat bükdü.

**Hirbüd** – atəşkədə xidmətçisidir. **Beli ikiqat bükmək** – möğlub olmaq deməkdir.

170

Əjdaha görünce gəlir Bəlinas.

Bildi ki, şüşəni qıracaq almas.

Almasın xassəsi şüşəni kəsməkdir. Yəni o əjdaha kimi görünən qız Bəlinası gördükdə bildi ki, sehrinin şüşəsinə doğru almas gelir. Demək, Bəlinas ona qalib gələcəkdir.

171 **Mışku** – həromxana.

172

Qızıldan yazılsın gərək bu sözler:

“Çarvadar əkəni dəvəci biçər”.

Çarvadarla dəvəci eyni rütbdə və eyni hüquqdadırlar. Birinin əkdiyini ona bərabər və tay olan ikincisi biçə bilər.

173

Gecə al günəşdən düyümü dəldi,

Şəfəqin əlinə bir əqiq gəldi.

Onu da uddu Busəhaq firuze,

Busəhaqlara bax, ilişdi sozə.

**Busəhaq** – İranın Nişabur şəhərindəki firuzə mədənlərindən birinin adıdır ki, ondan çıxan firuzəyə Busəhaq deyirlər. **Əqiq** – burada qırmızı deməkdir, axşam şəfəqinə işarə olunur. Günəş qırmızı qızıldan düyümlənmiş böyük bir düyüm kimi alınır; gecə bu düyümü açır, açıldıqca ondan şəfəq doğur, sonra gecə şəfəqin qırmızılığını Busəhaq Firuzənin göy rəngi ilə dəyişdirir, şəfəq də çəkilir, səmai göy olur.

Burada Günəş düyümünün açılması, şəfəq əqiqinin görünməsi, sonra qırmızının göylə örtülməsi – İskəndərlə Rövşənəyin zifaf gecəsindəki vəziyyətini təsvir edir.

174

Ondan başqa hər kəs adını çəkər,

Saçıntıq başları kemərə dəyər.

Yəni İskəndərdən başqa kim səninlə evlənmək fikrinə düşsə, o öz başını daşa vurar, boş qayıdar.

175

Səhər çöhrəsindən pərdə atarkən,

Həbəsə bac üçün dağ çəkdi Xütən.

**Xütən** – burada gün, **həbəs** isə gecə deməkdir. **Dağ çəkdi** – yəni Günəş parlatdı.

176

Fələk dəvəsini sürətlə sürür,

Ondandır ki, gündə bir oyun doğur.

Yəni dünyadan işləri tez-tez dəyişilir, bu gün sülh ilə, sabah dava ilə keçir.

177

Kəyan ovlağıdır əcəm torpağı,

Orda bir vəhşidir yadlar ayağı.

Yəni İran Keylərin qəbiristanıdır. Orada yabancılar göldi-gedərdir. Onlar burada çox qala bilməzlər.

178

Dövran gümüş testin ağızını açdı.

Qara qarğı qızıl yumurta saçdı.

**Gümüş test** – səhər, **qara qarğı** – gecə, **qızıl yumurta** isə Günəş deməkdir. Yəni səhər oldu, gecənin qoynundan Günəş doğdu.

179

Qoca möbidlərsə tarix boyunca

Yumurta və teştdən demiş doyunca.

**Yumurta və teşt** – burada astronomiyaya işarədir. İranda **möbidlər**, yəni Zərdüşt dini ruhaniləri, bunların köməyi ilə guya qeybdən xəbər verərdilər.

180

Yaxşıdır hər fali xeyr işə yormaq,

“Rux” u yox, oyunda “şahrux” u vurmaq.

Yəni insan çətinliyə düşəndə ümidsiz olmamalı, əksinə, cəsarətlə mübarizəyə atılmalıdır.

**Şahrx** – şahmat oyununda elə bir gedidişdir ki, bununla eyni zamanda da şah qaçırlıv və fil də vurulur. **Rux** – şahmatda top fiqurudur.

181

İskəndər əmr etdi, cavab olaraq,

Məktublar müşk ilə yazılsın ancaq.

Yəni İskəndər hər ölkədən ona müraciət edənlərə müsbət cavab verdi, sülh və xeyirxahlıq bildirdi.

182

İştədi büsəti İranda qursun,

Ərəb də bu yolda ona baş vursun.

Yəni şahlığı İranda etsin, eyni zamanda Ərəbistan da ona tabe olsun.

183

Təvaf işlərindən azad olaraq,

Basaraq Yəmənin gönüne ayaq.

Yəni Kəbəni (bütxanəni) ziyaret şərtlərini yerinə yetirdikdən sonra, Yəmənin məşhur qiyəmtli dərələrini ayağı altına saldı, onlara sahib oldu.

184

Şəbdizə vurunca gündüz qızıl nal,

O dünya günəşi atlandı dərhal.

**Şəbdiz** – gecə; **qızıl nal** – Günəş; **dünya günəşi** – İskəndər deməkdir. Yəni səhər olcaq İskəndər atına mindi.

- <sup>185</sup> Örtmə öz qasınla uca göyləri  
**Göyləri qas ilə örtmək** – çox çetin, yaxud mümkün olmayan bir işə girişmək deməkdir.
- <sup>186</sup> Mən qalib gəlsəm, kin coşduğu zaman  
 Ataram gizlənən şahı ortadan.  
 Yəni sən dünyani tutmuş bir padşahsan, mən cuşə gəlib səni yıxsam, Yer kürəsini yıxmış olaram.
- <sup>187</sup> Qarınca düşərsə parlaq bir tasa,  
 Bir çarə düşün, güc iş görməz yoxsa.  
 Yəni sürüşkən bir qaba qarışqa düşəndə onu bir çöp, bir samanla oradan xilas etmek lazımdır, yoxsa zor ile onu tutmaq istəsən əzilib mehv olar.
- <sup>188</sup> Padşah da yuxuya tez hazırlanı,  
 Dörd ünsür də yatdı, qapı bağlandı.  
**Dörd ünsür** – dünya və dörd divar; **qapı** – burada qapının iki tayına bənzədilən iki göz qapağı. Yəni padşah dörd divar arasında gözlərini qapayıb, yuxuya daldı.
- <sup>189</sup> Günəşin əlində bir narinc vardı,  
 Felək narincının başını yardı.  
**Narinc** – Güneş, Günəş kürəsi. Yəni Günəş çıxdı, üfüqü qan rəngli şəfəqle boyadı.
- <sup>190</sup> Lacivərdə şəncərf vurunca dövran  
 Samur sarı tülükü doğdu o zaman.  
 Yəni şəfəq keçib, havalar qatı maviyə çalanda qara gecədən sarı ay doğuldu.
- <sup>191</sup> Nəğməye başladı pəriüzlülər,  
 Günəş mehreganda daha xoş gələr.  
**Mehregan** – mehr iranlıların qədim təqvimi üzrə aylardan biri, payızın birinci ayıdır. Mehregan həmin ayın on altıncı günüdür ki, farslar bu günü böyük bayram edərlər; payızda gecə və gündüzün bərabər olması.
- <sup>192</sup> Gök soyuq, Günəşin xeyməsi ocaq,  
 Yer quru, Cəmşidin yastiğı yumşaq.  
 Yəni havanın soyuqlığından yer buz bağlamışdı, quru idi. Lakin İskəndərin səxavəti və Cəmşid kimi ucalığı ilə soyuq qışda çadır isti, yastıq yumşaq olmuşdu.
- <sup>193</sup> Güneş Dəlv bürcündən çıxdı qırğa,  
 Girdi Hut bürcünə balıq tutmağa.  
 Ulduzunaslıqla **Dəlv bürcü** Günəşin "ev"lərindən biri sayılır. Günəş bu bürcə yanvar ayında girir. **Hut**, yəni *Baliq* və ya *Su bürcünə* isə Günəş fevral ayında girir. Yəni bu məclis düzələn zamanda il yanvardan fevrala keçirdi.

- <sup>194</sup> Buzlamış ceyranın kabablıq budu,  
 Suların bağıra hey duz vururdu.  
 Yəni ceyranlar qışın bərk soyuğundan donub ölmüş, buz bağlamış və suyun bağırı onların halına yanmışdı. Demək, ceyranlar odda deyil, suda kabab olmuşdu.
- <sup>195</sup> Buludlar o qədər sıx kafur saçmış.  
 Çinarın qolları ağ çiçək açmış.  
 Burada **kafur** sözü qar mənasında işlənmişdir. Yəni çinarın budaqları qardan ağ çiçək açmışdır.
- <sup>196</sup> Ya qoca insafsız, rəhmsiz məcəus  
 Əmr etmiş həbəsi qarət etsin rus.  
 Yəni od yandıran qoca atəşpərest həbəsin qaranlığını – kömürü rusun qırmızılığına – oda qarət etdi.
- <sup>197</sup> Muğ arpa yerinə əkmış ərgəvan,  
 Bənövşə düşürmüş biçdiyi zaman.  
 Yəni **muğ** (atəşpərest) arpa əvəzinə ərgəvan əkmış və bənövşə rəngində gül biçilmişdir. Ağacın yanmasına işarə olunur.
- <sup>198</sup> Katibin dalından göyərmiş qələm,  
 Barmağında müşkin qələmlər möhkəm.  
 Burada katib manqal, onun barmaqlarında tutduğu manqalın içində olan qara kömür lülələri mənasında işlənmişdir.
- <sup>199</sup> Reyhanla bəzənmiş saxsı güldandır,  
 Ancaq bu, məşədən çıxan reyhandır.  
**Saxsı güldan** – burada saxsından qayrılmış manqal, onun reyhan gulleri de manqalın içindəki odlardır. **Məşədən çıxan reyhan** – kömürdən əmələ gələn odlar deməkdir.
- <sup>200</sup> Ey saqi, qırmızı süddən ver ki hər  
 Civeyə eks etsə, ona can verər.  
 Ver mənə, dönmüşdur qanım civeyə,  
 Söz düzüm dirnaqdan keçən riştəyə.  
**Dirnaqdan keçən riştə** – zərif keçi tükündən və ya yundan əldə əyrilmiş iplikdir ki, bu, baş barmağın uzadılmış dirnağından keçirilib əyirilir. Belə iplik cəhrə ipliyindən daha incə və saf olur. Mətnin mənası: "Ey saqi, o qırmızı süd olan şərabdan mənə ver ki, sarılıq xəstəliyinə tutulanlar onu cive kimi içərkən rəngləri qan kimi qızarır. Mən bu saat qəmdən qana dönmüş titrəyən civeyə bənzəyirəm, dərdimi sözün dirnaqdan keçən incə və saf ipliyinə düzürəm".
- <sup>201</sup> Elə ki İskəndər çadırı qurdur,  
 Quldurlar çadırı yuxarı vurdu.  
 Yəni quldurlar baş qaldırıb, ona itaətsizlik etdilər.

Sürmədən Günəş mil çəkdi gözünə,  
Batdı bir al gövhər Nil dənizinə.

Burada Günəş gözə bənzədir. Yəni göyün gözü olan Günəş gecənin sürməsindən çəkdi, özünü onun qaranlığı ilə gizlətdi, göyün mavi dənizinə batıb getdi – Günəş batdı, gecə düşdü.

203 Onda çöl xalqının axınlarından  
Rahatlıq içində dincələr xəzran.

**Xəzran** – yəni xəzərlilər. Xəzər dənizinin şimal-qərbində və Volqa çayının hər iki sahilində yerləşən türk qəbilələrindən biri olmuşdur.

204 Gündüz qarğı rəngli qara gecədən,  
Çıxmış Zəngibardan kafur kimi şən.

Burada aqlıq mənasını verən kafur Zəngibarda və Həbəşistanda istehsal edilir. Yəni səhər açılmışdır.

205 Yaşıl donlu tovuz humay quşundan  
Ağ parlaq sümüyü qapdığı zaman...

**Yaşıl donlu tovuz** – göy, səma; **humay quşu** – günəş; **ağ parlaq sümük** – şübh, səhər deməkdir. Yəni göy Güneşdən şübhü aldı, – səhər açıldı.

206 Nəfsinin ağacı yamyaşıl durur,  
Başını burmadan, başını sən bur!

Yəni həvəs ve ehtiras sənin qapında durmuşdur. O sənə qalib gəlmədən sən ona qalib gəl – nəfsini öldür.

207 İndi ki, zəfəran yemədən şadsan,  
Yəmə zəfəranı, ölürsən, inan!

**Zəfəran yemək**, deyilənə görə, adamı gülməyə sövq edir. Burada zəfəran bu cəhətdən şərabla müqayisə edilir və zəfəran sözü altında şərab nəzərdə tutulur. Yəni əger şərab içmədən şadsan, kefin yaxşıdırsa, onda şərab içmə, çünki sərəxşluqdan və lüzumsuz yərə çox gülməkdən möhv ola bilərsən.

208 O ceyran otaran çobanlar belə  
Çomağın yerinə ox almış ələ.

Yəni çobanlar da çobanlıq ağacını atıb, əllərinə silah almışlar, yollarından azmışlar.

209 Kiçikdən ən böyük bir fitnə doğur,  
Hər qurdun sümüyü ayağa oxdur.

Deyirlər, qurd topuğunun sümüyü zəhərli olur. Beytin mənası: xırda bir şeydən çox vaxt böyük bir ziyan baş verə bilər. Qurd topuğunun bir sümük qırıntısı ayağa batsa, bir oxun başı qədər yara salıb əzab verər.

210 Bənzər o dastana bu tac, taxt, ordu,  
“Hindudan sərvəti çalar bir hindu”.

Yəni mənim bu taxt-taca malik olmağım “Bir hind oğrusunun paltarını başqa bir hind oğrusunun oğurlaması” hekayəsinə bənzər.

Önünə çıxarkən bir ateşkədə  
Ondan buz yaratdı atəşpərəstə.

212 Yəni bütün ateşkədələri dağıdıb xaraba qoydu.  
Orada bir bahar vardı qəlb açan,

Güllərin dimağrı acıydı ondan.

Burada **bahar** – ateşkədə mənasındadır. Yəni orada bir ateşkədə vardı ki, qızıl gül onun rənginə paxılıqlı etdiyindən acı olmuşdu. Qızılgülün dadı acı olur.

213 Hurini cənnətdən atdı dişarı,  
Qovdu cəhənnəmə dost olanları.

Yəni hurilər yaşayın cənnəti hurisiz qoyub, hurilərini dağıtdı, cəhənnəmə əhli olanları da cəhənnəmdən qovdu. Burada **cənnət** – ateşkədə, **huri** – od, **cəhənnəmə dost olanlar** – muğlardır.

214 Saqi, ver ərinmiş o saf qızıldan,  
Qırmızı kükürdü odur doğuran.

**Qırmızı kükürd** – əski kimyagərlərin fikrincə, elə bir maddədir ki, hər hansı maddəyə vurulsə qızılı çevirər.

215 Mənə ver, dərəmantək tutiya edim,  
Misimi onunla kimiya edim.

O iksiri mənə ver ki, mis vücudumu onunla qızılı döndərim.

216 Ulduzu ona yar olduğu gündə.

Yəni bəxti açıldığı, xoşbəxt olduğu zaman.

217 Uca fil başına kemənd atım mən,  
Qandan bixi-ruyən çıxarıım nildən.

**Bixi-ruyən** – boyaqçıların işlətdiyi qırmızı kök, nil isə Hindisanda bitən qara otdur.

Beytin mənası: Hindistanda o qədər qan töküm ki, qara ot (nil) əvəzinə qırmızı boyaya kökü bitsin.

218 Örtülü sərvətə növbət gəlinəcə,  
Hinddə Çin çinisi göründü ince.

**Örtülü sərvət** – Keydin qızı deməkdir. Yəni əsmər gözəllər ölkəsi olan Hindistandan Çinin ağ gözeli göründü.

219 Baş vermiş arpədir müşkin buğdadan,  
Deyil buğda, deyə, boz arpa satan.

Yəni o əsmər gözəlin arpa boyda xalı buğdadan bitmişdi, buğdayı rəngli gözəl üzündə idi. Bu, arpanı buğda yerinə satıb aldadanlardan deyildi. Demək, bunun zahiri buğda, əsl arpa deyil, əksinə, zahiri arpa, əsl buğda idi; saf və təbii gözəl idi.

220 Türk simalı idi o hindli afət,  
Şaha Hind elindən vermişdi cənnət.

Yəni o gözəl türk simalı, ağızlı idisə də, özü hind qızı idi, şah üçün cənnəti Hindistanda yaratmışdı.

221

O rumi üzüylə, hindli diliyle  
Etmiş Rum şahını özünə kölə.

Yəni o Rum (ağ) üzülü və hind dilli, hindcə danışan gözəl Rum şahını özünə qulam etmişdi.

222

Oxundan torpağa üz qoyan ceyran,  
Gözündə tiryektek görünür cahan.

Yəni onun oxu ilə yixilan ceyranın gözündə dünya qaralırdı; yaxud, tiryekdən məst olan kimi, gözləri süzülüb qalırdı.

223

Atlar dırnağından ipək çöl, çəmən  
“Ceyrangöz” olmuşdu ceyran gözündən.

**“Ceyrangöz”** – bir növ ipək parça adıdır; üstündə ceyran gözü kimi naxışlar olduğu üçün belə adlanır. Beytin mənası: o qədər ceyran ovlanmış ki, yer “ceyrangöz” parçası şeklinde idi.

224

Sübühün gözəli zər xal-xalı ilə,  
Göyün xeyməsinə saçarkən sölə...

**Sübəh gözəli** – Günəş; **zər xalxal** – Günəşin nuru; **göyün xeyməsi** – göy qubbəsi, səma deməkdir. Beytin mənası: səhər açılıb Günəş göydə görünməyə başlarkən...

225

Qara müşk ağacı əkmışəm Hinddə,  
Fikrim ağ yasəmən tikməkdir Çində.

Yəni Hindistani fəth etmişəm, indi Çini də fəth etmək istəyirəm. Burada **qara müşk** – hindlilərin qaralığına, **ağ yasəmən** isə çinlilərin aqlığına işaretdir.

226

Xəbər ver, hesabdan qalmayım geri,  
Səbətdə iləndir, ya sümükleri?

İlan kin və ədəvət rəmzidir. İlanın bel sümüyünü isə qədim iranlılar dostluq üçün özlərində saxlardılar. Beytin mənası: söyle görüm, arada dostluq var, ya düşmənlik?

227

Əfrasiyab mülkünün varisi erkən,  
Başını günəştek ucaltdı Çindən.

Burada Əfrasiyab mülkünün varisi İskəndərdir. **Əfrasiyab mülkü** ifadəsi – bir zaman Əfrasiyabin İranı zəbt edərək ona hakim olmasına işaretdir.

228

Zəxirə – ərzəq, sursat.

229

Düşünmə, lacivərd boyalı paltar,  
Hər şəxsə göylərdən gəlir, ey salar!

230

Yəni zənn etmə ki, kişiñin başına gələn bəla göydən gəlir.  
Sarsılmaz qolumdan qorxmadınmı sən?  
Mənim tərəzimə torpaq tökürsən!

Birinin **tərəzisinə torpaq tökmək** – onu gücsüz saymaq, asanlıqla məğlub ediləcəyinə inanmaq deməkdir. Yəni polad kimi gücündən qorxmadan məni ağır daşlarla deyil, yüngül torpaqla çəkmək isteyirsən.

231

Ulduzlar o qədər qızıl səpirdi,  
Yer öküzü qızıl altına girdi.

Mifoloji təsəvvürə görə, Yer kürəsi öküz üstündə durmuşdur. Beytin mənası: gecə oldu, o qədər ulduz doğdu ki, göydən yərə işqəndən sanki qızıl töküldü, yer öküzü qızılın altında duran kimi idi. (Nizamidə; yer öz öküzünü xəzinəyə sürdü.)

232

Təbii yaqutu yonunca zaman,  
Yaqutlu tac ilə cüt oldu cahan.

Yəni göy təbii yaquta bənzəyən Günəşi xirdalayıb səmaya səpmiş, səma almazlarla bəzənmiş tac kimi yerin başına qoyulmuşdur.

233

Neysandan nə şərəf almışsa sədəf,  
Çinə də şah verdi elə bir şərəf.

234

**Fəğfur** – qədimdə Çin imperatorlarına verilən titul.

235

Hər yandan töküldü şahane yarpaq,  
Meyvə yarpağıtək tökdü hər budaq.

Yəni payızda ağaç yarpaqlarını tökən kimi, ziyafət süfrəsinə də o bol rəngarəng yemek boşqabları düzüldü.

236

Fərxarə bənzəyən istək evindən,  
Tez hazır olurdu hər istənilən.

**Fərxar** – Çində gözəlləri ilə məşhur bir şəhər olmuşdur. Yəni o məclisdə, Fərxar şəhərində olan kimi, her kəs öz istədiyinə o saat nail olurdu. Cənnətdə həmişə hər şey arzu edilen dəqiqlidə hazır olan kimi orda da hər şey hazır idi.

237

Xəzinə ağızını açınca xaqan,  
Qarun xəznəsində yer oldu pünhan.

Yəni Çin padşahı xəzinə qapısını açıb, Qarun xəzinəsindən her tərəfə hədiyyələr saçırı.

238

“Fərəsi” “rük” ilə ayaqdan salır,  
“Fərəs”lə “fil”i də cəbhədən alır.

Yəni (şahmat oyununda olan kimi) düşmənin atını topla vurur, filini də atla aradan çıxarıır.

239

Çərk kimi dolanır açarkən şəhbal,  
Gəzişi cənubdu, çıxışı şimal.

Yəni o **ov quşu** ova getməkdə cənub küləyi kimi, ovdan gəlməkdə isə şimal küləyi kimi sürətli, iti qanadlı idi.

Su kimi lətifdir o çənə, buxaq,  
Atəşdə suyu kim görmüş baş-ayaq?

Atəşdə suyun baş-ayaq görünməsi ifadəsi ile tər damcıları süzülən lətif  
ağ buxağın od kimi qırmızı yanaqlar altında sallanması nəzərdə tutulur

Üzü bənövşəyə qızıl gül atrı,  
Gül üzdə bənövşə keşikçi yatır.

Burada **bənövşə** – saçlar, **qızıl gül** – yanaq demekdir. Yəni yanağı qara  
saçların bənövşəsinə qızılgül taxmış, bənövşəni qızılgülün qarovalıçusu  
etmişdir.

Müsək onun zülfünə bağlamış kəmər,  
Zülfü də Günəşə köləlik edər.

Yəni müsək onun saçlarının beli bağlı qulu, saçları da Günəş kimi parlaq  
yanaqlarının beli bağlı qulamı idi.

İki pərvanədir bağlanmış bura,  
Birinin üzü ağ, birinin qara.

Ömrün ətrafında dönen **iki pərvanə** – gecə və gündüz deməkdir. **Ağ pərvanə** – gündüz, **qara pərvanə** – gecədir.

Kimsənin şamına deyil pərvanə,  
Dinləməz kimsəni, baxmaz fərmanə.

Bu pərvanələr kimsənin işığına getməz, yəni gecə-gündüz, zəmanət,  
dövrən heç kimə tabe deyil.

Dan yeri yaqutdan şəfəq saçanda,  
Şəbdizin belindən təngi açanda...

Burada **yaqut** – Günəş, **şəbdiz** – gecə, **təng** – aman yolu, kəhəşən  
deməkdir. Yəni səhər açıldı, ulduzlar göydə gözdən itəndə...

Yeddi rus soyundan tərpətdi ordu.

O zaman Rusiya yeddi vilayətə bölündürdü.

Tarixlə, təqvimlə hərbə gedirlər,  
Hesabda bir ayı təxir edirlər.

Yəni onlar tarix və təqvim üzüylə uğurlu-uğursuz saatı təyin etməklə  
başlayır və bu astronomik hesablama üçün bir ay yubanırlar.

Zəhər ki, vücuda salır zəlzələ,  
Sağalır yeno də başqa zəhərlə.

Təbabətdə zəhərlənməni bədənə başqa bir zəhər vurmaqla da müalicə  
edirlər; burada həmin tibbi əməliyyata işaret olunur.

Daşlarda nizə qan çeşməsi açar,  
Bir orman göyərdir yay ilə oxlar.

Burada daşlar dedikdə döyüşçülərin daş kimi bərk sinələri nəzərdə  
tutulur. Yəni nizə, mızraq döyüşçülərin daş sinələrindən qan bulağı açmış və  
o bulağın ətrafında nizə, ox meşəsi bitmişdir.

Aslantək alışdım sağrı yırtmağa,  
Tülüktək baxmaram yağılı quyruga.

Yəni mən müharibədə aslan kimi pəncə-pəncəyə vuruşuram, tülükü kimi  
hiyləgərliklə məşğul olmuram.

Boynunu çəkən çox adlı pəhləvan  
Oturdubuza o soyuqqanlıdan.

Yəni bu müharibə çox igidləri məhv etdi. **Buza oturmaq** – burada  
soyumaq, ölmək deməkdir.

Firuze rəngli tağ ertəsi günü,  
Dağ-daşdan ucaltdı yaqut güzgüni.

**Firuze rəngli tağ** – göy, səma; **yaqut güzgü** – Günəş. Yəni ertəsi günü  
dağın arxasından Günəş doğdu.

Öpüşün qapısı bununla belə,  
Bağlanmış Səmərqənd çubuqlarıyla.

Yəni dodaqlarım gözəl, öpüşüm çox şirinsə də, lakin onların qapısı  
Səmərqənd ağacı ile bərk bağlanmışdır, oradan öpüş içəri girə bilməz.

Mənimlə bir cinaq çəksə gül, çiçək,  
“Apardim” sözünü unutsun gərək.

Yəni güllər də mənim gözəlliymə bəhsə girişə bilməz; mən öz  
gözəlliymə hər zaman güllərdən, çiçəklərdən üstünəm.

Bu müşkin xalımla çinli bağıryam,  
Falca Rum qəlbinin şəm çırayıyam.

Burada **müşkin xal** – qara, **çinli bağırı** – ağ vücudə, ağ sıfətə yaraşq deməkdir. Yəni fala baxdırışam, bəxtimə Rum qəlbə, yəni İskəndər düşməsdür. **Rum qəlbinin şəm çırayıyam** – yəni məhəbbətim İskəndərin ürəyindədir, İskəndərin xoşuna gəlmışəm.

Əqiq möhr üstünü basmamışdı pas,  
Saf üzük qaşını deşməmiş almas.

Yəni o qız hələ bakırı idi, o vaxta qədər ona kişi əli toxunmamışdı.

Gecəydi o yerdə, qaranlıq diyar  
Müşkü ud yerine etdi ixtiyar.

Orijinalda “qaranlıq diyar” deyil, “yarımışlıq diyar”dır. Yəni gecə olan  
da o diyar ağ udu (ışığı) deyil, qara müşkü (qaranlığı) seçdi.

Kinindən olmuş göy dəli, zəncirli,  
Zəncinin yerinə keçdi kəşmirli.

Yəni gəyün hali zəncirli dəli kimi qarışdı. Ağ sıfətli kəşmirli qara bədənlı zəncini əvəz etdi: hava işıqlandı.

259      Əjdər quyruğunda gizləndi Aytək.

Dini rəvayətlərdə Ayın tutulması ejdahanın onu tutub gizlətməsi ilə izah edilir. Buna görə də Ay tutularkən ejdahani guya qorxudub qovmaq üçün mis qablara döyüb hay-küy salarmışlar. Misranın mənası: İskəndər Zülqerneyn zülmata getdi.

260      Açımiş bu mədəni başqa bir şair.

Burada Nizami Firdovsini nəzərdə tutur.

261      Heyvan tapmadısa, kədər yox bunda,  
Heyvantək ölmədi heyvan yolunda.

Burada birinci və üçüncü “heyvan” – abi-heyat, dirilik suyu mənasındadır. Yəni İskəndər dirilik suyunu tapmadısa da, bundan incimədi və çox şükrür etdi ki, heyvan suyu, yəni dirilik suyu yolunda heyvan kimi ölmədi.

262      Bu incə nüktədən bildi tacidər:

Torpaqdır, onu bu torpaq doyurur.

Yəni bu mənalı hekayedən şah anladı ki, şahlığın tamahını yalnız qəbir torpağı doydurur.

263      Birini günbəddən salır quyuya,  
Birini balıqdan ucaldır Aya.

Yəni bu dünya birini göydən yerə endirir, birini yerdən göye qaldırır – birini alçaldır, birini yüksəldir.

264      Hər yerde o qoca, o sənət əri,  
Yanlış söyləmişdi doğru sözəri,  
Yanlışa yenidən vurdum bir bəzək,  
O qoca şairdən üzr istəyərək.

**Qoca şair** – Firdovsidir. Yəni Firdovsi İskəndər dastanını yanlış rəvayətlər üzrə bəzəmişdi. Mən bunu doğru dastan üzrə bir də bəzədim (yenidən işlədim) ki, bunun üçün də Firdovsidən üzr istəyirəm.

265      Dünyanı yumuş bu üçüncü dəniz,  
Nesara dinindən etmiş tərtəmiz.

Mifoloji rəvayətə görə, **üç dəniz** – birinci asiman, göy, ikinci – dünyani qaplayan mühit dənizi, üçüncü – havada sallanan dənizdir. Bunun suyu dünyani yumaqdadır.

**Nesara dini** – Allahı üç ünsürdən (ata, oğul, ruhül-qüds) ibarət hesab edən xristianlıq.

Uca, dik başını Müştəri öpər,  
Təslis ve tərbəcə cəvahir saçan,  
Üçbucaq oturdan, dördlü koturan.

Yəni **Müştəri** ulduzu kimi yüksəkdə olan, baxışları gövhər saçan. **Təbə** – dördləmə; burada barda qurub oturma; **təslis** – üçləmə; burada məclisdəkiləri üçbucaq şəklində oturtma; sağda, solda və qabaqda.

Bitincə gövhəri aldım hüzurə,  
Gövhəri hədiyyə verdim gövhərə.

Yəni “Şərəfnamə”ni yazıb qurtardıqdan sonra Nüsretəddinə ithaf etdim. Beytdə əvvəlki iki “gövhər” sözü “Şərəfnamə”ni, sonuncu “gövhər” isə Nüsretəddin Atabəyi bildirir.

## KİTABIN İÇİNDƏKİLƏR

Qəhrəmanlıq dastanı ( <i>Qəzənfər Əliyev</i> )	4
“Ey tanrı, dünyada sənsən padşah”	15
Minacat	20
Sonuncu peyğəmbərin tərifi	23
Peyğəmbərin meracı	24
“Şərəfname”ni yazmaq haqqında	28
Hekayət	30
Öz halına və zəmanənin gedisiñə dair	32
Öz nəfsinə öyüd və nəsihət	36
Xızırın Nizamiyə təlimi	43
Nüsrətəddin Əbübəkr padşahının tərifi	47
Padşaha xıtab	51
Dastanın xülasəsi və İskəndərin cahangirlik tarixi	53
Bu əsərin yazılışının səbəbi	58
Dastanın başlangıcı	60
İskəndərin təlim alması	64
İskəndərin taxta çıxmazı	68
Zənci qoşununun gəlməsindən İskəndərin xəbərdar olması	71
İskəndərin Zəngibar şahına xəbər göndərməsi	75
İskəndərin Zəngibar şahını məğlub etməsi	92
İskəndərin Misirdən Ruma qayıtması	97
İskəndərin ovda xoş fal vurması	101
İskəndərin güzgü qayırması	108
Dara elçisinin İskəndərin yanına gəlməsi	110
Daranın İskəndərlə müharibəyə qoşun çıxarması	117
Daranın sərkərdələri ilə məsləhəti	121
Daranın İskəndərə məktubu	130
Daranın məktubuna İskəndərin cavabı	134
Daranın İskəndərlə müharibəsi	140
Daranın sərkərdələri tərəfindən öldürülməsi	146
İskəndərin İran başçıları ilə əhd-peyman bağlaması	159
İskəndərin İran atəşgədələrini dağıtməsi	170
İskəndərin İsfahanda Daranın qızı Rövşənəyi alması	176

İskəndərin İstəxrde taxta oturması	185
İskəndərin Daranın qızı Rövşənəyi Ruma göndərməsi	190
İskəndərin Ərəbistana getməsi və Kəbəni ziyarət etməsi	195
İskəndərin Bərdəyə gəlməsi və Nüşabə ilə görüşməsi	201
İskəndərin Nüşabə ilə məclisə oturması	220
İskəndərin Əlbürz dağına getməsi	225
İskəndərin Dərbənd qalasını alması	230
İskəndərin Sərir qalasına getməsi və Keyxosrovun qəbrini ziyarət etməsi	238
İskəndərin Keyxosrov məqbərəsinə getməsi	245
İskəndərin Rey və Xorasana getməsi	250
İskəndərin Hindistana getməsi	257
İskəndərin hindli Keydə məktubu	262
İskəndərin Hindistandan Çinə getməsi	268
İskəndərin Xaqana məktubu	275
Xaqanın İskəndərə cavabı	279
Rum və Çin nəqqşlarının yarışı	395
Xaqanın İskəndəri qonaq etməsi	300
İskəndərin rus qoşununun hücumundan xəbər tutması	308
İskəndərin Qıpçaq çölünə çatması	313
İskəndərin rus ölçəsinə çatması və müharibəsi	317
İskəndərin ruslarla vuruşması	323
İskəndərin rusları məğlub etməsi	354
Nüşabənin xilas edilməsi	357
İskəndərin çinli kənizlə şənlik etməsi	361
İskəndərin dirilik suyu axtarması	371
İskəndərin zülmətə getməsi	378
İskəndərin zülmətdən çıxmazı	383
İskəndərin Ruma qayıtması	388
Nüsrətəddin Atabayın sitayıñə dair	392
İzahlar	395

**Nizami Gəncəvi**

**İSKƏNDƏRNAMƏ**  
**Şərəfnamə**

**“Lider nəşriyyat”**

**BAKİ-2004**

Buraxılışa məsul:

*Əziz Gülvəliyev*

Texniki redaktorlar:

*Rauf Cəfərov*  
*Rövşən Ağayev*

Tərtibatçı-rəssam:

*Nərgiz Əliyeva*

Kompyuter səhifələyicisi:

*Alianna Duxanina*

Kompyuter yiğicları:

*Bəstə Cəfərova*  
*Aygün Məmmədova*

Korrektorlar:

*Elmira Teymurova*  
*Pərinaz Səmədova*

Yıgilmağa verilmişdir 25.04.2004. Çapa imzalanmışdır 09.11.2004.

Formatı 60x90  $\frac{1}{16}$ . Fiziki çap vərəqi 27. Ofset çap üsulu.

Tirajı 25000. Sifariş 159.

Kitab “Şərq-Qərb” mətbəəsində çap olunmuşdur.

Bakı, Aşıq Ələsgər küç., 17.

